


محقق ہمصنف، مدرس، کامیاب مبلغ اور مترجم کے خطبات کا دلنشین مجموعہ

کتابوں کے خطاب

www.KitaboSunnat.com



مؤلف:

العبد الفقير الى الله الغني

ابو الحسن علي بن ابي طالب

فادم السنۃ النبویۃ الشریفۃ

مکتبۃ قدوسیہ

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربعہ

معدنہ البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

محقق، مصنف، مدرس، کامیاب مبلغ
اور مترجم کے خطبات کا دلنشین مجموعہ

خوشبو پائے خطابِ نبیؐ

www.KitaboSunnat.com

مؤلف:

العبد الفقير الى الله الغني

ابو الحسن علی بن ابی طالبؑ

خادم النبوۃ الشریفۃ

مکتبہ قدوسیہ

ضوابط و صورت اور معیاری مطبوعات

کتاب و سنت
کی
نشر و اشاعت
کے لیے
کوشاں

اس کتاب کے

جملہ حقوق اشاعت محفوظ ہیں

www.KitaboSunnat.com

الضمان طباعت

ابوبکر قزوینی

اشاعت — ۲۰۱۰ء

مکتبہ قزوینیہ اسلامک پریس



مکتبہ قزوینیہ

Tel: +92-42-37351124, 37230585
maktaba_quddusia@yahoo.com
www.quddusia.com

رحمان مارکیٹ • غزنی سٹریٹ • اردو بازار • لاہور پاکستان

فہرست

صفحہ نمبر

مضامین

- 21 ----- گزارشاتِ راح ❁
- 23 ----- دعائیہ کلمات ❁
- 24 ----- خطبائے کرام کے لیے قیمتی نصیحتیں ❁
- 45 ----- مسنون خطبہ ❁
- www.KitaboSunnat.com : خطبہ 1

اخلاص کی اہمیت و فوائد

- 46 ----- تمہیدی گزارشات ❁
- 47 ----- صحابی رسول ﷺ کا فرمان ❁
- 47 ----- اخلاص خالق اور مخلوق کے درمیان راز ہے ❁
- 47 ----- اللہ کی نظر صرف ظاہری عمل ہی کی طرف نہیں ہوتی ❁
- 48 ----- کافر و مشرک کے اخلاص کی بھی قدر کی جاتی ہے ❁
- 49 ----- اخلاص سے پکارا تو مشرک نجات پاگئے ❁
- 50 ----- اخلاص کی قدر و قیمت اور برکت ❁
- 51 ----- انبیاء و رسل علیہم السلام کا اخلاص ❁
- 52 ----- حضرت نوح علیہ السلام اور اخلاص ❁
- 53 ----- حضرت ہود علیہ السلام اور اخلاص ❁
- 54 ----- حضرت صالح علیہ السلام اور اخلاص ❁
- 54 ----- حضرت لوط علیہ السلام اور اخلاص ❁

- 55 ----- حضرت شعیب علیہ السلام اور اخلاص
- 55 ----- امام الانبیاء علیہم السلام بھی پیکر اخلاص تھے
- 56 ----- سرکارِ دو عالم صلی اللہ علیہ وسلم اور اخلاص
- 58 ----- صاحبِ اخلاص کے لیے اجرِ کثیر
- 59 ----- ذرا رکیے!
- 59 ----- اخلاص والوں سے شیطان ہمیشہ مایوس رہتا ہے
- 60 ----- صحابہ کرام رضی اللہ عنہم اور اخلاص
- 61 ----- آپس میں اخلاص کا عالم
- 62 ----- ہمارے اسلاف
- 62 ----- جسے دکھانا تھا اس نے دیکھ لیا
- 63 ----- مخلص اساتذہ کا ایک انداز
- 63 ----- فرمانِ ابوسلیمان درانی رحمۃ اللہ علیہ
- 64 ----- امامِ عالی مقام کا فرمان
- 64 ----- ولی کامل کی بے مثال بات
- 65 ----- نیکیوں کو چھپانا اخلاص کی دلیل ہے

خطبہ 2:

اخلاص اور مخلص لوگوں کی نشانیاں

- 66 ----- تمہیدی گزارشات
- 67 ----- جہاد جیسا عظیم عمل بھی برباد
- 68 ----- صاحبِ اخلاص کی پہچان
- 69 ----- اخلاص والوں کی پہلی نشانی
- 70 ----- خندق کے موقع پر

- 71 ----- شیردل قائد فاروق اعظم رضی اللہ عنہ ❁
- 72 ----- ہمارے اسلاف ❁
- 72 ----- مخلصین کی دوسری نشانی ❁
- 74 ----- ولی کا طرزِ فکر ❁
- 74 ----- باوجود نیک اعمال کے صحابہ رضی اللہ عنہم کا ڈر ❁
- 75 ----- مخلصین کی تیسری نشانی ❁
- 76 ----- اخلاص کی ایک جھلک www.KitaboSunnat.com ❁
- 76 ----- امام شافعی رضی اللہ عنہ اور تنہائی میں تلاوت ❁
- 76 ----- مشہور ولی کا اخلاص ❁
- 77 ----- ایک مخلص شخص کا اللہ سے بے مثال تعلق ❁
- 78 ----- صاحبِ فکر نے کیا خوب لکھا ❁
- 78 ----- لوگوں کی شرم سے عمل نہ کرو ❁
- 79 ----- اخلاص کی قیمتی دولت پانے کے لیے ❁
- 80 ----- اخلاص کا بدلہ دنیا میں بھی ❁

خطبہ 3:

موجودہ حالات اور استغفار کی اہمیت و برکت

- 81 ----- تمہیدی گزارشات ❁
- 85 ----- آدم علیہ السلام کا استغفار اور ابلیس کا استکبار ❁
- 86 ----- ایک غلط فہمی ❁
- 86 ----- ضمیر کو بیدار کر دینے والی مثال ❁
- 87 ----- گناہ کی ادھوری حقیقت ❁
- 88 ----- پہلے تمام انبیاء و رسل معافی کے طلبگار ❁

- 88 ----- سیدنا نوح علیہ السلام اور معافی ❁
- 88 ----- سیدنا ابراہیم علیہ السلام اور معافی ❁
- 89 ----- اہم نکتہ ❁
- 89 ----- سیدنا موسیٰ علیہ السلام اور معافی ❁
- 90 ----- اہم نکتہ ❁
- 90 ----- سیدنا سلیمان علیہ السلام اور معافی ❁
- 91 ----- اہم نکتہ ❁
- 91 ----- سرکارِ دو عالم ﷺ اور استغفار ❁
- 91 ----- دعائے مصطفیٰ ﷺ ❁
- 95 ----- دور کعات کے بعد استغفار کرنے سے گناہوں کی بخشش ❁
- 95 ----- دور کعات کے لیے افضل اور بہتر وقت ❁
- 97 ----- خامیوں پر قابو پانے کا نبوی نسخہ ❁
- 97 ----- خوشحال زندگی کا راز ❁
- 99 ----- اللہ والے اور استغفار ❁
- 99 ----- مسلمانوں کے عظیم جرنیل اور استغفار ❁
- 100 ----- مدرسہ نبوت کے پہلے شیخ الحدیث اور استغفار ❁
- 100 ----- ایک آسان مثال ❁

خطبہ 4:

استغفار سے حالات بہتر ہوتے ہیں

- 102 ----- تربیتی تمہیدی گزارشات ❁
- 103 ----- معافی مل گئی سب کچھ حل گیا ❁
- 103 ----- صوفی عبداللہ علیہ السلام کا تعریف سن کر استغفار کرنا ❁

- 103 ----- ایک بزرگ کی نصیحت ❁
- 104 ----- تسبیح زیادہ نفع بخش یا استغفار ❁
- 105 ----- کعبہ میں استغفار ❁
- 105 ----- ہماری خرابی کی اصل وجہ ❁
- 106 ----- استغفار سے حالات بہتر ہوتے ہیں ❁
- 106 ----- اہل مکہ کے حالات اور استغفار ❁
- 107 ----- مدینہ طیبہ میں قیامت کا سا منظر ❁
- 108 ----- خلافت عمر ؓ میں قحط اور استغفار سے رحمت کا نزول ❁
- 109 ----- استغفار سے ہر نعمت کا حصول اور ہر زحمت دور ❁
- 110 ----- اعلیٰ گھرانہ اور منحوس گھرانہ ❁
- 110 ----- استغفار کی برکت سے رہائی مل گئی ❁
- 111 ----- خواتین کو استغفار کا حکم ❁
- 112 ----- اے عائشہ! الیلة القدر پالے تو معافی مانگ ❁
- 113 ----- استغفار کی برکت سے اولاد کا ملنا ❁
- 114 ----- بیوہ کے گھر میں استغفار کی برکت ❁
- 115 ----- استغفار کی برکت سے از دو اجی تلخیاں ختم ❁
- 116 ----- سچا استغفار ہی قابل قبول ہے ❁
- 117 ----- دل کا زنگ دور کیسے ہو ❁
- 118 ----- استغفار سے آخرت کے حالات بھی بہتر ہوتے ہیں ❁
- 118 ----- استغفار کی برکت سے جنتی درخت کا سایہ ❁

خطبہ 5:

فوائد استغفار و کلمات استغفار

- 120 ----- فکر انگیز تمہید ❁

- 122 ----- انبیاء و رسل ﷺ علیہم السلام اور استغفار کا وعظ ❁
- 122 ----- حضرت صالح علیہ السلام اور قوم کو استغفار کا حکم ❁
- 123 ----- حضرت صالح علیہ السلام کی صدائے عام ----- ❁
- 123 ----- اہم نکتہ ----- ❁
- 123 ----- حدود علیہ السلام کی قوم کو استغفار کی دعوت ----- ❁
- 124 ----- نوح علیہ السلام اور قوم کو دعوت استغفار ----- ❁
- 125 ----- ہر مشکل کا حل ----- ❁
- 126 ----- امام المعصومین حضرت محمد ﷺ کو استغفار کا حکم ----- ❁
- 127 ----- استغفار پر اللہ کا خوش ہونا ----- ❁
- 128 ----- ابلیس لعین کو اللہ کریم کا جواب ----- ❁
- 129 ----- استغفار کر نیوالوں پر عذاب نہیں آتا ----- ❁
- 130 ----- گناہ کا صحیح اسلامی تصور ----- ❁
- 130 ----- دلوں کو تڑپا دینے والی مثال ----- ❁
- 131 ----- ہائے!..... بچھتاوا ----- ❁
- 131 ----- استغفار کے چند مبارک مسنون کلمات ----- ❁

خطبہ 6:

دنیا و آخرت کے دکھوں کا علاج اپنے خالق و مالک

کے سامنے رونا اور رورور کر اس کو منانا

- 137 ----- آپ نے دکھوں کا علاج یہی بیان کیا ----- ❁
- 138 ----- اپنے گناہوں کو یاد کر کے رونے والا خوش نصیب ----- ❁
- 139 ----- رونے سے دکھ دور اور رحمت کا نزول ----- ❁

- 140 ----- اللہ کے ہاں سب سے پسندیدہ عمل ❁
- 140 ----- شیطان لعین: مجھے اپنی عزت و جلالت کی قسم! ❁
- 141 ----- اللہ والے، اس کے حضور رونے والے ❁
- 141 ----- ہنڈیا کے اچلنے کی طرح رونا ❁
- 142 ----- فرمانِ امام اول ؑ ❁
- 143 ----- شیر دل قائد کی آہوں بھری آواز ❁
- 143 ----- داڑھی آنسوؤں سے تر ہو جاتی ❁
- 144 ----- روتے روتے ہنسی بندھ گئی ❁
- 144 ----- روتے دیکھ کر بیوی بھی رو پڑی ❁
- 145 ----- کیا یہ رونے کا وقت ہے؟ ❁
- 145 ----- اتنا رونا کہ آواز نہ نکل سکے ❁
- 146 ----- رونے سے رحمتِ الہی کا جوش میں آنا ❁
- 147 ----- رونا رحمت کی چابی ❁
- 147 ----- رونے سے بہا آتی ہے ❁
- 148 ----- رونا اخروی دکھوں کا علاج ❁

خطبہ 7:

کامیاب زندگی کا ایک قیمتی راز ”عبادت میں شوق“

- 151 ----- تمہیدی گزارشات ❁
- 152 ----- سیدنا موسیٰ ؑ اور شوقِ عبادت کی ایک جھلک ❁
- 153 ----- عبادت کے شوق سے ہر چیز حاصل ہوتی ہے ❁
- 154 ----- آپ ؐ کو شوقِ عبادت کا حکم اور آپ ؐ کی سیرت ❁
- 156 ----- باوجود غربت کے صحابہ ؓ کا شوقِ عبادت ❁

- 157 ----- سیدنا صدیق ؓ اور شوق عبادت
- 157 ----- سیدنا عمر ؓ اور شوق عبادت
- 158 ----- نماز تہجد کی حالت میں روح کا پرواز کر جانا
- 158 ----- ام المؤمنین ؓ اور شوق عبادت
- 159 ----- شوق عبادت کا نادر نمونہ
- 160 ----- عبادت کے شائق اور قدردان ایک عظیم محدث
- 160 ----- شوق عبادت سے عظیم لقب کا ملنا
- 160 ----- عبادت سے قبل صحابہ ؓ کا ہجوم
- 161 ----- شوق عبادت اور نور عبادت سے منور ایک گھرانہ
- 162 ----- عبادت کے شائق کا نیک انجام
- 163 ----- جماعت کی حالت میں اللہ سے ملاقات
- 163 ----- شوق سے خالی عبادت، زحمت ہے
- 164 ----- شوق عبادت کی تالیب مثال
- 164 ----- شوق عبادت سے رزق کی فراوانی و فراخی

خطبہ 8:

آپ اور آپ کی کتاب زندگی

منفرد، اصول اور دانشین انداز میں اصلاح نفس اور فکر آخرت

- 167 ----- نصیحت آموز تمہید
- 168 ----- زبان سے نکلنے والا ہر حرف کتاب میں محفوظ ہے
- 169 ----- بحیثیت مصنف پانچ خوبیاں پیدا کریں
- 170 ----- پہلی بنیادی خوبی/ماحول اچھا ہو
- 171 ----- اچھے ماحول کے لیے ایک اچھا عمل

- 172 ----- نماز چھوڑنے کا بہانہ ❁
- 172 ----- دوسری خوبی/اعلیٰ موضوعات کا انتخاب ❁
- 173 ----- اچھے موضوعات کے لیے ضروری کام ❁
- 173 ----- تیسری اہم ترین خوبی/ہر عبادت میں حسن ہو ❁
- 174 ----- وضو ہو تو ایسا ہو ❁
- 175 ----- خباب بن ارت رضی اللہ عنہ کی مثالی سخاوت ❁
- 176 ----- پہلے یہودی کو دینا ❁
- 176 ----- زندگی کی قیمتی گھڑی ❁
- 177 ----- چوتھی ضروری خوبی/فضولیات سے مکمل اجتناب ❁
- 179 ----- حد درجہ قابل توجہ بات ❁
- 179 ----- پانچویں اور آخری خوبی/پروف ریڈنگ پوری توجہ سے ہو ❁
- 181 ----- پروف ریڈنگ میں تاخیر نقصان دہ ہے ❁
- 181 ----- آپ کی کتاب کی تقریب رونمائی ❁
- 182 ----- ایک عاجزانہ دعا ❁
- 183 ----- اللہ کے ولی سے ملاقات ❁
- 184 ----- قرآن بہترین معاون ❁

خطبہ 9:

www.KitaboSunnat.com

مسنون دعاؤں کی برکات

- 185 ----- تمہیدی گزارشات ❁
- 186 ----- سب سے زیادہ ذکر والا کون؟ ❁
- 187 ----- مسلمان کا عقیدہ ❁
- 188 ----- مختصر مسنون دعا اور اجر و ثواب کی انتہاء ❁

- 190 ----- بیماریوں کا علاج بذریعہ دعا ❁
- 191 ----- آج ہماری درو کیوں نہیں جاتی؟ ❁
- 191 ----- لازمی طور پر شفا ہوگی ❁
- 193 ----- تھکاوٹ کا علاج نبوی ❁
- 194 ----- قرض کی ادائیگی دعاؤں سے ❁
- 195 ----- آپ ﷺ نے جو دعائیں کثرت سے پڑھیں ❁
- 196 ----- نعمتوں کے شکر کی دعا ❁
- 197 ----- غموں اور دکھوں کا علاج بذریعہ دعا ❁
- 199 ----- دکھوں سے محفوظ رہا ہوں۔ ❁
- 200 ----- اچانک آفت سے بچنے کے لیے آسان دعا ❁
- 201 ----- فرمان نبوت سے گارنٹی ❁
- 203 ----- آخری بے مثال دعا ❁

خطبہ 10:

حکم رسول ﷺ کی اہمیت و برکت

- 205 ----- اہم ترین تمہیدی گزارشات ❁
- 206 ----- تارک سنت لغزشی و نامراد ❁
- 208 ----- مخالفت رسول ﷺ اور ذلت ❁
- 208 ----- ذلت و رسوائی اور پسپائی کی اصل وجہ ❁
- 209 ----- واضح فتح شکست میں بدل گئی ❁
- 210 ----- ہمارے ملک میں نبی ﷺ کے حکم کی علانیہ بغاوت، ایک مثال -- ❁
- 211 ----- آپ ﷺ کا حکم ماننے پر خیر و برکت کی بارش ❁
- 213 ----- دین کی بنیاد پر کیا ہوا رشتہ کیسا مبارک رہا؟ ❁

- 215 ----- دین کی بنیاد پر رشتہ نہ کرنے پر سخت وعید ❁
- 216 ----- حکم رسول کی مخالف جابئی ہی جابئی ہے ❁
- 218 ----- افسوس صد افسوس! ❁

خطبہ 11:

شیطان انسان سے کیا چاہتا ہے؟ شیطانی عزائم سے پردہ اٹھتا ہے

- 219 ----- لفظ شیطان کا معنی مفہوم ❁
- 219 ----- شیطان کیا چاہتا ہے؟ ❁
- 220 ----- اس وقت اکثریت گمراہ ہو چکی ہے ❁
- 221 ----- شیطان صاحب تو حید و سنت کو گمراہ کیسے کرتا ہے؟ ❁
- 222 ----- دلوں کو دشمنی اور کدورت سے بھرنا ❁
- 223 ----- شیطان کی خطرناک چاہت ❁
- 225 ----- شیطان بے نماز بنانا چاہتا ہے ❁
- 225 ----- بے نماز پر شیطان کا پیشاب کرنا ❁
- 226 ----- شیطان کہتا ہے گھروں میں فحاشی و عریانی دیکھو اور کرو! ❁
- 228 ----- شیطان کا چور دروازہ ❁
- 230 ----- شیطان کا دوسرا حیلہ ❁
- 230 ----- بے حیا عورتیں شیطان کا جال ❁
- 232 ----- فضول خرچی شیطانی راستہ ہے ❁
- 233 ----- شیطان کا مشن ① ❁
- 234 ----- شیطان کا مشن ② ❁
- 235 ----- شیطانی جھگڈوں سے بچئے! ❁

235 ----- گھر سے باہر شیطان سے بچنے کا آسان وظیفہ

خطبہ 12:

برداشت کی اہمیت و فوائد

غصہ مٹانے والے ہی ہمیشہ سرخرو ہوتے ہیں

237 ----- تمہیدی گزارشات

238 ----- برداشت اللہ تعالیٰ کو پسند ہے

238 ----- امت محمدیہ کا بہادر کون؟

239 ----- صحابہ رک جاؤ!

240 ----- اے عائشہ رک جاؤ!

241 ----- سرور کونین ﷺ کی بار بار ایک ہی وصیت

242 ----- گستاخانہ لہجہ کی انتہا مگر برداشت بھی بے پناہ

244 ----- مجھ سے دور ہو جا

246 ----- سختی کی انتہا، مگر برداشت بھی بے بہا

247 ----- برداشت کرنے والے کے لیے رحمت کافرشتہ اترتا ہے

249 ----- ایسی برداشت، کہ انقلاب برپا ہو

249 ----- آخری اور ضروری گزارش

خطبہ 13:

عزت ملے گی مگر کیسے؟

250 ----- تمہیدی گزارشات

250 ----- جو عزت چاہتا ہے

251 ----- اللہ کی عزت کا خیال رکھو

- 252----- حصول عزت کے لیے غلط راستہ نہ اپنائیں ❁
- 253----- مومن صاحب عزت ہے اور منافق ذلیل ❁
- 254----- تکلفات میں عزت نہیں ❁
- 255----- حصول عزت کے لیے ضروری اعمال ❁
- 255----- غزوہ احد میں اہل قرآن کی عزت ❁
- 256----- قرآن سے قابل رشک عزت ❁
- 256----- قرآن سے دنیا میں بھی عزت ❁
- 257----- حصول عزت کے لیے دوسرا عظیم عمل ❁
- 257----- حصول عزت کے لیے تیسرا عظیم عمل ❁
- 258----- سرکارِ مدینہ ﷺ کا قسم اٹھانا ❁
- 259----- حصول عزت کے لیے کتنی رگنوں کا ❁
- 259----- مقامِ عبرت ❁
- 259----- حصول عزت کے لیے چوتھا مبارک عمل / ارات کا قیام ❁
- 260----- حصول عزت کے لیے پانچواں عمل ❁
- 260----- حصول عزت کے لیے چھٹا عمل ❁
- 262----- کائنات کا بے مثال معزز ❁
- 263----- حقیقی عزت کیا ہے؟ خواتین متوجہ ہوں! ❁
- 263----- تین افراد کی عزت کرنا گویا اللہ تعالیٰ کی عزت کرنا ہے ❁
- 264----- حدیث رسول ﷺ کے طالب علم کی اہم بات ❁
- 264----- اصل عزت والے ❁
- 265----- دنیا داروں کے مقابلے میں دین والے کی عزت ❁

خطبہ 14:

جن پر رحمت کے فرشتے اترتے ہیں

- 268 ----- تمہیدی گزارشات ❁
- 269 ----- فرشتوں کے نزول کا سبب بننے والا پہلا مبارک عمل ❁
- 270 ----- سوتے وقت کی مبارک دعا ❁
- 272 ----- فرشتوں کے نزول کو لازم کر دینے والا دوسرا عمل ❁
- 273 ----- خود ساختہ ذکر ❁
- 274 ----- مسلمان بھائی کے لیے جب اس کی عدم موجودگی میں دعا کی جائے؟ ❁
- 275 ----- حضرت ابو برداء رضی اللہ عنہ اور دوستوں کے لیے دعا ❁
- 276 ----- حضرت امام احمد بن حنبل رحمۃ اللہ علیہ کا پیاروں کے لیے دعا کرنا ❁
- 277 ----- مریض کی عیادت سے رحمت کے ملائکہ اترتے ہیں ❁
- 279 ----- دین کے طالب علم کو مقرب ملائکہ کا پروٹوکول ❁
- 280 ----- مسجدوں کی دیکھ بھال کرنے والوں کے لیے خصوصی پروٹوکول ❁
- 281 ----- نزول ملائکہ باعشہ فخر و برکت ❁

خطبہ 15:

رحمت کے فرشتوں سے محروم رہنے والے

- 282 ----- تمہیدی گزارشات ❁
- 283 ----- کافر کی لاش کے پاس رحمت کے فرشتے نہیں جاتے ❁
- 285 ----- گھنٹی والے کے پاس رحمت کے فرشتے نہیں جاتے ❁
- 287 ----- نشی کے پاس اللہ کی رحمت کے فرشتے نہیں آتے ❁
- 287 ----- اولاد کو برے ماحول سے بچائیں ❁

- 288----- جلی کے پاس رحمت کے فرشتے نہیں آتے ❁
- 288----- کتار کئے والا فرشتوں کے ساتھ سے محروم ہے ❁
- 290----- تصویر والا کمرہ رحمت الہی سے محروم ہے ❁
- 291----- جھوٹا شخص رحمت کے فرشتوں کے ساتھ سے محروم ہے ❁
- 292----- پیشاب والی جگہ رحمت کے فرشتے نہیں جاتے ❁
- 292----- فرشتے ہر قسم کی بوسے سخت نفرت کرتے ہیں ❁
- www.KitaboSunnat.com
- خطبہ 16:

محدثین اولیاء کرام ہیں

- 294 ----- تمہیدی گزارشات ❁
- 295----- اہل حق پر غلط تہمت ❁
- 296----- رسول اللہ ﷺ پر کثرت سے درود پڑھنے والی جماعت ❁
- 296----- بہترین امت کے اصل مصداق ❁
- 298----- اعلیٰ درجہ کے صالحین ❁
- 299----- ایمان و تقویٰ سے مزیل اعلیٰ درجہ کے صالحین ❁
- 299----- تروتازہ، مبارک چہروں والے ❁
- 301----- محدثین کے کردار کی ایک جھلک ❁
- 301----- نماز کی حالت میں اللہ سے ملاقات کرنے والے ❁
- 302----- راتوں کو اٹھ کر رونے والے ❁
- 303----- عبادت کے ساتھ ساتھ والدین کی خدمت بھی ❁
- 304----- دنیوی حرم و ہوس سے پاک ❁
- 305----- سخی اور دریا دل لوگ ❁

- 307----- زبان کے پاک صاف لوگ ❁
- 308----- خاموشی اور سنجیدگی کے پیکر ❁
- 308----- انتہائی روشن دماغ لوگ ❁
- 309----- حقیقت پسندی اور دیانت کے عظیم پیکر ❁
- 310----- کتب احادیث کے تراجم ❁
- 310----- کثرت کے ساتھ حج کرنے والے ❁
- 312----- حدیث رسول ﷺ کا احترام ❁
- 312----- حدیث رسول ﷺ پر عمل کرنے کا جذبہ ❁
- 314----- امت محمدیہ کے پہلے شیخ الحدیث کی عاجزی ❁
- 314----- حضرت ابوحنیفہ رحمۃ اللہ علیہ کا محاسبہ نفس اور تقویٰ ❁
- 315----- خوداری، تواضع اور حب مدینہ سے سرشار لوگ ❁
- 316----- اولیاء کے قرآنی اوصاف اور محدثین ❁
- 316----- اولیائے کرام سے محبت کی انتہاء ❁
- 317----- اولاد کے لیے یہ دعا ضرور کریں ❁

خطبہ 17:

تکلف نہ کیجیے.....!

- 319----- تمہیدی گزارشات ❁
- 321----- تکلفات سے پاک مومن ہی قابل رشک ہے ❁
- 322----- مہانوں کے لیے تکلف نہ کریں ❁
- 323----- عبادت تکلف سے پاک ❁
- 325----- علم میں تکلف ❁

- 325----- ❁ بدعتی مریدوں کے تکلفات
- 327----- ❁ لباس تکلف سے پاک
- 329----- ❁ جسم پر نشانات
- 329----- ❁ جوتوں میں نماز
- 330----- ❁ غذا تکلف سے پاک
- 331----- ❁ تمام عادات تکلف سے پاک
- 333----- ❁ تکلف کئی گناہوں کا مجموعہ

خطبہ 18:

مروجہ بسنت کا پس منظر اور بسنت کی حرمت کے دلائل، مسلمانوں کے لیے لمحہ فکریہ!

- 335----- ❁ تمہیدی گزارشات
- 336----- ❁ مسلمان کی شان اور بسنت کا نقصان
- 337----- ❁ پتنگ باز بندوں کے ساتھ ہوگا
- 338----- ❁ مروجہ بسنت کے ناجائز ہونے کی پہلی دلیل
- 340----- ❁ مروجہ بسنت کے حرام ہونے کی دوسری دلیل
- 341----- ❁ مروجہ بسنت کے حرام ہونے کی تیسری دلیل
- 342----- ❁ مروجہ بسنت کے حرام ہونے کی چوتھی دلیل
- 343----- ❁ اللہ والوں کو تکلیف دینا
- 344----- ❁ مروجہ بسنت کے حرام ہونے کی پانچویں دلیل
- 345----- ❁ جشن بہاراں یا جشن گناہاں!
- 345----- ❁ بسنت کا پس منظر

گزارشاتِ راسخ

بِسْمِ اللّٰهِ الرَّحْمٰنِ الرَّحِیْمِ

حرمِ وثناء کے تمام مبارک کلمات اللہ سبحانہ و تعالیٰ کے لیے، درود و سلام امام کائنات حضرت محمد ﷺ کے لیے۔

رحمت و بخشش کی دعا آلِ محمد، اہل بیت، صحابہ کرام رضوان اللہ علیہم اجمعین عظام اور

بزرگانِ دین رضوان اللہ علیہم اجمعین

www.KitaboSunnat.com

دین کی اشاعت بہت بڑی سعادت اور اعلیٰ درجہ کی عبادت ہے۔ خوش نصیب ہیں وہ لوگ جن کو دینِ اسلام کی خدمت کے لیے منتخب کیا جاتا ہے۔ عرصہ دراز سے میری خواہش تھی کہ واعظینِ حضرات اور خطبائے کرام کے لیے کچھ علمی مواد احاطہ تحریر میں لایا جائے لیکن غفلت ہوتی رہی۔ لیکن اب آپ ”خوشبوئے خطابت“ کو بارش کے پہلے قطرہ کی مانند سمجھیں۔ اب انشاء اللہ تعالیٰ خطبات کے حوالہ سے ہمارا تحریری سلسلہ باقاعدہ جاری رہے گا اور ہم اللہ تعالیٰ کی خصوصی توفیق سے خطبائے کرام کے لیے علمی، اصلاحی اور تربیتی خطبات تحریر کرتے رہیں۔ ان شاء اللہ المنان

اس کے بعد ”حصن الخطیب“ اور ”منہاج الخطیب“ کے

نام پر علمی مواد خطیبانہ انداز میں خطباء و واعظین کی خدمت میں جلد پیش کیا جا رہا ہے۔

جملہ قارئین سے گزارش ہے کہ وہ ہمیں نیک دعاؤں میں یاد رکھیں تاکہ یہ مبارک

کام اللہ کی نصرت و رحمت سے جلد پایہ تکمیل کو پہنچ جائے۔ (واللہ اعلم بالصواب)

خوشبوئے خطبات کے بارہ میں:

یہ خطبات دراصل میرے خطبات (الجمعة المبارکة) کا مجموعہ ہیں اور ان کو کیسٹ سے احاطہ تحریر میں لایا گیا ہے اور تمام خطبات کو تحریری شکل میں ہمارے قلم و محترم بھائی حافظ عتیق الرحمن ساجد رضوان اللہ علیہ نے مرتب کیا ہے۔ بندۂ ناچیز نے نظر ثانی کرتے

ہوئے مفید اضافہ جات بھی کیے ہیں۔ لیکن پھر بھی طرز بیان کی روانی کو تحریر کے قالب میں ڈھالتے ہوئے کافی حد تک اس کی چاشنی، شعلہ نوائی اور تاثیر کم ہو جاتی ہے۔ تاہم اس کے باوجود ہر موضوع پر سیر حاصل مواد پیش کر دیا گیا ہے۔ انشاء اللہ ہمارے خطبائے کرام کافی حد تک مطمئن ہوں گے اور خطبہ کی تیاری میں اسے مدد و معاون پائیں گے۔ ان شاء اللہ الحمد للہ تمام احادیث و واقعات صحیح ہیں۔ اکثر مقامات پر مناسب تخریج بھی کر دی گئی ہے۔ حتی المقدور احادیث و واقعات کو معمولی ضعف کی وجہ سے مردود و باطل نہیں کیا گیا بلکہ درجہ قبول تک لانے کے لیے ادنیٰ سا سہارا بھی نعمت اور قیمت سمجھا گیا ہے۔ آج کل ہمارے بعض مشائخ اور محققین حضرات حدیث کو رو کرنے میں حد درجہ غلط سے کام لیتے ہیں۔ پھر بار بار اپنے موقف سے رجوع کرتے رہتے ہیں جب کہ ان کا یہ رویہ علم حدیث کے لیے حد درجہ نقصان دہ ہے۔

ازراہ کرم حدیث کی تحقیق میں حقد میں، محدثین کی رائے کو بھی حد درجہ اہمیت کا حامل سمجھیں، صرف حدیث کو ضعیف بنانے کا بہانہ تلاش نہ کریں۔ ہمارے کئی احباب حدیث کو ضعیف ثابت کرنے کے لیے ایڑی چوٹی کا زور لگا دیتے ہیں اور امیر المؤمنین فی الحدیث حضرت امام البانی رحمۃ اللہ علیہ بھی ان کی بچکانہ موشگافیوں سے محفوظ نہیں رہتے۔ حتی الامکان اگر کوئی حدیث کسی طرح درجہ صحت تک پہنچتی ہو تو اس کو قبول فرمائیں۔

آخر میں اللہ سبحانہ و تعالیٰ سے دعا ہے کہ وہ ہماری اس کاوش کو اپنی رحمت و نصرت سے شرف قبولیت سے نوازے اور میرے والدین، جدین اور اساتذہ و طلباء کے لیے ذریعہ نجات بنائے۔ آمین ثم آمین!

عبد المنان راسخ

خطیب مرکزی جامع مسجد الہدیٰ موسیٰ آباد فیصل آباد

0300-6686931

دعائے خیر

ممتاز عالم دین، فن خطابت کے عظیم شاہسوار

حضرت
مولانا
علامہ مدنی رحمہ اللہ کے لیے

جو طلبہ کتاب سنت کے لیے نعمتِ ربانی تھے، اللہ آپ کو جو رحمت میں جگہ عطا فرمائے۔

اور سلام ہو میرے مادرِ علمی جامعہ علوم اشریہ جہلم کو کہ جہاں سے میں

نے سب سے پہلے خطابت کی تربیت حاصل کی، اللہ تعالیٰ اس عظیم

الشان جامعہ کی شان و شوکت کو مزید چار چاند لگائے۔ آمین ثم آمین۔

نفسزہ

عبدالمنان الراخ

ابتدائی خطبائے کرام کے لیے سرمایہ زندگی

بِسْمِ اللّٰهِ الرَّحْمٰنِ الرَّحِیْمِ

خطابت:

خطابت اللہ تعالیٰ کی عطا کردہ، خاص استعداد و صلاحیت کا نام ہے جس کے ذریعے ایک مبلغ کتاب و سنت کی تعلیمات اور مافی الضمیر کو اچھے، عام فہم اور آسان انداز و الفاظ سے دوسرے کے دل و دماغ میں اتار دیتا ہے۔

خطابت صرف فن ہی نہیں ہے بلکہ اسلام میں خطابت اعلیٰ درجہ کی عبادت اور عظیم الشان سعادت ہے۔ خوش نصیب ہیں وہ ہستیاں جن کو میدان خطابت کے لیے پسند کیا جاتا ہے۔ میدان خطابت کے شہسواروں کو ہمیشہ شکر اور ذکر میں آگے بڑھنا چاہیے تاکہ رب تعالیٰ اس کی ودیعت کردہ صلاحیت میں مزید نکھار اور برکت پیدا فرمائے اور یہ نعمت عظمیٰ ان کے لیے مرنے کے بعد بھی بلندی درجات کا باعث ہو۔

خطیب:

جس شخص کو خطابت کی نعمت سے نوازا جائے اس کو خطیب کہتے ہیں، وعظ و نصیحت کرنے والیس، تقاریر کرنے والیس اور خطبہ جمعہ ارشاد فرمانے والیس شخصیات کو خطبائے کرام کے عظیم لقب سے یاد کیا جاتا ہے اور یہ کائنات کی معزز ترین شخصیات ہیں۔ اور خطیب اللہ کی زمین پر اللہ اور اس کے سچے دین، دین اسلام کا نمائندہ ہوتا ہے اور سب سے زیادہ پاکیزہ، مبارک انبیاء کرام ﷺ کی جماعت کا حقیقی وارث ہے۔

میں سمجھتا ہوں کہ مسلمانی کے بعد اس سے بڑھ کر اور کوئی منصب و عہدہ نہیں کہ اللہ کسی کو اسلام کا خطیب بنا دے۔ خطیب اسلام ہونا دین و دنیا کے تمام خزانوں کو پالنے کے مترادف ہے۔ جس کو خالق کائنات نے اسلام کا خطیب بنا دیا ہے گویا اس کو ہر نعمت، عزت اور شان و شوکت عطا کر دی اور اس سے کچھ نہیں چھپایا۔

اب یہ بات خطیب کے ظرف پر ختم ہوتی ہے کہ وہ اس عظیم الشان منصب کو پا کر کس قدر شاکر، باکردار اور باعمل بنتا ہے یا کم ظرفی و کمینگی کا مظاہرہ کرتے ہوئے دونوں جہان برباد کر بیٹھتا ہے۔

خطابت صرف پیشہ نہیں ہے:

اگر کسی دل میں صرف دنیا بنانے اور کمانے کی حرص ہو، یا وہ دن رات دولت مند کی خواب دیکھتا ہو، تو اس کو خطابت کی بجائے بزنس کی فیلڈ میں آنا چاہیے اور حلال طریقہ سے محنت کر کے اچھا تاجر اور بزنس مین بن جانا چاہیے۔ خطابت کی آڑ میں دنیا کے کھوٹے سکے جوڑنا اور خطابت کی منہ بولی قیمت وصول کرنا، اچھی آواز یا دل نشین انداز کے بل بوتے پر ناز و نخرے کرتے ہوئے دنیا داروں جیسا ذہن رکھنا، دین، مسلک اور حق کے مفاد کی جگہ ذاتی مفادات کو مقدم رکھنا یقیناً بہت بڑا ظلم ہے اور یہ ظلم بھی صرف اپنی ذات کے ساتھ ہے خطابت کو پیشہ اور ذریعہ آمدنی سمجھ کر وعظ و ارشاد کا میدان اختیار کرنے والا کبھی با امر و نہی ہوتا۔ خطابت تو عبادت ہے اس کے لیے وہ صالح، نیک سیرت اور باکردار خطیب چاہئیں جو ”ان اجری الا علی اللہ“ کی روشنی میں مکمل تربیت یافتہ ہوں اور ان پر آخرت کا رنگ غالب ہو، خلوص، للہیت، دینی مفاد اور اللہ تعالیٰ کی رضا جوئی کے لیے میدان خطابت میں قدم رکھیں اور ”و توکل علی الحی الذی لا یموت“ کو اپنی رگ رگ میں اچھی طرح رچا بسالیں۔ وہ خالق بڑا بے نیاز ہے اسے عقل نہیں دینا پڑتی۔ بے لوث ہو جاؤ وہ اپنے مخلص بندوں کی ضروریات سے اچھی طرح آگاہ ہے آپ کو کبھی ضائع نہیں کرے گا۔

خطیب کے لیے سخت وعید:

با عمل، باکردار اور حق سچ کی تبلیغ کرنے والا خطیب انبیاء و رسل ﷺ کا حقیقی وارث ہے۔ عقیامت کے روز اور جنت میں انہیں برگزیدہ ہستیوں کے ساتھ ہوگا۔ نوازشات، انعامات اور دیے جانے والے اعزازات کی کوئی حد نہ ہوگی لیکن جس طرح باکردار اور مخلص خطیب کی عزت و عظمت اور عالی مقام کا مقابلہ نہیں کیا جاسکتا، اسی طرح

مفاد پرست، بد کردار، بد زبان، تنہائی میں گناہوں کا ارتکاب کرنے والے بد عمل خطیب کی ذلت و رسوائی کا بھی تصور نہیں کیا جاسکتا۔ رسول اللہ ﷺ کی صحیح معرفت حدیث ہے۔ آپ ﷺ نے چند لوگوں کو دیکھا کہ ”تُقَرَّضُ شَفَاہَتُهُمْ بِمَقَارِیضَ مِنَ النَّارِ“ ان کے ہونٹ آگ کی قینچیوں سے کاٹے جا رہے ہیں، آپ ﷺ نے پوچھا یہ کون بد نصیب ہیں؟ ارشاد ہوا:

هُوَ لَآءِ خُطْبَاءُ أُمَّتِكَ

”یہ آپ کی امت کے خطباء ہیں۔“

معزز خطبائے کرام! غور فرمائیں، اس قدر ذلت آمیز سلوک امت محمدیہ ﷺ کے خطیب سے کیوں ہوگا؟ صرف اور صرف اس کی بد اعمالیوں کی وجہ سے، بغیر مطالعہ و تحقیق کے دین کی بات کرنے کی وجہ سے ریا کاری و شہرت پسندی کا مریض ہونے کی وجہ سے۔

غرض کہ! خطابت شغل میلہ نہیں ہے، پیشہ نہیں ہے، یہ تو بہت بڑی ذمہ داری ہے یہ تو بہت مبارک میدان ہے یہ تو انبیاء کرام ﷺ کا منصب ہے۔ اگر مالک کائنات نے آپ کو اس کے لیے پسند کر لیا ہے تو پھر سچائی، پاکیزگی اور خیر خواہی کے پیکر بنو۔ دنیا کی شہرت اور اس کے مفاد کو اپنی منزل نہ سمجھو۔

کامیاب خطیب کے نمایاں اوصاف:

باعمل خطیب کی شاباش اللہ تعالیٰ کے پاس ہے، علم و عمل سے مزین ہو کر خطابت کرنا اس قدر بڑا کارنامہ ہے کہ اس پر کوئی دنیا دار پوری شاباش دے ہی نہیں سکتا۔ مندرجہ ذیل اوصاف محمودہ کا خیال رکھنے والا خطیب دنیا و آخرت کا کامیاب خطیب ہے۔ دنیا کی نیک نامی اور آخرت کی سرخروئی بھی ایسے خطیب کے لیے ہی ہے، مطالعہ کرنے کے بعد اپنی سیرت کو ان اوصاف حمیدہ سے مزین کریں۔

☆ بنیادی طور پر خطیب کو ہر خیر میں آگے بڑھنا چاہیے، ادنیٰ سے ادنیٰ نیکی بھی

آپ کو عطا فرمائیں گے۔

(۲)..... تہائی کی پاکیزگی:

کامیاب خطیب جہاں راہِ خطابت کے کائناتوں کو پھول سمجھتا ہے، وہاں اس کی تہائی بھی حد درجہ پاک صاف اور پاکیزہ ہوتی ہے، وہ تہائی میں شکر کے آنسو روتا ہے اور کبھی امت کی فکر میں آنسو بہاتا ہے، وہ تہائی میں بھی اپنے آپ کو اللہ کے حصار اور گہرے میں سمجھتا ہے، غرض کی اس کی تہائی ذکر و فکر کا مجموعہ ہوتی ہے۔ جب ایسا خطیب ہزاروں کے مجمع میں جلوہ افروز ہوتا ہے تو قدرت بھی اس کی نصرت کے لیے ملائکہ کو نازل کر دیتی ہے اس کی معمولی سی بات بھی بہت اثر رکھتی ہے، گھنٹوں کے لمحے دار بیان اس کے اس جتن کی قیمت بھی ادا نہیں کر سکتے۔

قرآن وحدیث کا مطالعہ بتاتا ہے کہ جس خطیب کی تہائی جس قدر گناہوں سے پاک ہوگی اس کی بات بھی اتنی ہی موثر ہوگی، شخصیت بھی باعزت ہوگی اور قیامت کے دن شان بھی بلند و بالا نصیب ہوگی اور جو خطیب اپنی تہائی کا خیال نہیں رکھتے بلکہ بے باکی سے ناجائز اور حرام امور کا ارتکاب کرتے ہیں اور تہائی میں ان کا دامن گناہوں سے آلودہ رہتا ہے ایسے خطباء عارضی زندگی میں تو جملی وقار اور الفاظ کا خول چڑھا کر گزارہ کر ہی لیں گے لیکن جب عظیم بذات الصدور کا آپریشن ہوگا تو سوائے ذلت و رسوائی، شرمندگی اور عذاب کے کچھ نظر نہیں آئے گا۔

یاد رہے! نجی مجلسوں اور تہائیوں میں زبان، آنکھ اور کان پر پہرہ مضبوط رکھنا مجلسِ خطباء کی اولین نشانی ہے۔ یہیں سے مجلس اور دنیا دار بازاری مولویوں میں فرق ہو جاتا ہے۔

(۳)..... وعدہ کی پاس داری:

مومن وعدے کی خلاف ورزی نہیں کرتا، وعدہ خلافی منافق کا شیوہ ہے، اسلام میں وعدہ نبھانے اور پورا کرنے کی حد درجہ تلقین کی گئی ہے اور اس کے خلاف وعدہ کی

پاسداری نہ کرنے والے کو کم طرف، ناقص الایمان اور منافق کہا گیا ہے۔ ذمہ دار اور کامیاب خطیب جتنا مرضی مقبول کیوں نہ ہو وہ بغیر شرعی مجبوری کے وعدے کی خلاف ورزی نہیں کرتا اور بالخصوص خطاب کے لیے وعدہ کرنا اور پھر جماعت کا انتظامی امور میں ہزاروں کو جمع کرنا اور ہزاروں کا خرچہ کرنا ایسی صورت میں خطیب صاحب کا نازخروں پر اتر آنا اور وعدہ نہ بھانا سنگین جرم اور خطرناک گناہ ہے۔ میں بڑی محذرت سے بعد ادب یہ بات عرض کروں گا کہ ہمارے بعض مقبول خطباء اپنی مقبولیت کے نشہ میں وعدہ خلافی کی ذرہ بھر پرواہ نہیں کرتے اور سمجھتے ہیں کہ ہماری صحت پر کیا اثر ہے؟ ہمیں کون سی پروگراموں کی کمی ہے۔ ایسی سوچ اور غیر ذمہ دارانہ حرکت ہر حال میں ذلت و رسوائی اور بربادی کا پیش خیمہ ہے۔ ایک جماعت سے دعائیں لینا اور دوسری سے بدعائیں لینا یہ کہاں کی خطابت ہے؟ کیا یونین کے نمائندے کا بھی کردار ہونا چاہیے؟

ایک رات میں ایک سے زائد پروگرام کرنا بالکل درست ہے، لیکن بھرپور کوشش کریں کہ جہاں وعدہ کیا ہے وہاں ضرور حاضری دی جائے۔ کئی خطباء کرام عین موقع پر موبائل ہی بند کر دیتے ہیں اور عدم رابطہ کی وجہ سے جماعت کی تشویش اور تکلیف اور بڑھ جاتی ہے۔ ایسا خطیب جادوئی آواز اور علمی نکات کیوں نہ دکھاتا ہو، کبھی عزت کی نگاہ سے نہیں دیکھا جاتا۔ بہر صورت وعدہ خلافی جرم، گناہ اور نفاق کی علامت ہے۔ خوف خدا رکھنے والا خطیب وعدہ خلاف نہیں ہوتا بلکہ کامیاب خطیب جو روز قیامت بھی سرخرو ہوگا وہ وعدے کا پابند اور ایقائے عہد کرنے والا ہی ہوگا۔ اللہ تعالیٰ ہمیں اپنی عزت و منصب کے مطابق باکر دار رہنے کی توفیق عطا فرمائے۔

(۴)..... مطالعہ کی کثرت:

مطالعہ خطابت کی روح ہے خطیب جس قدر صاحب مطالعہ ہوگا اس قدر کامیاب اور امت کے لیے فائدہ مند ہوگا۔ مقصد صرف مجمع سازی نہیں، منزل صرف لوگوں کو جوش دلانا نہیں، مقصود سبحان اللہ کی ”چھل“ ڈلوانا نہیں، بلکہ مقصد تربیت، اصلاح اور شخصیت

سازی ہے کم علمی و جہالت کے اندھیروں سے نکالنا اصل مقصد ہے۔ مگر نہایت افسوس کی بات ہے کہ آج کے قرآن کے داعی، مبلغ اور خطیب کو خود قرآن سے مسائل کا حل تو درکنار سادہ ترجمہ بھی نہیں کرتا آتا۔ انا اللہ وانا الیہ راجعون۔

الحمد للہ جماعت اہل حدیث میں تو پھر بھی علم دوستی کا رجحان موجود ہے مگر کئی فرقوں میں تو صرف آواز کی بنیاد پر ساری زندگی خطابت کی جاتی ہے۔ توالوں اور گلوکاروں کی طرح گانا خطابت کی معراج سمجھا جاتا ہے۔ چٹکلے، لطیفے اور ہنسی مذاق ہی پورے خطاب کا محور ہوتے ہیں۔ یاد رہے! بغیر تحقیق، مطالعہ کے خطاب کرنا بہت بڑی جسارت، امت کے ساتھ زیادتی اور جرم ہے۔ آنے والے صفحات میں ہم نے مضمون کی تیاری کے لیے عمدہ ترتیب اور رہنما کتب بھی تحریر کی ہیں۔

آپ کبھی غور فرمائیں! کہ آپ اسلام کے نمائندے ہیں، قرآن و حدیث کے نمائندے ہیں اگر آپ بذات خود اسلام کی تعلیمات اور اسلام کے بنیادی مصادر سے مطلع اور آگاہ نہیں تو آپ قوم کی کیا رہنمائی فرمائیں گے؟ اور قیامت کے روز اپنے پیارے خالق کو کیا جواب دیں گے؟ بحیثیت خطیب آپ اسلام کے وکیل اور ایک ذمہ دار شخص ہیں۔ مطالعہ میں وسعت پیدا کریں، کتاب کو دوست بنائیں، آپ کی عزت میں اضافہ ہوگا اور آپ کی خطابت کو بھی چار چاند لگیں گے۔

(۵)..... وضع قطع اور انداز میں عاجزی:

اسلام حقیقت پسندی اور سادگی کا دین ہے۔ خطیب اسلام کو بھی حقیقت پسند اور سادہ مزاج ہونا چاہیے۔ وضع قطع سے مراد ظاہری لباس، چال ڈھال اور گفتار ہے، لباس زیادہ شوخ نہ ہو، چال ڈھال میں اکڑ اور گفتگو سے فرعونی بونہ آئے۔ بلکہ خطیب اسلام سادگی و سچائی کا پیکر اور اسلام کی عملی تصویر ہو۔ انداز میں عاجزی یہ ہے کہ دوران گفتگو اپنے موقف کو متواضع انداز میں پیش کیا جائے، طرز بیان سے یہ تصور دینا کہ دنیا میں ہی علم و استدلال اور نکتہ دانی کا ماہر ہوں اور تحقیق حدیث میں میرا کوئی جواز نہیں ہے، میں ہی محقق

حدیث اور ماہر رجال ہوں باقی سب جھوٹ ہے، حدیث وہی صحیح ہے جس کو میں صحیح کہہ دیتا ہوں یا جس کو میں امام مانتا ہوں وہ صحیح کہہ دے۔ ایسی تعلیٰ اور شدت پسندی کامیاب خطیب کو زیب نہیں۔ اختلاف رائے اور اختلاف تحقیق یہ آج کے مسائل نہیں۔ بلکہ شروع ہی سے اختلاف رائے اور اختلاف تحقیق کا سلسلہ چلا آ رہا ہے۔ برائے کرم! اپنی تحقیق اور رائے کا اظہار کرتے ہوئے خود کو محقق کل سمجھ کر گفتگو نہ کریں بلکہ ائمہ اور مخالف محقق کی عزت نفس اور علمی مقام کا لحاظ ملحوظ خاطر رکھیں۔ آج کل تحقیق میں شدت پسندی کی وبا اس قدر بڑھ رہی ہے کہ محققین حضرات تقلید کے قریب پہنچ گئے ہیں۔ تحقیق حدیث میں متقدمین محدثین کی رائے کو بھی اہمیت دیں اور حدیث کے معاملہ میں بڑی بصیرت کا مظاہرہ کریں اسے باغیچہ اطفال نہ بنائیں۔

بہر صورت! کامیاب خطیب اپنے لباس، بود و باش، وضع قطع کے علاوہ الفاظ اور لہجہ کے انتخاب میں متواضع رویہ رکھتا ہو۔ اس کے کسی رنگ ڈھنگ میں کبر و غرور کا رنگ نظر نہ آتا ہو اور یہ سارے خصائل و خصائص تبھی حاصل ہوتے ہیں جب اخلاص ہو اور خطیب ذی وقار پر خوف خدا کا غلبہ ہو۔

(۶)..... تنقید برداشت کرنا:

کامیاب خطیب کو زندگی میں مختلف رنگ ڈھنگ کی انجمنوں، جماعتوں اور ساتھیوں سے واسطہ پڑتا ہے اور ہر ایک کے سوچنے، بولنے اور رائے دینے کا انداز اپنا ہوتا ہے جب کبھی آپ پر یا آپ کے بیان پر تنقید ہو تو آپ فوراً بحث مباحثہ کی بجائے اس کو کامل توجہ سے سنیں، ہاں اگر فوراً جواب دینا آپ بہتر سمجھتے ہیں تو آپ کامل نرمی سے دے دیں یا صرف سن کر بعد میں آپ بذات خود دیا ننداری سے فیصلہ کریں اگر آپ کو اس تنقید میں خیر، بہتری اور بھلائی نظر آتی ہو تو اس کو قبول کرتے ہوئے اپنی اصلاح فرمائیں یا اس سلسلہ میں اپنے کسی خاص پیارے اور مخلص سے مشورہ بھی کر لیں اور اگر آپ کو اپنے پر کی ہوئی تنقید، تنقید برائے تنقید نظر آئے تو صرف نظر کر دیں الجھاؤ، لکراؤ یا مقابلہ بازی کا انداز آپ کی

شان، مقام اور منصب کے لائق نہیں ہے۔

معمولی سی تنقید سن کر شٹٹا جانا کامیاب خطیب کے ظرف کے منافی ہے، تنقید سننے کا حوصلہ پیدا کریں اور ہمہ وقت یہ ذہن رکھیں کہ مجھ میں مزید بہتری بھی آسکتی ہے، اس طرز عمل کا آپ کو بے پناہ فائدہ ہوگا۔ میں نے ایک کتاب میں یہ جملہ پڑھا کہ ”بغیر تنقید کے کوئی شخص بڑا نہیں ہو سکتا۔“ آپ کی بہتری و ترقی اسی میں ہے کہ تنقید برداشت کریں اور اصلاح کی ضرورت سمجھیں۔ یاد رہے! جب انسان تعریفیں سننے کا عادی ہو جائے تو تنقید سننے کا ظرف ختم ہو جاتا ہے۔

(۷)..... حالاتِ حاضرہ اور ماحول کو سامنے رکھیں:

خطیب اسلام کا نمائندہ ہے اس کو حد درجہ روشن دماغ اور مستقل بین ہونا چاہیے۔ اپنے خطاب میں قرآن و حدیث کے ساتھ حالاتِ حاضرہ کو بھی ملحوظ خاطر رکھیں، ملکی حالات یا عالمی طور پر جو مسائل عروج پر ہیں ان کو قرآن و حدیث کی روشنی میں سلجھانے اور بیان کرنے کی کوشش کریں۔ ان کے تقاضوں کو کبھی بھی آپ فراموش نہ کریں۔ عوامی ماحول، علمی ماحول، اجتماعی ماحول، سیاسی ماحول غرض کہ آپ جس ماحول میں ہیں اس کے مطابق کتاب و سنت کی روشن تعلیمات بیان فرمائیں، اسی طرح اختلافی و فروعی مسائل پر گفتگو کرتے ہوئے طنز و مزاح اور طعن تشنیع کے انداز سے گریز کریں۔ آپ کی زبان کا ایک جملہ وہاں کے ماحول کی سالہا سال کی محنت پر پانی پھیر سکتا ہے۔ نہایت سلجھی اور فکر انگیز گفتگو فرمائیں اور یاد رہے! یہ سبھی حکمتیں بروئے کار لانا تاہمی ممکن ہیں جب آپ صاحب مطالعہ ہیں، ذوق مطالعہ سے آپ سرشار ہیں۔

(۸)..... باعمل ثقہ علماء سے دوستی اور تعلق مضبوط رکھیں:

اہل علم، شیوخ الحدیث اور اساتذہ و مشائخ سے قربت رکھیں۔ اللہ والوں سے تعلق مضبوط بنائیں اور ان کے ہاں بیٹھ کر ہمیشہ سیکھنے، سمجھنے اور حاصل کرنے کا ذہن رکھیں۔ آج کل روابط میں بہت آسانی ہے آپ ہزاروں میل دور سے بھی بذریعہ موبائل سمجھ، بوجھ

اور مسائل کا حل دریافت کر سکتے ہیں۔ کسی ممتاز عالم دین کی مجلس، دوستی اور قربت میں وقت گزارنے والا خطیب کبھی ناکام نہیں ہو سکتا۔ بلکہ ہم نے بذاتِ خود مشاہدہ کیا ہے کہ باکردار ثقہ اہل علم کی خدمت و معیت میں وقت گزارنے والوں نے دین و دنیا میں بڑی خیر پائی ہے اور وہ خود اس وقت علم و عمل اور وعظ و ارشاد کا روشن مینار ہیں۔

وفيه خير كثير فافهم وتدبر ايها الواعظ الكريم

(۹)..... مسنون اذکار کی پابندی:

خطیب نمازِ اسلام ہے، شیطانی طاقتیں ہمہ وقت خطیب اسلام کے خلاف متحرک رہتی ہیں اور کچھ تنگ ظرف لوگ خطبائے کرام کی عزتوں کے درپے ہوتے ہیں خامی چھپانے کی بجائے خطباء کرام کی معمولی خامیوں کو بڑھا چڑھا کر پھیلاتے ہیں۔ نبی کائنات ﷺ ساری زندگی منافقوں کو چھپاتے رہے ان کے عیوب پر پردہ ڈالتے رہے، مگر آج اسی محبوب ﷺ کی امت کے بعض لوگ خطباء کرام کو جگہ جگہ ناجائز بدنام کرنے کی مکروہ کوشش کرتے ہیں جو کہ حد درجہ کبیرہ گناہ ہے۔

بہر حال ہر قسم کے شر سے بچنے کے لیے زندگی میں ہر خیر کو حاصل کرنے کے لیے آپ مسنون اذکار کو معمول زندگی بنائیں۔ سوچ سے زیادہ رحمت حاصل ہوگی اور تصور سے زیادہ زندگی میں برکت ہوگی۔ ساری زندگی مخالف تمہیں زیر یا ذلیل نہیں کر پائے گا۔ جہاں جاؤ گے بہاریں ہی بہاریں پاؤ گے، ہر کوئی تابع اور قدردان نظر آئے گا۔ اور یاد رہے! جو خطیب مسنون اذکار کو معمول نہیں بناتا وہ دنیا و آخرت کے بیش بہا خزانوں سے محروم رہتا ہے، اداسی، مایوسی اور شیطانی قوتیں اس کا پیچھا نہیں چھوڑتیں۔

دیگر دعاؤں کے ساتھ ساتھ مندرجہ ذیل تین دعائیں دنیا و مافیہا کے خزانوں

سے محبوب جانیں اور پابندی کرتے ہوئے ہر قسم کا مقام و سکون حاصل کریں۔

① اللّٰهُمَّ أَصْلِحْ لِي دِينِي الَّذِي هُوَ عِصْمَةٌ أَمْرِي ،
وَأَصْلِحْ لِي دُنْيَايَ الَّتِي فِيهَا مَعَاشِي وَأَصْلِحْ لِي آخِرَتِي

الَّتِي فِيهَا مَعَادِي ، وَاجْعَلِ الْحَيَاةَ زِيَادَةً لِي فِي كُلِّ خَيْرٍ
وَاجْعَلِ الْمَوْتَ رَاحَةً لِي مِنْ كُلِّ شَرٍّ (صحیح مسلم)

”اے اللہ! میرے اس دین کی اصلاح فرمادے، جو دین میرے ہر معاملہ کی اصلاح اور تحفظ کی ضمانت فراہم کرتا ہے اور میری اس دنیا کی اصلاح فرمادے، جس دنیا میں میرا رہن سہن ہے اور میری اس آخرت کی اصلاح فرمادے، جس میں میں نے مرنے کے بعد دوبارہ اٹھ کے جانا ہے، اے اللہ! میرے زندہ رہنے کو نیکیوں میں زیادتی کا باعث بنا دے اور میری موت کو ہر مصیبت اور شر سے راحت، سکون اور نجات کا باعث بنا دے۔“

② اللَّهُمَّ إِنِّي أَسْأَلُكَ مِنَ الْخَيْرِ كُلِّهِ ، عَاجِلِهِ وَآجِلِهِ مَا عِلِمْتُ مِنْهُ وَمَا لَمْ أَعْلَمْ وَأَعُوذُ بِكَ مِنَ الشَّرِّ كُلِّهِ عَاجِلِهِ وَآجِلِهِ مَا عِلِمْتُ مِنْهُ وَمَا لَمْ أَعْلَمْ ، اللَّهُمَّ إِنِّي أَسْأَلُكَ مِنْ خَيْرِ مَا سَأَلَكَ عَبْدُكَ وَنَبِيُّكَ ، وَأَعُوذُ بِكَ مِنْ شَرِّ مَا عَاذَ بِهِ عَبْدُكَ وَنَبِيُّكَ ، اللَّهُمَّ إِنِّي أَسْأَلُكَ الْجَنَّةَ وَمَا قَرَّبَ إِلَيْهَا مِنْ قَوْلٍ أَوْ عَمَلٍ وَأَعُوذُ بِكَ مِنَ النَّارِ وَمَا قَرَّبَ إِلَيْهَا مِنْ قَوْلٍ أَوْ عَمَلٍ ، وَأَسْأَلُكَ أَنْ تَجْعَلَ كُلَّ قَضَاءٍ قَضَيْتَهُ لِي خَيْرًا - [سنن ابن ماجہ: ۳۸۴۶]

اے اللہ! بھلائی اور خیر نام کی ہر چیز مجھے عطا فرمادے، جس کی مجھے فوری ضرورت ہے وہ بھی اور جس کی فوری ضرورت نہیں ہے وہ بھی عطا فرمادے، جس خیر کا مجھے علم ہے وہ بھی اور جس کا مجھے علم نہیں وہ بھی عطا فرمادے، اور شر اور برائی نام کی ہر چیز سے جو برائی اور مصیبت مجھے جلد پیش آنے والی ہے اس سے بھی اور جو بدیر پیش آنے والی ہے اس سے بھی مجھے اپنی پناہ میں لے لے، جس شر کا اور برائی کا مجھے علم ہے اس سے بھی اور جس کا مجھے علم نہیں

ہے اس سے بھی مجھے پناہ میں لے لے، اے اللہ! مجھے ہر وہ خیر عطا فرما دے جو خیر تیرے نبی نے تجھ سے مانگی ہے اور ہر اس شر اور برائی سے مجھے محفوظ فرما لے جس سے تیرے نبی نے پناہ مانگی ہے۔ اے اللہ! مجھے جنت عطا فرما دے اور ہر اس اچھے عمل اور عمل کی توفیق دے، جو مجھے جنت کے قریب کر دے۔ اے اللہ! مجھے آگ کے عذاب سے اپنی پناہ میں لے لے، اور ہر اس برے فعل اور عمل سے مجھے محفوظ فرما جو مجھے جہنم کے قریب کر دینے والے ہیں۔ اے اللہ! میری تجھ سے یہ التجا ہے کہ تو نے میرے متعلق جتنے بھی فیصلے کر رکھے ہیں انہیں میرے لیے باعث خیر و برکت بنا دے۔

⑤ اَللّٰهُمَّ اِنِّىْ اَعُوْذُبِكَ مِنَ الْعَجْزِ وَالْكَسَلِ وَالْجُبْنِ وَالْبُخْلِ وَالْهَرَمِ وَعَذَابِ الْقَبْرِ - اللّٰهُمَّ اَتِ نَفْسِىْ تَقْوَاهَا، وَزَكَّيْهَا اَنْتَ خَيْرٌ مَنْ زَكَّاهَا، اَنْتَ وَلِيُّهَا وَمَوْلَاهَا - اَللّٰهُمَّ اِنِّىْ اَعُوْذُبِكَ مِنْ عِلْمٍ لَا يَنْفَعُ وَمِنْ قَلْبٍ لَا يَخْشَعُ وَمِنْ نَفْسٍ لَا تَشْبَعُ وَمِنْ دَعْوَةٍ لَا يُسْتَجَابُ لَهَا -

[صحیح مسلم: ۲۷۲۲]

”اے اللہ! میں اس بات سے تیری پناہ میں آتا ہوں کہ تو مجھ سے کسی کام کی قوت سلب کر لے اور میں اسے کرنے سے عاجز آ جاؤں اور اس بات سے بھی کہ میں تیری اطاعت اور فرمانبرداری میں ذرہ بھر بھی سستی اور کاہلی سے کام لوں اور اس بات سے بھی تیری پناہ میں آتا ہوں کہ جہاں تیرے دین کے لیے ڈٹنے کا موقع آئے تو میں وہاں بزدلی دکھاؤں اور اس بات سے بھی کہ تیری عطا کردہ چیزوں میں بخل سے کام لوں اور ایسے بڑھاپے سے بھی کہ جس میں کسی دوسرے کا محتاج ہو جاؤں اور میں قبر کے عذاب سے بھی تیری پناہ میں آتا ہوں۔ اے اللہ! میرے نفس کو تقویٰ کی نعمت عطا فرما اور

اسے ہر طرح کی غلطیوں اور کوتاہیوں سے پاک کر دے، کیونکہ تجھ سے بہتر تزکیہ نفس کرنے والا اور کوئی نہیں ہے۔ کیونکہ تو ہی میرے نفس کا مالک بھی ہے اور مددگار بھی ہے۔ اے اللہ! دل سے پناہ مانگتا ہوں جس میں تیری نافرمانی کا خوف اور تابعداری کے جذبات نہ ہوں اور ایسے لالچی نفس سے پناہ مانگتا ہوں جو دنیاوی دولت سے سیر ہونے کا نام ہی نہ لے اور ایسی بد عملی والی حالت سے پناہ مانگتا ہوں کہ جس حالت میں دعا کروں تو تو میری دعا کو شرف قبولیت ہی نہ بخشے۔“

(۱۰).....راتوں کی نماز

اگر کسی خطیب کو مذکورہ نواوصاف کے بعد سوئس نمبر پر رات کی نماز نصیب ہو جائے گویا کہ اس کو دنیا و آخرت کی سرداری نصیب ہو گئی اور اللہ تعالیٰ کے مقربین کی فہرست میں وہ پہلے نمبر پر آ گیا۔ خطیب ہو اور تہجد گزار ہو، سبحان اللہ۔ اس سے بڑھ کر عظمت اور خوش نصیبی اور کیا ہو سکتی ہے؟ واللہ یختص برحمته من یشاء

ذی وقار خطبائے کرام! مجھ جیسا نکما لکھاری تہجد گزار خطیب کی عزت و عظمت کو اپنی نوکِ قلم سے تحریر نہیں کر سکتا، اس کی شان کے مطابق الفاظ ہیں نہ ہی انداز، البتہ یہ ضرور کہوں گا کہ صاحبِ توحید و سنت تہجد گزار خطیب اللہ کی زمین پر ایک روشن چراغ ہے، ایک چمکتا ہوا تارا ہے، ایک دمکتا ہوا ستارہ ہے اور اسلام کی عزت و آبرو کا بلند مینارہ ہے۔ اپنے آقا و مولا کے اتنا قریب ہے کہ قربت بیان کرنے کے لیے الفاظ نہیں۔ اپنے خالق و مالک کا اس قدر پیارا ہے کہ اس کے پیار کی گہرائی و گیرائی کا کوئی پیمانہ نہیں بس اس کی حقیقت، نوازنے والا رب جانے یا نواز گیا بندہ اور بس!

اے اللہ میری جماعت کے ہر خطیب کو تہجد گزار بنا دے اور اپنے قرب کی تمام لذتوں سے آشنا کر دے۔ آمین ثم آمین!

تلك عشرة كاملة

خطیب کی شخصیت و روحانیت کو مسخ کر دینے والے پانچ اعمال:

جیسا کہ آپ پڑھ چکے ہیں کہ دین کا داعی اور اسلام کا خطیب مرتبہ و مقام اور شان کے لحاظ سے بے مثال ہے۔ اب کائنات کے اس نفیس ترین اور پاکیزہ شخص کو ناکام اور بدنام کرنے کے لیے شیطان اور تمام شیطانی طاقتیں حرکت میں رہتی ہیں۔ شیطان کئی مہلک کبیرہ گناہوں کو نہایت معمولی بنا کر خطیب کے سامنے پیش کرتا ہے اور ہمہ وقت انہیں گناہوں میں الجھائے رکھتا ہے آنے والی سطور میں ان مذموم اوصاف کا ذکر کریں گے جن کے ہوتے ہوئے دین کا داعی اور اسلام کا نمائندہ خطیب اسلام اللہ کی خالص نصرت و برکت سے محروم ہو جاتا ہے اور جن کو تا ہیوں کی بناء پر اس کی سیرت و شخصیت مجروح ہوتی ہے اور خطیب روحانی طور پر سخت بیمار ہو جاتا ہے۔ اللہ تعالیٰ ہر مسلمان خطیب کو ان خامیوں سے محفوظ رہنے کی توفیق عطا فرمائے۔ آمین ثم آمین۔

(۱) غیبت و چغل خوری:

خطیب کے پاس ”لساناً ذاکراً“ ہونی چاہیے، ہر وقت زبان حمد و ستائش اور تسبیح و تقدیس کے مبارک کلمات سے تر رہے، ایسے خطیب کا ایک اپنا ہی مزا اور اثر ہے۔ لیکن اس کے برعکس اگر محترم خطیب صاحب غیبت اور چغل خوری کے عادی بن جائیں تو یقیناً یہ بڑی نحوست اور ہلاکت ہے۔ آج کل خطباء کرام کے حلقہ میں غیبت سے احتراز کم کیا جاتا ہے اور اس کو اختیار زیادہ کیا جاتا ہے، کسی نہ کسی پر کسی نہ کسی رنگ میں کچڑا چھالنا، غیروں کی برائیاں بیان کرنا محبوب ترین مشغلہ بنتا جا رہا ہے۔ جب کہ اس کا انجام اگر عام بندے کے لیے ہلاکت خیز ہے تو خطیب کے لیے دوہری ہلاکت کا باعث ہوگا کہ جس نے مسلم معاشرہ کو اس عیب سے پاک کرنا تھا وہ خود بری طرح اس میں ملوث ہے۔

یاد رہے! غیبت کرنا بہت آسان ہے چغل خوری بظاہر کوئی مشکل کام نہیں نظر آتا البتہ انجام کے لحاظ سے یہ گناہ کسی کبیرہ گناہ سے کم نہیں ہے کسی دانشور نے کیا خوب کہا ہے کہ ”جس کی زبان اپنی نہیں وہ سمجھ لے کے اس کا کوئی نیک عمل اپنا نہیں بلکہ وہ ہر نیک عمل

کر کے دوسروں کو دے رہا ہے۔“ اللہ تعالیٰ ہم سب کو زبان پر پہرہ مضبوط رکھنے کی توفیق عطا فرمائے۔ آمین۔

(۲) فحش مذاق اور فضول گوئی:

ہر خطیب جہاں غیبت، عیب جوئی، طعن زنی اور چغل خوری سے گلی اجتناب کرے وہاں بیہودہ مذاق اور فضول گفتگو کو بھی قریب پھٹکنے نہ دے۔ شیطان یہ چیزیں خطیب آدمی کے قریب کرنے کی کوشش میں ہر وقت لگا رہتا ہے بلکہ شیطان کی منزل یہ ہوتی ہے کہ خطیب اسلام و عطا و نصیحت کا ماحول بھی گرم رکھے اور ساتھ بکواسات، گالم گلوچ، لغویات، فحش مذاق اور بیہودہ گوئی بھی نجی محفلوں میں پھیلا کے رکھے تاکہ برسر منبر خدائی تبلیغ ہو جائے اور برسر خلوت و نجی محفل میں شیطانی تبلیغ میں بھی یہ خطیب صاحب پیچھے نہ رہ جائیں۔ (نعوذ باللہ من شرورہ)

اسلام کے وکیل! امت محمدیہ ﷺ کے خطیب! خدارا ان باتوں کو سوچے، غور کیجیے یہ دشمن لعین آپ کو کہاں لے جانا چاہتا ہے۔

خطیب اعظم حضرت محمد ﷺ نے فرمایا:

وَأَنَّ اللَّهَ لَيُبْغِضُ الْفَاحِشَ الْبَدِيَّ

[جامع ترمذی۔ ۴۹۴/۲، سلسلہ احادیث: ۸۷۶]

”بلاشبہ اللہ تعالیٰ فحش بکنے والے بد زبان سے نفرت کرتے ہیں۔“

اور اسی طرح آپ ﷺ نے جہنمیوں کا ذکر کرتے ہوئے فرمایا:

وَالسِّنْظِيرَ الْفَاحِشِ [صحيح المسلم: ۳۸۵/۲]

”اور گالیاں بکنے والا اور فحش بولنے والا جہنم میں جائے گا۔“

بحیثیت خطیب اس کبیرہ گناہ سے بچنا از حد ضروری ہے وگرنہ ساری محنت،

راتوں کی بے آرامی، سفر کی صعوبتیں غرض کہ سب کچھ داؤ پر لگنے کا شدید خطرہ ہے۔

اللہ تعالیٰ اس حقیقت کو سمجھ کر بہتری کی طرف آنے کی توفیق عطا فرمائے۔ آمین۔

(۳) سخت مزاجی

خُرش روئی، درشتی اور سختی میدانِ خطابت میں خطیب کے لیے حد درجہ نقصان دہ ہے۔ آواز جادو نما ہو، علم کی وسعتوں کی کوئی انتہا نہ ہو، اگر ان سب کچھ کے باوجود خطیب صاحبِ سخت مزاج، تیزی پسند اور غصیلے ہیں تو بے برکتی اور ناکامی کے لیے یہی کمی کافی ہے۔ خطیب کی شخصیت کی طرف سے سب سے زیادہ مؤثر اس کا رویہ ہے۔ گفتار، کردار اور معاملہ سلجھانے میں جس قدر عاجزی، سادگی اور نرمی ہوگی، دعوت، تبلیغ اور پیغامِ حق اس قدر تیزی سے پھیلے گا اس کے برعکس اگر مسائل کے بیان میں، سامع اور مخاطب کو الفاظ کی تیز تلو اور رویہ کے سخت خنجر سے ذبح کر دیا جائے تو گھنٹوں کے وعظ اور سالوں کی محنت اپنا اثر کھودیتی ہے۔ مسائل کا انداز جس قدر تلخ کیوں نہ ہو، مخاطب اگرچہ بے ادبی کی آخری حدوں کو پہنچ جائے آپ کے لیے ہر حال میں نرمی ہی بہتر ہے اور یہی کامیاب مستقبل کی ضامن ہے۔ ہمارے ملک کی تاریخ اور خطباء کی تاریخ اس بات پر شاہد ہے کہ جہاں سختی، جواب، سختی، بدزبانی اور جذبات سے دیا گیا وہاں خرابی ہی ہوئی مقدمات ہی بنے، گرفتاریاں ہی ہوئیں بالآخر بعد میں صلح یا معافی پر معاملہ رفع دفع ہوا اور جس جگہ سختی، گستاخی اور تہمت بازی کا جواب قرآن، حدیثِ نرمی اور اخلاق سے دیا گیا وہاں لوگ حق کے قریب آئے، مسلک کو عزت ملی، دعوتِ حق کی جڑیں مضبوط ہوئیں اور مسجدیں آباد ہو گئیں۔

یاد رہے! خطیب کا سخت رویہ، جارحانہ انداز کبھی بھی نرمی اور ناصحانہ انداز کے فوائد کا مقابلہ نہیں کر سکتا۔ آج ہی اس خطیر خامی کی اصلاح فرمائیں۔ ایسا نہ ہو کہ آپ اسلام، حق اور مسلکِ کتاب و سنت کے لیے بدنامی کا باعث بنیں۔ (دلائل ولسوفیہ)

(۴) لالچی اور دنیا کا حریص ہونا:

خطیب کی خطابت اور زندگی کا اصل مقصد یہی ہے کہ وہ لوگوں میں اللہ اور اس کے آخری رسول حضرت محمد ﷺ کی محبت پیدا کرے، آخرت کا تصور پیش کرے اور دنیا کی حرص و ہوس اور مال کی لالچ کو ختم کرنے کے لیے علم و عمل کے ذریعے ایڑی چوٹی کا زور

لگا دے۔ اگر محترم خطیب صاحب ہی ہر وقت روپے پیسے کی فکر میں لگے رہیں اور اپنے خطاب اور مستقبل کا ہر فیصلہ درہم و دینار کی بنیاد پر کریں تو یہ یقیناً خیر و برکت سے اور اللہ کی خصوصی تائید و نصرت سے محروم رہنے والی سوچ ہے۔ ذاتی مفادات، ذاتی تعلقات اور سہولیات دنیا کی بنیاد پر پروگرام دینے والا، خطاب کرنے والا اور مساجد تبدیل کرنے والا خطیب کبھی اللہ تعالیٰ کی خوشنودی کو حاصل نہیں کر پاتا۔

دعوتی میدان اور گلشن خطابت میں حریص شخص کبھی بہتری نہیں لاسکتا۔ بلکہ ایسے خطیب کے لیے شریعت اسلامیہ میں سخت وعیدیں ہیں۔ آپ ﷺ نے دنیا کے حریص داعی، عالم اور خطیب سے سخت نفرت فرمائی ہے۔ یاد رہے! صرف دنیا کی شہرت، عزت اور بہتری کے لیے جینے مرنے والے خطیب کبھی حقیقی عزت اور ہمیشہ کی کامیابی نہیں پاتے بلکہ خسرا الدنیا والآخرۃ ہی رہتے ہیں۔

اللہ تعالیٰ ہم سب کو آخرت کی بہتری اور جنت کے حصول کی لالچ، حرص رکھنے اور ان کے لیے محنت کرنے کی توفیق عطا فرمائے۔

۵) عجب کا شکار ہونا:

خطابت سے عزت و عظمت کے جو چراغ روشن ہوتے ہیں ان کی روشنی کم از کم پورے ملک میں پھیلتی ہے کیا یہ خطیب کے لیے کم عزت ہے کہ اس کی زبان سے دین سننے کے لیے چھوٹے، بڑے، بوڑھے اور خواتین کثیر تعداد میں جمع ہو جاتے ہیں۔ جہاں وہ جاتا ہے وہاں خلق خدا کا سیلاب امنڈ آتا ہے۔ اشتہارات، اعلانات اور دیگر پروٹوکولز کے ذریعے اسلام کے داعی اور خطیب کو آج کل جو عزت اور شان و شوکت حاصل ہوتی ہے اس کا کسی صورت مقابلہ ہی نہیں کیا جاسکتا۔ ایسے پر رونق اور روشن حالات میں شیطان خطیب صاحب کو اللہ تعالیٰ کی رحمت سے محروم کرنے کے لیے عجب جیسی بیماری میں مبتلا کر دیتا ہے وہ دل ہی دل میں یہ سمجھنا شروع کر دیتا ہے کہ میں بہت بڑی چیز ہوں، میرے جیسا مدلل، محقق اور جادوئی آواز رکھنے والا اور کوئی خطیب جماعت میں موجود ہی نہیں ہے۔ کون ہے

میرے علاوہ جو مسلک بیان کر رہا ہو؟ میں ہی مترنم گفتگو کرتا ہوں خطیب صاحب کے ذہن میں جب اپنی قابلیت اور مقبولیت کی سوچ پھلنا پھولنا شروع ہو جائے تو پھر وہ دو طرح کے گناہوں میں ملوث ہو جاتے ہیں۔

① دوسرے خطباء کی تنقید کرنا:

یعنی اپنے ہم مشن خطباء بھائیوں کی خیر خواہی کی بجائے برس منبر یا مجلس ان پر تنقید شروع ہو جاتی ہے، اس نے کیا کیا ہے؟ یہ تقریر ہے؟ ایسے تقریر ہوتی ہے؟ غرض کہ..... عجب کے مرض میں مبتلا خطیب صاحب اپنے سے چھوٹے بڑے ہر ایک کو ذلیل کرنا اور ان کی علمی و عملی کوتاہیوں کی تشہیر کرنا شروع کر دیتے ہیں جو کہ حد درجہ معیوب اور غلط طریقہ ہے۔ اسلامی تعلیمات بھی یہی ہیں اور عربی کا معروف مقولہ بھی ہے:

النَّصِيحَةُ فِي الْمَلَأِ فَصِيحَةٌ

اپنے رویہ پر کڑی نظر رکھیں، آپ خطیب اسلام ہیں اگر آپ کی زبان سے اپنے بھائیوں کی عزت محفوظ نہیں تو آپ بھی باعزت نہیں رہ سکتے۔

② جہاں وعدہ دیا ہے ان کو پریشان کرنا:

مرض عجب میں مبتلا خطیب جہاں اپنے ہم مشن بھائیوں کی حوصلہ شکنی اور تذلیل کرتا ہے وہاں پروگرام کروانے والوں کو پریشان کرنا اس کا محبوب مشغلہ ہوتا ہے۔ وعدہ دے کر بعد میں آخر دم تک خون خشک کیے رکھنا، کیا یہی خدمت دین ہے؟ کیا قوم کے راہنما، اسلام کے داعی اور حق کے پاسبان کو یہی کچھ زیب دیتا ہے؟ ہر گز نہیں، یقیناً ہر گز نہیں، وعدہ کرنے کے بعد اگر نبھانے میں آپ غفلت کرتے ہیں تو آپ صرف وہاں کی مقامی جماعت کے مجرم نہیں بلکہ رب کائنات کے بھی مجرم ہیں۔ یہ آواز، یہ طوفانی انداز اور یہ سب سلسلے عارضی اور بطور آزمائش خطیب کے پاس ہیں ان کی موجودگی میں عجب کی بجائے شکر، فکر اور امت کا درد پیدا کریں کہ ایک وقت آئے گا کہ مولا و آقا نوازشات کی انتہا کر دیں گے۔ اللہ تعالیٰ ہم سب کو رضاء کے لیے قبول فرمائے۔ آمین ثم آمین!

③ مضمون کی ترتیب اور تیاری کے لیے راہ نمائی:

آپ کسی بھی موضوع پر خطاب کرنے سے قبل اس کی تیاری میں خوب محنت کریں کسی ایک خطبہ اور کیسٹ کو ہرگز کافی نہ سمجھیں۔ لکیر کا فقیر خطیب کبھی کامیاب نہیں ہوتا، خطبہ جمعہ اور خطاب کے لیے اپنے بیان کی ترتیب میں مندرجہ ذیل نکات آپ ملحوظ خاطر رکھیں تو اس سے بہتر کوئی بات نہیں ہے۔

1..... آغاز مسنون خطبہ سے کریں اسی میں اجر و ثواب اور برکت زیادہ ہے۔ حضرت محمد ﷺ نے خطبہ میں جو کلمات کہہ دیے ہیں ان سے بہتر کلمات آپ بنا ہی نہیں سکتے چاہے تکلفات، تصنع اور جمع کے انبار لگادیں۔

2..... موضوع کے مطابق آیات قرآنیہ اکٹھی کریں اور اپنی تفصیلات کو آیات کے گرد ہی رکھیں۔ اس حوالہ سے المعجم المفہر س لألفاظ القرآن از فواد عبدالباقی، مضامین القرآن اور ترویج القرآن نہایت عمدہ کتابیں ہیں یہ کتب ہر ابتدائی خطیب کے پاس ضرور ہونی چاہئیں۔

3..... موضوع کے مطابق احادیث جمع کریں اور تمام احادیث ضعف شدید سے خالی ہوں۔ بلکہ عربی عبارت اعراب کی صحت کے ساتھ زبانی حفظ کر لیں دوران خطاب حدیث شریف کی عربی زبانی پڑھنا حد درجہ مبارک عمل ہے۔ احادیث کے حوالہ کے لیے درج ذیل مفید کتب ہر ابتدائی خطیب کے پاس اور زیر مطالعہ ہونا ضروری ہیں۔

(۱)۔ صحاح ستہ

(۲)۔ مشکوٰۃ المصابیح

(۳)۔ ریاض الصالحین

(۴)۔ نضرۃ النعیم (کچھ ترجمہ چھپ گیا ہے)

(۵)۔ صحیح الترغیب والترہیب

(۶)۔ صحیح الجامع الصغیر و زیادہ

- (۷)۔ مولانا محمد اقبال کیلانی کا مکمل سیٹ
- (۸)۔ ڈاکٹر فضل الہی کا مکمل سیٹ
- (۹)۔ صحیح فضائل اعمال
- (۱۰)۔ مولانا محمد نواز چیمہ صاحب کے مطبوعہ خطبات
- (۱۱)۔ سلسلہ احادیث صحیحہ
- (۱۲)۔ کیا ہم اللہ کا ادب کرتے ہیں؟ (از عبدالمنان راخ)
- (۱۳)۔ فلاح کی راہیں (مولانا ارشاد الحق اثری صاحب)
- (۱۴)۔ زاد الخطیب (حافظ محمد الحق زاہد صاحب)
- (۱۵)۔ خطبات جمعہ (تخصیص اسلامی خطبات)

4 موضوع کے مطابق صحابہ و تابعین رضی اللہ عنہم کے اقوال اور واقعات بیان کریں اس موضوع کی کتابیں درج ذیل ہیں مثلاً:

- ۱۔ صحیح بخاری سے واقعات
- ۲۔ مولانا عبدالملک مجاہد صاحب کا سلسلہ سہریات
- ۳۔ العمر من فوائد السیر
- ۴۔ حیات صحابہ و تابعین کے درخشاں پہلو
- ۵۔ حلیۃ الاولیاء و طبقات الاصفیاء (ترجمہ ہو چکا ہے) وغیرہا۔

5..... ماحول کے مطابق توحید و سنت کی تعلیمات پر مبنی اشعار، مزید عقلی مثالیں، ضرب المثل کا بھی خیال رکھیں، مضمون پر خوب محنت کرتے ہوئے اس کو تخلیقی انداز دیں اور ایک ایک لفظ سوچ کر بولیں۔ نیز کسی اچھے خطیب اور عالم کی کیسٹ/سی ڈی سے استفادہ کوئی جرم نہیں ہے موضوع کے مطابق کیسٹ بھی سنیں۔

اختلافی مسائل میں صحیح حل کے لیے علامہ ارشاد الحق اثری صاحب، مولانا زبیر علی زئی صاحب، مولانا مبشر احمد ربانی، مولانا غلام مصطفیٰ ظہیر امن پوری، مولانا محمد داؤد ارشد صاحب کی کتب کا ضروری مطالعہ فرمائیں۔

خطبات کے نام پر طبع ہونے والی کتب:

دین اہل اسلام کو علم کی روشنی دیتا ہے اور صحیح علم ہی لوگوں تک پہنچانا خطیب کی اصل ذمہ داری ہوتی ہے ویسے تو عام کتاب کی بھی بہت اہمیت ہوتی ہے وہ بھی غیر ثابت، من گھڑت اور بے بنیاد روایات، واقعات سے پاک ہونی چاہئیں۔ لیکن خطبات چونکہ خطبائے کرام، واعظین عظام اور مقررین امت کے لیے ہوتے ہیں ان میں سوائے حقیقت، سچائی اور صحیح علم کے اور کچھ نہیں ہونا چاہیے۔ تاکہ نمائندہ اسلام خطبات کو پڑھ کر دین اسلام کی صحیح نمائندگی کر سکے۔

مگر افسوس صد افسوس! آج کل بازار میں بے شمار ایسے خطبات پر مشتمل کتابیں ہیں جن میں سوائے بے بنیاد واقعات، متروک و مردود روایات، تکلفات اور گردان بازی کے کچھ نظر نہیں آتا۔ پورے خطبے کی اگر علم و تحقیق اور صحت کے اصولوں پر کانٹی چھانٹی کی جائے تو شاید خطبات کی کتاب آدھی سے بھی کم رہ جائے۔ کتاب کی ضخامت بڑھانے کے لیے یا موضوع کو طوالت دینے کے لیے رطب دیا بس اور غیر صحیح مواد جمع کر دینا، بہت بڑی نا انصافی اور جسارت ہے۔

اور اس وقت شدید ضرورت ہے کہ صحیح اسلامی خطبات کے حوالہ سے کافی وشافی لکھا جائے۔ تاکہ ابتدائی خطبائے کرام کو میدان خطابت میں آسانی ہو۔ اللہ ہم سب کو علم صحیح کی تبلیغ، ترویج اور تشہیر کے لیے قبول فرمائے۔ اور اس مشن سے وابستہ مخلص علماء کو ہر قسم کے شر سے بچا کر خیر عطا فرمائے۔ آمین ثم آمین!

والله ينصرکم ويحفظکم وهو يتولى الصالحين۔

(مخبر فی اللہ)

ابن حکیم عبدالرحمن راسخ بن حاجی شیک محمد

خطبہ: 1

اخلاص کی اہمیت و فوائد

اَعُوذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝
﴿وَمَا أُمْرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾

[البینة: ۵/۹۸]

”اور وہ نہیں حکم دیئے گئے مگر یہ کہ وہ عبادت کریں اللہ تعالیٰ کی اخلاص کے ساتھ۔“

حمد و ثنا، کبریائی، بڑائی، یکتائی، تہائی، بادشاہی، شہنشاہی اور ہر قسم کی وڈیائی اللہ وحدہ لا شریک کی ذات بابرکات کے لیے، درود و سلام امام الانبیاء، امام القبلین، امام الحرمین، کل کائنات کے سردار جناب محمد رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام اور بزرگان دین رضی اللہ عنہم کے لیے۔

تمہیدی گزارشات

اس دنیائے کائنات میں وہ آدمی بڑا خوش نصیب ہے جسے ایمان نصیب ہو گیا، وہ عظمت اور نصیبوں والا ہے، اس کے بعد کلمہ طیبہ پڑھ کر اگر آدمی کو اخلاص بھی اللہ عطا کر دے اور وہ ہر معاملہ میں مخلص ہو جائے تو دنیا کی کوئی نعمت اور دولت اس کا مقابلہ نہیں کر سکتی، اگر وہ اخلاص کی دولت سے محروم ہے، وہ آدمی دنیا اور آخرت میں ناکام ہو گیا، برباد ہو گیا، ہمیشہ دل کو دیکھا کرو جتنی ہم نیکیاں کرتے ہیں کیا یہ اللہ کے لیے کرتے ہیں یا دکھلاوئے کے لیے؟ آپ یہ بات اچھی طرح جانتے ہیں کہ اگر آپ کو معلوم ہو کہ جس شخص پر میں احسان کرتا ہوں وہ دل سے میرا خیر خواہ نہیں، اس کے دل میں میرے بارے میں سچائی اور اخلاص نہیں تو آپ ایسے شخص کو انسان ہو کر بھی پسند نہیں کریں گے، جو شخص محض ذاتی مفادات کے لیے آپ سے تعلق رکھے، آپ اس کو کبھی احترام کی نظر نہیں دیکھیں گے، اسی طرح اللہ تعالیٰ بھی صرف اور صرف اس شخص سے محبت و عقیدت رکھتے ہیں، جو خالصتاً اس کی رضا جوئی اور اخروی ثواب

کے لیے نیک اعمال کرے، تمام اعمال و اخلاق کی جان اور بنیادِ اخلاص ہے، بظاہر بہت ہی خوش نما عمل عدم خلوص کی وجہ سے رد کر دیا جاتا ہے اور بسا اوقات معمولی سا عمل خلوص و اللہیت کی وجہ سے بے پناہ قدر و منزلت اور اجر و ثواب کا باعث بن جاتا ہے۔

سامعین کرام! نیک عمل کرتے ہوئے کبھی غیر کی خوشنودی اور تقرب کی خواہش کو قریب نہ آنے دینا وگرنہ ساری محنت برباد ہو جائے گی۔

صحابی رسول ﷺ کا فرمان

عبادہ بن صامت رضی اللہ عنہ کے پاس ایک آدمی آیا اور کہنے لگا کہ میں نماز حکم الہی سمجھ کر پڑھتا ہوں وَأُحِبُّ أَنْ أُحْمَدَ اور میں یہ بھی چاہتا ہوں کہ لوگوں میں میری تعریف کی جائے، صحابی رسول ﷺ نے نبی کریم ﷺ سے اخلاص سیکھا تھا انہوں نے جواب دیا اگرچہ تو نماز اللہ کا حکم سمجھ کر پڑھتا ہے، لیکن ساتھ یہ بھی خواہش رکھتا ہے کہ لوگ تجھے اچھا سمجھیں، اللہ تیری عبادت کو ضائع کر دیں گے۔ کیونکہ وہ شراکت کو پسند نہیں کرتا۔

[تفسیر ابن کثیر]

اخلاص خالق اور مخلوق کے درمیان راز ہے

حضرت جنید رضی اللہ عنہ فرماتے ہیں:

الْإِخْلَاصُ سِرٌّ بَيْنَ اللَّهِ وَبَيْنَ الْعَبْدِ لَا يَعْلَمُهُ مَلَكٌ فَيَكْتَبُهُ
وَلَا شَيْطَانٌ فَيُفْسِدُهُ وَلَا هَوًى فَيَمِيلُهُ۔ [مدارج السالکین: ۹۵/۲]

اخلاص ایک ایسا راز ہے کہ اللہ کے علاوہ کسی کو معلوم نہیں ہوتا، حتیٰ کہ فرشتے نہیں جانتے، شیطان بھی بے خبر ہے، ہوائے نفس کا دخل بھی نہیں ہوتا اور دنیا دار بھی نہیں جانتے کہ اس میں کتنا اخلاص ہے۔ دعا ہے کہ اللہ ہمیں اخلاص نصیب فرمائے، جو ہمارے اور اللہ کے درمیان راز ہے اللہ اسکی حفاظت کرنے کی توفیق عطا فرمائے۔

اللہ کی نظر صرف ظاہری عمل ہی کی طرف نہیں ہوتی

کتاب و سنت سے معلوم ہوتا ہے کہ جب کوئی شخص عمل کرتا ہے تو اللہ تعالیٰ کی

نظر اس کے اخلاص کی طرف ہوتی ہے، سیدنا ابو ہریرہ رضی اللہ عنہ بیان کرتے ہیں کہ نبی کل کائنات ﷺ نے ارشاد فرمایا:

((اِنَّ اللّٰهَ لَا يَنْظُرُ اِلَى صُوْرِكُمْ وَاَمْوَالِكُمْ وَّلٰكِنْ يَنْظُرُ اِلَى قُلُوْبِكُمْ وَاَعْمَالِكُمْ)) [صحیح مسلم: ۲۵۶۴]

”بیشک اللہ تعالیٰ تمہاری صورتوں اور تمہارے مال و دولت کی طرف نہیں دیکھتا بلکہ اللہ تعالیٰ تمہارے دلوں (کے خلوص) اور اعمال کی طرف دیکھتے ہیں۔“

صحیح مسلم ہی کی ایک روایت میں ہے کہ لَا يَنْظُرُ اِلَى اَجْسَامِكُمْ ”رب تمہارے جسموں کی طرف نہیں دیکھتا۔“

اس روایت کی روشنی میں ہم سب کو اپنے اعمال کا جائزہ لینا چاہیے کہ نیک عمل کرتے ہوئے ہماری توجہ کس طرف ہونی چاہیے، اگر نیکی کرتے وقت دل درست، نیک کردار اور اخلاص والا ہے تو اللہ تعالیٰ کی رضا و رحمت اور بخشش حاصل ہوگی اور اگر دل میں اخلاص نہیں بلکہ دل دنیا داری کے مفادات میں اٹکا ہوا اخلاص سے خالی ہے تو سمجھ لو کہ آپ کا کوئی عمل شرف قبولیت حاصل نہیں کرے گا۔ کیونکہ بارگاہِ ربانی میں حسن کی بنیاد پر قبولیت نہیں ملتی، نہ ہی اعلیٰ نسب کی وجہ سے قرب و قبول کے شرف سے نوازا جاتا ہے، بلکہ قبولیت، قرب اور پسند کیے جانے کا صرف ایک ہی معیار ہے کہ دل میں صرف اسی کے لیے جگہ ہو اور عمل کرتے ہوئے اخلاص اس قدر واضح ہو کہ سوائے اس کی خوشنودی کے کوئی جذبہ اور مقصد نظر نہ آئے۔

یاد رہے! اگر اخلاص سے غیر مسلم، کافر اور مشرک بھی رب کو پکارے تو اللہ اس کو مایوس نہیں کرتا۔ بلکہ اس کے سچے جذبات دیکھ کر رحم و کرم کے سب دروازے کھول دیتے ہیں۔

کافر و مشرک کے اخلاص کی بھی قدر کی جاتی ہے

بندہ جب اللہ سے مخلص ہو جائے چاہے کافر و مشرک ہی کیوں نہ ہو اللہ اسکی آواز کی قدر کرتے ہیں، اگرچہ اہل مکہ مشرک تھے اور نبی کریم ﷺ پر ایمان نہیں رکھتے تھے، اللہ تعالیٰ ان کی پکار کو بھی سنتے ہیں، مشرکین کے اخلاص کو اللہ نے قرآن میں ذکر کیا ہے:

﴿هُوَ الَّذِي يُسَيِّرُكُمْ فِي الْبَرِّ وَالْبَحْرِ حَتَّىٰ إِذَا كُنْتُمْ فِي
الْفُلْكِ وَجَرَيْنَ بِهِمْ بِرِيحٍ طَيِّبَةٍ وَفَرِحُوا بِهَا جَاءَ تَهَا رِيحٌ
عَاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُّوا أَنَّهُمْ
أُحِيطَ بِهِمْ دَعَوُا اللَّهَ مُخْلِصِينَ لَهُ الدِّينَ لَئِنِ أَنْجَيْتَنَا مِنْ

هَذِهِ لَنَكُونَنَّ مِنَ الشَّاكِرِينَ ﴿ [یونس: ۲۲/۱۰]

اللہ کی ذات تمہیں سمندروں اور خشکی پر چلاتی ہے یہ اللہ کا حکم ہے، یہ کشتیاں سمندر کی چھاتی پھاڑتی ہوئی چلتی ہیں، یہ مشرکین! جب انکی کشتیاں سمندر میں خوشگوار حالات میں ہوتی ہیں تو بڑے خوش ہوتے ہیں، اچانک طوفان آجاتا ہے اور موجیں بپھر جاتی ہیں اور وہ لہروں میں پھنس جاتے ہیں، پھر اخلاص سے اپنے اللہ کو پکارتے ہیں، اللہ ایک مرتبہ ہمیں نجات دے دے، تیرے سوا کوئی نجات نہیں دے سکتا، اگر تو ہمیں اس عذاب سے بچالے گا تو ہم تیرے شکر گزار بندے بن جائیں گے اور تیری عبادت میں کسی کو شریک نہیں کریں گے۔

﴿فَلَمَّا أَنْجَاهُمْ إِذَا هُمْ يَبْغُونَ فِي الْأَرْضِ بِغَيْرِ الْحَقِّ يَا أَيُّهَا
النَّاسُ إِنَّمَا بَغَيْتُمْ عَلَىٰ أَنْفُسِكُمْ مَتَاعَ الْحَيَاةِ الدُّنْيَا ثُمَّ
إِنَّا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ ﴿ [یونس: ۲۳/۱۰]

یہ مشرک جب سمندر سے باہر آجاتے ہیں ان کی کشتی کو میں نجات دیتا ہوں، اللہ فرماتے ہیں پھر نافرمانی شروع کر دیتے ہیں، اور میرے ساتھ شرک کرنا شروع کر دیتے ہیں، اللہ فرماتے ہیں یہ دنیا کی زندگی بڑی تھوڑی ہے، یہ فائدہ بہت تھوڑا ہے، آخر کار میری طرف ہی آؤ گے، پھر میں تمہیں اپنی عدالت میں بتلاؤں گا کہ کس نیت سے تم اعمال کرتے رہے ہو اور کس نیت کے ساتھ عمل کرتے ہو، سامعین کرام! اگر اخلاص والی پکار سے مشرک کو رب نجات دے سکتا ہے، تو محدودوں کو بھی ضرور نجات عطا کرے گا۔

اخلاص سے پکارا تو مشرک نجات پاگئے

ابو جہل کی اسلام دشمنی سے کون واقف نہیں ہے، اور یہ ساری زندگی اللہ کے نبی کو

تکلیفیں دیتا رہا، اس کی قسمت میں ایمان نہ ہو اکون سادکھ ہے جو اس نے اللہ کے نبی کو نہیں دیا، آخر اللہ نے مکہ کو فتح کر دیا آقا مکہ میں فاتح بن کر داخل ہوئے ہیں اور چند آدمیوں کے قتل کا حکم دیا ہے، کہ یہ جہاں بھی نظر آئیں انہیں قتل کر دو، اگرچہ یہ ملتزم کے ساتھ چمٹے ہوئے ہوں تب بھی انکو قتل کر دو اور ان کے نام بھی بتلائے ان میں سے ایک ابو جہل کا بیٹا عکرمہ بھی تھا، اسے معلوم ہوا کہ اس کے قتل کا فتویٰ جاری ہو چکا ہے تو مکہ چھوڑ کر سمندر کی طرف بھاگ گیا، اور قرآن مجید کے مطابق:

﴿وَجَاءَهُمُ الْمَوْجُ مِنْ كُلِّ مَكَانٍ﴾ [یونس: ۲۲/۱۰]

لہروں میں پھنس گیا، انہوں نے سارے بتوں کو مدد کے لیے پکارا مگر کوئی فائدہ نہ ہوا، لات منات اور عزی کو پکار کر دیکھ لیا، کشتی کا ملاح پکارا اٹھا، (أَخْلَصُوا لَهُ فَإِنَّ الْهَتَكُمْ لَا تُغْنِي عَنْكُمْ شَيْئًا) اب صرف اللہ کو خلوص کے ساتھ پکارو، اب لات اور منات کو چھوڑ دو، تمہارے الہ کچھ نہیں کر سکتے، اگرچہ تم ان کی عبادت کرتے ہو، جب اللہ کو پکارا کہ اللہ تجھے ہم سچائی اور خلوص کے ساتھ پکارتے ہیں تو کشتی کنارے آگئی، عکرمہ مسلمان ہونے کے بعد فرماتے ہیں: میں نے دل میں سوچا اور اپنے کشتی والے ساتھیوں کو سمجھانے لگے کہ جو رب مصیبت میں بچا سکتا ہے، تو خوشی میں اور فراوانی میں بھی اسے ہی پکارنا چاہیے اور مسلمان ہو گئے [الاستیعاب: ۱۹۳۲/۴، الاصابہ: ۲۲۵/۸، اسد الغابہ: ۶/۳۲۱] جو میں کہنا چاہتا ہوں وہ یہ ہے کہ جب بے دین مشرک کی اللہ دعا نہیں کرتے تو آج ہماری کیوں نہیں قبول ہوتیں؟ کہیں ہمارا اخلاص تو کمزور نہیں ہو گیا اور ہمارے اخلاص میں کہیں کمی تو نہیں آگئی۔

اخلاص کی قدر و قیمت اور برکت

نبی کریم ﷺ نے فرمایا: اخلاص اللہ کو اتنا پسند ہے کہ ایک آدمی مہینہ بھر عبادت کرتا ہے اور نیک اعمال کرتا ہے اور دوسرا اپنے گھر میں کسی شرعی عذر کی بنا پر بیٹھا رہتا ہے اور اس کے دل کی خواہش یہ ہے کہ مجھے بھی موقع ملے اور میں بھی نیکیاں کروں اور اللہ کا مقرب بن جاؤں، نبی کریم ﷺ نے فرمایا: جتنا ثواب اللہ تعالیٰ مہینہ بھر نیکیاں کرنے

والے کو دیتے ہیں اتنا ہی ثواب اللہ اس کے اخلاص کی برکت سے گھر بیٹھنے والے کو عطا کریں گے۔ اللہ کی بارگاہ میں ہمارے اخلاص کی یہ قدر و قیمت ہے۔

نبی کریم ﷺ نے غزوہ تبوک کے لیے تیاری کا حکم دیا اور سفر انتہائی کٹھن اور لمبا تھا، منافقین نے آکر عذر پیش کیے اور حیلے کر کے جانے سے انکار کر دیا، موسم سخت گرم اور فصلیں پک کر تیار ہو چکی تھیں، نبی کریم ﷺ جب غزوہ سے واپس آئے تو اپنے صحابہ کو مخاطب کر کے فرمایا کہ کچھ ایسے خوش نصیب مدینہ میں موجود ہیں جو ہمارے ساتھ غزوہ میں شریک نہیں ہوئے اور اچھے عذر شرعی کی بنا پر شرکت نہیں کر سکے اور انہوں نے کفار کے ساتھ جنگ بھی نہیں کی مگر اللہ نے انکا خلوص دیکھ کر ان کو غزوہ کرنے والوں جتنا ثواب عطا کیا ہے، کیونکہ وہ مخلص تھے اللہ کو ان کا اخلاص اتنا پسند آیا کہ اللہ نے انکو کھل ثواب عطا کیا ہے۔ آپ صحیح مسلم کتاب الامارۃ کے الفاظ دیکھیں آپ ﷺ نے فرمایا:

إِنَّ بِالْمَدِينَةِ لَرِجَالًا مَا سِرْتُمْ مَسِيرًا وَلَا قَطَعْتُمْ وَاذْيَا إِلَّا كَانُوا
مَعَكُمْ حَبْسَهُمُ الْمَرَضُ وَفِي رِوَايَةٍ الْأَشْرُوكُوكُمْ فِي الْأَجْرِ

اس حدیث سے بہت بڑی تسلی ملتی ہے بیماری، غربت یا کسی شرعی عذر کی وجہ سے اگر مسلمان بظاہر نیکی سے پیچھے بھی رہ جائے مگر اللہ تعالیٰ اجر میں پیچھے نہیں رکھتے، جسم بیمار ہو جائے لیکن اگر خلوص تندرست ہے اخلاص صحت مند ہے، جذبات خیر سے مالا مال ہیں تو پھر ایسے شخص کو نیکی کرنے والوں کی صف میں شامل کر لیا جاتا ہے۔

یاد رکھیں! مسلمان کے لیے اخلاص سے بڑھ کر کوئی دولت نہیں یہی سرمایہ زندگی اور جوہر بندگی ہے۔

انبیاء و رسل ﷺ کا اخلاص

اللہ تعالیٰ نے قرآن میں تمام انبیاء ﷺ کا ذکر کیا موسیٰ اور عیسیٰ اور یونس اور ابراہیم ﷺ سب کا ذکر کر کے فرمایا کہ أَخْلَصْنَهُمْ یہ سارے انبیاء ﷺ اپنے اللہ اور اپنی اپنی قوموں کے ساتھ مخلص تھے اگرچہ قوموں نے جھٹلایا انہوں نے قوم والوں کے طعنے

اور طرح طرح کی باتیں برداشت کر لیں قوم کی ہر زیادتی کا جواب صبر و حلم سے دے کر ان کے لیے خیر کی دعائیں کیں۔ عظیم منصب، منصب نبوت و رسالت پر فائز ہونے کے باوجود کبھی دستِ ظلم اٹھایا اور نہ ہی کسی کی شان میں کمی کی۔ اگر ہمارے پاس کوئی عہدہ آجائے تو ہم اپنی انانیت کی تسکین کے لیے اپنے مخالف کا بیڑا غرق کر دیتے ہیں، لیکن انبیاء کتے مخلص ہیں، سب سختیاں جھیل کر بھی اپنی قوم کو اخلاص کیساتھ دعوت دین دیتے ہیں، حضرات انبیائے کرام ﷺ کی خلوص بھری دعوت کا اندازہ ان کی درد بھری صداؤں سے ہو سکتا ہے کہ انہوں نے اپنی قوموں کو سب سے پہلے کہا کہ ہم ذاتی مفاد، ذاتی معاوضہ کے لیے کچھ نہیں کر رہے۔

حضرت نوح ﷺ اور اخلاص

قوم نوح نے جس طرح سیدنا نوح ﷺ کو ستایا، تنگ کیا شاید تاریخ میں آپ کو اس کی مثال نہ ملے، آپ ﷺ کے ساتھ وہ سلوک کیا جو دشمنوں سے بھی نہیں کیا جاتا مگر آپ دعوت پیش کرتے فرماتے ہیں:

﴿ اِنِّى لَكُمْ رَسُوْلٌ اَمِيْنٌ ۝ فَاتَّقُوا اللّٰهَ وَاَطِيعُوْنَ ۝ وَمَا اَسْئَلُكُمْ عَلَيْهِ مِنْ اَجْرٍ اِنْ اَجْرِيْ اِلَّا عَلَى رَّبِّ الْعَالَمِيْنَ ۝ ﴾

[الشعراء: ۱۰۷، ۱۰۸، ۱۰۹]

” بیشک میں تمہاری طرف اللہ کا رسول ہوں، اللہ سے ڈر جاؤ اور میری اطاعت کرو، میں اپنی تبلیغ پر تم سے کسی اجر کا مطالبہ نہیں کرتا بلکہ میرا اجر اللہ کے ہاں ہے۔“

پھر یہ دعوت ایک باریادو بار نہیں، بلکہ شب و روز بار بار دیتے رہے راہ راست پر لانے کے لیے ہر طرح محنت فرمائی اللہ نے حضرت نوح ﷺ کی خلوص بھری صداؤں کو اپنی پیاری کلام کے لیے منتخب فرمایا:

رَبِّ اِنِّى دَعَوْتُ قَوْمِيْ لَيْلًا وَ نَهَارًا ۝ وَ لَمْ يَزِدْهُمْ دُعَاىِىْ اِلَّا فِرَارًا ۝ وَاِنِّى كَلَّمَا دَعَوْتُهُمْ لِتَغْفِرَ لَهُمْ جَعَلُوْا

أَصَابِعُهُمْ فِي آذَانِهِمْ وَأَسْتَغْشُوا ثِيَابَهُمْ وَأَصْرُوا
وَأَسْتَكْبَرُوا اسْتِكْبَارًا ۝ ثُمَّ إِنِّي دَعَوْتُهُمْ جِهَارًا ۝ ثُمَّ إِنِّي
أَعْلَنْتُ لَهُمْ وَأَسْرَرْتُ لَهُمْ إِسْرَارًا ۝

”اے میرے رب! میں نے اپنی قوم کے لوگوں کو شب و روز پکارا مگر میری
پکار نے ان کے فرار میں اضافہ کیا اور جب بھی میں نے ان کو بلایا تا کہ تو
انہیں معاف کر دے، انہوں نے کانوں میں انگلیاں ٹھونس لیں اور اپنے
کپڑوں سے منہ ڈھانک لیے اور اپنی روش پر اڑ گئے اور بڑا تکبر کیا۔ پھر
میں نے ان کو ہانکے پکارے دعوت دی۔ پھر میں نے علانیہ بھی ان کو تبلیغ کی
اور چپکے چپکے بھی سمجھایا۔“

سلام ہو! ایسے برگزیدہ رسول پر، سلام ہو آپ کے بے مثال خلوص کو، کہ ساری
زندگی توحید کے لیے صدائیں لگاتے رہے، ہمت ہاری نہ ہی محنت و دعوت میں کمی آنے
دی۔ اللہ تعالیٰ ہمیں بھی یہی جذبہ نصیب فرمائے۔

حضرت ہود علیہ السلام اور اخلاص

آپ نے بھی اپنی امت کے ساتھ اخلاص سے پیش آنے کی انتہا کر دی قوم
والوں نے آپ کی عزت نفس کا ہرگز خیال نہ رکھا بلکہ کہا اے ہود! ہمیں تو یوں محسوس ہوتا ہے
ہمارے کسی معبود نے تمہارا دماغ خراب کر دیا ہے، کیسی بہکی بہکی باتیں کرتے ہو، چلے جاؤ
ہم کو تمہارے وعظ کی ضرورت نہیں ہے یہ رویہ قوم کا ہے، جواب میں آپ صبر کرتے ہیں اور
فرماتے ہیں:

﴿إِنِّي لَكُمْ رَسُولٌ أَمِينٌ ۝ فَاتَّقُوا اللَّهَ وَأَطِيعُوا ۝ وَمَا
أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ ۝﴾

[الشعراء: ۱۲۵، ۱۲۶، ۱۲۷]

”بیٹک میں تمہاری طرف اللہ کا رسول ہوں، اللہ سے ڈر جاؤ اور میری اتباع کرو،

میں اپنی تبلیغ پر تم سے کسی اجر کا مطالبہ نہیں کرتا بلکہ میرا اجر اللہ کے ہاں ہے۔“

حضرت صالح علیہ السلام اور اخلاص

آپ علیہ السلام نے بڑے احسن انداز میں اپنی قوم کو اللہ تعالیٰ کا پیغام پہنچایا مگر قوم نے ایک نہ سنی بلکہ یہاں تک کہنا شروع کر دیا کہ اے صالح! آپ بڑے منحوس ہیں تیری وجہ سے ہمارے بہت سے معاملات خراب ہوتے ہیں اور بہت سی خرابیوں کا اندیشہ ہے، ہمارے پاس نہ آیا کر اور نہ ہی تیرا ماننے والا ہمارے پاس آئے۔ حضرت صالح علیہ السلام نے جب قوم کا گستاخانہ انداز دیکھا تو آپ بھی یہی کہتے رہے:

﴿إِنِّي لَكُمْ رَسُولٌ أَمِينٌ ۝ فَاتَّقُوا اللَّهَ وَأَطِيعُوا ۝ وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ ۝﴾

[الشعراء: ۱۴۵، ۱۴۴، ۱۴۳]

”بیشک میں تمہاری طرف اللہ کا رسول ہوں، اللہ سے ڈر جاؤ اور میری اتباع کرو، میں اپنی تبلیغ پر تم سے کسی اجر کا مطالبہ نہیں کرتا بلکہ میرا اجر اللہ کے ہاں ہے۔“

حضرت لوط علیہ السلام اور اخلاص

آپ نے بھی بڑے اخلاص سے قوم کو ہدایت کی طرف بلایا قوم میں بہت سی برائیاں جنم لے چکی تھیں، بالخصوص مردوں کے ساتھ بے حیائی کرنا ان کا محبوب مشغلہ تھا، آپ نے بہت سمجھایا۔ مگر انہوں نے حق تسلیم کرنے کی بجائے یہ کہنا شروع کر دیا کہ اس کو بستی سے ہی نکال دو۔ نہ یہ ہمارے پاس ہو اور نہ ہم کو اس کی باتیں سننا پڑیں۔ لیکن آپ علیہ السلام نے بھی طلب ہدایت کے لیے خلوص کی انتہا کر دی اور فرماتے ہیں:

﴿إِنِّي لَكُمْ رَسُولٌ أَمِينٌ ۝ فَاتَّقُوا اللَّهَ وَأَطِيعُوا ۝ وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ ۝﴾

[الشعراء: ۱۶۲، ۱۶۳، ۱۶۴]

”بیشک میں تمہاری طرف اللہ کا رسول ہوں، اللہ سے ڈر جاؤ اور میری اتباع کرو

میں اپنی تبلیغ پر تم سے کسی اجر کا مطالبہ نہیں کرتا بلکہ میرا اجر اللہ کے ہاں ہے۔“

حضرت شعیب ؑ اور اخلاص

آپ نے بھی قوم کو یہی کہا، مجھے تم سے کوئی مطلب و مفاد نہیں میں تو تمہاری دنیاوی و اخروی نجات کا طالب ہوں اور برملا الفاظ میں اپنی بے لوثی اور اخلاص کو یوں بیان کرتے ہیں:

﴿ اِنْسِي لَكُمْ رَسُولٌ اَمِيْنٌ ۝ فَاتَّقُوا اللّٰهَ وَاَطِيعُوْنِ ۝ وَمَا
اَسْئَلُكُمْ عَلَيْهِ مِنْ اَجْرٍ اِنْ اَجْرِي اِلَّا عَلٰى رَبِّ الْعَالَمِيْنَ ۝ ﴾

[الشعراء: ۱۷۸، ۱۷۹، ۱۸۰]

”بیشک میں تمہاری طرف اللہ کا رسول ہوں، اللہ سے ڈر جاؤ اور میری اتباع کرو، میں اپنی تبلیغ پر تم سے کسی اجر کا مطالبہ نہیں کرتا بلکہ میرا اجر اللہ کے ہاں ہے۔“

www.KitaboSunnat.com

سامعین کرام! ان تمام آیات کو آپ کی خدمت میں پیش کرنے کا صرف ایک ہی مقصد ہے کہ آپ جب بھی کسی سے حسن سلوک کریں، کسی کے ساتھ احسان کریں، تو آپ کا مقصد صرف خدا کو خوش کرنا ہو، آپ کا مخاطب، مقابل اور جس کے ساتھ آپ اچھا برتاؤ کر رہے ہیں سلیم الفطرت، اعلیٰ ظرف اور احسان مند ہو تو نور پر نور ہے وگرنہ اللہ آپ کا اجر کبھی ضائع نہیں کرے گا۔ یہ بات ہمیشہ یاد رکھیں! خلوص سے کام کرنے والے اور صرف اللہ تعالیٰ سے اجر کی امید رکھنے والے کبھی نامراد نہیں ہوتے اور نہ ہی ان کو اللہ ضائع کرتے ہیں۔

امام الانبیاء ؑ بھی پیکر اخلاص تھے

آپ ﷺ نے اللہ کے لیے ہر قربانی پیش فرمائی، ایسا اخلاص پیش کیا کہ تیس سال کے مختصر ترین عرصہ میں ہر سو اور ہر طرف اخلاص کی خوشبو پھیلا دی۔ آپ ﷺ نے عرب کی ہر آفر اور لالچ کو ٹھکرا کر علی الاعلان کہا:

﴿ قُلْ اِنْسِي اَمْرٌ اَنْ اَعْبُدَ اللّٰهَ مُخْلِصًا لِّهٖ الدِّيْنَ ۝ وَاْمِرْتُ

لَا أَكُونُ أَوْلَ الْمُسْلِمِينَ ۝ قُلْ إِنِّي أَخَافُ أَنْ عَصَيْتُ رَبِّي
عَذَابَ يَوْمٍ عَظِيمٍ ۝ قُلْ اللَّهُ أَعْبُدُ مُخْلِصًا لَهُ دِينِي ۝ ﴿

[الزمر: ۱۱، ۱۲، ۱۳، ۱۴]

”میرے پیغمبر! آپ فرمادیں، کہ مجھے حکم دیا گیا ہے کہ میں خالصتاً اللہ کی عبادت کروں اور سب سے اولین اللہ کا مطیع و فرمانبردار بن جاؤں، آپ یہ بھی کہہ دیں اگر میں نے اللہ کی نافرمانی کی تو میں اللہ کے عذاب والے دن سے ڈرتا ہوں، فرمادیجئے! میں اللہ کی خالصتاً عبادت کرتا ہوں۔“

کبھی آپ ﷺ نے یوں فرمایا:

﴿ قُلْ مَا سَأَلْتُكُمْ مِنْ أَجْرٍ فَهُوَ لَكُمْ إِنْ أَجْرِيَ إِلَّا عَلَى اللَّهِ
وَهُوَ عَلَى كُلِّ شَيْءٍ شَهِيدٌ ۝ ﴿

[سب: ۳۴/۴۷]

”آپ فرمادیں! میں تم سے کسی اجر کا مطالبہ نہیں کرتا بلکہ میرا اجر تو اللہ کے پاس ہے اور وہی ہر چیز پر گواہ ہے۔“

سامعین کرام!

یہی انبیاء و رسول ﷺ والے اخلاص بھرے پاکیزہ جذبات ہمارے لیڈروں اور قائدین کرام میں پیدا ہو جائیں تو بہت جلد دین الہی غالب آسکتا ہے، مگر افسوس کہ کئی بظاہر دیندار اندر کھاتے اپنی دکانداریاں چمکا رہے ہیں اور وہ صرف نمود و نمائش، طلب شہرت اور طلب معاوضہ کے لیے اپنی کوشش جاری رکھے ہوئے ان کے شاہانہ طور طریقے آنے جانے کے انداز خرچے واضح اشارہ کرتے ہیں کہ ان کے دلوں میں قربانی کا جذبہ نہ ہونے کی حد تک ہے۔ رب تعالیٰ سے دعا ہے کہ وہ ہمیں اخلاص کا نور نصیب فرمائے۔ (آمین)

سرکارِ دو عالم ﷺ اور اخلاص

مشرکین مکہ نے میدان احد میں نبی کریم ﷺ کے دندان مبارک شہید کر دیئے، عائشہ رضی اللہ عنہا نے نبی کریم ﷺ سے سوال کیا کہ احد کے علاوہ بھی کوئی دن آپ پر بھاری گزرا

ہے؟ کیا اس امت نے اس سے بڑھ کر بھی زیادتی کی ہے؟ کیا اس سے بڑھ کر کوئی پریشان کن دن آیا ہے؟ آپ نے فرمایا: ہاں، اگرچہ میدان احد میں مجھے بڑی تکلیف اٹھانی پڑی ہے، مگر ایک دن مجھے بہت یاد ہے، جب میں نے سب مکہ والوں کو توحید کی دعوت دی ان کو بتوں کو چھوڑنے کا حکم دیا، میں نے ان سے کہا کہ ان کی عبادت چھوڑ دو۔ ایک اللہ کے سامنے جھک جاؤ، انہوں نے میری دعوت کو قبول نہیں کیا، ان لوگوں نے مجھے مجنوں اور دیوانہ کہنا شروع کر دیا، آخر کار ان کی سختیاں اور اذیتیں اپنی انتہا کو پہنچ گئیں، میں اسی طرح توحید کی دعوت دیتا رہا اور ایک دن جب میں نکلا اور ابن عبد یاسیل نامی آدمی کو دعوت توحید پیش کی مگر انہوں نے مجھے ٹھکرادیا، جب ان لوگوں نے مجھے دل برداشتہ باتیں کیں تو میں بہت پریشان ہو گیا تھوڑی دیر بعد اللہ کا فرشتہ آ گیا، مجھے اللہ کا پیغام دیا، کہ ان کے نصیب میں ہدایت نہیں ہے، آپ نے بڑے خلوص کیساتھ دعوت دی ہے، ہمیں حکم دیں کہ ہم عذاب نازل کر دیں اور پہاڑوں والا فرشتہ کہنے لگا کہ مجھے حکم دیں میں انکو پیس کر رکھ دوں گا اور ان کو تباہ و برباد کر دوں گا، اگر آقا اپنی امت کے ساتھ مخلص نہ ہوتے تو کہہ دیتے کہ تمام کو تباہ و برباد کر دو، لیکن فرشتہ کو جواب دیا کہ بَلْ أَرْجُو أَنْ يُخْرِجَ اللَّهُ مِنْ أَوْصَالِهِمْ مَنْ يَعْبُدُ اللَّهَ وَحْدَهُ وَلَا يُشْرِكُ بِهِ شَيْئًا ”اے اللہ کے فرشتو! میں ان کو تباہ کرنے کا حکم نہیں دیتا بلکہ میں تو امید رکھتا ہوں کہ اللہ تعالیٰ ان کی نسلوں میں سے ایسے لوگ پیدا کر دیں گے اور اگر ان کے نصیب میں ہدایت نہیں ہے، تو ان کی اولاد میں ہدایت یا فتنہ ہوں گی، جو اللہ کی عبادت کریں گی اور اس کیساتھ شرک نہیں کریں گی، ممکن ہے اللہ ان کو سمجھ عطا کر دے (صحیح البخاری، بدء الخلق ۲۹۹۲، صحیح المسلم، الجهاد، ۳۳۵۲ باب مالقی النبی ﷺ) کون ہے؟ جو اپنی برادری کے طغنے اور زیادتیوں برداشت کر کے ان کے لیے دعائیں کرے ہاں ایک ہی ذات ایسی نظر آتی ہے اور وہ ہے نبی کریم ﷺ کی ذات طیبہ اور آپ نے ہمیں بھی یہی حکم دیا کہ ہم یہ سبق یاد کر کے دوسروں کو دیتے رہیں:

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾ [البینة: ۵/۹۸]

ایمان والو! اپنے اللہ کی اخلاص سے عبادت کیا کرو، اپنے اللہ کے دین کے ساتھ مخلص ہو جاؤ، اسی کی قدر ہوگی جو اللہ کے دین کی قدر کریگا، آدمی جب نیک اعمال کرتا ہے تو اس کے دماغ میں سوچ آتی ہے، کہ میں یہ عمل کیوں کر رہا ہوں؟ کیا میں اپنی برادری اور رشتہ داروں کو خوش کرنے کے لیے کر رہا ہوں یا اللہ کو راضی کرنے کے لیے کر رہا ہوں؟

صاحب اخلاص کے لیے اجر کثیر

دل میں خلوص ہو تو انسان کا ذرہ بھی اللہ کے ہاں سونے سے زیادہ قدر رکھتا ہے اور اگر مقصد اعلیٰ نہ ہو، خوشنودی الہی سے دل کا ہر خانہ خالی ہو تو پھر بڑے سے بڑا عمل بھی اپنی قدر کھو جاتا ہے۔ کوئی نیک عمل بھی معاشرتی مجبوری سمجھ کر نہ کریں کہ اگر میں نے یہ نہ کیا تو لوگ کیا کہیں گے، فلاں کیا کہے گا ہمیشہ یہی ذہن میں رکھیں کہ اس عمل پر میرا پروردگار مجھے کتنا پیار کرے گا اور مجھ پر خوش ہو کر میرے نامہ اعمال میں اجر و ثواب کے کتنے ڈھیر لگا دے گا۔ میں بطور مثال ایک مختصر عمل بیان کرتا ہوں:

نبی کریم ﷺ نے فرمایا: جو آدمی کسی کے جنازہ میں شرکت کرتا ہے اسکی نیت یہ ہے کہ میرا مسلمان بھائی فوت ہو گیا ہے اور میرا حق بنتا ہے کہ میں اپنے بھائی کے لیے دعا کروں اور وہ جنازہ پڑھ کر اس کو دفن کرنے تک ساتھ رہتا ہے تو اللہ تعالیٰ اس کے اخلاص کی برکت سے اسے دو واحد پہاڑوں جتنا ثواب عطا کرتے ہیں (صحیح البخاری، الايمان اتباع الجنائز: ۴۷) ، ہم تو تمام کام لوگوں کو راضی کرنے کے لیے کرتے ہیں ، میرے بھائی اگر کوئی نیکی کریں تو اللہ کو راضی کرنے کے لیے وگرنہ اللہ ہمیں دنیا و آخرت میں ذلیل کر دے گا، اگر کسی جنازے میں شریک ہوں تو اللہ سے ڈر کر اس میں شامل ہوں ، مگر ہم یہی سوچ کر کہ لوگ کیا کہیں گے؟ نیکی کرتے ہیں ، ان نیکیوں کا کوئی فائدہ نہیں ہے ، منافق برباد کیوں ہوئے؟ یہ منافقین تہجد بھی پڑھتے ہیں اور حج و عمرہ مسلمانوں کے ساتھ کرتے ہیں ، مگر اللہ نے تمام اعمال ضائع کر دیے کیونکہ خلوص نہیں ہے اور جہاد کے لیے بھی کبھی

نکل پڑتے ہیں اور منافقین کا تذکرہ اللہ نے اس انداز میں کیا ہے:

﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ

تَجِدَلَهُمْ نَصِيرًا﴾ [نساء: ۱۴۵/۴]

منافق جہنم کے سب سے نچلے گڑھے میں ہونگے، اور ان کا کوئی مددگار بھی نہیں ہوگا، اگرچہ انہوں نے کلمہ پڑھا اور نمازیں پہلی صف میں ادا کیں، مگر اخلاص نہ ہونے کی وجہ سے اللہ نے تمام اعمال برباد کر دیئے اور ان کی نیکیوں کی کوئی قدر نہیں کی، مزید فرمایا:

﴿إِلَّا الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا

دِينَهُمْ لِلَّهِ فَأُولَئِكَ مَعَ الْمُؤْمِنِينَ﴾ [نساء: ۱۴۶/۴]

یہ منافق جہنم میں جائیں گے مگر وہ لوگ جو توبہ کر کے اپنی اصلاح کرنے میں کامیاب ہو گئے، منافقانہ روش چھوڑ کر دین اسلام کے ساتھ مخلص ہو گئے اور ایمان والوں کے ساتھ مل گئے اور مومنوں کی صف میں شامل ہو گئے، تو ان کا انجام مومنین کے ساتھ ہوگا۔

ذرائع

ذرا ٹھہر کر آج ہی فیصلہ کر لیں کہ ہمارے نیک اعمال کس مقصد کے لیے ہو رہے ہیں بطور عبادت یا بطور شہرت، اگر ہمارے عمل بطور عادت ہیں تب بھی ہلاکت اور اگر بطور شہرت ہیں تو تب بھی بربادی۔ نیک اعمال دنیا و آخرت میں باعث برکت اور ذریعہ نجات صرف اسی صورت میں بنتے ہیں جب وہ رضائے الہی کے لیے کیے گئے ہوں اور خلوص کیساتھ ساتھ رنگ ڈھنگ، طریقہ اور انداز حضرت محمد ﷺ کا اپنایا گیا ہو۔ ورنہ خسر الدنیا والاخرہ۔

اخلاص والوں سے شیطان ہمیشہ مایوس رہتا ہے

جب شیطان لعین کو اللہ نے اپنے دربار سے نکال دیا تو اس نے کہا مجھے مہلت

چاہیے، اللہ تعالیٰ نے فرمایا:

﴿فَإِنَّكَ مِنَ الْمُنْتَظِرِينَ إِلَى يَوْمِ الْوَقْتِ الْمَعْلُومِ﴾

[احقر: ۱۰/۳۸۰۷۳]

جا تجھے میں مہلت دیتا ہوں ایک وقت مقررہ تک تجھے مہلت ہے، جب اللہ نے اسے اجازت دے دی تو اس نے کہا: فَبِعِزَّتِكَ لَا غُيُوبَ لَهُمْ أَجْمَعِينَ اللہ مجھے تیری عزت کی قسم ہے میں ان کو مرتے دم تک گمراہ کرتا رہوں گا، جس طرح میں تیری رحمت سے دور ہو گیا ہوں اسی طرح میں انہیں تیرا نافرمان بنا تا رہوں گا اور ان کے رستے میں بیٹھ کر میں انہیں راہ ہدایت سے گمراہ کرتا رہوں گا اور وسوسہ ڈال کر ان کی توجہ نیکی سے ہٹا دوں گا، اور ان کی تمام نیکیاں برباد کر دوں گا، مگر الّا عِبَادَكَ مِنْهُمْ الْمُخْلِصِينَ اللہ تیرے مخلص بندے میری چال کا شکار نہیں ہوں گے، جو اخلاص کی دولت سے مالا مال ہیں وہ میرے جال میں نہیں آئیں گے۔ لوگو! اگر تم شیطان کی چالوں سے بچنا چاہتے ہو تو اپنے اندر اخلاص پیدا کرو کیونکہ دشمن نے بول کر اپنی کمزوری بتا دی ہے کہ صاحبِ اخلاص سے میرا کوئی سروکار نہیں۔ وہ میری وارداتوں سے محفوظ ہی محفوظ ہے۔

صحابہ کرام رضی اللہ عنہم اور اخلاص

صحابہ کرام رضی اللہ عنہم نے اپنے تن من دھن اور مال و زرب کچھ اسلام کے لیے، امام الانبیاء ﷺ کے لیے قربان کر کے اپنے خلوص کی شہادت پیش کی اور صدق و خلوص کی ایسی ایسی نایاب مثالیں قائم کی کہ دنیا ان کو پیش کرنے سے قاصر ہے، صحابہ کرام کے دلوں میں سوائے اللہ اور اس کے رسول کی محبت کے کچھ نہ تھا، توحید میں اخلاص، نیت میں اخلاص، عبادات میں اخلاص، معاملات میں اخلاص، اعمال میں اخلاص، اقوال میں اخلاص، افعال میں اخلاص، غرض کہ ہر معاملہ میں اخلاص ہی اخلاص تھا، ایک صحابی جنگِ احد کے موقع پر رسول اللہ ﷺ سے سوال کرتا ہے: اے اللہ کے رسول! اگر میں شہید ہو جاؤں تو میرا انجام کیا ہوگا، نبی کل کائنات ﷺ نے فرمایا: فِى الْجَنَّةِ تَوْجِىتٌ مِّنْ رَبِّكَ كَمَا مَهَّمَانٌ هُوَ، اتنی بات سننے کی دیر تھی کہ اخلاص نے جوش مارا اور ہاتھ میں جو کھجوریں تھیں وہ پھینک دیں، حتیٰ کہ شہید ہو گیا۔ [سنن ابی داؤد: ۲۵۰۰]

سامعین کرام! توجہ فرمائیں، شہید ہونے والا صحابی کیسا مخلص انسان ہوگا، کہ لمحہ

بھر کے لیے کچھ نہ سوچا، نہ ہی یہ کہا چلو ہاتھ میں پکڑی کھجوریں کھا کر میدان کی طرف نکلتا ہوں، بلکہ فوراً اپنا آپ اسلام کی بلندی کے لیے قربان کر دیا، جب تمام غیر معروف صحابہ کا اخلاص ایسا بے مثال ہے تو معروف و مقبول صحابہ کے اخلاص کی بلندی کو کون چھوسکتا ہے، بد بخت ہیں وہ لوگ جو زمانہ کے مخلص ترین حضرات صحابہ کرام رضی اللہ عنہم کے متعلق منفی جذبات رکھتے ہیں، رب تعالیٰ انہیں ہدایت عطا فرمائے اور ہم کو ان ہی کی طرح جذبہ اخلاص سے خدمت دین کی سعادت عطا فرمائے۔ (آمین فرمائیں)

آپس میں اخلاص کا عالم

صحابہ کرام رضی اللہ عنہم جہاں رب رسول کے ساتھ حد درجہ مخلص تھے وہاں آپس میں بھی اخلاص کی انتہا کر دیتے، رضائے الہی کے لیے ایک دوسرے کے ساتھ اس قدر اخلاص سے پیش آتے کہ رب العالمین قرآن مجید میں ان کو رَحَمَاءٌ بَيْنَهُمْ کے لقب سے یاد کرتے ہیں۔

میں آج کے خطبہ میں اس حوالہ سے ایک حدیث پیش کرنا چاہتا ہوں، امام احمد نے اسے اپنی مسند میں نقل فرمایا ہے اور امام ابن کثیر اس صحیح حدیث کو اپنی تفسیر میں لائے ہیں: ایک دفعہ مہاجرین صحابہ رضی اللہ عنہم رسول اللہ ﷺ کی خدمت میں حاضر ہوئے اور کہنے لگے: اے اللہ کے رسول! ہم نے انصار جیسے عظیم لوگ کبھی نہیں دیکھے، تھوڑے میں سے تھوڑا اور زیادہ میں سے زیادہ برابر ہمیں دے رہے ہیں، لمبے عرصہ سے ہم پر خرچ کر رہے ہیں، مگر اخلاص کا عالم یہ ہے کہ ان کے ماتھے پر کبھی شکن تک نہیں آئی، بلکہ وہ دے کر اور نواز کر اور خوش ہوتے ہیں، کام کاج خود کر کے اس کی کمائی ہمیں کھلاتے ہیں، اے اللہ کے رسول! ہمیں تو یہ خدشہ لاحق ہے کہ ان کی اچھی نیت اور حسن اخلاص کی بنا پر اللہ تعالیٰ ہمارے نیک اعمال کا اجر بھی کہیں ان کو نہ دے دیں، رسول اللہ ﷺ سن کر فرمانے لگے: آپ دو کام کریں، ان شاء اللہ رب تمہیں بھی اجر عطا فرمائے گا اور انہیں بھی اجر عطا فرمائے گا اور وہ دو کام یہ ہیں:

① ان کی تعریف کرو، ان کو اچھے الفاظ سے یاد کرو، ان کے احسان کو تسلیم کرو۔

② ان کے لیے دعا کرو..... نتیجہ اللہ تعالیٰ ان کے درجات بھی بلند کرے گا اور تمہیں

بھی اجر و ثواب سے نوازے گا۔

سامعین کرام! اس حدیث کی روشنی میں ہم سب کو اپنے اپنے معاملات بہتر کرنے چاہئیں اور اپنے مسلمانوں کے لیے ہمہ وقت اپنا دامن وسیع رکھنا چاہیے ایسا کرنے سے کبھی کمی نہیں آتی۔ بلکہ یہی جذبات عمر، عمل اور رزق میں خیر و برکت کا باعث ہوتے ہیں۔ ایسے لوگوں کے لیے اللہ تبارک و تعالیٰ اپنی رحمت و توفیق کو لازم فرمادیتے ہیں اور اس حدیث سے ایک دوسری بات یہ سمجھ آتی ہے کہ اپنے مخلصوں کی قدر کرنی چاہیے، صاحبِ اخلاص دوست، ساتھی اور رشتہ دار اللہ تعالیٰ کی بہت بڑی نعمت ہے۔ لیکن ہم نے دیکھا ہے کہ جذبات میں آکر ہم اپنے مخلصوں، محسنوں اور پیاروں کی عزت کا بھی خیال نہیں رکھتے۔ حدیث یہ بھی تربیت کرتی ہے کہ اپنے محسنوں اور مخلصوں کے قدر دان بنو اسی میں تمہاری خیر ہے۔ اللہ تعالیٰ ہم سب کو اس عظیم حدیث پر عمل کرنے کی توفیق عطا فرمائے۔

ہمارے اسلاف

جیسا کہ آپ سن چکے ہیں کہ اخلاص ہی نیک عمل کی روح ہے انبیاء و رسل کے حقیقی وارث آئمہ و محدثین رضی اللہ عنہم بھی حد درجہ مخلص لوگ تھے اور ہمارے اسلاف نے حسن اخلاص کی ایسی ایسی مثالیں قائم کی ہیں کہ عقلیں ان کو ماننے سے دھنگ رہ جاتی ہیں، اخلاص کے حوالے سے ہمارے اسلاف کے کردار و اقوال کی ایک جھلک سماعت فرمائیں۔

جسے دکھانا تھا اس نے دیکھ لیا

سب سے پہلے شیطان کی کوشش یہ ہوتی ہے کہ انسان نیک عمل نہ کر پائے، لیکن اگر وہ نیک عمل کی سعادت حاصل کر لے تو وہ پھر بھی ہمت نہیں ہارتا، بلکہ ریاء، دکھلاوا اور عدم خلوص کے ذریعے بندے کے نیک عمل کو باطل کر دیتا ہے۔

ایک ممتاز عالم دین اور محدث کو ان کی اہلیہ کہنے لگیں، حضرت صاحب ہمارے شادی ہوئی ہے آپ نے کبھی کوئی پسندیدہ کھانا مجھ سے نہیں بنوایا جو معمول کے مطابق گھر میں پکتا ہے آپ شکر الحمد للہ کہہ کر تناول کر لیتے ہیں اگر آپ مناسب سمجھیں تو مجھے

خدمت کا موقع دیں، اپنی پسند بتائیں جو میں تیار کر کے آپ کی خدمت میں پیش کروں، حضرت صاحب نے اپنی پسند بیان فرمائی، اہلیہ نے دو تین گھنٹے خوب محنت کر کے حضرت صاحب کے لیے ان کی پسندیدہ ڈش تیار کر دی، چنانچہ جب حضرت صاحب کی خدمت میں پیش کی تو انہوں نے تھالی پکڑ کر گھر کے باہر سامنے ایک خالی پلاٹ میں بیٹھے ہوئے نیم پاگل شخص کو دے دی، اس نے کھالیا اور کچھ گرا دیا اور حضرت صاحب پلیٹ واپس لے آئے یہ سارا ماجرا انکی اہلیہ دروازے کے سوراخ سے دیکھ رہی تھیں، کہنے لگیں میرے سر کے تاج! میں نے آپ کے لیے اتنی محنت سے کھانا تیار کیا، آپ کی پسند آپکی خدمت میں پیش کی مگر آپ نے تھوڑی سی کھا کر باقی سب ایک بے وقعت شخص کو کھلا دی جس سے کل کوئی مفاد بھی نہیں اور آپ کو کوئی دیکھ بھی نہیں رہا تھا، حضرت صاحب فرمانے لگے: اے اللہ کی بندی! میں اس شخص کو کھلا کر جس کو دکھانا تھا اس نے اچھی طرح دیکھ لیا ہے وہ میرے عمل کو کبھی ضائع نہیں کرے گا۔ سبحان اللہ! قارئین کرام! آج ہمیں بھی ہر کام دکھاوے کے لیے نہیں کرنا چاہیے بلکہ جہاں تک ممکن ہو اپنی نیکی کو چھپائیں تاکہ اخلاص سے کیا ہوا پوشیدہ عمل قیامت کے روز آپکی نجات اور کامیابی کا باعث بن جائے۔

مخلص اساتذہ کا ایک انداز

جو کام بھی پورے اخلاص سے کیا جائے اللہ تعالیٰ اس میں کامیابی ضرور عطا فرماتے ہیں، بلکہ اخلاص والاعمل ہی باعث برکت ہوتا ہے آج اساتذہ مخلص رہے اور نہ ہی شاگردوں میں اخلاص کی جھلک نظر آتی ہے، کبھی دور تھا کہ اساتذہ، حضرات محدثین کرام دن بھر طلباء کو محنت کرواتے، ان میں علمی و تحقیقی اور انقلابی شعور پیدا کرنے میں سارا دن مصروف عمل رہتے اور جو طلباء چنی اعتبار سے کچھ کمزور ہوتے تو ان کے لیے راتوں کو اٹھ کر دعا کرتے، کہ یا اللہ! افلاں میرے شاگرد کو سبق اچھی طرح یاد نہیں ہوتا اے اللہ! اس کے حافظہ میں برکت فرمادے۔

فرمان ابو سلیمان درانی رحمۃ اللہ علیہ

آپ رحمۃ اللہ علیہ اخلاص کے متعلق فرماتے ہیں:

”إِذَا أَخْلَصَ الْعَبْدُ انْقَطَعَتْ عَنْهُ كَثْرَةُ الْوَسَاوِسِ وَالرِّيَاءِ“

[مدارج السالکین ۹۶/۲]

جب انسان مخلص ہو جاتا ہے، اس کے دل میں اخلاص اپنی جڑیں مضبوط کر لیتا ہے تو اللہ تعالیٰ ایسے مخلص شخص سے وسوسات اور ریاء کو ختم فرما دیتے ہیں، اور وہ اللہ کا محبوب بن جاتا ہے۔ مگر شاید آج ہم کو وسوسات اور ریاء کاری کی جڑیں کاٹنے کا شوق ہی نہیں بلکہ ہم شہوات و وسوسات اور دکھلاوے کے درخت کی باقاعدہ آبیاری کرتے ہیں۔

امام عالی مقام کا فرمان

امام کچھول رحمۃ اللہ علیہ بیان کرتے ہیں:

مَا أَخْلَصَ عَبْدٌ قَطُّ أَرْبَعِينَ يَوْمًا إِلَّا ظَهَرَتْ يَنَابِيعُ الْحِكْمَةِ

[مدارج السالکین ۹۶/۲]

مِنْ قَلْبِهِ عَلَى لِسَانِهِ

جو خوش نصیب اپنے اللہ کو راضی کرنے کے لیے چالیس دن اخلاص کے ساتھ عبادت کرتا ہے، ہر عمل اللہ کو راضی کرنے کے لیے کرتا ہے، اللہ اس کے دل پر دانائی کے چشمے جاری فرما دیتے ہیں اور وہ زبان سے بہنا شروع ہو جاتے ہیں، ہم نمازیں بھی ادا کرتے ہیں اور قرآن کی تلاوت بھی کرتے ہیں اور ہماری دعائیں بھی قبول نہیں ہوتیں اور نہ ہی ہم جرائم سے باز آتے ہیں۔ اس کی وجہ یہ ہے کہ ہماری عبادتیں عادتیں بن چکی ہیں۔ اگر سچا خلوص ہمہ وقت ہماری نگاہوں کے سامنے رہے کہ میں جو کچھ کر رہا ہوں صرف اور صرف اپنے خالق و مالک کو راضی کرنے کے لیے کر رہا ہوں۔ تو انسان عبادت کے بعد کبھی برائی کا شوق نہ رکھے۔

ولی کامل کی بے مثال بات

امام ابوالحسن رحمۃ اللہ علیہ فرماتے ہیں جو آدمی مخلص ہے، وہ زندگی بادشاہوں کی طرح گزارتا ہے، اخلاص کا سب سے زیادہ فائدہ اسے یہ ہوتا ہے کہ اسے کسی تعریف کرنے والے کی تعریف تکبر میں مبتلا نہیں کرتی اور کسی مذمت کرنے والے کی مذمت سے ناامد ہو کر

عبادت ترک نہیں کرتا اور دنیا والوں کی باتوں سے پریشان بھی نہیں ہوتا، اسے معلوم ہے کہ میں جس اللہ کے لیے عمل کر رہا ہوں، چاہے کوئی تعریف کرے یا مذمت اس نے قبول کر لینا ہے، اللہ اس کے دل کو قرار عطا فرماتے ہیں۔ ہمارے اخلاص کا یہ حال ہے کہ ہم چند سال کہیں عبادت کر لیں اور قرآن پڑھائیں اور اتفاقاً کسی سے معمولی جھگڑا ہو جائے تو ہم کہتے ہیں کہ مجھے محنت کر کے کیا ملا؟ یاد رکھو! جاہل لوگ دنیا والوں سے شاباش کے خواہش مند ہوتے ہیں، آئیے! اپنی نیکیوں کو اس طرح برباد مت کیجیے اور اپنی نیکیوں کا صلہ دنیا داروں سے نہ مانگیے بلکہ اپنی نیکیوں کے صلہ کو اللہ سے مانگیے اللہ بہترین صلہ عطا فرمائیں گے۔

نیکیوں کو چھپانا اخلاص کی دلیل ہے

عموماً نیک لوگوں میں عادت ہوتی ہے کہ وہ ہر مجلس میں اپنے نیک اعمال کی داستان سنانا شروع کر دیتے ہیں شاید مقصد یہ ہو کہ لوگ میری نیکی کی وجہ سے میرے قدردان بن جائیں جب کہ ایک مخلص شخص ہمیشہ اپنے نیک اعمال کی حتی الوسع چھپا کر رکھتا ہے معاشرے میں قبولیت رب تعالیٰ کی طرف سے ہوتی ہے نہ کہ نیک اعمال کا چرچا کرنے سے، حضرت ابو حازم سلمہ بن دینار رضی اللہ عنہ کیا خوب فرماتے ہیں:

اَكْتُمُ حَسَنَاتِكَ كَمَا تَكْتُمُ سَيِّئَاتِكَ [العبر من فوائد السير: ۱۰۳]

”اپنی نیکیوں کو اسی طرح چھپاؤ جس طرح تم اپنی برائیوں کو چھپاتے ہو۔“

سامعین حضرات! اس جلیل القدر محدث کے فرمان کا مقصد یہ ہے کہ مجلسوں اور محفلوں میں بیٹھ کر اپنی عبادت کی داستانیں سنانا اور دین کے لیے پیش کی ہوئی قربانیوں کو بڑھ چڑھ کر بیان کرنا اور اپنے اخلاص اور اپنی محنت کی شاباش لینا یہ سراسر اخلاص کے منافی ہے۔ اللہ والے ہمیشہ نیک اعمال کا سرمایہ دنیا داروں سے چھپا کر رکھتے ہیں آخر میں دعا کہ اللہ تعالیٰ ہمیں اخلاص کے ساتھ اعمال کرنے کی توفیق عطا فرمائے۔ آمین ثم آمین!



خطبہ: 2

اخلاص اور مخلص لوگوں کی نشانیاں

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○
﴿وَالَّذِينَ يُؤْتُونَ مَا آتَوْا وَقُلُوبُهُمْ وَجِلَةٌ أَنَّهُمْ إِلَىٰ رَبِّهِمْ
رَاجِعُونَ﴾ [مؤمنون: ٦٠/٢٢٢]

”اور وہ لوگ جو اللہ کی راہ میں دیتے ہیں اور ان کے دل ڈر جاتے ہیں،

بیشک وہ اپنے پروردگار ہی کی طرف لوٹ کر جانے والے ہیں۔“

حمد و ثنا کبریائی، بڑائی، یکتائی، تہائی، بادشاہی، شہنشاہی اور ہر قسم کی وڈیائی اللہ
وحده لا شریک کی ذات بابرکات کے لیے، درود و سلام امام الانبیاء، امام القلیین، امام
الحرین، کل کائنات کے سردار میرے اور آپ کے دلوں کی بہار جناب محمد رسول اللہ ﷺ
کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام اور بزرگان
دین رضی اللہ عنہم کے لیے۔

تمہیدی گزارشات

اخلاص کا معنی ہے صاف کر دینا اور ممتاز کر دینا، جو عمل صرف اللہ کو راضی کرنے
کے لیے کیا جائے اور اسی کی خوشنودی مقصود ہو، اسے اخلاص والا عمل کہتے ہیں، اللہ تمام
کاموں میں سے صرف اسی کو اچھا سمجھتے ہیں جو کام آدمی اللہ کو راضی کرنے کے لیے کرتا ہے،
چھوٹے سے چھوٹا عمل بھی اگر اللہ کو راضی کرنے کے لیے کیا جائے تو اللہ اس کا بھی ثواب
زیادہ عطا کرتے ہیں، بڑے سے بڑے کارنامے کو اللہ صرف اس وجہ سے کہ اس میں اللہ کی
خوشنودی مراد نہیں رائیگاں وضائع کر دیتے ہیں۔

حدیث میں آتا ہے کہ نبی کریم ﷺ سے سوال کیا گیا کہ ایک آدمی کے کام
کرنے کا مقصد اللہ کو راضی کرنا ہے اور دین کے نام کو روشن کرنا ہے، اور ساتھ یہ بھی چاہتا

ہے کہ اس کا نام بھی روشن ہو اور اس کا تذکرہ کیا جائے نبی کریم ﷺ نے فرمایا: اللہ صرف وہ اعمال قبول کرتے ہیں جو اس کو راضی کرنے کے لیے کیے جائیں، دنیا کے مفاد اور شہرت کے لیے جو بھی عمل کیا جائے اللہ ثواب سے محروم کر دیتے ہیں۔

حدیث طیبہ کے متن پر غور فرمائیں حضرت ابو امامہ رضی اللہ عنہما کہتے ہیں:

((جَاءَ رَجُلٌ إِلَى النَّبِيِّ ﷺ فَقَالَ عَآرَأَيْتَ رَجُلًا غَزَا يَلْتَمِسُ الْأَجْرَ وَالذِّكْرَ مَالَهُ؟ فَقَالَ رَسُولُ اللَّهِ ﷺ أَشَىءَ لَهُ فَأَعَادَ ثَلَاثَ مَرَّاتٍ ثُمَّ قَالَ إِنَّ اللَّهَ لَا يَقْبَلُ مِنَ الْعَمَلِ إِلَّا لِمَا كَانَ لَهُ خَالِصًا وَابْتِغَى بِهِ وَجْهَهُ))

[سنن النسائي، سلسلہ احادیث صحیحہ: ۵۲۰]

”ایک شخص بارگاہ نبوت میں آیا اور اس نے کہا: اس شخص کے متعلق آپ کا کیا خیال جو جہاد اس لیے کرتا ہے کہ اس کو اجر کے ساتھ دنیا کی شہرت بھی ملے؟ آپ ﷺ نے تین بار فرمایا: ایسے مجاہد کو کچھ نہیں ملے گا اللہ تو صرف وہی عمل قبول فرماتے ہیں جو خالص ہو اور اس کی رضا جوئی کے لیے کیا گیا ہو۔“

اس حدیث سے صاف معلوم ہوا کہ اخلاص میں ذرہ بھر ملاوٹ عمل کو برباد کر دیتی ہے۔

جہاد جیسا عظیم عمل بھی برباد

بلاشبہ جہاد افضل ترین اور مبارک ترین عمل ہے لیکن اگر خلوص میں ذرہ برابر فرق آجائے تو اللہ تعالیٰ اس عظیم عمل کو بھی برباد فرمادیتے ہیں اس سلسلہ میں حضرت ابو موسیٰ اشعری رضی اللہ عنہما سے روایت ہے کہتے ہیں:

((سُئِلَ رَسُولُ اللَّهِ ﷺ عَنِ الرَّجُلِ يُقَاتِلُ شُجَاعَةً وَيُقَاتِلُ حَمِيَّةً وَيُقَاتِلُ رِيَاءً أَىْ ذَلِكَ فِي سَبِيلِ اللَّهِ؟))

”آپ ﷺ سے ایسے شخص کے متعلق سوال کیا گیا جو بہادری، غیرت یا شہرت کیلئے جہاد لڑتا ہے ان تینوں میں سے اللہ کی راہ میں لڑنے والا، جہاد

کرنے والا کون ہے؟ (آپ ﷺ نے فرمایا: ان تینوں میں سے کوئی مجاہد فی سبیل اللہ نہیں، سب اجر سے محروم ہیں ہاں:)

((مَنْ قَاتَلَ لَتَكُونَ كَلِمَةَ اللَّهِ هِيَ الْعُلْيَا فَهُوَ فِي سَبِيلِ اللَّهِ))
”جو صرف اللہ تعالیٰ کے کلمہ کو بلند کرنے کے لیے (لڑا وہی مجاہد ہے)

اور وہی جہاد فی سبیل اللہ ہے۔“ [بخاری/ العلم: ۱۲۳، و مسلم/ الامارۃ: ۱۹۰۴]

سامعین کرام! آج بھی جہاد کا نام لیا جا رہا ہے لیکن کئی تنظیمیں اس کے پس پردہ اپنے مفادات حل کر رہی ہیں، جہاد کے نام پر خوب کمائی ہو رہی ہے ہماری تہہ دل سے دعا ہے کہ اللہ تعالیٰ مخلص جہادی تنظیموں کی مدد فرمائے، انکی نصرت کے لیے آسمان سے سکینت نازل کرے اور محض مفادات کی جنگ لڑنے والوں کو خلوص، للہیت اور اخلاص کی دولت سے مالا مال کرے۔ آمین قرآن و حدیث کا مطالعہ کیا جائے تو ایسی نشانیاں موجود ہیں جن کو پڑھ کر پتہ چلتا ہے، فلاں مخلص ہے اور فلاں مخلص نہیں ہے، کون رب کے لیے جی رہا ہے اور کون دین کے نام پر دکانداری کر رہا ہے۔

صاحب اخلاص کی پہچان

اللہ جل شانہ نے دنیا کا نظام کچھ اس طرح تشکیل دیا ہے کہ ہر چیز اپنی علامات سے پہچانی جاتی ہے، رنگ، بو، ذائقہ اور چیز کا حجم اس کی پہچان کرواتا ہے اسی طرح جو رب والے ہوتے ہیں اور ان کی زندگی کا اولین مقصد رضائے الہی ہوتا ہے وہ بھی اپنے معاملے، عادات اور طور طریقوں سے باآسانی پہچان لیے جاتے ہیں:

① ایسے لوگ کام کی نوعیت و کیفیت کو نہیں دیکھتے، بلکہ جس کام میں خوشنودی الہی کی خوشبو آئے، بظاہر وہ کتنا حقیر کیوں نہ ہو معاشرہ کی نظروں میں کس قدر کم وقعت والا کیوں نہ ہو، وہ بلا جھجک کر گزرتے ہیں۔ مخدوم کے روپ میں کم جبکہ خادم کے روپ میں زیادہ نظر آتے ہیں۔

② بڑے سے بڑا نیک عمل کر کے بھی وہ جلالتِ خداوندی اور عذابِ آخرت سے ڈرتے

رہتے ہیں، نیکیاں کرنے کے بعد ان میں عُجب، کبر اور جھوٹی بڑائی کے جذبات پیدا نہیں ہوتے۔
 ۳) ان کا باطن ان کے ظاہر سے ہزار درجے بہتر ہوتا ہے جب وہ اہل دنیا سے کٹ کر عرش و فرش کے مالک اللہ جل جلالہ کے سامنے تنہائی میں ہوتے ہیں تو ان کی عبادت کے انداز دیکھ کر فرشتے بھی رشک کرتے ہیں۔

آج اسی حوالہ سے چند مثالیں اور گزارشات آپ کی خدمت میں پیش کرنا چاہتا ہوں۔ رب تعالیٰ ہم سب کو خلوص کی نعمتِ عظمیٰ سے مالا مال فرمائے۔ آمین!

اخلاص والوں کی پہلی نشانی

میں اخلاص والوں کی چند نشانیاں آپ کے سامنے بیان کرنا چاہتا ہوں، پہلی نشانی یہ ہے کہ جس آدمی نے دین کو اخلاص کے ساتھ قبول کیا ہے، جس کے اندر صرف رب کی رضا ہے وہ سب سے زیادہ محبت اللہ اور اس کے رسول کے ساتھ کرتا ہے اور اسے انکی محبت میں اعلیٰ سے اعلیٰ اور ادنیٰ سے ادنیٰ کام بھی کرنا پڑے تو وہ اس میں عار محسوس نہیں کرتا بلکہ وہ کام کر گزرتا ہے، کیونکہ اس کی سوچ اور مطلوب، مقصود بہت بلند ہے کہ مجھے یہ کام کر کے اللہ کو راضی کرنا ہے، وہ کام کی کیفیت اور لوگوں کی باتوں اور برادری کے طعنوں کو سامنے نہیں رکھتا، اس کی نگاہ اللہ کی رضا اور خوشنودی کی طرف ہوتی ہے یہی وجہ ہے کہ نبی کریم ﷺ کے اندر اس قدر اخلاص تھا کہ اگر آپ کو اپنے صحابہ کے ساتھ مل کر مزدوری بھی کرنی پڑی اور اینٹیں بھی اٹھانی پڑیں تو آپ نے اس کام میں بھی کوئی عار محسوس نہیں کی۔ آپ ﷺ نے اس قدر اخلاص کے ساتھ اپنے اللہ کو راضی کیا صحیح البخاری کتاب بدء الخلق میں آتا ہے کہ نبی کریم ﷺ جب مدینہ تشریف لائے اور دو یتیم بچوں سے مسجد کے لیے جگہ خریدی اور صحابہ کرام نے بڑی محبت اور اخلاص کے ساتھ اس مسجد کو بنانا شروع کر دیا اور اللہ کو راضی کرنے کے لیے مزدوری بھی خود ہی شروع کر دی تو نبی کریم ﷺ بھی صحابہ کے ساتھ مل کر مزدوری کر رہے ہیں اور اپنے کندھوں پر مٹی اور گارا اٹھا رہے ہیں، اور ساتھ ہی نبی کریم ﷺ کی زبان پر یہ کلمات بھی جاری ہیں:

اللَّهُمَّ لَا عَيْشَ إِلَّا عَيْشُ الْآخِرَةِ
فَاغْفِرِ الْأَنْصَارَ وَالْمُهَاجِرَةَ [صحیح بخاری]

اللہ اصل میں اجر تو آخرت کا اجر ہے انصار اور مہاجرین دونوں ساتھیوں کو معاف فرما، اللہ میرے مخلص جانثاروں کو معاف فرما۔ نبی کریم ﷺ دین کے ساتھ اتنے مخلص تھے کہ دین کے لیے مزدوری کرنے میں عار محسوس نہیں کی بلکہ اپنے کندھوں پر گارے اور مٹی کو اٹھایا ہے، اللہ والے بظاہر کم سے کم تر کام بھی اللہ کو راضی کرنے کے لیے کرتے ہیں اور عار محسوس نہیں کرتے انکا تذکرہ اللہ نے قرآن میں کیا ہے اور نبی کریم ﷺ نے اپنے ساتھیوں کی یہی تربیت کی ہے اللہ کی رضا کے لیے جو کام بھی کرنا پڑے کر گزارنا ہے۔

خندق کے موقع پر

صاحب اخلاص کام کی کیفیت و نوعیت نہیں دیکھتا کہ یہ کام کم تر لوگوں کے کرنے والا ہے میں کیوں کروں، بلکہ اس کے سامنے ایک بلند وبال منزل ہوتی ہے وہ صرف رضائے الہی کی بلندی پانے کے لیے بظاہر معمولی سے معمولی کام بھی کر گزرتا ہے، آپ بلاشبہ جنگ خندق کو مسلمانوں کے لیے نہایت خطرناک جنگ کہہ سکتے ہیں کہ جب اہل اسلام کو مٹانے کے لیے، مدینہ کی اینٹ سے اینٹ بجانے کے لیے پورا کفر اکٹھا ہو چکا تھا، بالآخر جب خندق کھودنے کا وقت آیا تو آپ ﷺ گھر میں نہ بیٹھے رہے، یا صرف کھودائی کی نگرانی میں مصروف نہ رہے بلکہ آپ کا جذبہ اخلاص دیکھنے کے لیے صحیح بخاری کا مطالعہ فرمائیں حضرت براء بن عازب رضی اللہ عنہ فرماتے ہیں:

((رَأَيْتُ رَسُولَ اللَّهِ ﷺ يَوْمَ الْأَحْزَابِ يَنْقُلُ التُّرَابَ وَقَدْ

وَأَرَى التُّرَابَ بَيَاضَ بَطْنِهِ)) [صحیح بخاری/المغازی]

”میں نے رسول اللہ ﷺ کو غزوہ خندق والے دن مٹی منتقل کرتے دیکھے، آپ ﷺ کی حالت یہ تھی کہ مٹی نے آپ ﷺ کے گورے گورے پیٹ مبارک کو چھپا رکھا تھا یعنی مٹی سے آپ ﷺ کا پیٹ نظر نہیں آتا تھا۔“

سامعین کرام! ایک طرف آپ ﷺ کا جذبہ اخلاص دیکھیں اور دوسری طرف اس پیاری مٹی کا نصیب دیکھیں جس نے آپ ﷺ کے لطن مبارک کو ڈھانپنے کی سعادت حاصل کی، میں ایسی مٹی پر کروڑوں من سونا قربان کر دوں۔ اللہ والوں کی، اخلاص والوں کی پہلی نشانی یہی ہے کہ وہ حصول رضا کے لیے بظاہر کم تر کام کرنے میں بھی عار محسوس نہیں کرتے، توجہ فرمائیں! آپ کی شان و شوکت اور عظمت کا مقام یہ ہے کہ آپ کے سر پر نبوت و رسالت کا تاج ہے اور اخلاص کا عالم یہ ہے کہ رضائے الہی کے لیے پیٹ پر مٹی اور گرد و غبار ہے۔

مسلمانو! ہمارے قائدین جب تک اس حد تک مخلص نہیں ہوتے ہماری اصلاح ہو سکتی ہے نہ ہی اسلامی انقلاب آ سکتا ہے، اللہ تعالیٰ ہمارے سیاسی اور مذہبی لیڈروں کو مفادات کی دلدل سے نکل کر خالصتاً اللہ کے لیے کام کرنے کی توفیق عطا فرمائے۔ آمین۔

شیر دل قائد فاروق اعظم رضی اللہ عنہ

سیدنا حضرت عمر رضی اللہ عنہ کی ایمانی غیرت اور شخصیت کی جلالت سے کون واقف نہیں؟ آپ رضی اللہ عنہ بھی اخلاص، تواضع اور خلوص کی بلندی پر فائز تھے۔ حضرت عروہ بن زبیر رضی اللہ عنہ بیان کرتے ہیں کہ:

رَأَيْتُ عَمْرَ بْنَ الْخَطَّابِ رَضِيَ اللَّهُ عَنْهُ عَلَى عَاتِقِهِ قَرْبَةً مَاءٍ فَقُلْتُ يَا
 أَمِيرَ الْمُؤْمِنِينَ لَا يَنْبَغِي لَكَ هَذَا ، فَقَالَ لَسْمَا اتَانِي
 الْوَفُودُ سَامِعِينَ مُطِيعِينَ ، دَخَلْتُ نَفْسِي نَخْوَةً فَأَرَدْتُ
 أَنْ أُكْسِرَهَا - [تهذيب مدارج السالكين: ٤٩٧]

”میں نے عمر بن خطاب رضی اللہ عنہ کو دیکھا آپ رضی اللہ عنہ کے کندھے پر پانی کا مشکیزہ تھا تو میں نے کہا اے امیر المؤمنین! یہ آپ کی شان کے لائق نہیں ہے آپ نے فرمایا جب میرے پاس بڑے بڑے وفد مطیع فرمانبردار ہو کر آئے تو میرے دل میں تھوڑی سی نخوت پیدا ہوئی، میں اس کو ختم کر رہا ہوں۔“

سامعین کرام! اندازہ فرمائیں حضرت محمد رسول اللہ رضی اللہ عنہ کے تربیت یافتہ

ساتھیوں کا کیا حال تھا کہ وقت کی بادشاہت کا تاج سر پر ہے خدمت گزار اشارے کے منتظر ہیں مگر وہ اخلاص، سچائی اور خلوص کی اس قدر بلندی پر تھے وہ اپنے ذاتی کام کاج میں ذرہ بھر عار محسوس نہیں کیا کرتے تھے اور وہ ظاہری رکھ رکھاؤ، بناوٹ اور تکلف کو اخلاص کے منافی سمجھتے تھے۔

ہمارے اسلاف

آپ ﷺ کے بعد ہر صحابی اور تابعی میں آپ کو یہ نشانی مکمل نظر آئے گی، کہ انہوں نے کبھی اپنے آرام کو دینی کاموں پر ترجیح نہیں دی، وہ کبھی دنیاوی مفاد دیکھ کر نہیں نکلے بلکہ ساری زندگی رضائے الہی اور خدمت انسانیت کے لیے کھپا دی۔ بڑے اختصار سے میں ماضی قریب کے بہت بڑے محدث حضرت نذیر حسین محدث دہلوی رحمۃ اللہ علیہ کا ذکر کرنا چاہتا ہوں کہ آپ وقت کے بلند پایہ امام تھے مگر سادگی و اخلاص کا عالم یہ تھا کہ دن بھر بخاری پڑھاتے اور رات کو اسٹیشن پر جا کر کھٹی بن کر، مسافروں کا سامان منزل مقصود تک پہنچاتے اور جو پیسے روپے جمع ہوتے وہ طلباء حدیث پر خرچ کر دیتے۔ یہ راز اس دن کھلا جب ایک طالب علم کا سامان اٹھا کر آپ مدرسہ آئے، تو کلاس میں بیٹھے طالب علم نے پہچان لیا کہ رات کو میرا سامان اٹھا کر لانے والے تو یہی بزرگ تھے۔ (اللہ اکبر)

اسی طرح آپ ہی کے شاگرد حافظ عبدالمنان محدث وزیر آبادی رحمۃ اللہ علیہ کے اخلاص کا عالم یہ تھا کہ جب امام نذیر حسین محدث دہلوی رحمۃ اللہ علیہ کے پاس حدیث پڑھنے گئے تو وہاں کھانے کا اہتمام نہ تھا، تو آپ ہر طالب علم کا بچا ہو القمہ اٹھا کر کھا لیتے، اسی طرح تعلیم حاصل کرتے رہے حتیٰ کہ حدیث رسول ﷺ کے عظیم امام بن گئے، معلوم ہوا کہ صاحب اخلاص لوگ رضائے الہی کے لیے بظاہر سطحی سا کام کرنے میں بھی عار محسوس نہیں کرتے، اللہ تعالیٰ ہمیں بھی یہی جذبہ نصیب فرمائے۔ آمین!

مخلصین کی دوسری نشانی

مخلصین کی دوسری نشانی یہ ہے کہ وہ نیک عمل کر کے اللہ سے ڈرتے ہیں اس پر

فخر و تکبر نہیں کرتے بلکہ وہ سب کچھ کر کے بھی یہی کہتے ہیں ہم نے کچھ نہیں کیا، انبیاء و رسل سے لیکر ہر مخلص شخص میں آپ کو یہ خوبی نمایاں نظر آئے گی، جبکہ جن دلوں میں اخلاص نہیں ہوتا محض عادت کے طور پر عبادت کے عادی ہوتے ہیں وہ اپنے آپ کو بڑا ہی باکمال اور بے مثال سمجھنا شروع کر دیتے ہیں، نیکی کا شمار ایسا چڑھتا ہے کہ دوسرے کو انسان ہی نہیں سمجھتے، آئیے اس حوالہ سے اپنی تربیت کریں، سیدہ عائشہ رضی اللہ عنہا نبی کریم صلی اللہ علیہ وسلم سے مندرجہ ذیل آیت کے متعلق سوال کرتی ہیں:

﴿وَالَّذِينَ يُؤْتُونَ مَا آتَوْا وَقُلُوبُهُمْ وَجِلَّةٌ أَنَّهُمْ إِلَىٰ رَبِّهِمْ رَاجِعُونَ﴾ [مومنون: ۶۰/۶۳]

”کئی اللہ کے بندے ایسے بھی ہیں جو اللہ کی راہ میں خرچ کرتے ہیں اور ان کے دل ڈرتے بھی ہیں کہ انہوں نے اپنے اللہ کی طرف لوٹ کر بھی جانا ہے۔“
عائشہ رضی اللہ عنہا نے نبی کریم صلی اللہ علیہ وسلم سے ان کے متعلق دریافت کیا کہ یہ کون لوگ ہیں؟

﴿الَّذِينَ يَشْرَبُونَ الْخَمْرَ وَيَسْرِقُونَ﴾

کیا یہ لوگ شرابی ہیں یا چور ہیں جن کی صفت بیان ہوئی ہے تو نبی کریم صلی اللہ علیہ وسلم نے فرمایا:

((لَكِنَّ الَّذِينَ يَتَصَدَّقُونَ وَيَصِلُونَ وَلَكِنْ يَخَافُونَ أَنْ لَا يُقْبَلَ مِنْهُمْ أَوْلَئِكَ الَّذِينَ يُسَارِعُونَ فِي الْخَيْرَاتِ))

[جامع ترمذی: ۴۱۷۵]

جو لوگ اللہ کی راہ میں خرچ کرتے ہیں اور نمازیں ادا کرتے ہیں، اس آیت سے وہ لوگ مراد ہیں، یہ نمازیں بھی ادا کرتے ہیں اور صدقہ و خیرات بھی کرتے ہیں، اور ڈرتے بھی ہیں، کہ کہیں اللہ ان کے اعمال ضائع نہ کر دے، تمام اعمال کر کے بھی اللہ سے ڈرتے ہیں کہ شاید قبول نہ ہوئے ہوں، بہت زیادہ نیکیاں کرتے ہیں اور نیکیوں میں ایک دوسرے سے آگے بڑھنے کی کوشش کرتے ہیں، جن کے دل میں اللہ کے لیے اخلاص موجود ہے وہ تمام اعمال کر کے بھی اللہ سے ڈرتے ہیں، شاید اللہ نے اجر نہ دیا ہو۔

ولی کا طرزِ فکر

اللہ کا ایک نیک آدمی گھر سے چلا کہ میں اللہ کے ولی کی زیارت کرتا ہوں جب ان بزرگوں کے پاس پہنچا تو ملاقات کے بعد واپسی پر عرض کی کہ مجھے کوئی وصیت فرمادیں، اللہ کا ولی کہنے لگا کہ میں نے تمہیں کیا وصیت کرنی ہے۔ میں تو خود ہر وقت ڈرتا ہوں کہ پتہ نہیں میرے اللہ نے میرے اعمال قبول بھی کیے ہیں یا نہیں، میرے اعمال کہیں اللہ نے ٹھکرانہ دیئے ہوں، میرے اعمال کا اجر بھی دیا ہے یا نہیں، معلوم ہوا کہ اللہ والے اور اخلاص والے نیکیاں کرنے کے باوجود ڈرتے رہتے ہیں اور اپنا محاسبہ کرتے رہتے ہیں۔

باوجود نیک اعمال کے صحابہ کا ڈر

صحابہ کرام رضی اللہ عنہم نے دین اسلام پر سب کچھ لٹا کر بھی یہی کہا ہم نے کچھ نہیں کیا جس صحابی کو آپ ﷺ نے جنت کی بشارت دیتے ہوئے پکا جنتی قرار دیتے ہیں۔ اس کا ڈر اور خوف عام صحابہ سے زیادہ ہوتا، آپ خلفائے راشدین اور عشرہ مبشرہ کی سیرت پڑھ کر دیکھیں آپ حیرا ن ہونگے کہ یہ لوگ ہر طرف نیکیوں کے انبار لگانے کے باوجود کیسے ڈرتے رہتے تھے۔

حضرت حذلقہ رضی اللہ عنہ سیدنا صدیق رضی اللہ عنہ سے ملے اور کہنے لگے: اے میرے بھائی صدیق! میں تو منافق ہو گیا ہوں میرے دل میں نفاق پیدا ہو گیا ہے، جب ابو بکر رضی اللہ عنہ نے حذلقہ رضی اللہ عنہ سے یہ بات سنی کہنے لگے: کہ میری بھی یہی کیفیت ہے کہ جب نبی کریم ﷺ کی مجلس میں ہوتا ہوں تو میرے دل کی کیفیت بھی یہی ہوتی ہے، یہ بات کر کے دونوں صحابی نبی کریم ﷺ کے پاس آئے اور سارا ماجرہ بیان کیا نبی کریم ﷺ نے فرمایا: میرے ساتھیو! جو کیفیت تمہاری میری مجلس میں ہوتی ہے اگر تمہاری یہی کیفیت گھروں میں جا کر رہے تو آسانی فرماتے تمہارے ساتھ آکر مصافحہ کیا کریں، کوئی بات نہیں مومن کا ایمان قرآن وحدیث سن کر بڑھ جاتا ہے اور اگر مومن کا ایمان قرآن وحدیث کی چھتری سے دور ہو جائے اور چند ایام خالی گزر جائیں تو ایمان میں کمی آجاتی ہے اور اس بات پر اللہ تعالیٰ مواخذہ نہیں کریں گے۔ [صحیح المسلم/التوبة: ۲۷۵۰]

مخلصین کا قرآن اس انداز سے تذکرہ کرتا ہے:

﴿وَالَّذِينَ يُؤْتُونَ مَا آتَوْا وَقُلُوبُهُمْ وَجِلَةٌ أَنَّهُمْ إِلَىٰ رَبِّهِمْ

رَاجِعُونَ﴾ [مؤمنون: 60/۱۲۳]

کئی اللہ کے بندے ایسے بھی ہیں جو اللہ کی راہ میں خرچ کرتے ہیں اور ان کے دل ڈرتے بھی ہیں کہ انہوں نے اپنے اللہ کی طرف لوٹ کر بھی جانا ہے، ہر نیک عمل بھی کرتے ہیں، وَلٰكِنْ يَخَافُونَ اس کے باوجود اللہ سے ڈرتے ہیں، اپنی نیکیوں پر فخر و غرور اور تکبر نہیں کرتے، یہ اخلاص والوں کی دوسری نشانی ہے۔

مدرسہ نبوت کے پہلے شیخ الحدیث حضرت ابو ہریرہ رضی اللہ عنہ جو ساری زندگی احادیث مصطفیٰ صلی اللہ علیہ وسلم کی خدمت کرتے رہے جب آخر عمر بیمار ہوئے تو آپ صلی اللہ عنہ نے رونا شروع کر دیا ساتھی نے کہا: مَا يَبْكُكَ آپ کو کس چیز نے زلادیا، سیدنا ابو ہریرہ رضی اللہ عنہ فرمانے لگے: "لَا أَبْكِي عَلَىٰ دُنْيَاكُمْ هَذِهِ، وَلٰكِنْ أَبْكِي عَلَىٰ بَعْدِ سَفَرِي وَقِلَّةِ زَادِي" [شرح السنة للبغوی: ۳۷۳/۱۱۴]

میں اس دنیا پر نہیں رورہا بلکہ سفر آخرت کو دیکھ کر رورہا ہوں کہ سفر بہت لمبا ہے اور میرے پاس نیکیوں کا زادراہ بہت کم ہے، معلوم ہوا بکثرت نیک اعمال کرنے کے باوجود خوف زدہ رہنا، ڈرتے رہنا اور قبولیت کی فکر کرنا اہل اخلاص کی خاص نشانی ہے۔

مخلصین کی تیسری نشانی

تیسری نشانی یہ ہے کہ باطن ظاہر سے زیادہ پاک ہوتا ہے اور انکی تنہائیاں آنسوؤں سے مالا مال ہوتی ہیں اور جنہوں نے اللہ سے پیار کر لیا یہ نماز ادا کرتے ہیں، نوافل پڑھتے ہیں اور ان میں رورو کے اللہ کو راضی کرتے اور جب لوگوں کے سامنے آتے تو عام نماز ادا کرتے، لیکن تنہائیوں میں اللہ کے سامنے گر کر معافیاں مانگتے، اخلاص والے لوگ دکھلاوئے سے بہت زیادہ بچتے ہیں۔

اخلاص کی ایک جھلک

حضرت ربیع بن خثیم رضی اللہ عنہ کے بڑے نیک آدمی تھے قرآن کی تلاوت کرتے تو بہت زیادہ روتے اور جب دیکھا کہ کوئی ملنے کے لیے آ رہا ہے تو قرآن پاک بند کر کے رکھ دیتے اور اپنی آنکھوں کو صاف کر لیتے تاکہ اس کو معلوم نہ ہو کہ میں اللہ کے ساتھ باتیں کر رہا تھا۔ (سلاح الیقظان لطررد الشيطان/ ۵۶)

اللہ والوں کا باطن ظاہر سے زیادہ پاکیزہ ہوا کرتا ہے، ان کی خلوت اور جلوت دونوں پاک ہیں اور نیکیاں کر کے بھی اپنے رب سے ڈرتے ہیں۔

امام شافعی رضی اللہ عنہ اور تنہائی میں تلاوت

امام شافعی رضی اللہ عنہ قرآن کی تلاوت کر رہے ہیں اور اس مقام پر پہنچے:

﴿ هَذَا يَوْمٌ لَا يَنْطِقُونَ ۝ وَلَا يُؤَدُّنَ لَهُمْ فَيَعْتَذِرُونَ ﴾

[المراسل: ۳۶/۷۷]

اللہ تعالیٰ قیامت کے دن کسی کو بھی بولنے کی اجازت نہیں دیں گے، جو باغی اور نافرمان ہیں وہ اس دن معذرت کریں گے اور معافیاں مانگیں گے، امام شافعی رضی اللہ عنہ کے اندر اللہ کا ڈر اور اخلاص اس قدر تھا کہ اس آیت پر پہنچے تو فغشبی علیہ قرآن پڑھ کر بے ہوشی طاری ہوگئی، وقت کے امام ہیں اور اللہ کا ڈر اس قدر کہ رو رو کر بے ہوش ہو گئے، آج جن کی زبانیں بہت زیادہ چلتی ہیں اور باتیں کرتے کرتے وہ رکنے کا نام ہی نہیں لیتے، ایک دن ایسا آئے گا کہ یہ لوگ رو رو کر اللہ سے معافیاں مانگیں گے مگر اللہ انکی معذرت کو اپنی بارگاہ میں قبول نہیں کریں گے۔

مشہور ولی کا اخلاص

حضرت فضیل رضی اللہ عنہ اور علی بن فضیل رضی اللہ عنہ کے بارے میں آتا ہے کہ اللہ کے قرآن کی تلاوت کر رہے تھے کہ اس مقام پر پہنچے:

﴿ يَوْمَ يَقُومُ النَّاسُ لِرَبِّ الْعَالَمِينَ ﴾ [المطففين: ۶/۸۳]

وہ کیسا دن ہوگا جب لوگ اللہ کی عدالت میں کھڑے ہوں گے فخر خاشعاً تو بے ہوش ہو کر گر گئے، آج ہم غور کریں کہ وہ بھی قرآن پڑھتے تھے اور ہم بھی قرآن پڑھتے اور

نیکیاں کرتے ہیں فرق کیا ہے؟ فرق یہ ہے کہ وہ نیکیاں اللہ کو راضی کرنے کے لیے کرتے تھے اور اپنے اللہ کو راضی کرنے کی سوچ رکھتے تھے، لیکن ہم بوجھ یا عادت سمجھ کر نیک اعمال کرتے ہیں۔

ایک مخلص شخص کا اللہ سے بے مثال تعلق

حافظ ذہبی رحمۃ اللہ علیہ نے اپنی معروف کتاب سیر اعلام النبلاء میں ایک واقعہ نقل فرمایا ہے کہ امام محمد بن منکدر رحمۃ اللہ علیہ وضو من ریاض الجنتہ میں نماز تہجد پڑھ رہے تھے تو آپ نے اچانک ایک شخص دیکھا کہ وہ ایک ستون کے ساتھ اپنے سر کو جھکائے ہوئے بڑی رقت آمیزی کے ساتھ یہ دعا کر رہا تھا کہ اے اللہ! لمبے عرصے سے بارش نہیں ہو رہی اور لوگ بارش کے قطرات کو ترس چکے ہیں مجھے تجھے قسم دیتا ہوں کہ لازماً بارش نازل فرما۔ امام محمد بن منکدر بیان کرتے ہیں کہ اس اللہ کے بندے کا دعا کرنا ہی تھا کہ اذْ اَقْبَلْتُ سَحَابَةً اِچانک ایک بدلی آئی اور پورے مدینے میں بارش ہونا شروع ہو گئی۔ امام صاحب نے جب اس نیک شخص کی دعا کی قبولیت کو دیکھا تو بہت متاثر ہوئے اور نماز فجر ادا کر کے اس شخص کے پیچھے چل دیے۔ چنانچہ وہ ایک گھر میں داخل ہوا آپ نے وہاں نشانی لگائی اور واپس آ کر نوافل اور ذکر سے فارغ ہو کر دوبارہ اس کے پاس گئے دروازے کو دستک دی اور سلام کہہ کر اجازت طلب کی اور فرمایا: كَيْفَ اَصْبَحْتَ اَصْلَحَكَ اللهُ تو نے کیسے صبح کی ہے؟ اللہ تیرے تمام معاملات کو بہتر کرے۔

امام صاحب فرماتے ہیں وہ اپنے کام کاج میں مصروف رہا اور اس نے میری طرف کوئی توجہ نہ کی۔ میں نے اس کے سامنے رات والی ساری حقیقت بیان کر دی اور کہا اے اللہ کے نیک بندے! تیرا سارا خرچہ میں اٹھاتا ہوں تو کام کاج چھوڑ کر ذکر و فکر اور امت کے لیے خیر و برکت کی دعا کیا کرو۔ وہ کہنے لگا حضرت صاحب! مجھے آپ کے عطیات کی ضرورت نہیں میری صرف ایک گزارش ہے آپ اللہ کے لیے اس کو قبول فرمائیں اور وہ میری گزارش یہ ہے کہ سیرے اس تعلق باللہ کا ذکر کسی دوسرے سے نہ کریں۔ امام صاحب بیان کرتے ہیں چنانچہ میں اس کے مکان سے واپس آ گیا اور چند دنوں کے بعد جب پھر اس کو ملنے کے لیے گیا تو وہ شخص مجھے نظر نہ آیا۔

صاحبِ فکر نے کیا خوب لکھا

اے انسان! اپنے ظاہر کو، جسے تو نے مخلوق کے سامنے لے جانا ہوتا ہے، دیکھ تو کس قدر سنوارتا، نکھارتا ہے۔ خدا کو دکھانے کے لیے تیرے پاس صرف گناہ اور برے سے برے کر تو ت ہی ہیں؟ کیا سب شرم تو نے مخلوق کے لیے بچا رکھی ہے، خالق کے سامنے شرم سار ہونے کا تجھے خیال نہیں آتا؟ کیا تجھے دیکھنے والوں میں سب سے کم وقعت صرف پیارا خالق ہی نظر آتا ہے؟ سوچ اسی نے تجھ کو پیدا کیا اور وہ ہی تیرے ہر سانس کا مالک ہے۔

لوگوں کی شرم سے عمل نہ کرو

یہ نہ ہو کہ آدمی لوگوں کے ساتھ ملکر مجلس میں بیٹھا تھا کہ شرم کی وجہ سے ساتھ ہی نماز پڑھنے چلا گیا، اور لوگوں کی عار کی وجہ سے نماز ادا کی لیکن جب گھر میں ہے تو کسی نماز کا بھی فکر نہیں ہے، جو تنہائی میں نماز کی فکر نہیں کرتا ایسا آدمی مسلمان نہیں منافق ہے، اور نیکی کا جذبہ نہیں رکھتا، اخلاص والے وہ لوگ ہیں جن کا ظاہر اور باطن دونوں پاک ہیں، اللہ نے قرآن میں اخلاص والوں کا اس طرح ذکر کیا اور ہمیں اس طرح اعمال کرنے کا حکم دیا ہے:

﴿ادْعُوا رَبَّكُمْ تَضَرُّعًا وَخُفْيَةً إِنَّهُ لَا يُحِبُّ الْمُعْتَدِينَ﴾

اپنے اللہ کو رورور کر پکارا کرو اور تنہائی کے عالم میں پکارا کرو تنہائی میں اپنے گناہوں کی معافیاں مانگا کرو، تنہائی میں اللہ کو راضی کر لیا کرو، نبی کریم ﷺ نے فرمایا: جو آدمی خلوت میں اپنے اللہ کو یاد کرتا ہے، اور اللہ کی ہیبت اور جلالت اور اللہ کے عذاب کو یاد کر کے اس نے رونا شروع کر دیا، اللہ کو اس کا ایک آنسو اتنا پسند ہے، کہ وہ قطرہ بعد میں گرتا ہے، اللہ اسے پہلے معاف فرمادیتے ہیں، آئیے! اپنی تنہائی کو پاکیزہ بنا لیجیے، اپنے جسم کے اعضاء کو صحیح جگہ استعمال کریں جو اپنے والدین کے سامنے زبان درازی کرتا ہے نظر کو غلط جگہ استعمال کرتا ہے، اسے اپنے ایمان کی فکر کرنی چاہیے، اخلاص والوں کی نشانی یہ ہے کہ اخلاص والوں کا ظاہر اور باطن دونوں پاک ہوتے ہیں، تنہائیوں میں اتار دیتے ہیں کہ اپنے اللہ کو راضی کر لیتے ہیں، اور دنیا والوں کو پتہ بھی نہیں چلتا، ائمہ اور محدثین کے حالات پڑھنے

سے معلوم ہوتا ہے، ان کے پاس مہمان آتے اور وہ رات کو آرام کر رہے ہوتے اور محدثین رات کو اٹھ کر اللہ کی عبادت کرتے اور کسی کو اس بات کی خبر بھی نہ ہوتی، ہمارے لیے لمحہ فکریہ یہ ہے کہ ہم تنہائی میں اپنے اللہ کو کتنا پکارتے ہیں، دن رات گزرتے جا رہے ہیں اور ہم تنہائی میں اللہ کو کتنا یاد کرتے ہیں اور ہمارا ظاہر اور باطن کتنا پاک ہے، جیسے ہم ظاہر میں نیک ہیں کیا ہم باطن میں بھی اتنے ہی نیک ہیں؟ اگر تو اسی طرح ہے تو ہم سرخرو ہو جائیں گے وگرنہ اللہ کے عذاب سے بچنے کیلئے سامان کر لیجیے، لوگوں کے سامنے تو بڑے پرہیز گار اور متقی بنتے ہیں اور اندرون خانہ ہم اپنے اہل خانہ اور والدین اور ہمشیرگان کے ساتھ کیسا سلوک روا رکھتے ہیں، جس کے کردار میں تضاد ہو گا وہ اللہ کی بارگاہ میں منافق بن کر اٹھے گا، نبی کریم ﷺ کی سیرت ہمارے لیے بہترین نمونہ ہے۔

نبی کریم ﷺ نے فرمایا: قیامت کے دن ایسے لوگ بھی ہوں گے جنہوں نے اپنے اللہ کو راضی کرنے کے لیے نیک اعمال کیے ہوں گے، تو نے مجھے راضی کرنے کے لیے تمام نیک اعمال کیے تھے، اللہ پوچھیں گے کہ بتلا تجھے کیا چاہیے اور جو تو چاہے گا میں تجھے عطا کروں گا اور جس طرح تو نے مجھے خوش کیا اسی طرح میں تجھے خوش کر دوں گا، یہ آدمی عرض کریگا کہ اللہ میرے اعمال قبول کر کے مجھے اپنے عذاب سے محفوظ فرما، نبی کریم ﷺ نے فرمایا اللہ اس کے اعمال قبول کر کے جنت عطا کریں گے۔

اخلاص کی قیمتی دولت پانے کے لیے

مسلمان کے پاس سب سے قیمتی دولت اخلاص ہے یہ دولت بغیر محنت، جستجو اور جدوجہد کے حاصل نہیں ہوتی۔ آپ کو ہمیشہ اپنے آپ ان تینوں علامات اور نشانیوں کے ذریعے پرکھتے رہیں اور ساتھ ساتھ اللہ کے حضور رور و کر التجا بھی کریں کہ اے اللہ العالمین! مجھے اخلاص کی دولت سے مالا مال فرما، اخلاص کی بھیک مانگتے رہنا اگر آپ کا معمول رہا تو اللہ تعالیٰ آپ کو کبھی محروم نہیں کریں گے۔ اللہ والے ہمیشہ یہی کہتے رہے کہ:

اللَّهُمَّ اجْعَلْ اَعْمَالِي كُلَّهَا صَالِحًا وَاَجْعَلْ لِي وُجْهَكَ

خَالِصًا وَلَا تَجْعَلْ لِأَحَدٍ فِيهَا حَظًّا -

”اے اللہ! میرے تمام اعمال نیک کر دے اور اپنی ذات کے لیے خالص کر دے اور میرے عملوں میں کسی غیر کا حصہ نہ کرنا (کہ میں کسی کی خوشنودی کے لیے نیک عمل کروں۔“)

اللَّهُمَّ اجْعَلْ سِرِّيَ تِي خَيْرًا مِنْ عَلَانِيَتِي وَاجْعَلْ عَلَانِيَتِي صَالِحًا
”اے اللہ! میرے باطن کو میرے ظاہر سے بہت بہتر کر دے اور میرے ظاہر کو بھی نیک کر دے۔“ یہ الفاظ مرفوع صحیح ثابت نہیں ہیں۔

اخلاص کا بدلہ دنیا میں بھی

اس دنیا میں بڑے بڑے لوگ آئے اور انہوں نے بڑے سے بڑا مقام حاصل کیا، لیکن جو شان و شوکت اور عزت صاحبِ خلوص لوگوں کو نصیب ہوئی کوئی بادشاہ بھی اس کا مقابلہ نہ کر سکا۔ سب مٹ گئے بالآخر پھنس گئے مگر خلوص والے آج کتابوں کے صفحات لوگوں کے دلوں میں زندہ ہیں۔ اللہ مخلص لوگوں کے اعمال کا بدلہ دنیا میں بھی عطا کرتے ہیں، تین آدمی جب غار میں بارش سے بچنے کے لیے پناہ گزین ہوئے اور غار کا منہ بند ہو گیا تو انہوں نے اپنے اخلاص والے اعمال کا وسیلہ پیش کیا، اللہ میں اپنے والدین کے لیے ساری رات دودھ لیکر کھڑا رہا اور مجھے کوئی لالچ نہیں تھا، نبی کریم ﷺ نے فرمایا: جب پہلے نے اپنے اخلاص والے عمل کا وسیلہ پیش کیا تو اللہ نے وہ پتھر ہٹا دیا، جب انہوں نے اپنے اخلاص والے اعمال صالحہ کا وسیلہ پیش کیا تو اللہ نے ایسی مصیبت سے نجات دی کہ جس سے نجات ممکن نہ تھی، جو اللہ اتنی مصیبتیں دور کر سکتا ہے وہ ہمیں بھی پریشانیوں سے نجات دے سکتا ہے۔ آئیے! نبی کریم ﷺ اور صحابہ کرام رضی اللہ عنہم کا اسوہ اور سیرت اپنائیں، اللہ کے حضور دعا ہے کہ ہمیں تنہائی میں رونے کی توفیق عطا فرمائے اور ساری زندگی تنظیم بازی اور برادری کے جھگڑوں میں نہ مبتلا رہیں، بلکہ اپنی اصلاح کرنے کی توفیق عطا فرمائے۔ آمین!

خطبہ: 3

موجودہ حالات اور استغفار کی اہمیت و برکت

اعُوذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝
 ﴿اَلَّا تَعْبُدُوْا اِلَّا اللّٰهَ اِنْنٰى لَكُمْ مِنْهُ نَذِيْرٌ وَّ بَشِيْرٌ وَاِنْ
 اسْتَغْفِرُوْا رَبَّكُمْ ثُمَّ تَوْبُوْا اِلَيْهِ يُمَتِّعْكُمْ مَّتَاعًا حَسَنًا اِلٰى
 اَجَلٍ مُّسَمًّى وَّ يُؤْتِ كُلَّ ذِي فَضْلٍ فَضْلَهُ وَاِنْ تَوَلَّوْا فَاِنَّى
 اَخَافُ عَلَيْكُمْ عَذَابَ يَوْمٍ كَثِيْرٍ﴾ [هود: ۳/۱۱۱]

”اے لوگو! ایک اللہ کی عبادت کرو بیشک میں اس کی طرف سے تمہیں
 ڈرانے اور بشارتیں سنانے آیا ہوں، اپنے پروردگار سے معافیاں طلب کرو
 اور اس کی طرف رجوع کرو وہ تم کو دنیا کی بہترین زندگی عطا کریگا اور ہر
 صاحب فضل کو فضل بھی عطا کریگا۔ یاد رکھو! اگر تم نے استغفار نہ کیا اور اپنے
 رب کی طرف رجوع نہ کیا، میں ڈرتا ہوں کہ اللہ تمہیں قیامت کے دن
 عذاب میں مبتلا نہ کر دے۔“

حمد و ثنا کبریائی، بڑائی، یکتائی، تنہائی، بادشاہی، شہنشاہی اللہ وحدہ لا شریک کی
 ذات بابرکات کے لیے، درود و سلام امام الانبیاء، امام القبلتین، امام الحرمین، کل کائنات
 کے سردار میرے اور آپ کے دلوں کی بہار جناب محمد رسول اللہ ﷺ کے لیے، رحمت
 و بخشش کی دعا صحابہ کرام رضی اللہ عنہم، تابعین عظام، اولیائے کرام اور بزرگان دین رضی اللہ عنہم کے لیے

تمہیدی گزارشات

سامعین حضرات! حالات حاضرہ کے بارے میں گفتگو ہو رہی تھی اور میں سمجھتا
 ہوں کہ منبر و محراب سے مسلمانوں کو یہ شعور ملنا چاہیے کہ جب حالات پساؤ، رسوائی اور دن
 بدن ذلت و پستی کی طرف بڑھتے چلے جائیں، بحیثیت مسلمان ایک نوجوان اور بوڑھے کا

کردار کیا ہونا چاہیے؟ اس ملک کو سنوارنے اور غلبہ اسلام کے لیے ہمیں کیا حصہ ڈالنا چاہیے؟ اور ان حالات میں میرا اور آپ کا کردار کیا ہونا چاہیے؟ آج بھی اس حوالہ سے کچھ باتیں ہوں گی۔ (۱) ساء اللہ

سامعین حضرات! قرآن مجید ایک روحانی اور انقلابی کتاب ہے اس جملہ پر غور فرمائیں! کہ قرآن صرف عرب کے لیے مخصوص نہیں یا جس دور میں یہ نازل ہوا صرف اس کی ضرورتیں پوری نہیں کرتا بلکہ قیامت تک کے لوگوں کی تمام ضرورتوں کو اللہ کا قرآن پورا کرتا ہے، یہ انقلابی اور روحانی کتاب ہے قرآن مجید کے بعد جو قومیں سنہری اصولوں کو اپنے سامنے رکھ کر عزت و عظمت، شان و شوکت اور حکومت حاصل کر سکتی ہیں، اللہ تعالیٰ نے وہ تمام سنہرے اصول بڑی تفصیل کے ساتھ قرآن مجید میں بیان کر دیئے ہیں اور جن اسباب و عوامل اور وجوہات کی بنا پر قومیں ذلیل و رسوا ہوتی ہیں۔ انفرادیت سے لے کر اجتماعیت تک ذلت کا سامنا ہوتا ہے ان خرابیوں اور خامیوں کو بھی قرآن پاک نے بڑی تفصیل کے ساتھ بیان کیا ہے۔

مثال کے طور پر ہمارا ملک پاکستان بنا تب سے لے کر آج تک کے حالات اگر آپ قرآن کی آیات سے تلاش کرنا چاہیں یا آپ میں سے کوئی سوچے کہ قرآن قیامت تک کے لیے اصول بیان کرتا ہے قوموں کی پستی اور عروج کی داستان بھی قرآن بیان کرتا ہے، کیا قرآن سے یہ بھی ثابت ہے کہ جب پاکستان بنا تو حالات کیا تھے؟ یا قرآن تعمیر پاکستان کے حالات کا کس انداز میں بیان کرتا ہے؟ یا موجودہ حالات کا ذکر قرآن کس انداز سے کرتا ہے؟ مندرجہ ذیل آیت مبارکہ میں اللہ تعالیٰ نے ہمارے حالات آج سے کئی سو سال پہلے بیان فرمائے ہیں، ارشاد باری تعالیٰ ہے:

﴿وَأَذْكُرُوا إِذْ أَنْتُمْ قَلِيلٌ مُّسْتَضْعَفُونَ فِي الْأَرْضِ تَخَافُونَ
أَنْ يَتَخَطَّفَكُمُ النَّاسُ فَآوَاكُمْ وَأَيَّدَكُمْ بِنَصْرِهِ وَرَزَقَكُمْ مِنَ
الطَّيِّبَاتِ لَعَلَّكُمْ تَشْكُرُونَ﴾ [انفال: ۲۶/۸]

”جب تم تعداد میں بہت کم تھے اس وقت کو یاد کرو اور زمین میں تمہاری

حیثیت بھی نہ تھی (یعنی بہت کمزور تھے) تمہیں ہر وقت ڈر لگا رہتا تھا، تو اللہ نے تمہیں زمین عطا کی (یعنی آزادی دی) اور اپنی مدد سے تمہیں مضبوط کیا (یعنی تمہیں ایٹم بم عطا کیا) اور چاروں طرف رزق کی فراوانیاں کر دیں تاکہ تم اللہ کے شکر گزار بندے بن جاؤ۔“

قرآن نے پاکستان کے معرض وجود میں آنے کی پوری پوری تفصیل اور تصویر کشی کی ہے اس آیت کے تناظر میں آپ پاکستان بننے سے قبل کے حالات کا مطالعہ فرمائیں کہ ہندو اور سکھ کس طرح مسلمانوں پر ظلم کرتے تھے ان کو جانی اور مالی نقصان پہنچا کر کس قدر بے دروی سے ان کی عزت و آبرو کو پامال کرتے تھے ہندو درندوں نے ہمارے آباء و اجداد پر ایسے ظلم کیے کہ سابقہ تاریخ اس کی مثال پیش کرنے سے قاصر ہے آپ حیران ہونگے کہ چک سا دھوا نڈیا میں ہماری ماؤں کے ساتھ ایسا وحشیانہ سلوک کیا گیا کہ ان کی گودوں سے بچوں کو چھین کر، ان کی جھولیوں سے معصوموں کو کھینچ کر ان کے سامنے کونکوں پر بھونا گیا پھر انہی ماؤں کو ان کا گوشت کھانے پر مجبور کر دیا گیا، رب تعالیٰ ہم مسلمانوں کو وہی وقت یاد کروا رہے ہیں کہ اپنی کمزوری، بے بسی اور پستی کو یاد کرو جب تم بہت تھوڑے اور بہت کمزور تھے ہر وقت تمہیں ہندو مظالم کا خدشہ لاحق رہتا تھا، مگر میں نے تمہیں پاکستان عطا کیا آزادی و خود مختاری کی نعمت دی حتیٰ کہ تمہیں جدید آلات حرب و ضرب سے مالا مال کرتے ہوئے ایٹمی قوت بنا دیا اور تمہیں اس قدر رزق کی فراوانی عطا کی، کہ تمہارا ملک اچھی صنعت و زراعت میں بلند مقام رکھتا ہے اور یہ بھی کہ تمہیں پاکستان اس لیے عطا کیا گیا تاکہ تم اللہ کے شکر گزار بن جاؤ اور آزادی کے ساتھ توحید کے پرچم کو بلند کر سکو مگر اس وقت ہمارے عیاش حکمرانوں نے جس طرح اس عظیم نعمت و احسان کی ناقدری کی ہے آپ موجودہ حالات ذرا قرآن پاک کی روشنی میں ملاحظہ فرمائیں، ارشاد باری تعالیٰ ہے:

﴿أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ

دَارَ الْبُورِ﴾ [ابراہیم: ۲۸/۱۴]

”کیا آپ نے کبھی ان لوگوں کی طرف نہیں دیکھا جنہوں نے اللہ تعالیٰ

کی بہت بڑی نعمت (پاکستان) کی ناشکری کی اور ان (پاکستانیوں) کو ذلت کے دھانے پر کھڑا کر دیا ہے۔“

ان تمام حالات کو قرآن کی روشنی میں دیکھنے کے بعد آئیے ایک اہم سوال اور اس کے جواب پر غور کریں.....!

سوال: اگر قرآن پاک نے قیامت تک کے تمام حالات کو بیان کر دیا ہے تو آج یہ حالات کیوں پیدا ہو چکے ہیں ان کی وجہ کیا ہے کیا موجودہ خرابی کی وجہ قرآن بتلاتا ہے؟

جواب: ملک پاکستان چونکہ گناہوں کی دلدل بن چکا ہے انفرادی اور اجتماعی طور پر گناہ کیے جا رہے ہیں اور جب کوئی قوم یا بستی سر تا پا گناہوں میں ڈوب جائے، استغفار کی بجائے استکبار (تکبر) کا شکار ہو جائے، معافی کی بجائے بغاوت اور سرکشی کی بیماری میں مبتلا ہو جائے تو پھر ان لوگوں کی مہلت ختم ہو جاتی ہے جیسے ہمیں اللہ تعالیٰ نے کم و بیش نصف صدی سے زیادہ مہلت عطا کی مگر ہم نہ سمجھے بالآخر ہمارے گناہوں کے اثرات ظاہر ہونے لگے، قرآن پاک ہماری خرافات کو اس انداز سے بیان کرتا ہے:

﴿وَذَرُوا ظَاهِرَ الْأَيْمَنِ وَبَاطِنَهُ إِنَّ الَّذِينَ يَكْسِبُونَ الْأَيْمَنَ سَيُجْزَوْنَ بِمَا كَانُوا يَفْتَرُونَ﴾ [انعام: ۱۶۰/۱۶۱]

”ظاہری اور باطنی گناہ چھوڑ دو (علی الاعلان اور تنہائی میں چھپ کر کرنے والے تمام گناہ چھوڑ دو) جو لوگ گناہ کرتے ہیں (خواہ کسی بھی طریقہ سے ہوں) عنقریب وہ اپنے گناہوں کی دلدل میں پھنس جائیں گے۔“

آئیے! اپنے ملک کو گناہوں اور ان کے برے اثرات سے بچائیں، اگر آپ کراچی، اسلام آباد، فیصل آباد و دیگر شہروں کو گناہوں سے پاک نہیں کر سکتے تو کم از کم اپنے دل اور زبان کو تو گناہوں سے محفوظ رکھ سکتے ہو، اپنے گھر کی چار دیواری کو تو نیکیوں کا گہوارہ بنا سکتے ہو، اپنے گھر میں حسنت کا پہرہ لگا سکتے ہو۔ درج ذیل ارشاد ربانی پر غور کیجیے:

﴿يَا أَيُّهَا النَّاسُ إِنَّمَا بَغِيكُمُ عَلَىٰ أَنفُسِكُمْ مَتَاعَ الْحَيَاةِ الدُّنْيَا

ثُمَّ إِلَيْنَا مَرْجِعُكُمْ فَيُنَبِّئُكُمْ بِمَا كُنتُمْ تَعْمَلُونَ ﴿ [یونس : ۲۳/۱۰]

”اے لوگو! تمہارے گناہ تمہارے لیے ہی وبال کا سبب ہیں، دنیا کی زندگی کا تھوڑا فائدہ فاسق و فاجر بھی کو ملتا ہے، پھر ہماری طرف ہی لوٹ کر آؤ گے تو تمہیں تمہارے دنیاوی اعمال کا بدلہ دیا جائے گا۔“

میں پاکستان کے تمام حالات آپ کے سامنے بیان کر چکا ہوں آج جو حالات پیدا ہو چکے ہیں ان کا سبب ہمارے گناہ ہیں، میں سمجھتا ہوں کہ تمام قصور حکمرانوں کی طرف منسوب نہیں کیا جاسکتا بلکہ ہمیں خود غور کرنا چاہیے، کہ ہم نماز کو کتنا محبوب رکھتے ہیں؟ قرآن سے کتنی محبت ہے؟ ہمارا اپنی زبان پر کتنا کنٹرول ہے، ہم اپنی آنکھ کی کس قدر حفاظت کرتے ہیں؟ آئیے! فحاشی و عریانی، جھوٹ اور تکبر سے توبہ کیجیے، لوگو! یہ وقت ناچ گانے، بھنگڑامستی، رقص و سرور کا نہیں بلکہ یہ استغفار کا وقت ہے ان تمام غلط کاریوں نے ہمیں اس جگہ لاکھڑا کیا ہے کہ ہم اگر توبہ نہیں کرتے تو قریب ہے کہ عذاب الہی کا شکار بن جائیں، اس لیے توبہ و استغفار کے ذریعے اللہ کو راضی کر لیجیے اور اپنے اللہ کا دروازہ کھٹکھٹانا لو۔ اللہ تعالیٰ یہ سب باتیں قرآن پاک میں بیان کرتے ہیں اللہ تعالیٰ فرماتے ہیں:

جو تو میں اپنے گناہ کا اعتراف کر کے میرے سامنے ہاتھ اٹھا لیتی ہیں میں ان کے گناہوں کو نظر انداز کر دیتا ہوں اللہ تعالیٰ فرماتے ہیں: میرے بندے معافی کے لیے آنا تیرا کام ہے بخش دینا میرا کام ہے۔

آدم علیہ السلام کا استغفار اور ابلیس کا استکبار

غلطی آدم علیہ السلام نے بھی کی تھی اور غلطی ابلیس نے بھی کی مگر آدم علیہ السلام نے غلطی کے بعد استغفار کیا اور ابلیس لعین تکبر کا شکار ہو گیا، تو اللہ تعالیٰ نے آدم علیہ السلام پر رحمتوں کے دروازے کھول دیئے، آدم علیہ السلام نے اللہ سے ان الفاظ کے ساتھ معافی طلب کی:

﴿رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ

الْخٰسِرِيْنَ ﴿ [اعراف : ۲۳/۷]

”اے ہمارے رب! ہم اپنے نفسوں پر ظلم کر بیٹھے اگر تو نے معاف نہ کیا اور ہمارے حال پر رحم نہ کیا تو ہم خسار اٹھانے والوں میں سے ہو جائیں گے۔“

آدم علیہ السلام کی دعا بر موقع تھی ہر چیز بر موقع ہی صحیح ہوتی ہے نماز، صبر اور شکر ان تمام کے مخصوص اوقات ہیں، جس طرح بے وقت پڑھی جانے والی نماز قبول نہیں ہوتی، مصیبت پہنچنے پر واویلا اور آہ و بکا کر کے صبر قبول نہیں ہوتا، مصیبتوں میں پھنس کر مجبوراً شکر ادا کرنے والے کا شکر قبول نہیں ہوتا بعینہ معافی کا بھی ایک خاص وقت ہوتا ہے ویسے تو ہر وقت معافی مانگتے رہنا چاہئے مگر جب حالات حد درجہ خراب ہو جائیں پھر معافی میں تاخیر ہلاکت ہے آپ آدم علیہ السلام کی دعا کی گہرائی میں جا کر رو کر اللہ سے دعا مانگیں :

”اللہ ہم خود پر ظلم کر بیٹھے اور اگر اللہ تو نے معاف نہ کیا رحم نہ کیا تو ہم خسار اٹھانے والوں میں سے ہو جائیں گے۔“

ممکن ہے ہم ملک پاکستان جیسی عظیم نعمت سے محروم ہو جائیں، ہماری آزادی غلامی میں تبدیل ہو جائے اس دعا کو ہر جگہ پڑھو اٹھتے بیٹھتے، چلتے پھرتے اور صرف اپنے گناہوں کی معافی نہ مانگو بلکہ اپنے حکمرانوں کے گناہوں کی بھی معافی طلب کرو جو گناہ ہو چکے ان کی معافی طلب کر کے آئندہ پختہ عزم کے ساتھ گناہ کو چھوڑ دو۔

ایک غلط فہمی

بعض ساتھی کہتے ہیں کہ ہم استغفار کیوں کریں ہم کونسا زنا کرتے ہیں، ہم کوئی شرابی تھوڑے ہیں، ہم جو ابھی نہیں کھیلتے، ہم کونسا بانڈز وغیرہ کی کمائی کھاتے ہیں؟ ہم تو نمازیں ادا کرتے ہیں ہمیں استغفار کی کیا ضرورت ہے؟ غور کریں! جو نیکی توجہ کے ساتھ ادا نہ کی جائے وہ ثواب کی بجائے گناہ بن جاتی ہے اپنی نیکی کا فکری کیا کرو۔

ضمیر کو بیدار کر دینے والی مثال

ایک آدمی اللہ کا ولی چادریں بنانے کا کام کرتا تھا ایک گاہک نے آکر کہا کہ مجھے ایک بہترین چادر چاہیے، قیمت طے ہوگئی، دکاندار نے چادر بڑی توجہ، محنت، یکسوئی اور لگن

کے ساتھ تیار کی، حسب وعدہ گا بک چادر لے گیا لیکن چند دنوں بعد چادر لیکر واپس آ گیا اور کہنے لگا کہ اس میں ڈھیر ساری خرابیاں ہیں، حالانکہ میں نے تمہیں بہترین چادر بنانے کو کہا تھا دکاندار چادر پکڑ کر رونا شروع ہو گیا گا بک نے یہ صور حال دیکھ کر کہا کہ میں تو صرف دکھانے کے لیے آیا ہوں چادر کی واپسی یا اپنی قیمت کا کوئی مطالبہ نہیں ہے آپ پریشان نہ ہوں، وہ اللہ کا ولی جواب دیتا ہے میں چادر کی وجہ سے نہیں رورہا بلکہ مجھے اپنے اعمال کی یاد آگئی کہ تو انسان ہو کر اتنا نفاست پسند ہے کہ میری بنائی ہوئی چیز میں اتنا ساعیب برداشت نہیں کر سکا جبکہ وہ رب رحمان کتنا نفیس ہے پتا نہیں میری کوئی نیکی اس کے ہاں قبول بھی ہوئی ہوگی یا نہیں۔

اس لیے مت سوچیں کہ ہم تو نمازیں پڑھتے ہیں کسی سے بغض و عناد، کینہ و حسد نہیں رکھتے، غیبت اور چغل خوری بھی نہیں کرتے اس لیے ہمیں استغفار کی ضرورت نہیں ہے بلکہ اللہ کا شکر ادا کیا کرو کہ تم ان گناہوں سے محفوظ ہو جو لوگ ان برائیوں میں مبتلا ہو گئے ان پر ایسے ایسے دردناک عذاب آئے کہ ہم ان کا تصور بھی نہیں کر سکتے۔

آئیے اپنے اعمال کا محاسبہ کیجیے! کہیں ثواب کی بجائے ہم گناہ کے حقدار تو نہیں بن رہے؟

گناہ کی ادھوری حقیقت

ہمارے معاشرے میں برے اعمال یعنی سود، زنا، جھوٹ، گالی وغیرہ کو گناہ سمجھا جاتا ہے، یہ بات درست ہے لیکن برے اعمال ہی گناہ نہیں بلکہ نیک اعمال کو اگر ان کے اصل وقت اور صحیح طریقہ سے ادا نہ کیا جائے تو یہ بھی گناہ ہے۔ آج جہاں لوگ برے اعمال کی وجہ سے گناہ گار ہیں وہاں نیک اعمال کی ادائیگی کرنے والے اس کو پوری توجہ اور حسن اہتمام سے نہ کرنے کی وجہ سے گناہ گار ہیں، انسان چاہے جس قدر خشوع، توجہ اور اطمینان قلب سے نیک اعمال کرے وہ حقیقت میں اعمال صالحہ کے تقاضوں کو پورا نہیں کر سکتا۔

امام ابن تیمیہ رحمۃ اللہ علیہ نے الفتاویٰ میں امام روحانیت ابن قیم رحمۃ اللہ علیہ نے اپنی کتابوں میں اس طرف خوب توجہ دلائی ہے۔ بظاہر نیک لوگوں کو اس لیے استغفار کرنا چاہیے کہ وہ ادائیگی میں غفلت، بے توجہی اور بے قاعدگی کا شکار ہو ہی جاتے ہیں اور اسلامی شریعت میں

یہ بھی گناہ ہے۔ یہی وجہ ہے کہ انبیاء و رسل ﷺ بھی استغفار کرتے ہی آئے ہیں، حالانکہ وہ برائی کے خیال سے بھی پاک لوگ ہیں۔ ضرب المثل ہے: حسنات الابوار سیئات المقربین ”نیکیوں کی اچھائیاں مقربوں کی برائیاں (شمار) ہوتی ہیں۔ آئیے! معافی و استغفار کی اہمیت کو سمجھ کر اللہ کے سامنے رونے والے بن جائیں۔

پہلے تمام انبیاء و رسل ﷺ معافی کے طلبگار

نیک اعمال کرتے ہوئے کہیں نہ کہیں خامی رہ ہی جاتی ہے انسان اپنی محنت اور شوق کا حق ادا کر دے تب بھی وہ حق ادا نہیں ہوتا ہے کہ تمام انبیاء و رسل ﷺ اللہ تعالیٰ کے پیارے اور برگزیدہ لوگ ہمہ وقت معافی مانگتے رہے وہ سمجھتے تھے کہ جہاں استغفار سے گناہ اور کمی و بیشی کو ختم کر دیا جاتا ہے وہاں استغفار سے بے شمار رحمتیں سعادتی، برکتیں اور بہاریں نصیب ہوتی ہیں، ہمہ وقت معافی کا طلبگار کبھی نامراد نہیں ہوتا سیدنا آدم علیہ السلام سے لے کر حضرت محمد ﷺ تک تمام انبیاء و رسل ﷺ کا یہ شیوہ رہا ہے، میں آپ کو چند پیارے رسولوں کی معافی کا ذکر کرنا چاہتا ہوں توجہ فرمائیں!

سیدنا نوح علیہ السلام اور معافی

ساری زندگی توحید کے لیے ماریں کھانے والے برگزیدہ رسول، اللہ کے لیے سب کچھ حتیٰ کہ لخت جگر چھوڑ دینے والے محبوب پیغمبر حضرت نوح علیہ السلام بھی یہی فرماتے ہیں:

﴿رَبِّ اغْفِرْ لِيْ وَلِوَالِدَيَّ وَلِمَنْ دَخَلَ بَيْتِيْ مُؤْمِنًا وَ
لِلْمُؤْمِنِيْنَ وَالْمُؤْمِنَاتِ﴾ [نوح: ۷۸/۷۹]

”اے میرے اللہ! مجھے اور میرے والدین اور جو بھی مومن مرد اور عورتیں میرے گھر میں داخل ہو جائیں معاف فرما۔“

رب تعالیٰ کے حد درجہ مقرب و محبوب حضرت نوح علیہ السلام بھی معافی کے طلبگار ہیں تو ہم کس باغ کی مولیٰ ہیں۔

سیدنا ابراہیم علیہ السلام اور معافی

کون ہے؟ جو مسلمان بھی ہو اور حضرت ابراہیم علیہ السلام کی قربانیوں سے واقف نہ ہو، دین کے لیے سب لٹا دینے والے پیارے جدا انبیاء بھی یہی کہتے نظر آتے ہیں:

﴿رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ

الْحِسَابُ﴾ [ابراہیم: ۴۱/۱۴]

”اے ہمارے رب! مجھے اور میرے والدین اور تمام مؤمنین کو معاف فرما جس دن حساب کتاب ہوگا۔“

کبھی اپنے رب سے ایسی امیدیں وابستہ کرتے ہیں:

﴿وَالَّذِي أَطْمَعُ أَنْ يَغْفِرَ لِي خَطِيئَتِي يَوْمَ الدِّينِ﴾

[شعراء: ۸۲/۳۶]

”اور اس ذات سے میں امید رکھتا ہوں کہ وہ روز جزا مجھے معاف فرما دے گا۔“

اہم نکتہ

سامعین حضرات! مقام غور ہے سیدنا نوح اور ابراہیم علیہ السلام صرف اپنی ذات کے لیے معافی نہیں مانگتے رہے بلکہ اپنے والدین اور رشتہ دار اور پوری امت مسلمہ کے لیے بخشش مانگتے رہے آج ہمیں بھی یہی کردار اپنانا چاہیے جب اپنے لیے ہاتھ اٹھائیں ساتھ ماں باپ کے لیے بھی بخشش کی دعا کریں اور رشتہ داروں کو بھی نہ بھولیں بلکہ پوری امت کے گناہوں کی بخشش کی بھیک مانگیں میں پیدا کرنے والے کبریٰ کی کبریائی کی قسم اٹھا کر کہتا ہوں جب ہم امت کے لیے تڑپیں گے اور معافی مانگیں گے تب وہ ہمیں کبھی مایوس نہیں کرے گا۔

سیدنا موسیٰ علیہ السلام اور معافی

حضرت موسیٰ علیہ السلام کی جلالت و عظمت سے قرآن بھر پڑا ہے مگر اس سب کچھ کے

باوجود بھی کہتے ہیں:

﴿رَبِّ اغْفِرْ لِيْ وَلَا حِسِيْ وَأَدْخِلْنَا فِي رَحْمَتِكَ وَأَنْتَ
أَرْحَمُ الرَّاحِمِيْنَ﴾ [اعراف: ۱۵۱/۷]

”اے میرے رب! میری اور میرے بھائی کی خطا معاف فرما اور ہم دونوں کو اپنی رحمت میں داخل فرما تو سب سے زیادہ رحم کرنے والی ذات ہے۔“

اہم نکتہ

نبی ﷺ کی سیرت سے پتہ چلا کہ اگر چھوٹے بھائی سے کمی بیشی ہو جائے تو اسے ذلیل کرنے کی بجائے تعلق توڑنے کی بجائے اس کے لیے بخشش کی دعا کی جائے یہ ہر بڑے بھائی کا فرض ہے، اللہ تعالیٰ ہمیں صحیح سمجھ نصیب فرمائے، آمین! اپنی قوم کے لیے معافی مانگتے ہوئے فرماتے ہیں:

﴿أَنْتَ وَلِيْنَا فَاغْفِرْ لَنَا وَارْحَمْنَا وَأَنْتَ خَيْرُ الْغَافِرِيْنَ﴾

[اعراف: ۱۵۵/۷]

”تو ہی ہمارا کارساز ہے پس ہم پر رحمت فرما اور تو سب معافی دینے والوں سے زیادہ اچھا ہے۔“

ایک دفعہ جب غلطی ہوگئی مکارا کر بندہ قتل کر دیا تو فرمانے لگے:

﴿رَبِّ اِنِّيْ ظَلَمْتُ نَفْسِيْ فَاغْفِرْ لِيْ فَغَفَرَ لَهٗ﴾

[قصص: ۱۶/۲۸]

”اے میرے پروردگار! میں نے خود اپنے اوپر ظلم کیا تو مجھے معاف فرما دے تو اللہ نے اسے بخش دیا۔“

سیدنا سلیمان علیہ السلام اور معافی

ہمارے حکمران سمجھتے ہیں کہ ہمارے پاس حکومت ہے ہمیں معافی کی کیا ضرورت ہے، ہمارے پاس تو سب کچھ ہے اللہ کے بندو! سب کچھ پا کر پھر معافی مانگنا اس معافی میں تو اصل لذت ہے اس معافی میں تو اصل عظمت ہے آئیے میں آپکی ملاقات ایک ایسے

حکمران سے کروا تا ہوں اور پوری دنیا کا بادشاہ ہی نہیں نبی کا فرزند بھی ہے اور خود بھی نبی ہے
سیدنا سلیمان علیہ السلام جن، ہوا، چرند پرند سب تابع مگر اللہ کے حضور درخواست کیا ہے:

﴿رَبِّ اغْفِرْ لِي وَهَبْ لِي مُلْكًا لَا يَنْبَغِي لِأَحَدٍ مِّنْ بَعْدِي
إِنَّكَ أَنْتَ الْوَهَّابُ﴾ [ص: ۳۸/۳۹]

”اے میرے رب! مجھے معاف فرما اور ایسی حکمرانی عطا کر کہ میرے بعد کسی
کو نہ ملے، بیشک تو بہت زیادہ عطا کرنے والا ہے۔“

اہم نکتہ

جلیل الشان پیغمبر نے یہاں ایک اصول سمجھا دیا ہے کہ جب بھی رب سے کچھ
مانگنے لگو پہلے معافی کا سوال کر لیا کرو، اللہ معاف کر دے تو خیر و برکت اور کامیابی کے
سارے دروازے کھول دیتا ہے پہلے معافی مانگی پھر بے مثال حکومت و سلطنت مانگی رب
تعالیٰ نے سب کچھ عطا کر دیا۔ سبحان اللہ

سامعین حضرات! بات لمبی ہو رہی ہے آئیے اس حوالہ سے میں آخری ذکر سید الانبیا
ؑ، امام المرسلین ﷺ کا کرتا ہوں جو ساری زندگی مانگتے ہی معافی رہے کبھی دن کے سجدوں میں
معافی، کبھی رات کے قیاموں میں معافی، سفر ہو، حضر ہو، صبح ہو، شام ہو ایسا باکمال رسول کہ اس کی
زبان ہمیشہ معافی سے تر رہی۔ نبی کریم ﷺ باوجود اس کے کہ ان کے تمام گناہ معاف ہو چکے
تھے ان کو اللہ سبحانہ و تعالیٰ نے قرآن پاک میں بارہا مقام پر اس بات کا حکم دیا ہے:

سرکارِ دو عالم ﷺ اور استغفار

مغفور و معصوم پیغمبرِ امام دو جہاں حضرت محمد ﷺ کی سیرت پڑھ کر دیکھیں آپ کو
دل کے اجالوں اور رات کی تاریکیوں میں بھی کہتے نظر آئیں گے: رَبِّ اغْفِرْ لِي، اللَّهُم
اغْفِرْ لِي اور آپ ﷺ استغفار کو اوڑھنا بچھونا کیوں نہ بناتے خالق کائنات نے حکم ہی
یہی کیا تھا:

﴿وَاسْتَغْفِرْ لِدُنْيِكَ وَاللِّمُؤْمِنِينَ وَالْمُؤْمِنَاتِ﴾ [محمد: ۴۷/۱۹]

”میرے پیغمبر! اپنے گناہوں اور مومن مردوں اور مومنات عورتوں کے گناہوں کی مجھ سے معافی طلب کیا کرو۔“

دعائے مصطفیٰ ﷺ

رسول اللہ ﷺ کا کوئی دن اور آپ کی کوئی رات ایسی نہیں گزری جس میں آپ نے کثرت سے استغفار نہ کیا ہو بلکہ رسول اللہ ﷺ ایک دعا کیا کرتے تھے جو ہمیں بھی یاد کرنی چاہیے تاکہ جب بتقاضہ بشریت کوئی گناہ سرزد ہو جائے تو اس پر لذت کی بجائے مغفرت حاصل ہو جائے۔ صدیقہ کائنات ام المؤمنین سیدہ عائشہ فرماتی ہیں آپ ﷺ کہا کرتے تھے:

((اللَّهُمَّ اجْعَلْنِي مِنَ الَّذِينَ إِذَا أَحْسَنُوا اسْتَبَشَرُوا وَإِذَا أَسَاءُوا

اسْتَغْفَرُوا)) [سنن ابن ماجہ : ۳۸۲۰ / شعب الایمان : ۶۹۹۲]

”اے اللہ! مجھے ان لوگوں میں کر دے جو جب نیکی کرتے ہیں تو انہیں خوشی ہوتی ہے اور جب گناہ کرتے ہیں تو استغفار کرتے ہیں۔“

اندازہ فرمائیں! آپ کی دعا کس قدر اسلامی فطرت کے عین مطابق ہے آپ کائنات کی وہ ہستی ہیں جو ہمیشہ ظاہری و باطنی گناہ سے دور رہیں اور ہمیشہ عبادت کی سعادت اور استغفار کی برکت سے لذت حاصل کرتے رہے اور آپ کے معمول کے استغفار کو بیان کرتے ہوئے عبد اللہ بن عمر رضی اللہ عنہما فرماتے ہیں کہ نبی کریم ﷺ مجلس سے اٹھتے تو ہم شمار کرتے کہ یہ جملہ آپ نے کتنی مرتبہ ادا فرمایا ہے ((رَبِّ اغْفِرْ لِي وَتُبْ عَلَيَّ إِنَّكَ أَنْتَ التَّوَّابُ الرَّحِيمُ)) بسا اوقات آپ یہ جملہ سو سے زیادہ مرتبہ پڑھتے تھے۔ [سنن ابن ماجہ ۳۸۱۴، سنن ابی داؤد : ۱۵۱۶]

لیکن ہم جہاں بھی بیٹھتے ہیں سو سے زیادہ غیبتیں اور جھوٹ بولتے ہیں، ہماری زندگی میں نحوست اسی وجہ سے ہے خاندان، رشتہ داری، کاروبار اور گھر بار سب نعمتیں ہونے کے باوجود ہم خود کو قیدی اور کائنات کا سب سے زیادہ مظلوم سمجھتے ہیں وجہ کیا ہے یہ سب غیبت، جھوٹ اور تنقید کا اثر ہے میں سمجھتا ہوں جہاں مسلمانوں پر دیگر عذاب الہی ہیں بعینہ

ایک عذاب تنقید کا بھی ہے ہر جگہ تنقید برائے تنقید جاری ہے، کسی نے صحیح کہا ہے کہ دوسرے کی طرف انگلی اٹھانا اس کے عیب تلاش کرنا آسان ہے لیکن اپنے ضمیر کو بیدار کرنا اور اپنے عیب ڈھونڈنا بہت مشکل ہے اپنی طرف انگلی اٹھانا کہ میری حیثیت کیا ہے۔ جس آدمی کو کلمہ طیبہ نصیب ہو گیا مگر وہ اپنے رب سے معافی نہ مانگ سکا جی بھر کر استغفار کے مزے نہ لوٹ سکا، سمجھو وہ کلمہ طیبہ کے نور سے محروم رہ گیا اسے دین کا صحیح شعور ہی حاصل نہیں ہوا، میں جو بات سمجھانا چاہتا ہوں کہ نبی کریم ﷺ ایک مجلس میں سو سو مرتبہ استغفار کرتے تھے آپ کا دن بھی استغفار میں گزرتا اور جب رات کی تاریکی چھا جاتی تو آپ ﷺ اللہ کے سامنے قیدی بن کر کھڑے ہو جاتے، صحیح البخاری میں ہے آپ عرض کرتے:

((اللَّهُمَّ لَكَ الْحَمْدُ أَنْتَ نُورُ السَّمَوَاتِ وَالْأَرْضِ وَمَنْ فِيهِنَّ وَلَكَ الْحَمْدُ أَنْتَ قِيَمُ السَّمَوَاتِ وَالْأَرْضِ وَمَنْ فِيهِنَّ، وَلَكَ الْحَمْدُ، أَنْتَ الْحَقُّ وَوَعْدُكَ الْحَقُّ وَقَوْلُكَ الْحَقُّ وَلِقَائُكَ الْحَقُّ وَالْجَنَّةُ حَقٌّ وَالنَّارُ حَقٌّ وَالنَّبِيُّونَ حَقٌّ وَمُحَمَّدٌ حَقٌّ اللَّهُمَّ لَكَ أَسَلَمْتُ وَعَلَيْكَ تَوَكَّلْتُ وَإِلَيْكَ أَنْبْتُ وَبِكَ آمَنْتُ وَإِلَيْكَ حَاكَمْتُ وَبِكَ خَاصَمْتُ فَاعْفِرْ لِي مَا قَدَّمْتُ وَمَا أَخَّرْتُ وَمَا أَسْرَرْتُ وَمَا أَعْلَنْتُ أَنْتَ الْمُقَدَّمُ وَأَنْتَ الْمُؤَخَّرُ لَا إِلَهَ إِلَّا أَنْتَ وَلَا إِلَهَ غَيْرُكَ))

[صحیح البخاری/کتاب الدعوات: 6317]

”اے اللہ! تمام تر تعریفیں تیرے ہی لیے ہیں۔ تو زمین و آسمان اور ان میں موجود اشیاء کو منور کرنے والا ہے اور تیرے لیے ہی تعریف ہے، تو زمین و آسمان اور ان میں موجود ہر چیز کو سنبھالنے والا ہے اور تیرے لیے ہر قسم کی ثنا ہے اللہ تو حق ہے تیرا وعدہ سچا ہے، تیری ملاقات کا ہونا برحق ہے، جنت، جہنم سب حق ہیں، تمام انبیا بھی برحق ہیں محمد ﷺ حق ہیں، اے اللہ! میں تیری لیے مطیع ہوا اور تجھ پر بھروسہ کیا اور تجھ ہی پر ایمان لایا اور میں نے تیری

طرف ہی رجوع کیا اور تیری ہی مدد سے باطل کے ساتھ لڑتا ہوں اور اپنا معاملہ تیرے ہی سامنے پیش کرتا ہوں، میرے اگلے اور پچھلے، پوشیدہ و ظاہر تمام گناہ معاف فرما تو ہی ہر چیز کو اس کے مقام تک مقدم و موخر کرنے والا ہے تیرے سوا کوئی معبود نہیں ہے۔“

دوستو! ہم اس پاک پیغمبر کی امت میں سے ہیں اپنے پیغمبر کی راتیں اور دن دیکھو، زندگی بہت بڑی نعمت ہے دنیاوی عیش و آرام کی خاطر یہ زندگی برباد مت کرنا، اللہ سے معافی مانگو، تنہائی میں اپنے اللہ کے سامنے رونا سیکھو اور میں تو سمجھتا ہوں کہ جس کو اللہ کے سامنے رونے کا طریقہ آگیا اسے جینے کا سلیقہ آگیا اور جو اپنے رب کے سامنے رونا نہ سیکھ سکا وہ اپنی زندگی برباد کر بیٹھتا ہے کریم ﷺ کے استغفار پر غور فرمائیں، تہجد کے لیے کھڑے ہوتے استغفار پھر بار بار آپ کی زبان پر یہی جملہ رہتا:

أَسْتَغْفِرُكَ وَأَتُوبُ إِلَيْكَ

”میں تجھ سے معافی مانگتا ہوں اور تیری طرف ہی رجوع کرتا ہوں“ پھر آپ

تشہد میں بیٹھتے اور درود کے بعد پھر یہی کہتے:

((اَللّٰهُمَّ اغْفِرْ لِيْ مَا قَدَّمْتُ وَمَا اَخَّرْتُ وَمَا اَسْرَرْتُ وَمَا اَعْلَنْتُ اَنْتَ الْمَقْدَّمُ وَاَنْتَ الْمُؤَخَّرُ لَا اِلٰهَ اِلَّا اَنْتَ))

[صحیح مسلم: ۱۸۱۲]

”میرے اگلے اور پچھلے، پوشیدہ و ظاہر تمام گناہ معاف فرما تو ہی ہر چیز کو اس

کے مقام تک مقدم و موخر کرنے والا ہے تیرے سوا کوئی معبود نہیں ہے۔“

سیدہ عائشہ صدیقہ کائنات رضی اللہ عنہا فرماتی ہیں: آپ یہ کلمات بڑی کثرت سے

پڑھتے تھے:

((سُبْحَانَ اللّٰهِ وَبِحَمْدِهِ اَسْتَغْفِرُ اللّٰهَ وَاَتُوبُ اِلَيْهِ))

[صحیح بخاری: ۴۹۶۸]

”اللہ تیری ذات پاک ہے اور حمد کے لائق ہے مجھے معاف فرما اور میں تیری

محکمہ دلائل و براہین سے مزین متنوع و منفرد کتب پر مشتمل مفت آن لائن مکتبہ

طرف ہی رجوع کرتا ہوں۔“

سامعین کرام! انبیاء و رسل ﷺ اور حضرت محمد ﷺ کے استغفار سے یہی معلوم ہوتا ہے کہ استغفار سرمایہ بندگی ہے گناہ کے قریب نہ جا کر بھی معافی مانگنا نیکی کی معراج ہے اللہ انبیاء ﷺ کے اسوہ پر چلنے کی توفیق عطا فرمائے۔

دور رکعات کے بعد استغفار کرنے سے گناہوں کی بخشش

زندگی بھر کے گناہوں کا بوجھ اپنے کندھوں سے اتارنے کے لیے لمبی آزمائش سے نہیں گزرنا پڑتا بلکہ ندامت کے آنسو سے سچی توبہ کا جذبہ لیکر دور رکعات نماز ادا کریں رب تعالیٰ معاف ہی نہیں کریں گے بلکہ اپنا مہمان بنا لیں گے۔

((مَامِنْ رَجُلٍ يُذْنِبُ ذَنْبًا ثُمَّ يَقُومُ فَيَتَطَهَّرُ ثُمَّ يُصَلِّي رَكَعَتَيْنِ ثُمَّ يَسْتَغْفِرُ اللَّهَ إِلَّا غَفَرَهُ))

[جامع ترمذی: ۳۰۰۶؛ سنن ابوداؤد: ۱۵۲۱]

”جو بندہ گناہ کر بیٹھتا ہے پھر وہ وضو کر کے دو رکعت نماز (صلوٰۃ توبہ) ادا کر

کے اللہ سے معافی مانگتا ہے اللہ اپنی رحمت سے معاف فرمادیتے ہیں۔“

یہ وقت ہے اللہ سے معافی طلب کرنے کا اور اپنا نام اللہ کے ہاں توبہ استغفار کرنے والوں میں لکھوانے کا، قرآن پاک کی روشنی میں ہمیں معلوم ہوتا ہے کہ جب گناہوں کا اثر ظاہر ہوتا ہے تو سبھی عذاب الہی کا شکار ہو جاتے ہیں علماء، صوفیاء، صلحاء اور اتقیا سبھی عذاب کی لپیٹ میں آجاتے ہیں، اس لیے اپنے گھروں میں فحش گانے وغیرہ کی بجائے زیادہ وقت استغفار میں گزارا کرو، گناہ چھوٹا ہو یا بڑا انسان ڈرامہ نہ رچائے یعنی استغفار بھی کرے اور بکواسات اور جھوٹ سے اجتناب بھی نہ کرے، کان سے لغویات بھی سنتا رہے، آنکھ سے غلط چیزیں بھی دیکھتا رہے، ظاہر کچھ ہو باطن کچھ ہو، یہ سب شیطان کے چکر ہیں حقیقت میں استغفار یہ ہے کہ انسان گناہوں کو چھوڑنے کا پختہ عزم کرے کہ اللہ میں توبہ کر چکا ہوں اب ساری زندگی گناہوں سے بچنے کی توفیق تو عطا فرما۔

دور کعات کے لیے افضل اور بہتر ٹائم

صحیح حدیث کے مطابق اللہ رات کے آخری پہر میں آسمان دنیا پر تشریف لاتے ہیں، کس طرح تشریف لاتے ہیں اس کی کیفیت ہمیں معلوم نہیں جس طرح اس کی شان کے لائق ہے وہ تشریف لاتے ہیں اور صدائے عام لگاتے ہیں، رزق والا، رزق لے لے، صحت والا صحت لے لے، اور معافی کا طلبگار بخشش کے خزانے لوٹ لے، کیوں نہ ہو کہ ہم اس وقت اٹھ کر دو رکعت پڑھنا معمول بنالیں اور اپنے دونوں جہان سنوار لیں۔ آئیے! اگر آپ حقیقی بخشش کے طالب ہیں اور اگر اپنے رب کی نعمتیں وافر مقدار میں چاہتے ہو تو دو رکعت نمازرات کو اٹھ کر ادا کیا کرو، اللہ نے اپنے بندوں کا قرآن پاک میں ذکر کیا ہے:

﴿وَالْمُسْتَغْفِرِينَ بِالْأَسْحَارِ﴾ [ال عمران: ۱۷/۳]

”سحری کے وقت اٹھ کر استغفار کرنے والے۔“

دوسرے مقام پر فرمایا:

﴿وَبِالْأَسْحَارِ هُمْ يَسْتَغْفِرُونَ﴾ [اذاریات: ۱۸/۵۱]

”یعنی میرے وہ بندے جو تہجد کے وقت اٹھ کر مجھ سے معافیاں مانگتے ہیں۔“

سامعین حضرات! جو لوگ فرض نماز میں استغفار کرتے ہیں، نفل نماز میں بھی معافیاں مانگتے ہیں دن کے اجالے اور رات کے اندھیروں میں (تہجد کے وقت) معافیاں مانگتے ہیں، نبی کریم ﷺ کی تہجد کی دعائیں اگر انسان کو یاد ہو جائیں تو اللہ بندے کی دنیا کو جنت بنا دیں گے اتنی پاکیزہ اور مبارک دعائیں، نبی کریم ﷺ پہلے صفحہ ڈیڑھ صفحہ اللہ کی حمد و ثنا کرتے، میرے اللہ تو خوبصورت، رحیم، کریم، آسمان وزمین کا مالک، اول تا آخر تمام مخلوقات کا خالق، روزی وینے والا، پریشانیوں دور کرنے والا ایسی ڈھیر ساری تعریفیات کے بعد پھر کہتے اللہ! مجھے معاف فرما، جس آدمی نے رات اپنے رب سے عہد کرنا ہے وہ دن کو گناہ کرنے سے قبل ہزار بار سوچے گا کہ رات میں اللہ سے کیا عہد کر کے آیا ہوں اور اب کیا کر رہا ہوں:

اللہ مجھے خالی نہ لوٹانا، تہجد کے وقت اپنے بیٹے اور بیٹیوں کی خیر مانگا کرو، ٹھیک ہے کسی نیک آدمی سے دعا کروانا بڑی اچھی بات ہے مگر رب کعبہ کی قسم! جو رات کو اٹھ کر رب کے سامنے رو کر تم نے مانگنا ہے وہ کوئی غیر تمہارے لیے نہیں مانگ سکتا۔

خامیوں پر قابو پانے کا نبوی نسخہ

کئی دوست اپنے گھر والوں کے ساتھ بڑی سختی کے ساتھ پیش آتے ہیں کبھی گالی بھی نکل جاتی ہے ایک صحابی نبی کریم ﷺ کے پاس آیا سن ابن ماجہ کی صحیح روایت ہے حضرت حذیفہ رضی اللہ عنہ بیان کرتے ہیں:

((كَانَ لِي فِي لِسَانِي ذَرْبٌ عَلَى أَهْلِي وَلَا يَعْدُوهُمْ إِلَيَّ
غَيْرِهِمْ فَذَكَرْتُ ذَلِكَ لِلنَّبِيِّ ﷺ فَقَالَ آيْنَ أَنْتَ مِنْ
الْإِسْتِغْفَارِ؟ تَسْتَغْفِرُ اللَّهَ فِي الْيَوْمِ سَبْعِينَ مَرَّةً))

[کتاب الادب/الاستغفار: ۳۸۱۷]

حذیفہ رضی اللہ عنہ عرض کرتے ہیں میں بڑی کوشش کرتا ہوں کہ گھر میں سخت رویہ اختیار نہ کروں مگر خود پر قابو نہیں رہتا پھر اللہ سے ڈر بھی آتا ہے کہ قیامت کے دن کہیں اللہ تعالیٰ یہ نہ پوچھ لیں کہ تو نے اسے میرے نام پر حاصل کیا تھا تو اسے میرے لیے معاف کیوں نہ کیا، اللہ کے نبی نہ چاہتے ہوئے بھی میری زبان پر سختی آجاتی ہے آپ ﷺ نے فرمایا: حذیفہ بتلا استغفار کیوں نہیں کرتا؟ آپ ﷺ نے فرمایا: دن میں ستر مرتبہ استغفار کیا کر استغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَأَتُوبُ إِلَيْهِ يَا أَسَى طَرِحَ كَ الْجَوَارِ كَلِمَاتِ اسْتِغْفَارِ هِيَ ان كَا و ر د كِ يَا ك ر ، اللہ تعالیٰ اجر و ثواب، خیر و برکت کے علاوہ ہر تیری یہ خامی دور کر دیں گے اور کمی کو تا ہی معاف بھی کر دیں گے۔

خوشحال زندگی کا راز

لوگ کہتے ہیں کہ حضرت صاحبِ نبیت، جھوٹ، گالی گلوچ اور دیگر غلط عادات نہیں چھوٹتیں۔ میں کہتا ہوں کہ روزانہ ستر مرتبہ اس خامی کو ذہن میں رکھ کر معافی

ماگوا اللہ تعالیٰ حامی دور فرمادیں گے، میں نے جو آیت آغاز خطبہ میں تلاوت کی اس کے معنی و مفہوم پر توجہ فرمائیں، ارشاد باری تعالیٰ ہے:

﴿الَّا تَعْبُدُوا اِلَّا اللّٰهَ اِنْسِيْ لَكُمْ مِنْهُ نَذِيْرٌ وَّ بَشِيْرٌ وَاِنْ
اسْتَغْفِرُوْا رَبَّكُمْ ثُمَّ تُوبُوْا اِلَيْهِ يُمَتِّعْكُمْ مَتَاعًا حَسَنًا اِلَى
اَجَلٍ مُّسَمًّى وَّ يُؤْتِ كُلَّ ذِي فَضْلٍ فَضْلَهُ وَاِنْ تَوَلَّوْا فَاِنِّىْ
اَخَافُ عَلَیْكُمْ عَذَابَ يَوْمٍ كَبِيْرٍ﴾ [ہود: ۳/۱۱]

یہ سر جھکانا ہے تو صرف اللہ کے سامنے میں اللہ کی طرف سے تمہیں جہنم سے ڈرانے اور جنت کی بشارتیں سنانے آیا ہوں، استغفار کرو اللہ بہترین زندگی عطا فرمائیں گے، زندگی خوشحال ہو جائے تو اور کیا چاہیے ہر کوئی اپنی زندگی خوشحال کرنے کے لیے مختلف طریقے اپنا رہا ہے کوئی کار خرید رہا ہے، کوئی پلاٹ لے رہا ہے، کوئی دکان بنا رہا ہے، اللہ تعالیٰ فرماتے ہیں: میرے بندو! چاہے کسی چھپر میں زندگی گزارو استغفار کرنا تمہارا کام ہے زندگی خوشحال کر دینا میرا کام ہے، اگر تم باغی بن جاؤ گے تو چاہے چاند پر چلے جاؤ خوشحالی نہیں ملے گی، یورپین ممالک کی باتیں کرنے والو! ان کی ترقی سے متاثر ہونے والو! وہاں پر زنا، ڈکیتی اور واردات کی شرح تو دیکھو، ان کو معلوم نہیں کہ میرا باپ کون ہے، بیٹی کو معلوم نہیں کہ میری ماں کون ہے، اگر تمہارے ملک میں کچھ سکون ہے تو صرف اس وجہ سے کہ تمہارے ملک میں کچھ موحدین متبع سنت ہیں جو آپ کے اور میرے لیے دعائیں مانگ رہے ہیں ان کو وطن اور لوگوں کو سلامتی کی دعاؤں سے فرصت نہیں ملتی اور ہمیں گھر کے جھگڑوں سے فرصت نہیں ملتی، نکتہ چینی سے کچھ وقت مل جائے یا تنقید کی بیماری سے جان چھوٹ جائے جو کینسر کی صورت میں پھیل چکی ہے اللہ ان بیماریوں سے شفاء عطا فرمائے۔

بعض ساتھی کہتے ہیں کہ استغفار کرنے سے کیا ملے گا؟ اللہ فرماتے ہیں میرے بندے استغفار تو لے کر آ جا کر مومن و فضل کے دروازے میں کھول دوں گا اگر استغفار نہ کیا تو دنیا پر بچ گئے تو قیامت کے دن عذاب الہی کے شکنجے میں جھکڑے جاؤ گے۔ ایک پیغمبر اپنی قوم کو

سمجھا رہے ہیں کہ استغفار کرو کیونکہ استغفار سے منہ موڑنا مجرمانہ کام ہے:

﴿وَلَا تَتَوَلَّوْا مُجْرِمِينَ﴾ [ہود: ۵۲/۱۱]

یعنی جو اللہ کا کھا کر ناشکری کرتا ہے استغفار سے منہ موڑتا ہے وہ اللہ کی زمین پر اس کا مجرم ہے اللہ سے تعلق مضبوط کرنے کا واحد ایک ہی ذریعہ ہے کہ استغفار کو اپنالو اور آئندہ گناہوں سے بچنے کی پوری کوشش کرو۔ بغیر سچے استغفار کے تعلق باللہ نہیں ہو سکتا۔

اللہ والے اور استغفار

استغفار ہی بہلہ ہے اللہ والوں کی زندگی میں اسی سے بہا آئی۔ وہ استغفار اور معافی کی اہمیت و برکت سے اس قدر آگاہ تھے کہ امام ابن رجب رحمۃ اللہ علیہ نے اپنی مشہور زمانہ کتاب ”جامع العلوم والحکم“ میں نقل فرمایا ہے کہ حضرت قتادہ رضی اللہ عنہ فرمایا کرتے تھے

اِنَّ هَذَا الْقُرْآنَ يَدُلُّ عَلٰى دَاخِلِكُمْ وَدَوَائِكُمْ فَاَمَّا دَاوُكُمُ فَاَلذُّنُوبُ وَاَمَّا دَوَائِكُمْ فَاَلِاسْتِغْفَارَ

قرآن مجید میں اللہ تعالیٰ نے انسان کی بیماری بیان کرتے ہوئے اس کی دوا اور علاج بھی بیان فرمایا ہے ناچاہتے بھی انسان، مسلمان جس بیماری کا شکار ہو جاتا ہے وہ گناہ ہے اور اس کی دوا اور علاج استغفار ہی ہے، جو شخص کثرت سے استغفار نہیں کرتا اس کی مرض بڑھتی چلی جاتی ہے اور ایسا بیمار شخص جنت میں داخل نہیں ہو سکتا۔

مسلمانوں کے عظیم جرنیل اور استغفار

اختیار اور اعلیٰ منصب مل جانے کا یہ مطلب ہرگز نہیں کہ آدمی اللہ سے معافی مانگنا چھوڑ دے اور سمجھے کہ مجھے استغفار کی ضرورت نہیں میں تو بلند مرتبے پر فائز ہو چکا ہوں۔ جو شخص یہ سوچ رکھتا ہے وہ ہمیشہ ذلت اور پستی کا شکار ہو جاتا ہے اور جو لوگ اعلیٰ رتبہ پا کر بھی اپنے اللہ کے حضور آہ و بکاہ اور استغفار کرتے رہتے ہیں اللہ تعالیٰ ان کی زندگی کے گوشے گوشے میں بہا پیدا کر دیتا ہے۔ مسلمانوں کے عظیم جرنیل سیدنا عمر رضی اللہ عنہ جرأت و غیرت کے پہاڑ تھے لیکن اس کے باوجود بھی کثرت سے استغفار کرتے تھے، خود استغفار کر کے

سیراب نہ ہوتے تو ننھے ننھے بچوں سے استغفار کروایا کرتے تھے اور فرماتے تھے: میرے لیے اللہ سے معافی طلب کرو کیونکہ تمہارا گناہ کوئی نہیں، اللہ تم معصوموں کی پکار کو کبھی رد نہیں فرمائیں گے۔ (جامع العلوم والحکم، لابن رجب)

مدرسہ نبوت کے پہلے شیخ الحدیث اور استغفار

اعلیٰ ظرف اور آخرت کے طلب گاروں کو اللہ تعالیٰ جس قدر زیادہ نوازتے ہیں وہ اس قدر زیادہ معافی کے طلب گار بن جاتے ہیں اور اتنی کثرت سے استغفار کرتے ہیں۔ آج کوئی شیخ الحدیث یا عالم دین یہ ہرگز نہ سمجھے کہ مجھے استغفار کی ضرورت نہیں، میں تو گناہوں سے بچ کر دین پڑھنے پڑھانے میں مصروف ہوں بلکہ ہر عالم اور اللہ والے کو یہ یقین کر لینا چاہیے کہ میری نیکیاں اس شہنشاہ عالم، رب کائنات کے معیار کے مطابق نہیں یقیناً ان میں نقص ہی نقص ہیں یہ ذوالجلال والاکرام کی رحمت ہے کہ وہ میری ٹوٹی پھوٹی نیکیوں کو خود سنوار کر قبول فرمائے۔

سیدنا حضرت ابو ہریرہ رضی اللہ عنہ سیرت و کردار کے عظیم پیکر تھے علم و عمل کے بادشاہ ہونے کے باوجود جی بھر کر استغفار کرتے اور مسجد میں پڑھنے کے لیے آنے والے بچوں کے پاس جایا کرتے اور فرماتے: اے بچو! ((اسْتَغْفِرُوا لِأَبِي هُرَيْرَةَ)) کہو اے اللہ! ابو ہریرہ کو معاف کر دے، اے اللہ! ابو ہریرہ کو معاف کر دے، جب بچے یہ کلمہ کہتے تو آپ رضی اللہ عنہ فرماتے: آمین، آمین، اے مولا و داتا! ان کلیوں اور معصوموں ہی کی سن کر مجھے معاف کر دے اور قبول فرمائے۔ (جامع العلوم والحکم، لابن رجب)

سامعین کرام! آج کے خطبہ جمعہ میں یہ بات خوب اچھی طرح ذہن نشین فرمائیں بغیر استغفار کے کوئی بھلائی حاصل ہوتی ہے اور نہ ہی اللہ تعالیٰ سے تعلق مضبوط ہوتا ہے۔

ایک آسان مثال

کسی علاقہ میں ایک سکول کی دیوار گر گئی تو چند طلبانے کچھ رقم اکٹھی کر کے اسکو پھر سے تعمیر کر دیا مگر وہ تھوڑے عرصہ بعد گر گئی انہوں پھر دیوار بلند کی مگر اس مرتبہ بھی دیوار

زیادہ دیر قائم نہ رہی اور زمین بوس ہو گئی، ایک دن ایک استاد محترم کا وہاں سے گزر رہا جو بڑے سمجھدار اور زیرک انسان تھے، لڑکوں نے ان سے سوال کیا کہ ہم ہر چیز کا خیال رکھتے ہیں، سیمنٹ بھی اچھا لگاتے ہیں اور مستری بھی بڑا تجربہ کار ہوتا ہے پھر بھی یہ دیوار کیوں گر جاتی ہے؟ استاد محترم فرمانے لگے تم پہلی اینٹوں کے اوپر لگی گردوغبار کو خوب اچھی طرح صاف کرتے ہو؟ طلبہ کہنے لگے جی استاذ جی ہم صاف کرتے ہیں، استاد صاحب فرمانے لگے مجھے دکھاؤ؟ چنانچہ استاد صاحب دیکھ کر کہنے لگے تم نے پہلی پرانی اینٹوں سے گردوغبار صاف تو کیا ہے مگر اچھی طرح صاف نہیں کیا، لوہے کا برش لے کر اچھی طرح خوب صاف کرو پھر ہلکا سا تر کرو پھر نئی اینٹ جوڑ دو کبھی نہیں گرے گی، چنانچہ جب طلبہ نے اسی طرح خوب صاف کرتے ہوئے پرانی اینٹوں کو تر کر کے نئی اینٹیں جوڑ دیں تو وہ مضبوطی سے ایسے چمٹ گئی جیسے سیسہ پلائی دیوار ہوتی ہے، استاد صاحب روحانی مزاج کے تھے فوراً طلبہ کو سمجھانے لگے کہ بیٹو! جس طرح پرانی اینٹ پر ذرا سا گردوغبار باقی رہے تو اس کا تعلق نئی اینٹ سے نہیں جڑ سکتا اسی طرح جس دل پر گناہوں کا گردوغبار ہو اس کا تعلق پاک و سبحان ذات سے نہیں جڑ سکتا۔ انسان سچا استغفار کرے تو تب جا کر اللہ تعالیٰ سے تعلق مضبوط جڑتا ہے اور اگر واقعاً اللہ تعالیٰ سے تعلق مضبوط بنانا چاہتے ہو تو اپنے دلوں پر استغفار کا ماٹھ مارو۔

میں انہیں الفاظ پر خطبہ جمعہ کا اختتام کرتا ہوں رب تعالیٰ مجھے اور آپکو استغفار کی

دولت نصیب فرمائے۔ آمین! www.KitaboSunnat.com

وَآخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِينَ



خطبہ: 4

استغفار سے حالات بہتر ہوتے ہیں

اعُوذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝
 ﴿وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللّٰهَ يَجِدِ اللّٰهَ
 غَفُورًا رَّحِيْمًا وَمَنْ يَكْسِبْ اِثْمًا فَاِنَّمَّا يَكْسِبُهٗ عَلٰی نَفْسِهٖ
 وَكَانَ اللّٰهُ عَلِيْمًا حَكِيْمًا وَمَنْ يَكْسِبْ خَطِيئَةً اَوْ اِثْمًا ثُمَّ
 يَرْمِ بِهٖ بَرِيْنًا فَقَدْ اِحْتَمَلَ بُهْتٰنًا وَاِثْمًا مِّمَّنَّا﴾ [نساء: ۱۱۰/۲]

حمد و ثنا کبریائی، بزرگی، یتیمائی، تنہائی، بادشاہی، شہنشاہی اور ہر قسم کی وڈیائی اللہ
 وحدہ لا شریک کی ذات بابرکات کے لیے، درود و سلام امام الانبیاء، امام القبلین، امام
 الحرمین، کل کائنات کے سردار میرے اور آپ کے دلوں کی بہار جناب محمد رسول اللہ
 ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام اور
 بزرگان دین رضی اللہ عنہم کے لیے۔

ترجمتی تمہیدی گزارشات

موجودہ حالات کے اندر، یعنی ملکی حالات اور امت مسلمہ کے اجتماعی طور پر
 پسپائی والے حالات کے اندر میرا اور آپ کا کردار کیا ہونا چاہیے، میں تو یہ سمجھتا ہوں کہ منبر
 و محراب سے حالات کی سنگینی کے بارے میں لازماً رہنمائی ملنی چاہیے سب سے پہلی بات کہ
 ہمارا کردار کیا ہونا چاہیے، ہمیں اللہ سے معافی مانگنی چاہیے جب ہم انفرادی طور پر تنہائی میں
 بیٹھ کر خود کو گرا کر اللہ کی عظمت کو دل و جان سے تسلیم کر کے شرمندگی کے آنسو بہائیں گے تو
 اللہ کی نصرت اجتماعی اور انفرادی طور پر ہمارے شامل حال ہوگی اور اللہ! امت مسلمہ کے
 حالات بہتر بنا دیں گے، لیکن اگر ہم چوبیس گھنٹے گالیاں دے کر اور حکمرانوں پر تنقید کر کے یہ
 سمجھیں گے کہ ہم نے مسلمان ہونے کا حق ادا کر دیا ہے تو یہ ایک شیطانی چال ہے۔ حقائق

کی طرف آئیے اور تنہائی میں بیٹھ کر اس بات کا اقرار کیجیے کہ جس طرح غلطیاں ہمارے حکمرانوں میں ہیں، بعینہ شاید میں بھی اسی میں مبتلا ہوں، اللہ کے دین کے لیے تن من دھن قربان کرنا تو درکنار میرا تعلق صرف نماز کی حد تک رہ گیا ہے اللہ! مجھے اور حکمرانوں کو معاف فرما۔ اللہ! امت مسلمہ کو بھی معاف فرما۔ آمین!

معافی مل گئی سب کچھ مل گیا

ایک نیک آدمی کے پاس اللہ کی تمام نعمتیں موجود تھیں ایک آدمی نے پوچھا حضرت اللہ نے آپ کو علم و عمل، فضل و برکت اور تمام نعمتوں سے نوازا ہے آپ اللہ سے کیا مانگتے ہیں؟ شان و شوکت آپ کے پاس ہے مال و دولت آپ کے پاس ہے وہ کہنے لگے میں تو ایک (کچا) گنہگار سا بندہ ہوں، جب سے میں باشعور ہوا ہوں تب سے میں یہی بات اللہ سے کہتا ہوں کہ اللہ! مجھے معاف فرما، اگر تم بھی اللہ کی رحمت پانا چاہتے ہو تنہائی میں اللہ سے معافیاں مانگا کرو، اللہ فرماتے ہیں: سچے دل سے معافی مانگنا تیرا کام ہے بخشش و رحمت کے سب دروازے کھول دینا میں رب رحمان کا کام ہے۔

صوفی عبداللہ رحمۃ اللہ علیہ کا تعریف سن کر استغفار کرنا

محترم محمد دین مجاہد عزیز میر محمدی رحمۃ اللہ علیہ نے ایک مرتبہ حضرت صوفی محمد عبداللہ صاحب رحمۃ اللہ علیہ ماموں کا جن کو کہا: حضرت آپ نے بہت کام کیا ہے۔ اللہ تعالیٰ نے آپ سے کس قدر شاندار وسیع و عریض دینی درس گاہ تیار کروائی ہے، آپ نے تو وہ کارنامہ سرانجام دیا ہے، جو بڑے بڑے نہ کر سکے جب محمد دین نے یہ باتیں کیں تو حضرت صوفی محمد عبداللہ صاحب رحمۃ اللہ علیہ نے زار و قطار رونا شروع کر دیا پھر سکیاں بھرتے ہوئے فرمانے لگے: محمد دین میں نے سب کچھ نہیں کیا یہ سب اللہ نے کیا ہے، بس رب مجھے معاف کروے، حضرت صوفی محمد عبداللہ صاحب رحمۃ اللہ علیہ اتنا جواب دیکر پھر رونے لگے، اور استغفار میں مصروف ہو گئے، رب تعالیٰ ہمیں بھی یہی تقویٰ اور جذبہ نصیب فرمائے۔ آمین!

ایک بزرگ کی نصیحت

حافظ یحییٰ عزیز میر محمدی رحمۃ اللہ علیہ بہت بڑے ولی اللہ تھے وفات سے چند دن قبل ایک ساتھی نے کہا حضرت کوئی نصیحت فرمادیں جو اب میں کہنے لگے کہ ذکر کرو، نماز پڑھو، حسنات کے ڈھیر لگا دو، غرض کہ اپنا سارا وقت دین اسلام کی سر بلندی میں لگا دو اور آخر میں یہی کہہ کر کہ اللہ! مجھے معاف فرما، میں تیرے دین کی خدمت کا حق ادا نہیں کر سکا۔ مت سمجھنا میں حاجی، نمازی اور قاری صاحب ہوں مجھے استغفار کی کوئی ضرورت نہیں، یہ سب شیطان کی چالیں ہیں، جن کیزر لے وہ انسانوں کو گمراہ کرتا ہے۔

تسبیح زیادہ نفع بخش یا استغفار

اس میں کوئی شک و شبہ نہیں کہ اللہ تعالیٰ کی تسبیح و تحمید اور بڑائی بیان کرنا بہت بڑی سعادت کی بات ہے مگر میں سمجھتا ہوں اس سے بڑھ کر ہمیں زیادہ توجہ استغفار کی طرف دینی چاہیے، حالات کی بہتری و برتری میں استغفار کا بہت زیادہ کردار ہے، جب اللہ کے فضل سے حالات بہتر ہو جائیں تو پھر اللہ کی پاکی اور بڑائی بیان کرنے میں بھی پیچھے نہیں رہنا چاہیے۔ امام تقویٰ و طہارت ابن قیم رحمۃ اللہ علیہ نے اپنی معروف کتاب ”الواہل الصیب“ ص: ۱۶۲ پر نقل فرمایا ہے۔ ایک عالم سے سوال کیا گیا ”آدی کے لیے کون سی چیز زیادہ فائدہ مند اور نفع بخش ہے تسبیح یا استغفار؟“ جواب دیا: کپڑا دھلا، اُجلا ہو تو اس پر عطر اور خوشبو کا چھڑکاؤ فائدہ مند ہے اور اگر کپڑا میلا اور گندہ ہو تو صابن اور گرم پانی ہی زیادہ اور صحیح فائدہ کرے گا۔ امام ابن قیم رحمۃ اللہ علیہ فرماتے ہیں: یہ بات میں نے اپنے استاذ ابن تیمیہ رحمۃ اللہ علیہ کو سنائی تو فرمانے لگے: ابن قیم رحمۃ اللہ علیہ! ہمارے نامہ اعمال میں گناہ کے دھبے کبھی بھی ختم نہیں ہوتے ہمیں تو گرم پانی اور صابن ہی کی زیادہ ضرورت ہے، استغفار صابن کا اور تسبیح و تکبیر خوشبو کا کام دیتی ہے۔

یاد رکھیں! حالات جتنے بھی بدتر ہو جائیں جب لوگ سچی نیت سے استغفار کرتے ہیں تو اللہ تعالیٰ حالات کو بہتر بنا دیتے ہیں اللہ نے اپنے قرآن پاک میں اس کی وضاحت فرمائی ہے:

﴿وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ

اللَّهُ غَفُورًا رَحِيمًا الخ﴾ [نساء: ۱۱۰/۴]

اے پیغمبر! جو برائی کر بیٹھتا ہے یا اپنی جان پر ظلم کر بیٹھتا ہے اپنی غلطی پر گھمنڈ اور غرور نہیں کرتا، اصرار نہیں کرتا اپنے اللہ سے معافیوں کا طلبگار ہو جاتا ہے اللہ فرماتا ہے: گناہ بڑا ہو یا چھوٹا سچے دل سے توبہ کرنا تیرا کام ہے معاف کرنا میں رب رحمان کا کام ہے۔

کعبہ میں استغفار

نبی رحمت ﷺ ہمیشہ کے روشن مستقبل کے لیے کثرت سے استغفار کرتے، حالانکہ آپ ﷺ تمام انسانوں سے زیادہ کامل، ہر گناہ سے پاک تھے مگر آپ کو جس قدر زیادہ قرب الہی حاصل تھا آپ ﷺ اس قدر زیادہ استغفار کثرت سے کرتے تھے۔ سیدنا فضل بن عباس رضی اللہ عنہما فرماتے ہیں:

((أَنَّ رَسُولَ اللَّهِ قَامَ فِي الْكُعْبَةِ فَسَبَّحَ وَكَبَّرَ وَدَعَا اللَّهَ
وَاسْتَغْفَرَ وَلَمْ يَرْكَعْ وَلَمْ يَسْجُدْ))

[مسند احمد: ج ۲ ص ۲۱۰، مجمع الزوائد: ۳/۲۹۳]

آپ ﷺ کعبہ اللہ میں کھڑے ہوئے اللہ کی پاکیزگی اور بڑائی بیان کرتے رہے پکارتے رہے حتیٰ کہ آپ ﷺ نے یہی فرمایا: اے اللہ! مجھے معاف فرما، میں تجھ سے معافی کا طلبگار ہوں، صحابی بیان کرتے ہیں آپ نے رکوع کیا نہ ہی سجدہ کیا، صرف استغفار ہی کرتے رہے، سامعین کرام! آپ اچھی طرح جانتے تھے کہ معافی کامل جانا کامیاب اور مبارک مستقبل کی ضمانت ہے۔

ہماری خرابی کی اصل وجہ

ہمارے اندر خرابی یہ ہے کہ ہم فرائض کی ادائیگی میں بھی غافل ہیں، اعمال صالحہ بے توجہی سے ادا کرتے ہیں اور گالی بھی دیتے ہیں، شراب نوشی بھی کرتے ہیں، نیابت بھی کرتے ہیں، زبان کا غلط استعمال بھی کرتے ہیں، سود بھی کھاتے ہیں، ماں باپ کی نافرمانی بھی کرتے ہیں اور ان تمام گناہوں پر فخر بھی کرتے ہیں، ندامت و شرمندگی کی بجائے

جرات کا مظاہرہ کرتے ہیں یہی بربادی ہے یہی چیز اللہ اور اس کے رسول کی لعنت کا باعث ہے جو گناہ کر کے جرات کا مظاہرہ کرتا ہے اللہ تعالیٰ اس کے فرشتے اور نبی کی طرف سے اس پر لعنت کی جاتی ہے اور استغفار کرنے والے کے لیے بخشش ہے۔

استغفار سے حالات بہتر ہوتے ہیں

معافی کے اندر اللہ نے بڑی برکت اور رحمت رکھی ہے نبی اکرم ﷺ کے دور میں جب بھی حالات خراب ہوئے، اٹھائے سیرت کی کتابیں نبی اکرم ﷺ پر جب بھی مشکل حالات آئے کاروبار میں گھریا میں، ملکی انتظام میں، دشمن کے تسلط سے جب بھی بے بس ہوئے تو آپ ﷺ نے یہی کہا: ”اللہ مجھے معاف فرما۔“ نبی اکرم ﷺ یہ جانتے تھے کہ جسے معافی مل گئی اسے عزت و دولت مل گئی۔ سعادت، نصرت اور کامیابی مل گئی۔

اہل مکہ کے حالات اور استغفار

ہمارے ہاں جب بھی حالات بگڑتے ہیں تو ہماری توجہ مادیت کی طرف ہوتی ہے، ہم دنیا کے ظاہری میک اپ کو سنوارنا شروع کر دیتے ہیں، جبکہ حقیقی بہتری اور کامیابی معاشرہ کو اسی وقت حاصل ہوتی ہے، جب وہ گناہوں کو چھوڑ کر استغفار کو لازم پکڑ لے، صحیح بخاری میں موجود ہے کہ قریش مکہ نے جب آپ ﷺ کو تکلیف پہنچانے کی انتہا کر دی، تعلیمات ربانیہ کا مذاق اڑایا تو آپ نے اہل مکہ کے لیے بددعا کر دی کہ اللہ ان پر سیدنا یوسف علیہ السلام کے دور جیسا قحط نازل فرما، تاکہ ان کو معلوم ہو کہ حق اور سچائی کو ٹھکرانے والوں کا انجام کیا ہوتا ہے، چنانچہ آپ ﷺ کی بددعا قبول ہوئی اور اہل مکہ کے حالات حد درجہ بد تر ہو گئے، حدیث میں آتا ہے (حَتَّىٰ آكَلُوا الْعِظَامَ وَالْجُلُودَ وَالْمَيْتَةَ) انہوں نے ہڈیاں، چمڑے اور مردار کھانا شروع کر دیا، زندگی ہر طرف سے بد مزہ ہو گئی جب اہل مکہ کو کچھ سمجھ نہ آیا تو آپ ﷺ کی طرف قاصد بھیجا تو اس نے آ کر کہا: (يَا رَسُولَ اللَّهِ اسْتَغْفِرِ اللَّهَ) اے اللہ کے رسول! ہمارے لیے معافی طلب فرمائیں، کہ وہ رب ہماری زیادتیاں معاف کر دے، یہ بات مشرک بھی سمجھتے تھے کہ بالآخر بہتری استغفار سے ہی آتی ہے، چنانچہ آپ رحمتہ للعالمین ﷺ نے دعائے استغفار فرمائی اور اللہ نے حالات

بہتر کر دیئے۔ [صحیح بخاری: ۴۸۲۱، صحیح المسلم: ۲۷۹۸]

مدینہ طیبہ میں قیامت سا منظر

مدینہ طیبہ میں صحابہ بیان کرتے ہیں کہ دن کا وقت ہے اچانک سورج گرہن لگ جاتا ہے دن کا اجالا تاریکیوں میں تبدیل ہو جاتا ہے، صحابہ کہتے ہیں:

((فَقَامَ النَّبِيُّ فَفَزِعَ يَخْشَى أَنْ تَكُونَ السَّاعَةُ))

نبی کریم ﷺ پریشان ہو گئے کہ آج کہیں قیامت کا دن تو نہیں ہے اتنے حالات سنگین اتنی پریشانی ((حَتَّىٰ آتَى الْمَسْجِدَ فَذَكَرَ اللَّهُ ثُمَّ اسْتَغْفَرَ)) [صحیح بخاری: ۴۸۲۱، صحیح المسلم: ۲۷۹۸] مسجد میں آئے اللہ کی حمد و ثنا بیان کی اور کمال اہتمام سے دو رکعت نفل ادا کیے، یہ بات کہی: اللہ! مجھے معاف فرما، الہی میں اپنے لیے اور امت کے لیے بخشش کا طالب ہوں۔ صحابہ بیان کرتے ہیں کہ نبی کریم ﷺ استغفار کر رہے ہیں اور اللہ نے دن کی روشنیاں واپس لوٹا دیں، رحمت و برکات اور سعادتیں واپس لوٹا دیں، سامعین کرام! ہم روزانہ اخبار پڑھتے ہیں، تنقید کرتے ہیں، حکمرانوں کو برا بھلا کہتے ہیں، کبھی مسجد میں آ کر صلوٰۃ الحاجۃ دو رکعتیں پڑھی ہیں.....؟؟؟؟ صلوٰۃ الحاجۃ کا معنی ہے ”مصیبت کی نماز یا کسی اہم موقع کی نماز“ کیا کبھی ہم نے مسجد میں آ کر صلوٰۃ الحاجۃ ادا کر کے دعا کی کہ اللہ مجھے معاف فرما اور ہمارے ملک کے حالات بہتر بنا؟ دوستو! یہی طریقہ اپناؤ، اگر تم وطن، اپنی ذات اور دھرتی سے مخلص ہو۔ آئیے! آج یہ ذلت و رسوائی آوارگی دینی بدعات کا نتیجہ ہے، نبی کریم ﷺ کی سنت کی طرف رجوع کیجیے، اللہ تعالیٰ حالات بہتر بنا دے گا اللہ کا قرآن بھی یہی اعلان کرتا ہے ارشاد باری ہے:

﴿وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ

اللَّهُ غَفُورًا رَحِيمًا﴾ [نساء: ۴/۱۱۰]

اے میرے بندو! کوئی غلطی ہو جائے جرم ہو جائے، ذرا سوچیے! ہم انفرادی اور اجتماعی طور پر مجرم، خاندانی اور کاروباری اعتبار سے بھی مجرم، کیا ہماری معیشت اسلام کے

مطابق ہے خاندانی معاملات، مساجد و ادارے یہ تمام اسلام کے مطابق ہیں؟ ہر معاملہ میں صرف اسلام کا نام باقی رہ گیا ہے صحیح اسلام کہیں بھی نہیں آتا آئیے! اللہ کے حضور استغفار کیجئے۔

خلافت عمر رضی اللہ عنہ میں قحط اور استغفار۔ رحمت کا نزول

حضرت عمر رضی اللہ عنہ کے دور خلافت میں قحط پڑ گیا صحابہ بہت پریشان ہیں بارش نہیں ہو رہی، زمینیں بخر ہو گئیں سیدنا عمر رضی اللہ عنہ نے تمام صحابہ کو ساتھ لیا کھلے میدان میں جا کر نماز پڑھ کر کہنے لگے: ”اللہ! مجھے معاف فرما اللہ! میرے ساتھیوں کو معاف فرما۔“

سامعین کرام! اللہ تعالیٰ سے اپنے لیے اور دوستوں، بیوی بچوں کے لیے معافی مانگا کرو، تیرے گھر کا مسئلہ ہے برادری، مسجد، مدرسہ یا سکول کا مسئلہ ہے تو پریشان مت ہو درد کی خاک مت چھان بلکہ اکیلا بیٹھ کر اللہ سے معافی مانگ لیا کر اللہ اپنی رحمتوں کو وسیع کر دے گا، حضرت عمر کی خلافت میں قحط کا زمانہ آ گیا میدان میں آپ استغفار کیے جا رہے ہیں، ساتھیوں نے عرض کی امیر المؤمنین! بارش مانگنے کے لیے نکلے ہیں اور آپ استغفار کیے جا رہے ہیں، عمر رضی اللہ عنہ نے استغفار جاری رکھا اللہ نے آسمان سے بارش نازل فرمادی حضرت عمر رضی اللہ عنہ فرمانے لگے تم مجھے کہتے ہو کہ میں معافیاں ہی مانگے جا رہا ہوں اللہ کا قرآن پڑھ کے دیکھو:

﴿فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا يُرْسِلُ السَّمَاءَ عَلَيْكُمْ مِدْرَارًا وَيُمْدِدْكُمْ بِأَمْوَالٍ وَيُنِينٍ وَيَجْعَلْ لَكُمْ أَنْهَارًا﴾ [نوح: ۷۱/۱۰]

معافی مانگ لو بیٹے لے لو، بارش، عزت، کاروبار میں برکت، ان تمام کے حصول کے لیے صرف اللہ سے معافی مانگ لو، اللہ ہر چیز عطا کر دیں گے، مسائل کا حل سچی معافی کے اندر ہے جھوٹی معافی میں نہیں، آئندہ گناہ کرنے کا ارادہ ترک کر دو، انسان جب معاشرے سے مرعوب ہو جاتا ہے تو ذلیل ہو جاتا ہے، جو عزت والا رازق حقیقی لایموت کر سکتا ہے جس کی صفت ”ہو الرزاق ذو القوۃ المتین“ ہے اس جیسا باعزت رزق کوئی اور نہیں

عطا کر سکتا، ہمارے اعمال نامہ میں دنیا کے سارے گناہ موجود ہوں گے شاید ہی کسی گناہ سے ہمارا اعمال نامہ خالی ہوگا تو سچے استغفار سے خالی ہوگا۔

استغفار سے ہر نعمت کا حصول اور ہر زحمت دور

اللہ والوں کے پاس جب لوگ اپنی مشکلات اور محرومیاں لے کر آتے تو رب والے ہر مشکل کے حل اور ہر خیر کے حصول کے لیے استغفار کا حکم کرتے۔ آج کئی نام نہاد جاہل مولویوں نے تعویذ گندہ اور استخارہ بازی کے دفتر کھول رکھے ہیں سادہ لوح مسلمانوں کا جہاں مال ٹوٹا جاتا ہے وہاں ساتھ ایمان بھی ٹوٹا جاتا ہے۔ آج ہی ان دھندوں سے بچ کر استغفار کو لازم پکڑو، خود استخارہ کرو، خود معافیاں مانگو، دیکھنا چند لمحات میں ہی حالات بہتر ہوتے ہیں۔ آقائے دو جہاں نے گارنٹی دی ہے کہ استغفار کرنے والے کا ہر دکھ دور ہوتا ہے اور خیر عطا ہوتی ہے۔ مسند احمد میں نبی کریم ﷺ نے فرمایا:

((مَنْ لَزِمَ الْأَسْتِغْفَارَ جَعَلَ اللَّهُ لَهُ مِنْ كُلِّ ضَيْقٍ مَخْرَجًا
وَمِنْ كُلِّ هَمٍّ فَرَجًا وَيَرْزُقُهُ مِنْ حَيْثُ لَا يَحْتَسِبُ))

[سنن ابی داؤد: ۱۵۱۸، مسند احمد: ۲۲۳۴، حدیث حید]

استغفار لازم پکڑ لو تو تین چیزیں اللہ عطا کریگا: ① مصیبت سے کشادگی کے راستے اللہ دکھا دے گا۔ ② پریشانیوں کو دور کر دیا جائیگا۔ ③ کاروبار میں الجھنیں آئیں تو اللہ رحمت و برکات کے دروازے کھول دے گا۔

اب بتائیں! کہ ہم دردِ دل کی خاک چھانٹتے پھرتے ہیں ہر کسی سے مشورہ کرتے پھرتے ہیں مگر اپنے اللہ سے مشورہ نہیں کرتے کوئی بھی کاروبار کرنا ہو اللہ سے معافی مانگ کر جاؤ، اللہ تمہیں ایسی جگہوں سے رزق عنایت فرمائیں گے کہ تم وہ جگہیں سوچ بھی نہیں سکتے، اللہ کی مخلوقات کتنی ہیں ان کو جس قدر رزق عطا ہوتا ہے یہ استغفار اور تسبیحات کی بدولت ہی عطا ہوتا ہے کبھی اللہ کی شہنشاہی پر غور کیا کر، وہ ان جگہوں پر رزق دینے پر قادر ہے جہاں کوئی ذات رزق نہیں پہنچا سکتی۔

دوسروں پر ظلم کر کے، تیبیوں کا مال کھا کر سودی کاروبار کر کے، بانڈز وغیرہ کی

کمانی کھا کر، دیگر حرام کے دھندے کر کے اپنے پیٹ کو پالنے والے، شاید تو نے سمجھ رکھا ہے کہ جھوٹ دغا فراڈ کے بغیر رزق نہیں ملے گا، اللہ فرماتے ہیں کہ معافی تو مانگ لے رزق اور عزت میں عطا کر دوں گا، میرے بھائی! جو اللہ ہاتھی کا پیٹ بھر سکتا ہے وہ تیرا پیٹ بھی عزت کی روٹی سے بھر سکتا ہے اللہ پر اعتماد کرنا سیکھ۔

اعلیٰ گھرانہ اور منحوس گھرانہ

ایک گھرانے میں تمام لوگ غیبت، چغل خوری کا شکار ہیں، چھوٹے اور بڑے گانوں، فلمیں اور ویڈیوز کے دلدادہ ہیں، جھوٹ انکی گھٹی میں بسا ہوا ہے جبکہ دوسرے گھرانے میں بچہ بچہ استغفر اللہ کا ورد کر رہا ہے اس گھرانے کے سبھی افراد توبہ و استغفار میں اپنا وقت صرف کرتے ہیں، اللہ ان لوگوں کو ایسی لذتیں عطا فرماتے ہیں جن لذتوں کا مزہ بادشاہ اپنے محل میں بیٹھ کر بھی نہیں پاسکتا، ہم سمجھتے ہیں کہ ہم تمام برے اعمال کا ارتکاب کر کے شاید باعزت اور چودھری بن جائیں گے، مگر جو بندہ گناہ کے بعد معافی نہیں مانگتا ایک وقت ایسا بھی آتا ہے اللہ اس کے گناہوں کا وبال اس کے اوپر ڈال دیتے ہیں، ہر کالم نویس اور تجزیہ نگار کی اپنی سوچ ہے میں سمجھتا ہوں کہ ملک کی بربادی کی وجہ انفرادی اور اجتماعی طور پر ہمارے اوپر ہمارے گناہوں کا وبال پڑ چکا ہے ساٹھ سال کی مہلت بہت لمبی مہلت ہے اگر اس وبال کے چھینٹوں سمیت ہم دربار الہی میں پیش ہوئے تو یقیناً ہم زیارت الہی سے محروم کر دیئے جائیں گے، مت سمجھو کہ آخر عمر میں تمام نیک اعمال کر لوں گا، پکا نمازی بن جاؤں گا، حج کروں گا یہ سب شیطانی دلا سے ہیں، جو آدمی اللہ کے ہاں اپنے جرم کا اقرار کر لیتا ہے اللہ اسے معاف کرنے کے ساتھ ساتھ اپنا مہمان بھی بنا لیتے ہیں، اس کا میزبان خود بن جاتے ہیں اس پر رحمتیں اور برکتیں نازل کرتے ہیں۔

میرا پیغام یہ ہے اگر بیٹے چاہتے ہو، کاروبار چاہتے ہو تو جادو چلانے چھوڑو، اللہ سے معافی مانگو اللہ ہر چیز عطا کریگا میرے اور آپ کی زندگی کے تمام مسائے کا حل استغفار میں ہے یہی وجہ ہے کہ نبی کریم ﷺ ایک مجلس میں ستر سے لیکر سو مرتبہ تک استغفار کرتے تھے۔

استغفار کی برکت سے رہائی مل گئی

جیسا کہ آپ سماعت فرما رہے ہیں کہ استغفار سے مشکلات ختم ہوتی ہیں، استغفار تمام تنگیاں دور کر دیتا ہے اور استغفار سے حالات میں بہتری آتی ہے۔ ایک شخص اپنے جرم کی پاداش میں جیل چلا گیا و حاکمَ عَلَيْهِ بِالسَّجْنِ أَكْثَرَ مِنْ سَنَةِ سَالٍ سے زیادہ قید کا فیصلہ سنایا گیا وہ شخص بیان کرتا ہے کہ مجھے اپنے کیے پر بہت شرمندگی ہوئی اور میں نے دن رات کثرت سے استغفار شروع کر دیا حتیٰ کہ تعداد کئی ہزاروں تک پہنچ گئی اس استغفار سے بہتری یہ ہوئی کہ ((بَعْدَ مَرُورِ شَهْرَيْنِ اسْتَدْعَوْنِي وَقَالُوا انْتَهَتْ مُدَّتُ الْحُكْمِ عَلَيْكَ وَجَاءَكَ الْعَفْوُ)) جیل والوں نے دو ماہ کے بعد مجھے بلایا اور کہا تمہاری سزا ختم ہو گئی ہے اور تیری معافی کا پروانہ آچکا ہے چنانچہ رہائی کے بعد میرے پاس ایک سخی شخص آیا اور کہنے لگا قید کی وجہ سے تیری مالی حالت بہت زیادہ کمزور ہے یہ تیس ہزار ریال لے لے اور اپنی ضروریات کو پورا کر لے۔

میں یہ سمجھتا ہوں کہ یہ سارا کچھ ((لَقَدْ سَخَّرَهُ اللَّهُ لِي بِسَبَبِ مُكَلَّامَتِي لِلِاسْتِغْفَارِ)) مجھ کو استغفار کی برکت ہی سے حاصل ہو۔ (علاج الذنوب / القصة الرابعة) سامعین حضرات اس جیسے سینکڑوں واقعات روزانہ رونما ہوتے ہیں کہ اللہ تعالیٰ اپنے بندے کے استغفار پر اس کے حالات کو بہتر سے بہتر تر بنا دیتے ہیں اور بظاہر ناممکن معاملات لمحہ بھر میں ممکن ہو جاتے ہیں۔

خواتین کو استغفار کا حکم

ہماری مائیں اور بہنیں زیادہ وقت فضولیات میں گزار دیتی ہیں۔ عزیز رشتہ داروں اور ملنے والوں کی غیبتیں کرنا، انکی خامیاں تلاش کرنا اور ہر چیز پر تنقید برائے تنقید کرتے رہنا، اکثر خواتین کا محبوب مشغلہ ہوتا ہے، بلکہ کئی تو اپنے خاندان کے خلاف باتیں کرنے سے بھی باز نہیں آتیں، ایسی خواتین کو اپنی عاقبت کی فکر کرنی چاہیے، کہیں ایسا نہ ہو کہ یہی عادات و حرکات جہنم جانے کا سبب بن جائیں۔

نبی کریم ﷺ نے عورتوں کو مخاطب ہو کر فرمایا:

((يَا مَعْشَرَ النِّسَاءِ تَصَدَّقْنَ وَأَكْثِرْنَ مِنَ الْإِسْتِغْفَارِ فَإِنِّي

رَأَيْتُكُنَّ أَكْثَرَ أَهْلِ النَّارِ)) [صحیح بخاری و صحیح المسلم: ۷۹]

آپ ﷺ نے فرمایا: دوران معراج مجھے اللہ نے دوزخ اور جنت دونوں کی سیر کروائی ہے وہاں میں نے جہنم میں دیکھا کہ مردوں کی نسبت عورتوں کی کثرت جہنم میں ہے نبی کریم ﷺ نے جب یہ حدیث صحابیات کو سنائی تو ان کی چیخیں نکل گئیں، آئیے! جدید فیشن سے توبہ کیجیے، مغربی لوگ تمہاری عزت کو نیلام کرنا چاہتے ہیں تمہارے سر سے دوپٹہ اتارنا چاہتے ہیں، ان ماؤں بہنوں کو شرم و حیا سے عاری کرنا چاہتے ہیں نبی کریم ﷺ نے فرمایا: کہ جہنم میں عورتوں کی کثرت ہے صحابیات نے عرض کی کہ جہنم سے بچنے کا کوئی طریقہ بتلا دیں آپ نے فرمایا: دو کام کر لو اللہ جہنم سے محفوظ کر دے گا (۱) کثرت سے صدقہ کیا کرو (۲) کثرت کیساتھ اللہ سے معافی مانگا کرو، اس لیے میری بہنا! روزانہ صدقہ بھی کیا کرو اور استغفار بھی کیا کرو، دو کام جہنم سے بچا لیتے ہیں صدقہ کرنا اور کہنا ((رَبِّ اغْفِرْ لِي وَتُبْ عَلَيَّ إِنَّكَ أَنْتَ التَّوَّابُ الرَّحِيمُ)) اے اللہ! مجھے معاف فرما، جس استغفار سے جنت مل سکتی ہے کیا اس استغفار سے عزت کی روزی نہیں مل سکتی؟ کیا اس استغفار سے دین و دنیا کی عزت نصیب نہیں ہو سکتی؟

اے عائشہ لیلة القدر پالے تو معافی مانگ

ام المومنین عائشہ رضی اللہ عنہا نے آپ ﷺ سے پوچھا: اے نبی رحمت! بتائیں اگر میں قدر والی رات پالوں تو اللہ تعالیٰ سے کیا مانگوں، کس چیز کا سوال کروں؟ آپ ﷺ نے یہ نہیں فرمایا عائشہ! تیری اولاد نہیں بیٹا مانگ لے، یا تیرے پاس دنیا کا سونا چاندی نہیں، دنیا کا مال و متاع مانگ لینا۔ بلکہ آپ ﷺ نے فرمایا: اے عائشہ! اگر تجھے یہ بابرکت رات نصیب ہو جائے، تو کثرت سے معافی مانگ اور استغفار کرتے ہوئے یہ کلمات بار بار پڑھ:

اللَّهُمَّ إِنَّكَ عَفْوٌ تُحِبُّ الْعَفْوَ فَاعْفُ عَنِّي

[جامع الترمذی: ۳۵۱۳ و مستدرک حاکم: ۳۵/۱]

”اے اللہ! تو معاف کرنے والا، معافی کو پسند کرنے والا ہے مجھے معاف فرما دے۔“

میری معزز ماؤں بہنو! بابرکت موقعوں پر ہمیشہ معافی کو لازم پکڑو۔ معافی ہی سے حالات بہتر ہوتے ہیں، معافی ہی سے جہنم سے خلاصی نصیب ہوتی ہے اور معافی ہی جنت کا حقدار بناتی ہے۔

استغفار کی برکت سے اولاد کا ملنا

رسول اللہ ﷺ نے خواتین کو بالخصوص استغفار پر پابندی کرنے کا حکم ارشاد فرمایا اور اس کی وجہ یہی ہے کہ نیک عورت استغفار کی برکت سے گھر بیٹھے ہی ہر خیر حاصل کر سکتی ہے آج کل کئی عورتیں اولاد نہ ہونے کی وجہ سے بہت پریشان ہیں اور وہ زینہ اولاد کے حصول کے لیے ڈاکٹروں اور درباروں کا چکر لگاتی ہیں لیکن قرآن و حدیث اس بات کا شاہد ہیں کہ اگر یہی عورت چار دیواری میں رہ کر سچے دل سے پابندی کرتے ہوئے استغفار کو لازم پکڑ لے تو اللہ تعالیٰ اس کو گھر بیٹھے نیک اولاد عطا فرمادیں اور اس طرح کے بے شمار واقعات موجود ہیں ایک صحیح واقعہ میں ایمان کی تازگی کے لیے آپ کی خدمت میں پیش کرتا ہوں۔ ام یوسف بیان کرتی ہیں کہ میری شادی کو تقریباً پندرہ سال گزر گئے مگر اللہ تعالیٰ نے مجھ کو اولاد جیسے بیٹھے میوے سے محروم رکھا، میں اپنے علاج کے لیے یورپ تک گئی لیکن اولاد جیسی نعمت سے محروم رہی، ایک دن ایسا ہوا کہ ((ذَهَبْتُ اِلَى اَحَدِ الدُّرُوسِ السَّدِينِيَّةِ فَسَمِعْتُ دَاعِيَةً تَتَكَلَّمُ عَنِ الْاِسْتِغْفَارِ وَفَضْلِهِ)) میں ایک دینی مجلس میں گئی وہاں استغفار کی فضیلت وہ اہمیت کے بارے میں درس سنا تو مجھے سو فیصد یقین ہو گیا کہ اللہ تعالیٰ نے ہر ضرورت کا حل استغفار میں رکھ دیا ہے چنانچہ میں نے بڑی دلجمعی کے ساتھ اپنے حالات کی بہتری کے لیے اور نیک اولاد کے حصول کیلئے کثرت سے استغفار کرنا شروع کر دیا۔ ذَاوَمْتُ عَلَيَّ الْاِسْتِغْفَارِ وَلَمْ يَمُضْ سَنَةٌ اَشْهُرُ وَهِيَ حَامِلٌ وَاَسَجَبْتُ يُوْسُفَ وَهُوَ الْاَنَ فِي السَّادِسَةِ مِنَ الْعُمْرِ مَا شَاءَ اللّٰهُ ابھی مجھے استغفار پر ہیٹنگی کرتے ہوئے چھ ماہ ہی گزرے تھے کہ اللہ تعالیٰ نے مجھے امید سے کر دیا اور

بعد میں پوری سلامتی کے ساتھ بیٹا عطا فرمایا جس کا نام میں نے یوسف رکھا اب ماشاء اللہ اس کی عمر چھ سال ہے اور میں ام یوسف بن چکی ہوں۔ (علاج الذنوب / القصة الاولى)

اس واقعہ کی روشنی میں ہر اس بہن کی خدمت میں گزارش کروں گا جو نیک اولاد کی خواہش رکھتی ہے کہ وہ نہایت عاجزی کے ساتھ استغفار کرے، اللہ تعالیٰ اس کی برکت سے اولاد تو کیا سب مرادیں پوری کر دے گا۔ مگر پابندی لازمی ہے

بیوہ کے گھر میں استغفار کی برکت

زندگی میں حالات بدلتے رہتے ہیں مردوں کی نسبت عورتوں کے لیے تنگ حالات کا مقابلہ کرنا قدرے مشکل ہوتا ہے لیکن جو عورت حالات کی تنگی میں استغفار کو لازم پکڑ لے اور سچے دل سے اپنے اللہ سے معافی کی طلب گار بن جائے تو اللہ تعالیٰ حالات کو پہلے سے بھی بہتر بنا دیتے ہیں۔ یقین کے ساتھ مانگی ہوئی معافی اور کیا ہوا استغفار مستقبل کو روشن کر دیتا ہے۔ ایک مسلمان بیوہ عورت کا بیان ہے: مَاتَ زَوْجِي وَأَنَا فِي الثَّلَاثِينَ مِنْ عُمْرِي وَعِنْدِي مِنْهُ خَمْسَةُ أَطْفَالٍ بَنِينَ وَبَنَاتٍ فَأَظْلَمَتِ الدُّنْيَا فِي عَيْنِي وَبَكَيْتُ حَتَّى خِفْتُ عَلَى بَصَرِي کہ میرا خاوند اس حال میں فوت ہوا کہ میری عمر تیس سال تھی اور وہ پانچ کے قریب بچے بچیوں کو یتیم چھوڑ گیا۔ دنیا میرے لیے اندھیر ہو گئی پیار کے سارے دعویدار دور ہو گئے حتیٰ کہ رو رو کر میری حالت یہ ہو چکی تھی کہ قریب تھا کہ میں اپنی آنکھوں سے اندھی ہو جاتی کیونکہ میری آمدنی کا کوئی ذریعہ نہ تھا اور ننھے ننھے مجھے جگر کے ٹکڑوں کا روٹنا مجھے ہر وقت بے چین اور بے قرار رکھتا تھا اس دوران ایک دن میں نے اپنے ریڈیو کو آن کیا تو ایک شیخ استغفار کی فضیلت، اہمیت اور اس کے فوائد بیان کر رہے تھے جو کہ سننے کے بعد میرے دل میں گھر کر گئے۔ فَأَكْثَرْتُ بَعْدَهَا مِنَ الْإِسْتِغْفَارِ وَأَمْرٌ ابْنَائِي بِذَلِكَ اور میں کثرت کے ساتھ استغفار کرنا شروع کر دیا اور اپنے بچوں کو بھی پابند کیا کہ وہ کثرت کے ساتھ استغفار کریں، چنانچہ تھوڑے عرصے کے بعد حالات نے کروٹ بدلی اور معاملات بہتری کی طرف آنا شروع

ہو گئے مجھے سلامتی کڑھائی کا کام مل گیا اور میرے بچے بھی اچھے سکول میں پڑھنا شروع ہو گئے اور آج تک میں نے استغفار پر پابندی کی ہے اور میں نے اپنے بچوں سمیت فراخی و فراوانی کی زندگی بسر کر رہی ہوں اور میرے بچے بھی اچھے عہدوں پر ملازمت کر رہے ہیں۔ **وَأَمْتَلًا بَيْنَنَا خَيْرًا وَصِرْنَا فِي عَيْشَةِ هَنِيئَةٍ وَأَصْلَحَ اللَّهُ لِي كُلَّ أُنْسَانِي وَبَنَاتِي ذَهَبَ عَنِّي الْهَمُّ وَالْحُزْنُ وَالْغَمُّ**۔ اور ہمارا گھر خیر و برکت سے بھرا پڑا ہے اور زندگی بھی حد درجہ مبارک ہے سارے بچے تابعدار ہیں اور بے سکونی و بے چینی کا نام و نشان بھی نہیں اور یہ سارا کچھ سچی معافی اور استغفار کا نتیجہ ہے۔

[علاج الذنوب القصة الثانية]

سامعین حضرات! قرآن و حدیث اس بات پر گواہ ہے کہ زبان کی چالاکی سے حالات بہتر نہیں ہوتے، مگر فریب سے فراخی و فراوانی نہیں ملتی بلکہ جب بھی خیر ملتی ہے وہ استغفار سے ہی ملتی ہے۔ اللہ مجھے اور آپ کو ہر بل اور ہر دم استغفار کرنے کی توفیق عطا فرمائے۔ آمین۔

استغفار کی برکت سے ازدواجی تلخیاں ختم

رسول اللہ ﷺ نے بالخصوص خواتین کو جو استغفار کا حکم ارشاد فرمایا ہے اس میں بہت سی حکمتیں موجود ہیں آج کل میاں بیوی میں ناراضگیاں اس لیے بھی طول پکڑ جاتی ہیں کہ وہ دونوں استغفار کے عادی نہیں ہوتے اور بالخصوص بیوی جب استغفار کی بجائے بد زبان ہو جائے یا خاوند کی تابعدار نہ رہے تو پھر گھر کو اڑنے سے دنیا کی کوئی طاقت نہیں بچا سکتی۔ تاریخ اس بات پہ شاہد ہے کہ جو خاتون کثرت کے ساتھ استغفار کرے اور خاوند کی حق تلفی ہو جانے کے بعد اپنے اللہ کی طرف معافی کی درخواست کرے تو اللہ تعالیٰ سب کدورتیں محبتوں میں تبدیل فرمادیتے ہیں۔ ایک بیوی کا بیان ہے کہ زندگی میں جب بھی میرا اپنے خاوند کے ساتھ کسی معاملے میں جھگڑا ہوا اور ہمارا تنازع بڑھنے لگا تو میں کثرت کے ساتھ استغفار شروع کر دیا اور ناخوشگوار حالات میں استغفار کی برکت ہمیشہ یہ رہی کہ ہم

ایک دوسرے سے راضی ہو جاتے اور ساری کدورتیں لمحہ بھر میں محبتوں میں تبدیل ہو جاتیں۔ [علاج الذنوب / من قصص الاستغفار، القصة الثالثة]

معلوم ہوا کہ ازدواجی زندگی میں خیر و برکت اور پیار و محبت کی فضا پیدا کرنے کے لیے استغفار ایک نسخہ کیمیا ہے۔ اور استغفار کو لازم پکڑنے والی خاتون کبھی نامراد نہیں رہتی۔ سچا استغفار ہی قابل قبول ہے

استغفار کی برکات حاصل کرنے کے لیے اور استغفار کے ذریعے حالات میں بہتری لانے کے لیے سب سے پہلی شرط یہ ہے کہ آدمی سوچ سمجھ کر استغفار کرے اور پھر استغفار کے تقاضوں کو پورا کرے، معافی مانگتے وقت اپنی معافی میں سچا ہونا بہت ضروری ہے۔ ہمارے ہاں تو استغفار بھی استہزا بن چکا ہے ہاتھ میں تسبیح ہے اور یہ عورت ننگے منہ گھوم رہی ہے، ہاتھ میں استغفار کی تسبیح ہے اور چوہدری صاحب کیبل کے سامنے بیٹھے بدکار لوگوں کی ایکٹنگ سے دل بہلا رہے ہیں۔ ایسے منافق مسلمان کسی صورت بھی استغفار کی برکات کو حاصل نہیں کر سکتے۔

سامعین حضرات! لمحہ فکریہ ہے کہ مسجد میں جا کر استغفار کا معمول رکھنا اور باہر جا کر علانیہ گناہ کرنا یا چھپ کر کبیرہ گناہوں کا مرتکب ہونا، یہ نفس کا بہت بڑا دھوکہ ہے ایسا شخص رب سے مذاق کر رہا ہے، حضرت فضیل رضی اللہ عنہ فرماتے ہیں: **الْأَسْتِغْفَارُ بِدُونِ إِقْلَاعِ تَوْبَةِ الْكَذَّابِينَ** [الاذکار / ۴۸۱] جو آدمی استغفار پختہ عزم کے ساتھ نہیں کرتا وہ جھوٹوں والا استغفار کرتا ہے مثلاً: ایک آدمی مسجد میں اللہ سے معافی مانگتا ہے اور باہر نکل کر تمام بری عادات کو اپناتا ہے شیطان کا پیرو بن جاتا ہے شیطان جو چاہے اس سے کروا لے اس کی سوچ میں یہ بات نہیں آتی کہ میں اللہ سے وعدہ کر کے آیا ہوں، حضرت فضیل رضی اللہ عنہ فرماتے ہیں جو بندہ ایک طرف استغفار کرے اور دوسری طرف بری حرکتوں سے باز نہ آئے وہ بندہ اللہ کے ساتھ دغا کرتا ہے۔ ذرا سوچیے! اگر کوئی آدمی ہمارے ساتھ دھوکہ کرے ہم کہتے ہیں کہ بڑا بد زبان اور بد اخلاق آدمی ہے، ہم اللہ سے کتنی مرتبہ عہد کر کے توڑتے ہیں:

اور اسی طرح ایک عارف باللہ کا حد درجہ حکیمانہ قول ہے کہ:

اِسْتِغْفَارُنَا يَحْتَاجُ اِلَى اِسْتِغْفَارٍ كَثِيْرٍ [الاذکار/ ۴۸۱]

ہمارا استغفار بہت زیادہ استغفار کا محتاج ہے یعنی ہمارا استغفار اس قدر غیر سنجیدہ اور غیر حقیقی ہے کہ ہمیں اپنے کیے ہوئے جعلی استغفار پر بھی معافی مانگنی چاہیے کہ کہیں عادتاً

کیا ہوا استغفار ہمارے لیے ندامت کا باعث نہ بن جائے۔ شاعر نے کیا خوب کہا

اللہ بڑا ہی غفور الرحیم ہے تو

رحم کر دا کدی ناں اکناں این

نافرمانیاں اسی تیریاں کر دے

پر تو رحمت دی نظر ای تک جا این

اسیں عیب کر دے پاویں اک جاییے

پر تو بخش دا کدی نہ تھک نا این

دل کا زنگ کیسے دور ہو؟

جیسا کہ آپ سن چکے ہیں کہ استغفار سے حالات بہتر ہوتے ہیں، انفرادی اور

اجتماعی طور پر انقلاب آتا ہے، اسی طرح استغفار اور کثرت سے معافی مانگنا اس قدر مبارک

اور پاکیزہ عمل ہے کہ چہرے چمک اٹھتے ہیں اور دل کی سیاہیاں دھل جاتی ہیں، اور دل

نور ایمان سے منور ہو جاتے ہیں، سیدنا ابو ہریرہ رضی اللہ عنہ کہتے ہیں نبی کریم صلی اللہ علیہ وسلم نے فرمایا:

((اِنَّ الْعَبْدَ اِذَا اَخْطَا خَطِيْئَةً نَكِثَتْ فِيْ قَلْبِهٖ نَكْثَةً))

جب انسان گناہ کرتا ہے تو اس سے دل پر ایک سیاہ نکتہ لگ جاتا ہے، اگر وہ

گناہ کرتا ہے دل سیاہ ہو جاتا ہے لیکن استغفار اور معافی میں اتنی برکت اور تاثیر ہے کہ

(اِنْ اِسْتَغْفَرَ صُقِلَتْ) اگر ایسا شخص سچی معافی مانگ لے اور استغفار کر لے تو رب

تعالیٰ اس کے دل کو پالاش فرمادیتے ہیں۔ [جامع الترمذی: ۲۳۳۴ و سنن ابن ماجہ: ۴۲۴۴]

آئیے ذرا اس آیت مبارکہ پر غور کیجئے!

﴿وَمَنْ يَكْسِبْ خَطِيئَةً أَوْ إِثْمًا ثُمَّ يَرْمِ بِهِ بَرِيئًا فَقَدِ احْتَمَلَ بُهْتَانًا وَإِثْمًا مُّبِينًا﴾ [نساء: ۱۱۲/۴]

جو بندہ غلطی خود کرتا ہے اور اپنا گناہ کسی اور پر ڈال دیتا ہے اتنا شاطر اور زبان دراز ہے کہ کسی اور معصوم کو ملوث کر دیتا ہے ایسا آدمی بہت بڑے گناہ کا مرتکب ہوتا ہے، دوستو! آپ اپنے ساتھیوں میں ہو اور تم دیکھتے ہو کہ بعض لوگ بڑے تیز طرار ہوتے ہیں اپنی غلطیاں دوسروں کے سر تھوپ دیتے ہیں اللہ ایسے بندے کو دنیا میں ذلیل اور آخرت میں جہنم رسید کرے گا، کسی کے خلاف غلط پردیگنڈا کرنا کسی پر تہمت لگانے کے لیے لوگوں کی ذہن سازی کرنا آج کل کیا نہیں ہو رہا ہے جھوٹے مقدمات جھوٹی گواہیاں آج تو عہدہ داروں سے ملکر اپنا مقدمہ جیت لو گے لیکن اللہ کے ہاں تمہارے لیے عظیم جرم لکھا جا چکا ہے۔

استغفار سے آخرت کے حالات بھی بہتر ہوتے ہیں

یاد رہے! دنیا کی آسائش اور خیر کے لیے ہی استغفار ضروری نہیں، بلکہ قیامت کی تمام ہولناکیوں اور سختیوں میں نجات پانے کے لیے بھی گناہوں سے کنارہ کش رہ کر استغفار کی کثرت کرنا حد درجہ ضروری ہے، نبی رحمت کا فرمان ہے: ((مَنْ أَحَبَّ أَنْ تَسْرَةَ صَحِيْفَتَهُ فَلْيَكْثِرْ فِيْهَا مِنَ الْاِسْتِغْفَارِ)) [صحیح الترغیب: ۱۶۱۹]

جس نے اس بات کو پسند کیا کہ اس کا نامہ اعمال اس کو روز قیامت خوش کر دے نامہ اعمال دیکھ کر وہ خوشی سے لہلہا اٹھے، اس پر لازم ہے، کہ وہ کثرت سے استغفار کرے ہر صغیرہ و کبیرہ گناہ سے بچ کر رہے، ہر اعلیٰ نیکی کی سعادت پا کر پھر بھی معافی کا طالب رہے۔ مگر افسوس! قیامت کے روز اکثریت ایسے لوگوں کی ہوگی کہ جن کے نامہ اعمال میں فضولیات و بکواسات کی بھرمار ہوگی اور وہ اپنی کی ہوئی آوارگی پر حد درجہ شرمندہ ہوں گے۔ اللہ تعالیٰ سے دعا ہے کہ وہ ہمیں جیتے جی کثرت کے ساتھ استغفار کرنے کی توفیق عطا فرمائے تاکہ ہماری دنیا ہی نہیں ہماری آخرت بھی سدھ جائے، سنور جائے اور بہتر ہو جائے۔

استغفار کی برکت سے جنتی درخت کا سایہ

ذی وقار سامعین حضرات! میں آخری حدیث سنا کر اپنی بات کو ختم کرنا چاہتا ہوں استغفار اس قدر مبارک عمل ہے کہ اس کے ذریعے دنیا و آخرت کی ہر پیاری بہار نصیب ہوتی ہے۔ اور کثرت اور ہمیشگی سے استغفار کرنے والا سلامتی سے اپنے سفر کو منزل بہ منزل جاری رکھتا ہے حتیٰ کہ جنت میں درخت طوبی کے سایہ تلے جا بیٹھتا ہے۔ یہ استغفار دنیا میں ہی بلند نہیں کرتا، سچی معافی قیامت کو ہی خوش نہیں کرے بھی بلکہ یہی معافی و استغفار جنت کی بہاروں اور اونچائیوں کا سبب بنتے ہیں۔

سنن ابن ماجہ کی صحیح روایت ہے، نبی کریم ﷺ نے فرمایا :

((طُوبَى لِمَنْ وَجَدَ فِي صَحِيفَةِ اسْتِغْفَارٍ كَثِيرًا)) جو شخص اللہ کی زمین پر اللہ سے صحت تندرستی، رحمت و برکات لے کر رزق و کاروبار کی فراوانیاں لے کر، استغفار زیادہ سے زیادہ کرتا ہے کل قیامت کے دن جب یہ بندہ دربار الہی میں پہنچے گا تو اللہ تعالیٰ اسے جنت کے طوبی نامی درخت کا سایہ عطا کریں گے طوبی کے دو معنی ہیں:

(۱) خوشخبری

www.KitaboSunnat.com

(۲) جنتی درخت

نبی کریم ﷺ نے فرمایا: جس نے جھوٹ، گالی گلوچ، غیبت سے اجتناب کیا بلکہ آپ نے فرمایا: ((طُوبَى لِمَنْ وَجَدَ فِي صَحِيفَةِ اسْتِغْفَارٍ كَثِيرًا)) یعنی اللہ نے دیکھا کہ میرے بندے کا تمام نامہ اعمال استغفار سے بھرا ہوا ہے، فرمایا حساب و کتاب کے بغیر آٹھوں دروازے کھول دو اور جنت کا سب سے بہترین درخت طوبی اس کا سایہ تیرے لیے تیار ہے۔

اللہ تعالیٰ ہم سب کو دو جہانوں میں بہتر حالات نصیب فرمائے اور ہمیں بغیر حساب کے رحمتوں کا وارث بنا دے۔ آمین!



خطبہ: 5

فوائد استغفار و کلمات استغفار

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○
﴿ فَأَعْلَمُ أَنَّهُ لَا إِلَهَ إِلَّا اللَّهُ وَاسْتَغْفِرُ لِدُنْبِكَ وَ لِلْمُؤْمِنِينَ
وَالْمُؤْمِنَاتِ ﴾ [محمد: ١٩/٤٧]

”اے میرے پیغمبر! آپ بھی اچھی طرح جان لیں کہ اللہ ایک ہی برحق
معبود ہے اس کے سوا کوئی عبادت کے لائق نہیں اس لیے اپنے اور مومن
مردوں اور مومن عورتوں کے گناہوں کی معافی مانگیے“

حمد و ثنا کبریائی، بزرگی، یکتائی، بادشاہی، شہنشاہی اور ہر قسم کی وڈیائی اللہ وحدہ لا
شریک کی ذات بابرکات کے لیے، درود و سلام امام الانبیاء، شمس الصبحی، بدر الدجی، احمد
مصطفیٰ جناب محمد رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم، تابعین
عظام، اولیائے کرام اور بزرگان دین رضی اللہ عنہم کے لیے۔

فکر انگیز تمہید

اللہ کا کروڑ ہا شکر ہے کہ اس نے ہمیں مسلمان بنایا اور اپنی بے شمار نعمتوں اور
رحمتوں سے نوازا، لیکن ہماری ناشکری اور نعمتوں کی بے قدری کی بنا پر مسلمانوں کی حالت
عالمی، ملکی اور علاقائی سطح پر دن بدن پستی کی طرف جارہی ہے، ایک اللہ کو معبود ماننے اور جناب
محمد رسول اللہ ﷺ پر ایمان لانے اور اتنا اچھا عقیدہ رکھنے کے باوجود ہمارے اندر کیا خرابی
ہے کہ ہم اپنے گھر سے لے کر ایوان صدر اور پوری دنیا تک جہاں بھی مسلمان کو دیکھتے ہیں تو
وہ محکوم، غلام اور پریشان نظر آتا ہے، اللہ کی توحید کے اقرار اور نبی کریم ﷺ کی احادیث کی
تعلیم کے بعد ایک بہت بڑا سبق ہم بھول چکے ہیں اور جب ہم لوگ اس سے غافل ہو گئے

اللہ کی رحمتیں بھی ہم سے روٹھ گئیں وہ سبق ہے اللہ سے استغفار کرنا اور معافی مانگنا، اس کے سامنے خود کو ذلیل کر لینا، انسان تہجد گزار ہو عالم بے مثال ہو، تاجر ہو، ذکر و اذکار کرنے والا ہو اس کے باوجود جب تک وہ تنہائی میں خود کو گنہگار سمجھ کر سچے دل سے استغفار نہیں کرتا وہ اللہ کے ہاں قابل قبول نہیں ہے، استغفار مومن کی زندگی کی روح ہے اور اس کی زندگی کی بنیاد ہے، انفرادی طور پر جن کی تنہائی پاکیزہ ہے وہ اکیلے بیٹھ کر استغفار کرتے ہیں اللہ ان پر رحمت کرتا ہے، ان کے غم دور کرتا ہے لیکن افسوس در افسوس کہ آج کوئی خود کو گنہگار ماننے کے لیے تیار ہی نہیں ہے باوجود کہ ہم علانیہ باغی، احکامات الہیہ سے غافل اور لاپرواہ ہیں۔

میں گناہ کے اسلامی تصور کی وضاحت کرنا چاہتا ہوں اپنے اوپر استغفار کی چھتری قائم کر لو یہی ایک آخری بخشش کی امید باقی ہے جب ہم خود کو نا اہل سمجھ کر استغفار کریں گے تو اللہ ہماری دنیا و آخرت بہتر بنا دے گا، انسان کتنا بھی گنہگار ہو مایوس نہ ہو بلکہ وہ خیال کرے کہ میری بے بسی کے آنسوؤں میں اللہ نے بڑی قوت رکھی ہے مثلاً: ایک آدمی وہ کسی کو معاف نہ کرے مگر گنہگار بار بار معافی مانگتا چلا جائے تو اس انداز سے بڑے سے بڑا سخت دل انسان بھی معاف کرنے پر مجبور ہو جاتا ہے یہ انسان کی فطرت ہے کہ انسان لاکھوں خامیوں کے باوجود اپنے اندر اپنے گنہگار کے لیے رحمت کے جذبات رکھتا ہے تو اللہ تعالیٰ تو سراپا رحمت ذات ہے جب بندہ کسی اپنے دشمن کو معاف کر دیتا ہے تو لوگ کہتے ہیں کہ تو نے اسے معاف کیوں کیا؟ وہ جواب دیتا ہے کہ اس نے اتنی معافیاں مانگیں کہ مجھے اس پر ترس آ گیا اور میں معاف کرنے پر مجبور ہو گیا۔

آئیے! اپنی تنہائی کو پاک کیجیے، ایک وقت آئیوالا ہے کہ اللہ کے روبرو حاضر ہوں گے، دین اسلام نے ہمیں بتلایا ہے کہ سابقہ انبیاء نے لے کر نبی کریم ﷺ تک تمام نے توحید کی دعوت کے بعد سب سے زیادہ زور استغفار پر دیا ہے کہ جس اللہ کو مان لیا ہے اب اس کے سامنے اپنی عاجزی انکساری کا اظہار کرو، انبیاء کی سیرت پڑھ کر دیکھو ابراہیم علیہ السلام کو دیکھو حضرت موسیٰ علیہ السلام اور عیسیٰ علیہ السلام اور دیگر انبیاء علیہم السلام توحید کی تبلیغ کرتے رہے اور تنہائیوں

میں اپنے لیے اور اپنی امت کے لیے استغفار کرتے رہے یہ مسئلہ کوئی معمولی مسئلہ نہیں ہے جو سبق ہم بھلا چکے ہیں وہ سبق دوبارہ یاد کرنا ہے، دن کے اندر جس قدر استغفار کی دعائیں ہیں انہیں یاد کرو۔ موت سے قبل، قبل استغفار کرنیوالوں کی صف میں شامل ہو جاؤ۔

انبیاء و رسل ﷺ اور استغفار کا وعظ

اللہ کی زمین پر رب کے سب سے زیادہ محبوب انبیاء و رسل ﷺ ہوتے ہیں وہ ہمیشہ اپنی قوموں کو یہی وعظ کرتے رہے کہ ہر قسم کی مصیبت ٹالنے کے لیے اور ہر طرح کی نعمت و رحمت حاصل کرنے کے لیے معافی کو لازم پکڑو، میں آپکے سامنے چند انبیاء ﷺ کے وعظ کو بیان کرتا ہوں۔ تمام انبیاء ﷺ اپنی قوموں کو استغفار کا حکم کرتے رہے پہلے نمبر پر توحید کا سبق دیا پھر کہا کہ اللہ سے اپنے گناہوں کی معافی مانگتے رہو۔

حضرت صالح علیہ السلام اور قوم کو استغفار کا حکم

قرآن پاک نے صالح علیہ السلام کا وعظ نقل کیا ہے:

﴿ وَاللّٰی تَمُوْدُ اَخَاهُمْ صَالِحًا قَالَ يَا قَوْمِ اعْبُدُوا اللّٰهَ مَا لَكُمْ مِنْ اِلٰهٍ غَيْرُهُ هُوَ اَنْشَاَكُمْ مِنَ الْاَرْضِ وَاسْتَعْمَرَكُمْ فِيْهَا فَاسْتَغْفِرُوْهُ ثُمَّ تَوْبُوْا اِلَيْهِ اِنَّ رَبِّيْ قَرِيْبٌ مُّجِيْبٌ ۙ﴾

[ہود: ۶۱/۶۱]

”قوم ثمود کی طرف صالح علیہ السلام کو مبعوث فرمایا انہوں نے قوم کو دعوت دی کہ حجر و شجر کو چھوڑ کر صرف ایک اللہ کی عبادت کرو، اس کے علاوہ کوئی الہ نہیں ہے اس نے تمہیں مٹی سے پیدا کیا اور زمین پر آباد کیا اپنے اللہ کی الوہیت کو مان کر اس سے گناہوں کی معافی مانگو اللہ سے معافی مانگنے کے بعد پھر رجوع بھی اپنے رب کی طرف کرو۔ میرا رب قریب اور قبول کرنے والا ہے۔“

سامعین کرام! کیسے دلنشین انداز میں نبی اپنی قوم کو استغفار کی تلقین فرما رہے ہیں پہلے فرمایا، تمہیں زندگی، حیاتی اور صحت دیکر دنیا میں آباد کرنے والا وہی ہے اسی کے بن کر

محکمہ دلائل و براہین سے مزین متنوع و منفرد کتب پر مشتمل مفت آن لائن مکتبہ

رہو اسی سے بخشش مانگو اور وہ معافی مانگتے والوں کو کبھی مایوس نہیں کرتا بلکہ وہ ایسے لوگوں کے قریب ہے اور ان کی ہر پکار کو سننے والا ہے۔

حضرت صالح علیہ السلام کی صدائے عام
ایک موقع پر بڑے عیاریے لہجے میں قوم کو کہتے ہیں:
﴿لَوْلَا تَسْتَغْفِرُونَ اللَّهَ﴾

”اپنے رب سے معافیاں کیوں نہیں مانگتے؟“ انسان کو گناہ کرنے کے بڑے طریقے آتے ہیں مگر گناہ بخشوانے کے طریقے نہیں آتے، انہوں نے پوچھا کہ ہم اللہ سے معافیاں مانگیں تو ہمیں کیا ملے گا؟ صالح علیہ السلام نے فرمایا: ﴿لَعَلَّكُمْ تَرْحَمُونَ﴾ میری قوم تم ظلوت اور جلوت میں اللہ سے سچے دل سے معافی مانگو اللہ تمہارے اوپر اپنی رحمت نازل فرمائیں گے۔

اہم نکتہ

سیدنا صالح علیہ السلام کی اس صدائے معلوم ہوا کہ استغفار سے اللہ تعالیٰ رحمت نازل فرماتے ہیں استغفار موجب رحمت ہے، رب تعالیٰ کی رحمت کے متلاشیو! سچا استغفار کرو، معافی کو لازم پکڑو اس کی رحمت کا سایہ نصیب ہوگا۔ اور جس کو رحمتِ الہی میں جگہ مل گئی وہ سمجھ لے اس کو دین، دنیا اور آخرت کے تمام خزانے مل گئے۔

سامعین کرام استغفار کے بے شمار فوائد میں سے یہ بھی ہیں کہ اللہ تعالیٰ ان کی دعائیں قبول فرما کر اپنی رحمتیں عطا فرمادیتے ہیں۔

ہود علیہ السلام اور قوم کو استغفار کی دعوت

ہود علیہ السلام نے بھی اپنی قوم کو دعوت استغفار دی قرآن پاک اس انداز سے نقل کرتا ہے:

﴿وَيَا قَوْمِ اسْتَغْفِرُوا رَبَّكُمْ ثُمَّ تُوبُوا إِلَيْهِ يُرْسِلِ السَّمَاءَ

عَلَيْكُمْ مِزْرَارًا وَيَزِدْكُمْ قُوَّةً إِلَى قُوَّتِكُمْ وَلَا تَتَوَلَّوْا مُجْرِمِينَ﴾

[ہود: ۱۱۱-۱۱۲]

”اے میری قوم! استغفار کرو اپنے رب سے پھر اسی کی طرف رجوع کرو وہ تم پر بارش نازل کریگا اور تمہاری قوت بڑھا دیگا، مجرموں کی طرح پیٹھ پھیر کر نہ جاؤ۔“

اس وعظ میں سیدنا ہود علیہ السلام نے استغفار کے فوائد بیان کرتے ہوئے اپنی قوم کو تین باتیں ارشاد فرمائیں:

① استغفار اور سچی معافی سے آسمان رحمت نازل کریگا جو تمہارے رزق میں اضافے کا باعث ہوگی، ظاہر ہے جب بارش ہوگی تب ہی پھل، پھول فروٹ اور سبزیاں تیار ہوں گی، یعنی استغفار کرو اور مزے کا رزق کھاؤ۔

② استغفار سے اللہ تعالیٰ تمہاری موجودہ قوت میں اور اضافہ کرے گا، رب کریم سے جب صدق دل سے معافی مانگی جائے تو دل میں نیکی کا جذبہ بڑھتا ہے، اور جب نیکی کا جذبہ بڑھتا ہے تو لوگ تن من دھن سب کچھ قربان کرنے کو تیار ہو جاتے ہیں اسی طرح دن بدن افرادی قوت میں اضافہ ہوتا ہے یاد رہے! استغفار کی طاقت ہی اصل طاقت ہے جب مسلمان راتوں کو رب سے معافیاں طلب کرتے تھے تو دن کو یہود و نصاریٰ ان سے معافیاں طلب کرتے تھے، جب سے ہم نے استغفار ترک کر دیا ہے دشمن ہم کو اپنی مرضی سے ذلیل کر رہا ہے۔ آؤ! استغفار کی طرف تاکہ انفرادی اور اجتماعی قوت حاصل ہوگی۔

③ اگر استغفار نہیں کرو گے، معافی کی طرف نہیں آؤ گے، تو تم اللہ کی زمین پر اس کے مجرم بن جاؤ گے، اور مجرموں کا انجام بالآخر برا ہی ہوتا ہے۔

سامعین کرام! میں سمجھتا ہوں ہم پاکستانی انفرادی اور اجتماعی طور پر اپنے رب کے مجرم بن چکے ہیں اور ہمارا جرم یہی ہے کہ ہم گناہوں پر معافی و استغفار کی بجائے فخر اور تکبر کرتے ہیں، یہی ہماری تباہی کی اصل وجہ ہے رب تعالیٰ ہم کو صحیح معنوں میں کثرت سے استغفار کی توفیق عطا فرمائے۔ آمین

نوح علیہ السلام اور قوم کو دعوت استغفار

اسی طرح نوح علیہ السلام نے بھی اپنی قوم کو وعظ کیا اور وعظ کا حکم کرتے ہوئے استغفار کے اہم فوائد بیان کیے:

﴿ فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا يُرْسِلِ السَّمَاءَ
عَلَيْكُمْ مِدْرَارًا وَيُمْدِدْكُمْ بِأَمْوَالٍ وَبَنِينَ وَيَجْعَلْ لَكُمْ جَنَّاتٍ
وَيَجْعَلْ لَكُمْ أَنْهَارًا ﴾ [نوح : ۱۰ تا ۱۲]

”میں نے اپنی قوم کو استغفار کا کہا کہ اپنے رب سے استغفار کرو وہ تمہیں
معاف کر دے گا اور آسمان سے تمہارے لیے بارش نازل کریگا اور تمہاری
مدد بیٹوں اور مالوں کے ساتھ کریگا اور تمہارے لیے نہریں اور باغات
پیدا کر دے گا۔“

اللہ ایک آدمی استغفار کرے تو کیا ملے گا اللہ فرماتے ہیں میں اسے مال و دولت
گھر بار، بیٹیاں اور بیٹے سب کچھ عطا کر دوں گا، نوح علیہ السلام نے فرمایا: تم صرف اللہ سے معافیاں
مانگتے جاؤ تمہاری ضرورتیں اللہ پوری کر دے گا، دنیا کی زندگی گزرنے کا آسان طریقہ یہ
ہے کہ ہم موحد بن چکے ہیں اب اللہ سے معافیاں مانگتے رہیں تا آنکہ زندگی ختم ہو جائے اس
سے اللہ ہمارے مسائل حل کر دے گا،

ہر مشکل کا حل

آج نجومی حضرات اور جعل ساز عامل مشکلات کے حل کے لیے اور فراموشی و
فراوانی کے حصول کے لیے عجیب و غریب موشگافیاں کرتے ہیں جب کہ زندگی کے تمام
پچھیدہ مسائل کا حل استغفار میں موجود ہے۔ کسی اللہ والے سے کسی نے کہا: عرصہ دراز سے
بارش نہیں ہو رہی وہ فرمانے لگے: أَكثِرُ مِنَ الْأَسْتِغْفَارِ ”بہت زیادہ استغفار کیا کر“ کسی
نے کہا: میرے ہاں اولاد نہیں۔ فرمایا: استغفار کثرت سے کیا کر۔ تیسرا شخص آ کر کہنے لگا:
غلہ کی قلت ہے اناج وغیرہ نہیں، فرمانے لگے: بہت زیادہ استغفار کیا کرو۔ اللہ والے نے
مختلف مشکلات کا ایک حل بیان فرمایا تو کسی نے کہا: مختلف مشکلات کا آپ نے ایک ہی حل
پیش کر دیا؟ فرمانے لگے: حل میں نے پیش نہیں حل تو قرآن پیش کرتا ہے:

﴿ اسْتَغْفِرُوا رَبَّكُمْ إِنَّهُ كَانَ غَفَّارًا. يُرْسِلِ السَّمَاءَ عَلَيْكُمْ

مَلْرَازًا. وَيُمْلِدُكُمْ بِأَمْوَالٍ وَبَنِينَ وَيَجْعَلْ لَكُمْ أَنْهَارًا ﴿

امام المعصومین حضرت محمد ﷺ کو استغفار کا حکم

استغفار کی اہمیت اس بات سے سمجھا سکتی ہے کہ اللہ تعالیٰ نے نبی کریم ﷺ کے تمام گناہ معاف کر دینے کے باوجود بھی استغفار کرنے کا حکم دیا ہے ارشاد باری تعالیٰ ہے:

﴿وَأَصْبِرْ إِنَّ وَعْدَ اللَّهِ حَقٌّ وَأَسْتَغْفِرْ لِذَنْبِكَ وَسَبِّحْ بِحَمْدِ

رَبِّكَ بِالْعُشِيِّ وَالْإِبْكَارِ﴾ [مومن: ۴۰/۵۵]

میرے پیغمبر حالات کیسے بھی ہوں صبر کیجئے اللہ نے جو آپ سے وعدے کیے ہیں، اللہ حق کر کے دکھلائے گا، اپنے گناہوں کی اللہ سے معافیاں طلب کرو اور صبح و شام اللہ کی حمد و شایان کرتے رہو جو بندہ صبح و شام اپنے اللہ کی تسبیحات کرتا ہے اللہ اسے دنیا سے بے نیاز کر دیتے ہیں۔ اللہ کی حمد و ثنا کرنے والے کے سامنے دنیا حقیر بن جاتی ہے اور اسکا مطمع نظریہ ہوتا ہے کہ میرا اللہ مجھ سے راضی ہو جائے، آج ہمارے پاس اللہ کی عطا کردہ تمام نعمتیں ہیں مگر ہمارے پاس استغفار کی نعمت نہیں ہے اللہ تعالیٰ قرآن پاک میں اپنے پیغمبر سے مخاطب ہیں:

﴿فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لِذَنْبِكَ وَلِلْمُؤْمِنِينَ

وَالْمُؤْمِنَاتِ وَاللَّهُ يَعْلَمُ مُتَقَلِّبَكُمْ وَمَوَاقِعَكُمْ﴾ [احمد: ۱۶۷/۱۶۹]

”میرے پیغمبر! آپ بھی اچھی طرح جان لیں کہ اللہ ایک ہی برحق معبود ہے اس کے سوا کوئی عبادت کے لائق نہیں، اس لیے اپنے اور مومن مردوں اور مومن عورتوں کے گناہوں کی معافی مانگیے۔“

آج ہمیں فکر ہے روزی، مردنی اور مکان کی آج ہماری کوشش یہ ہے کہ لوگوں میں ہمارا مقام بن جائے۔ ارے اللہ کے ہاں اپنی حیثیت پیدا کرو، اس سے دنیا و آخرت دونوں جہانوں میں تم عزیز بن جاؤ گے۔

استغفار پر اللہ کا خوش ہونا

اللہ کو استغفار کتنا پیارا ہے آنیوالی حدیث پر غور فرمائیں:

حضرت علی رضی اللہ عنہ کے بارے ان کے شاگرد علی بن ربیعہ رضی اللہ عنہ بیان کرتے ہیں کہ میں علی رضی اللہ عنہ سے ملاقات کے لیے گیا جب میں گھر کے قریب پہنچا تو دیکھا کہ حضرت علی رضی اللہ عنہ ایک سواری پر سوار ہونے لگے، جب سواری کی رکاب میں اپنا پاؤں رکھا تو تین مرتبہ بسم اللہ کہا پھر سواری پر بیٹھ گئے تو الحمد للہ پڑھا، (مطلب یہ کہ اللہ اگرچہ میں سواری پر سوار ہو گیا ہوں مگر تیرے نام کے بغیر سوار نہیں ہوا اور تیرا شکر ہے کہ تو نے سواری پر بیٹھنے کی توفیق عطا کی ہے، ہماری حالت یہ ہے کہ ہماری گاڑیوں میں اتنے غلیظ گانے بچ رہے ہوتے ہیں کہ کوئی بھی باحیا آدمی سکون سے سفر نہیں کر سکتا اسی وجہ سے دن بدن ذلت بڑھتی جا رہی ہے اور ادھر اللہ والوں نے کیا طریقہ اختیار کیا) جب سواری چلنے لگی تو یہ دعا پڑھی:

﴿سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا لَمُنْقَلِبُونَ﴾

”اے اللہ! تیرا شکر ہے کہ سواری کو تو نے مسخر کیا ہے ہمارے پاس تو کوئی اعمال نہیں ہیں آج میرا سفر کسی شہر کی طرف ہے ایک وقت آئے گا کہ میرا سفر تیری طرف ہوگا۔“

یہ دعا پڑھنے کے بعد تین مرتبہ الحمد للہ کہا، پھر تین مرتبہ اللہ اکبر کہا، پھر حضرت علی نے یہ کلمات پڑھے: ”سُبْحَانَكَ إِنِّي قَدْ ظَلَمْتُ نَفْسِي فَاغْفِرْ لِي ذَنْبِي لَا يَغْفِرُ الذُّنُوبَ إِلَّا أَنْتَ“ اے اللہ! بیشک تو پاک ہے میں ہی ظالم ہوں میرے گناہ معاف فرما تیرے سوا کوئی گناہ معاف نہیں کر سکتا کسی کے اندر اتنی طاقت نہیں ہے، علی بن ربیعہ رضی اللہ عنہ بیان فرماتے ہیں کہ یہ تمام دعائیں پڑھنے کے بعد حضرت علی رضی اللہ عنہ مسکرائے میں نے پوچھا: مِنْ أَيِّ شَيْءٍ ضَحِكْتَ يَا أَمِيرَ الْمُؤْمِنِينَ یعنی امیر المؤمنین آپ کس بات پر مسکرائے ہیں؟ حضرت علی رضی اللہ عنہ نے فرمایا: ایک دفعہ میں بھی نبی کریم ﷺ کے ساتھ تھا کہ اسی طرح آپ سوار ہوئے اور یہی دعا پڑھ کر مسکرائے، میں نے پوچھا: مِنْ أَيِّ شَيْءٍ ضَحِكْتَ يَا رَسُولَ اللَّهِ (دیکھیے اسوۂ رسول سے کس قدر لگاؤ تھا۔) پیارے پیغمبر ﷺ آپ کیوں مسکرائے ہیں؟ نبی کریم ﷺ نے جواب دیا: اے علی! اصل میں بات

یہ ہے کہ ((اِنَّ رَبَّكَ لَيُعْجَبُ عَنْ عَبْدِهِ اِذَا قَالَ رَبِّ اغْفِرْ لِي ذَنْبِي لَا يَغْفِرُ الذُّنُوبَ اِلَّا اَنْتَ)) جب کوئی بندہ اپنے اللہ سے یہ بات کہتا ہے کہ اللہ مجھ سے غلطی ہوگئی مجھے معاف فرما اللہ تیرے سوا کوئی معاف نہیں کر سکتا، نبی کریم ﷺ نے فرمایا: جب بندہ عاجزی کے ساتھ معافی مانگتا ہے تو اللہ عرش پر خوش ہوتے ہیں، مسکراتے ہیں کہ میرا بندہ گناہ بھی کرتا ہے اور یہ بھی عقیدہ رکھتا ہے کہ میرے سوا کوئی معاف بھی نہیں کر سکتا۔

(جامع الترمذی: ۳۴۳۶، ابو داؤد: ۲۶۰۲، صحیح ابن حبان: ۲۶۸۹)

ابلیس لعین کو اللہ کریم کا جواب

رسول رحمت ﷺ فرماتے ہیں کہ ابلیس لعین نے اللہ تعالیٰ کو کہا:

وَعِزَّتِكَ لَا اَبْرُحُ اُغْوِي عِبَادَكَ مَا دَامَتْ اَرْوَاحُهُمْ فِيْ اَجْسَادِهِمْ

”مجھے تیری عزت کی قسم! میں سدا تیرے بندوں کو گمراہ کرتا رہوں گا، جب

تک وہ زندہ رہیں گے مسلسل میرے زہریلے وار ان پر چلتے رہیں گے۔“

جب اتنی بات شیطان لعین نے کہی تو رب العالمین نے اپنی بے پناہ رحمت،

کمال بخشش اور بے مثال شفقت و محبت کا اظہار کرتے ہوئے شیطان لعین کو منہ توڑ جواب

دیا اور فرمایا:

وَعِزَّتِيْ وَجَلَالِيْ لَا اَزَالُ اغْفِرْ لَهُمْ مَا اسْتَغْفَرُوْنِيْ

”مجھے بھی اپنی عزت اور بزرگی کی قسم ہے میں ہمیشہ ان کو معاف کرتا رہوں گا جب تک وہ مجھ

سے معافی کا سوال کرتے رہیں گے۔“ [صحیح الترغیب: ۶۱۷، سننہ احادیث صحیحہ: ۱۰۴]

اسی لیے تو اللہ تعالیٰ فرماتے ہیں:

﴿ فَاعْلَمْ اَنَّهُ لَا اِلَهَ اِلَّا اللّٰهُ وَاسْتَغْفِرْ لِذَنْبِكَ وَ لِلْمُؤْمِنِيْنَ

وَالْمُؤْمِنَاتِ وَاللّٰهُ يَعْلَمُ مُتَقَلَّبَكُمْ وَمَثْوَاكُمْ ﴾ [محمد: ۱۹/۴۷]

”میرے پیغمبر! آپ بھی اچھی طرح جان لیں کہ اللہ ایک ہی برحق معبود

ہے اس کے سوا کوئی عبادت کے لائق نہیں اس لیے اپنے اور مومن مردوں

اور مومن عورتوں کے گناہوں کی معافی مانگیے۔“

استغفار کرنیوالوں پر عذاب نہیں آتا

ارشاد باری تعالیٰ ہے:

﴿ وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ وَمَا كَانَ اللَّهُ مُعَذِّبَهُمْ وَهُمْ

يَسْتَغْفِرُونَ ﴾ [انفال: ۳۳/۸]

جن لوگوں میں آپ جیسا مجسمہ رحمت نبی موجود ہو اللہ ان پر عذاب نازل نہیں کرتا اور جو قوم میں استغفار کرتی ہیں، اللہ ان پر بھی عذاب نازل نہیں کرتا۔

سامعین کرام! اس آیت میں اللہ تعالیٰ نے دو باتیں ارشاد فرمائی ہیں:

① آپ کی عظمت و جلالت کا ذکر فرمایا، آپ کی رحمت و برکت کو بیان فرمایا کہ آپ کے ہوتے ہوئے رب ان پر عذاب نازل نہیں کرے گا۔

② جب یہ استغفار کرتے رہیں اور معافی کے طالب رہیں، اللہ معافی مانگنے والوں سے بھی اپنا عذاب ٹال دیتا ہے، اسی لیے امام موسیٰؑ فرماتے ہیں:

”كَانَ لَنَا أَمَانَانِ ذَهَبَ أَحَدُهُمَا وَهُوَ كَوْنُ الرَّسُولِ فِيْنَا وَبَقِيَ الْآ

سْتِغْفَارُ مَعْنَا، فَإِنْ ذَهَبَ هَلَكْنَا

[التوبه الى الله: ۱۲۴]

دو چیزیں ہمارے لیے امن و امان اور سلامتی کا باعث ہیں ایک تو اللہ اپنے پاس لے گیا ہے، یعنی ذات رسول ﷺ کو، اب ہمارے پاس ایک باقی ہے اور وہ استغفار ہے اگر ہم نے استغفار بھی چھوڑ دیا تو تباہ و برباد ہو جائیں گے۔

سامعین کرام! آئیے، اگر آپ خود کو، اپنی قوم کو اور اپنے وطن کو تباہی سے بچانا چاہتے ہیں، تو استغفار کو لازم پکڑیں، بفضل اللہ استغفار کی وجہ سے ہمیشہ ہم پر سلامتی کا سایہ رہے گا۔ ﴿سَاءَ لِلَّهِ

گناہ کا صحیح اسلامی تصور

ہم نے گناہ یہ سمجھ رکھا ہے کہ چوری، جھوٹ، غیبت یہ تو گناہ ہیں ہی، مگر جو کام اللہ نے لازم قرار دیئے ہیں وہ کام آدمی توجہ سے نہ کرے مثلاً: ایک طبقہ گناہوں میں علانیہ مبتلا ہے جبکہ ہم نیکی کر رہے ہیں، لیکن اگر ہماری نیکی جذبہ اور شوق سے خالی ہوئی تو وہ نیکی قبول نہیں ہوگی بلکہ گناہ بن جائے گی۔ نبی کریم ﷺ نے نماز پڑھنے کا حکم دیا ہے ہم نماز کے لیے آتے ہیں تو دیکھا کرو کہ ہماری توجہ واقعہ نماز کی طرف ہے نہ کہ نماز میں کھڑے ہو کر دھیان دنیا کی طرف ہو اس حالت میں نماز نیکی کی بجائے گناہ بن جائے گی۔

دلوں کو تڑپا دینے والی مثال

ایک آدمی چادریں بنایا کرتا تھا ایک گاہک اس کے پاس آیا اور کہنے لگا کہ مجھے ایک چادر بنا دو جتنے روپے چاہو لے لو مگر چادر بہترین ہونی چاہیے، اس نے بڑی محنت سے چادر تیار کی جب گاہک حسب وعدہ چادر لے کر چلا گیا تو تھوڑے عرصہ بعد چادر ہاتھ میں لیے ہوئے واپس آ گیا، چادر بنانے والے کے پاس آ کر اس کے نقص گنوانے شروع کر دیے وہ بندہ اللہ کے سامنے رونے والا جب چادر میں تین چار جگہ نقص دیکھتا ہے تو زار و قطار رونا شروع ہو گیا، آنسو رکنے کا نام ہی نہیں لیتے، گاہک کہتا ہے پریشان مت ہو میں چادر واپس نہیں کرتا، وہ کہتا ہے بات چادر کی نہیں تو نے مجھے اور بات یاد کروادی ہے گاہک نے اس بات کے متعلق پوچھا تو اس آدمی نے جواب دیا کہ میں نے تجھے اتنی محنت سے چادر بنا کر دی اور تو نے انسان ہو کر اتنے عیب نکالے ہیں، میں نے جتنی توجہ سے چادر بنائی ہے ممکن ہے کہ اتنی توجہ سے کبھی کوئی نیکی نہ کی ہو، کوئی نماز ادا نہ کی ہو کہیں میری نیکیوں اور نمازوں میں نقص نہ نکل آئے، میری نمازیں کہیں عیب دار نہ ہوں اور اللہ میری نیکیوں کو میرے منہ پر نہ مار دے۔ اگر اللہ نے نیکی کی توفیق دی ہے تو جذبہ اور شوق سے نیکی کیجئے قرآن و حدیث کے مطالعہ سے معلوم ہوتا ہے کہ برے اعمال اور گناہ کرنے والے جہنم کے حقدار ہوں گے لیکن کچھ نیک اعمال کرنے والے بھی عذاب الہی میں گرفتار نظر آئیں گے،

پوچھا جائے گا باوجود نیک اعمال کے آج تم کو عذاب کا سامنا کیوں کرنا پڑا؟ وہ جواب دیں گے: یہ بات تو ٹھیک ہے کہ ہم نیکی کرنوالے تھے، بظاہر نیک اعمال کرتے تھے مگر ہماری نیکیوں میں حسن، جذبہ اور شوق نہیں تھا، ہم پوری توجہ اور لگن سے نیک اعمال نہ کر سکے، اسی نقص اور کمزوری کی وجہ سے آج ہم کو شرمندگی و عذاب کا سامنا ہے۔

سامعین کرام! نیک اعمال کرنے والوں کو بھی معافی کا طلبگار رہنا چاہیے تاکہ کمی کوتاہی کا ازالہ ہوتا رہے۔

ہائے! کچھ بتاؤ

خلیفہ منصور عباسی اپنے آخری دور حکومت میں بڑا بے بس ہو گیا اور کہنے لگا کہ اس بات کا مجھے چند دن قبل معلوم ہو جاتا کہ موت کے قریب آدمی اتنا بے بس ہو جاتا ہے تو میں اپنی حکومت کو اپنے ہاتھوں تباہ کر دیتا، میں ساری زندگی بادشاہی پر اکتا رہا کاش کہ میں ساری زندگی میں ایک نیکی صحیح طریقہ پر کر لیتا، جب موت کا فرشتہ آجائے اس وقت استغفار کا کوئی فائدہ نہیں جب آدمی میں مکمل قوت ہو اس وقت وہ اللہ سے ڈر کر زندگی گزارے تب استغفار کا فائدہ ہے، ہم عاجز مطلق ہیں، یعنی ہر طرف سے بے بس ہیں، ایک وقت ہم نے قادر مطلق کے سامنے کھڑا ہونا ہے، دعا ہے کہ اللہ ہم کو تمام قسم کی خرافات سے محفوظ فرمائے۔ آمین

استغفار کے چند مبارک مسنون کلمات

خطبہ کے آخر میں آپ کو چند مسنون کلمات سنانا چاہتا ہوں، اچھی طرح یاد کر لیں اور بے بسی و موت کے آنے سے پہلے پہلے ان کو روزانہ کا معمول بنا لیں، ان شاء اللہ دونوں جہانوں کی بھلائی نصیب ہوگی۔

ہمارے معاشرے میں کئی دین کا دعویٰ کرنیوالوں نے مختلف عربی کلمات استغفار بنا رکھے ہیں جو کسی صورت آپ ﷺ کے بیان کردہ کلمات استغفار کا مقابلہ نہیں کر سکتے، ہماری شروع دن سے یہی دعوت ہے کہ کائنات کے لوگو! مسنون عمل کو لازم پکڑو، صرف

ان کا مطلب یہ ہے میں اس ذاتِ عظیم سے معافی مانگتا ہوں جس کے سوا کوئی معبود نہیں وہی ہمیشہ زندہ، قائم رہنے والا ہے میں صرف اسی کی طرف رجوع کرتا ہوں۔

[سنن ابی داؤد: ۱۵۱۷]

سامعین کرام! ان کلمات کی عظمت و فضیلت کا یہ مطلب ہرگز نہیں کہ اگر کوئی آوارہ مزاج شخص جان بوجھ کر کبیرہ گناہ کر لے اور پھر بعد میں یہ کلمات پڑھ لے، ایسا کرنا شریعت کا مذاق اڑانے کے برابر ہے دعا ہے کہ اللہ تعالیٰ ہم سب کو دین کی صحیح سمجھ عطا فرمائے۔

③ رَبِّ اغْفِرْ لِي وَتُبْ عَلَيَّ إِنَّكَ أَنْتَ التَّوَّابُ الرَّحِيمُ

[سنن ابی داؤد: ۱۵۱۶]

”اے اللہ! مجھے معاف فرما اور میری توبہ قبول فرما، بیشک توبہ بہت توبہ قبول کر نیوالا ہے۔“

④ سُبْحَانَكَ إِنِّي قَدْ ظَلَمْتُ نَفْسِي فَاغْفِرْ لِي فَإِنَّهُ لَا يَغْفِرُ

الدُّنُوبَ إِلَّا أَنْتَ [سنن ابی داؤد: ۲۶۰۲]

”اے اللہ! تو پاک ہے اور میں اپنے اوپر ظلم کر بیٹھا ہوں تو مجھے معاف فرما تیرے سوا کوئی معاف نہیں کر سکتا۔“

⑤ اَللّٰهُمَّ اغْفِرْ لِيْ وَارْحَمْنِيْ وَتُبْ عَلَيَّ إِنَّكَ أَنْتَ التَّوَّابُ الرَّحِيمُ

”اے اللہ! مجھے معاف فرما اور میرے اوپر رحم فرما بیشک تو سب سے بڑھ کر معاف کرنے والا ہے۔“ [مسند احمد: ج ۲ ص ۶۷]

⑥ اَللّٰهُمَّ اغْفِرْ لِيْ مَا قَلَّمْتُ وَمَا أَخْرْتُ وَمَا أَسْرَرْتُ وَمَا أَعْلَنْتُ وَمَا أَسْرَفْتُ وَمَا أَنْتَ أَعْلَمُ بِهِ مِنِّي

”اے اللہ! میرے سابقہ، لاحقہ، علانیہ، پوشیدہ گناہ معاف فرما اور جو میں نے اسراف کیا اور جو گناہ میں نہیں جانتا سب معاف فرما۔“

④ اَللّٰهُمَّ لَكَ الْحَمْدُ اَنْتَ نُوْرُ السَّمٰوٰتِ وَالْاَرْضِ وَمَنْ فِيْهِنَّ
وَلَكَ الْحَمْدُ اَنْتَ قِيَمُ السَّمٰوٰتِ وَالْاَرْضِ وَمَنْ فِيْهِنَّ، وَلَكَ
الْحَمْدُ، اَنْتَ الْحَقُّ وَوَعْدُكَ الْحَقُّ وَقَوْلُكَ الْحَقُّ وَلِقَائِكَ
الْحَقُّ وَالْجَنَّةُ حَقٌّ وَالنَّارُ حَقٌّ وَالنَّبِيُّوْنَ حَقٌّ وَمُحَمَّدٌ حَقٌّ اَللّٰهُمَّ
لَكَ اَسْلَمْتُ وَعَلَيْكَ تَوَكَّلْتُ وَآلَيْكَ اَنْبَتُ وَبِكَ اَمَنْتُ
وَآلَيْكَ حَاكَمْتُ وَبِكَ خَاصَمْتُ فَاغْفِرْ لِيْ مَا قَدَّمْتُ وَمَا
اَخَّرْتُ وَمَا اَسْرَرْتُ وَمَا اَعْلَنْتُ اَنْتَ الْمُقَدَّمُ وَاَنْتَ الْمُؤَخَّرُ لَا
اِلٰهَ اِلَّا اَنْتَ وَلَا اِلٰهَ غَيْرُكَ

”اے اللہ! تمام تر تعریفیں تیرے ہی لیے ہیں۔ تو زمین و آسمان اور ان میں
موجود اشیاء کو منور کرنے والا ہے اور تیرے لیے ہی تعریف ہے، تو زمین
و آسمان اور ان میں موجود ہر چیز کو سنبھالنے والا ہے اور تیرے لیے ہر قسم کی ثنا
ہے اللہ تو حق ہے تیرا وعدہ سچا ہے، تیری ملاقات کا ہونا برحق ہے، جنت،
جہنم سب حق ہیں، قیامت کا آنا برحق ہے تمام انبیاء بھی برحق ہیں، محمد ﷺ
حق ہیں، اے اللہ! میں اسلام لایا تجھ پر، اور تجھ ہی پر ایمان لایا اور میں
نے تیری طرف ہی رجوع کیا اور تیری ہی مدد سے باطل کے ساتھ لڑتا
ہوں اور اپنا معاملہ تیرے ہی سامنے پیش کرتا ہوں، میرے اگلے اور پچھلے،
پوشیدہ و ظاہر تمام گناہ معاف فرما تو ہی ہر چیز کو اس کے مقام تک مقدم
و موخر کرنے والا ہے تیرے سوا کوئی معبود نہیں ہے۔“

[صحیح بخاری کتاب الدعوات باب اللهم اغفر لی مقدمت وما اخرت : ۶۳۹۶]

⑤ اَسْتَغْفِرُ اللّٰهَ [صحا ح ستہ]

”اے اللہ! مجھے معاف فرما۔“

⑥ آج کا خطبہ ان مبارک کلمات استغفار پر ختم کرتے ہیں کہ جن کے متعلق صحیح

حدیث میں آتا ہے، کہ صدیقہ کائنات ﷺ فرماتی ہیں میں نے آپ ﷺ سے کہا آپ ہر مجلس سے اٹھنے سے پہلے یہ کلمات پڑھتے ہیں:

سُبْحَانَكَ اللَّهُمَّ رَبِّي وَبِحَمْدِكَ لَا إِلَهَ إِلَّا أَنْتَ أَسْتَغْفِرُكَ

وَأَتُوبُ إِلَيْكَ [جامع ترمذی/۳۴۳۳، صحیح ابن حبان/۲۳۶۶]

”اے اللہ! تو پاک ہے، اور حمد و ثنا تیرے ہی لائق ہے میں تجھ سے بخشش

اور معافی مانگتا ہوں۔“

آپ ﷺ فرمانے لگے: اے عائشہ! جس مجلس کے اختتام پر یہ پاکیزہ کلمات استغفار پڑھ لیے جاتے ہیں اس مجلس میں جو کمی کوتاہی یا کوئی گناہ ہوتا ہے اللہ ان کلمات کی برکت سے معاف فرمادیتے ہیں۔ سبحان اللہ

اللہ تعالیٰ ہم سب کو دوران معافی، استغفار کرتے ہوئے مسنون کلمات کا خیال رکھنے کی توفیق عطا فرمائے۔ آمین نعم آمین

وَآخِرُ دَعْوَانَا إِنَّ الْحَمْدُ لِلَّهِ رَبِّ الْعَالَمِينَ



خطبہ: 6

دنیا و آخرت کے دکھوں کا علاج، اپنے خالق و مالک
کے سامنے رونا اور رور و کراس کو منانا

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○
﴿إِذَا تُلِيَتْ عَلَيْهِمْ آيَاتُ الرَّحْمَنِ خَرُّوا سُجَّدًا وَبُكِيًّا﴾
وَقَالَ اللَّهُ تَعَالَى فِي مَقَامٍ آخِرٍ
﴿وَيَخِرُّونَ لِلْأَذْقَانِ يَبْكُونَ وَيَزِيدُهُمْ خُشُوعًا﴾

[سورة الاسراء آیت : ۱۰۹]

بے حد حمد و ثنا اور کبریائی، بڑھائی، یکتائی، بادشاہی، شہنشاہی اور ہر قسم کی
وڈیائی اللہ وحدہ لا شریک کی ذات بابرکات کے لیے، درود و سلام امام الانبیاء جناب محمد
رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے
کرام اور بزرگان دین رضی اللہ عنہم کے لیے۔

سامعین کرام! اللہ کی ذات کا دل و جان سے انتہائی زیادہ شکر ہے کہ ہمیں وقت
پر پہنچ کر خطبہ جمعہ المبارک سننے کا موقع عطا کیا ہے، اللہ نے زمین و آسمان کا نظام بنایا ہے،
اور ہمیشہ سے اللہ کا یہ طریقہ رہا ہے کہ وہ کچھ لوگوں کو دنیا میں عزت سے نوازتا رہا ہے
اور کچھ لوگ ذلیل و خوار ہو کر چلے گئے، حضرت آدم علیہ السلام سے لیکر نبی کریم ﷺ تک یہ سلسلہ
جاری رہا اور آخر کار آپ کے اصحاب کرام کو سب سے زیادہ عزت سے نوازا اور انہیں دکھوں
سے نجات دی اور اگر کوئی دکھ آیا بھی تو اس میں اتنی لذت رکھی کہ جو بڑے بڑے بادشاہوں
کو محلات میں حاصل نہیں ہوئی ہے، اس کی وجہ کیا ہے کہ آپ کے ساتھی انہوں نے گھریلو
اور ہر طرح کے کاروباری غموں سے نجات حاصل کر لی اور ایسی باعزت زندگی بسر کی کہ ان
کی آواز سے قیصر و کسریٰ کے محلات کانپ جاتے تھے؟ ان کے پاس کونسا دکھوں کا علاج تھا

جس کی وجہ سے وہ دکھوں کی بے قرار کردینے والی کیفیت سے محفوظ تھے قرآن و سنت کے مطالعہ سے معلوم ہوتا ہے ذکر و افکار، تلاوت قرآن اور نماز کے علاوہ ان کے پاس ایک ہی علاج تھا، یہ لوگ راتوں کو اٹھ کر اللہ کے سامنے رویا کرتے تھے اپنی جبین نیاز جھکا کر اللہ سے معافی مانگا کرتے تھے، اللہ کے حضور آنسو بہایا کرتے تھے اور جو ایک اللہ کے سامنے روتا ہے اللہ اسے دردِ در کی خواری سے بچا لیتے ہیں، اسے شرمندگی سے بچا لیتے ہیں، ایسے خوش نصیب کو اللہ اپنے فضل سے غنی کر دیتے ہیں، ہر کوئی دکھوں کا علاج علیحدہ بتاتا ہے میرے بھائی اگر تو اپنے کاروباری اور گھریلو دکھوں سے نجات چاہتا ہے، پھر تنہائی میں بیٹھ کر اللہ کے سامنے رویا کر اور جلوت و خلوت میں اللہ کے سامنے آنسو بہایا کر یہ دکھوں کا علاج ہے۔

آپ ﷺ نے دکھوں کا علاج یہی بیان کیا

صحابہ کرام کی سیرت کا بغور مطالعہ کیا جائے تو معلوم ہوتا ہے کہ آپ لوگ ہمہ وقت اپنی تربیت، بہتری اور کامیابی کے متلاشی رہتے تھے۔ اکثر اوقات آپ ﷺ سے یہی سوال کرتے کہ ہماری نجات کیسے ہوگی؟ ہمیں جہنم سے خلاصی اور جنت کا داخلہ کیسے ملے گا؟ آپ ﷺ بھی اصلاح و تربیت کے جواہر بیان فرماتے۔ آج کل لوگ بڑے بڑے پیچیدہ اور مشکل سوال علمائے کرام اور مفتیانِ عظام سے پوچھتے ہیں، مگر شاید کوئی ایسا ہو جس نے کہا کہ حضرت صاحب میری خامیاں کس طرح دور ہو سکتی ہیں۔ میری اصلاح بہتری اور تربیت کے اصول کیا ہیں؟ وغیرہ غور فرمائیں! جنتی شہزادے اپنی تربیت کے لیے کیسے سوال کیا کرتے تھے؟

نبی کریم ﷺ کے پاس عقبہ رضی اللہ عنہ تشریف لائے اور سوال کیا کہ پریشانوں سے نجات کیسے ملے گی؟ دکھوں کا علاج کیا ہے؟ ہر کوئی اپنے دکھوں کی وجہ سے پریشان ہے، کسی کو معذوری نے دکھی بنا دیا ہے، اور کوئی کاروبار کی وجہ سے دکھی ہے، کوئی اپنے محبوب کی وجہ سے دکھی ہے، غرضیکہ ہر کسی کے ساتھ دکھ آتے ہی رہتے ہیں مگر ان کا علاج کیا ہے؟ نبی کریم ﷺ نے فرمایا: ان دکھوں کا علاج بتلایا:

((وَأَبْكَ عَلَى خَطِيئَتِكَ)) [جامع الترمذی، الزهد: ۲۴۰۶]

اے عقبہ! اپنے گناہوں پر رویا کر۔ اپنی غلطی کو یاد کر کے اللہ کے سامنے رویا کر جو اللہ کے سامنے روتا ہے، اللہ اس کے دکھوں کا علاج کر دیتے ہیں اور اس کے غموں میں بھی لذت رکھ دیتے ہیں، آج ہر کوئی دکھوں میں مبتلا ہے اور پریشان ہے کیونکہ ہم اپنے گناہوں کو یاد کر کے روتے نہیں ہیں، ہمارا وقت لوگوں کی غیبتیں کرتے ہوئے اور اللہ کے ولیوں کو تنگ کرتے ہوئے گزرتا ہے۔

آئیے! بھولا ہوا سبق یاد کر لیجئے اور چھٹی ہوئی دولت دوبارہ حاصل کر لیجئے، تنہائی میں بیٹھ کر شرمندگی کے آنسو بہائیے، نبی کریم ﷺ نے فرمایا کہ ان دکھوں کا علاج یہی ہے، اگر تیرے اوپر کوئی پریشانی آئے تو پریشان ہونے کی بجائے اللہ کی رضا کیساتھ راضی ہو جایا کر، جو اللہ غم دینے والا ہے وہ ان کو دور کرنے پر بھی قادر ہے، اسی کے سامنے معافی مانگا کر۔

اپنے گناہوں کو یاد کر کے رونے والا خوش نصیب

سیدنا عقبہ رضی اللہ عنہ کو رسول اللہ ﷺ نے دکھوں کا علاج یہی بتایا ہے کہ اگر دنیا و آخرت کے مصائب سے چھٹکارا پانا چاہتا ہے تو اپنے گناہوں کو یاد کر کے اپنے اللہ کے سامنے خوب رویا کرو۔ آج گناہوں پر رونا تو درکنار ہم اپنے گناہوں کا اقرار و احساس بھی اپنے اندر پیدا نہیں کرتے بلکہ سرعام بڑے بڑے سمجھدار لوگ اپنے گناہوں پر دندناتے اور سرکشی کرتے پھرتے ہیں۔ آپ ﷺ نے اللہ کے حضور رونا جہاں دکھوں کا علاج قرار دیا ہے وہاں ایسے شخص کو روشن مستقبل کی ضمانت بھی دی کہ ایسے شخص کو ہمیشہ خوشیوں، راحتوں اور کامیابیوں کا سامنا ہوتا ہے۔

حضرت عثمان رضی اللہ عنہ بیان کرتے ہیں نبی کریم ﷺ نے فرمایا:

((طُوبَى لِمَنْ بَكَى عَلَى خَطِيئَتِهِ)) [صحيح الترغيب، البكاء وحسن]

ایسے آدمی کے لیے اللہ کی طرف سے خوشیاں ہیں، جو اپنے گناہوں کو یاد کر کے اللہ

کے سامنے روتا ہے، جو اپنی غلطیوں پر آنسو بہاتا ہے۔ جب سے ہم نے یہ سبق بھلا دیا ہے ہمیں سوائے الجھنوں، فتنوں اور رسوائیوں کے اور کچھ نہیں مل رہا۔ یہ بھولا ہو سبق اچھی طرح یاد کرو۔ اللہ تعالیٰ زندگی کو ایسا بامزہ بنا دیں گے کہ کوئی غم بھی بغیر لذت دینے نہیں جائے گا۔

رونے سے دکھ دور اور رحمت کا نزول

ہمارے اسلاف اپنے بچوں کی روحانی تربیت کا حد درجہ اہتمام کرتے۔ بڑے بڑے صلحاء و محدثین کی خدمت کے لیے اپنے بچوں کو وقف کر دیتے، جب ننھے منے بچے خوف خدا سے بہنے والے آنسوؤں کو دیکھتے، اپنے اساتذہ کی للہمیت و روحانیت سے فیض یاب ہوتے تو مستقبل میں علم و عمل اور تقویٰ کا مینار بن کر معاشرے کی تاریکیوں کو ختم کرتے اس حوالہ سے میں تاریخ کا اہم ترین واقعہ سنانا چاہتا ہوں:

حضرت حمزہ رضی اللہ عنہ بہت بڑے محدث ہیں ان کی والدہ ان کو حضرت حسن رضی اللہ عنہ کے پاس لے گئیں اور کہنی لگیں کہ آپ اللہ کے نیک آدمی ہیں میں چاہتی ہوں کہ میرا بیٹا آپ کی مجلس میں بیٹھا کرے: لَعَلَّ اللّٰهَ اَنْ يَنْفَعَكَ بِكَ ہو سکتا ہے کہ اللہ میرے بیٹے کو ہدایت نصیب کر دے، واہ میں ماں کی سوچ پر قربان جاؤں، کہنے لگیں: شاید میرے بیٹے پر بھی اللہ کے دین کا رنگ چڑھ جائے، حضرت حمزہ رضی اللہ عنہ بیان کرتے ہیں، کہ میں حضرت حسن رضی اللہ عنہ کی مجلس میں آتا رہا اور انہوں نے مجھے ایک بات بتائی کہ خود کو آخرت کا غم لگالے، اگر تو آخرت کے غم میں روئے گا، اللہ تجھے دنیا و آخرت میں عزتیں عطا کر دیں گے، آج ہم صرف دنیا کی عزت اور دنیا کی خاطر روتے ہیں، وَاَبِكَ عَلٰى طَاعَاتِ الْخَلْوَةِ لَعَلَّ مَوْلَاكَ يَطَّلِعُ عَلَيْكَ فَيَرْحَمَ اَحْوَالَكَ فَتَكُوْنُ مِنَ الْفَاتِنِيْنَ تنہائی میں بیٹھ اللہ سے معافیاں مانگا کر، آدمی چاہے جتنا بھی گنہگار ہو جب وہ اللہ کے سامنے روتا ہے تو اللہ اس کی تمام غلطیاں معاف کر کے اس کے غموں کو دور کر دیتے ہیں، اپنے آپ کو تنہائی میں رونے والا بنالے ساری زندگی کامیابیوں میں گزرے گی، ساری زندگی خوشیوں اور رونقوں میں گزرے گی اور حضرت حمزہ رضی اللہ عنہ فرماتے ہیں جب بھی میں حضرت حسن رضی اللہ عنہ کی ملاقات کے لیے گیا، آپ

کو روتے ہوئے پایا۔ میں ان کے اتنے آہ و بکا کو دیکھ کر سوال کر دیا کہ آخر کیا وجہ ہے؟ آپ اتنا کیوں روتے ہیں حالانکہ آپ نے کبھی گناہ بھی نہیں کیا؟ حضرت حسن رضی اللہ عنہ جواب دیتے ہیں: جو اللہ سے ڈرتا ہے اللہ کا خوف رکھتا ہے اس کی آنکھوں میں آنسو آ ہی جاتے ہیں اور یہی آنسو زندگی کی بہار ہوتے ہیں، میں کہتا چاہتا ہوں، اپنی غلطیوں، یاد کر کے رویا کرو۔ صرف یہی زندگی کا نور اور آخرت کا سرور ہے۔ [صفوة الصغوة لابن الجوزی]

اللہ کے ہاں سب سے پسندیدہ عمل

اللہ تعالیٰ کے سامنے شرمندہ ہو کر رونا بہت ہی مبارک عمل ہے اگر مبالغہ نہ ہو تو یہ افضل ترین عمل ہے اس سے دکھوں کا علاج بھی ہوتا ہے، انسان کو خوشیاں بھی نصیب ہوتی ہیں، رحمتوں کا نزول ہوتا ہے اور اللہ تعالیٰ کو بھی یہ عمل حد درجہ پیارا لگتا ہے۔ نبی کریم صلی اللہ علیہ وسلم نے فرمایا:

((لَيْسَ شَيْءٌ أَحَبَّ إِلَيَّ اللَّهُ)) [جمع الترمذی، الجهاد: ۱۶۶۹]

اللہ فرماتے ہیں کہ آسمان زمین کی بادشاہت میں سے سب سے زیادہ محبوب مجھے مومن کی آنکھ سے گرنے والا قطرہ ہے، میں سب سے زیادہ اس قطرہ کے ساتھ پیار کرتا ہوں، آج ہم دکانداری اور کاروبار اور دوستی یاری کی خاطر ہم نے اللہ کو بھلا دیا ہے مگر اللہ اپنے بندے کو کسی حالت میں نہیں بھولا، جو آدمی اللہ کے سامنے آنسو کا ایک قطرہ بہا دیتا ہے اللہ کو یہ قطرہ بہت ہی پیارا اور محبوب لگتا ہے۔

مجھے اپنی عزت و جلالت کی قسم!

نبی کریم صلی اللہ علیہ وسلم نے فرمایا: حضرت آدم کی فرمانبرداری کے بعد ابلیس نے نافرمانی کی تو اللہ نے اسے اپنی رحمت سے دور کر دیا تو ابلیس نے کہا: فَبِعِزَّتِكَ وَجَلَالِكَ اللَّهُ مجھے تیری عزت اور جلالت کی قسم ہے، میں تیرے بندوں کو شراب، جوا، حرام خوری اور ہر قسم کی گمراہی میں مبتلا کر دوں گا، نبی کریم صلی اللہ علیہ وسلم نے فرمایا کہ شیطان نے یہ باتیں کیں تو اللہ نے فرمایا: تو ساری زندگی میرے بندوں کو میرا فرمان بناتا رہے گا مگر ن لے:

((فَبِعِزَّتِي وَجَلَالِي)) [صحيح الترغيب التوبة والاستغفار]

مجھے اپنی عزت و عظمت کی قسم ہے، ساری زندگی کا بھولا ہوا میرے دروازے پر آجائے گا، اور اقرار کر لے گا کہ اللہ میں نے جرم کیا قرآن کو چھوڑا اور سجد سے دور ہو گیا اور حرام کار تکاب کیا، میں اپنی زندگی ضائع کر بیٹھا ہوں، اللہ نے فرمایا کہ یہ آدمی آکر کہے اللہ میرے پاس صرف عداوت اور شرمندگی کا ایک آنسو ہے، اللہ فرماتے ہیں: اس کا ایک قطرہ مجھے اتنا پیارا ہے، میں اس کے گناہ معاف کر دوں گا۔

اللہ والے، اس کے حضور رونے والے

نبی کریم ﷺ نے فرمایا اللہ کے سامنے بندہ جس حالت میں آنسو بہا دیتا ہے اللہ رحمتیں اور برکتیں عطا کر دیتے ہیں، یاد رکھنا! آدم ﷺ سے لیکر جتنے انبیاء گزرے ہیں، ان کی زندگیاں آنسوؤں سے تر نظر آئیں گیا اور جو لوگ اللہ کے سامنے روتے ہیں ان کی زندگیاں دیکھنے کے قابل ہوتی ہیں اور جب آدمی رونا چھوڑ دے تو انسان انسانی شکل میں حیوان بن جاتا ہے، آج ہر طرف بد امنی کا چرچہ ہے اور کسی بھی طرف رونق نظر نہیں آتی، اس کی وجہ یہ ہے جب تنہائی کے آنسوٹ جائیں اس وقت انسان خون خوار درندہ بن جاتا ہے لہذا آج یہ حالت ہو چکی ہے اور ہم اس تباہی کے کنارے پہنچ چکے ہیں۔

لہذا آؤ! اگر ہم اپنے دکھوں سے نجات چاہتے ہیں، نبی کریم ﷺ نے فرمایا اللہ کے سامنے رویا کر اللہ تیرے سارے دکھ دور کر دیں گے، نبی کریم ﷺ کی ساری زندگی اللہ کے سامنے روتے ہوئے گزری ہے اور آپ کے صحابہ حضرت ابو بکر صدیق رضی اللہ عنہما یہ بھی رونے والے اور عمر فاروق رضی اللہ عنہما کے بارے میں آتا ہے کہ مسجد نبوی میں جماعت کرواتے اور ان کے رونے کی آواز آخری صفوں تک آتی تھی اور حضرت علی المرتضیٰ رضی اللہ عنہما فرمایا کرتے تھے: میں تیرے سامنے جنت لینے کے لیے نہیں روتا بلکہ میں تیری قد رتوں پر غور کرتا ہوں، اور اپنے گناہوں پر غور کرتا ہوں تو بے ساختہ میری آنکھوں سے آنسو بہہ پڑتے ہیں، جو لوگ اللہ کے سامنے روتے ہیں اللہ ان کے رونے میں اور ان کی زندگی میں مٹھاس پیدا کر دیتے ہیں۔

ہنڈیا کے ابلنے کی طرح رونا

امام کائنات حضرت محمد ﷺ کو ہر قسم کا روحانی و جسمانی دکھ پہنچایا گیا اپنوں، بیگانوں نے جی بھر کر ستایا، آپ ﷺ کو ہر موڑ پر نئے نئے فتنے، نئی سازشیں اور نئی الجھنوں کا سامنا کرنا پڑا۔ آخر وجہ کیا تھی کہ آپ ﷺ نے سب کچھ کے باوجود اپنے مشن کو جاری و ساری رکھا اور بڑی جواں مردی سے اللہ کا دین اللہ کی زمین پر غالب کر دیا۔ پورے دین کا مطالعہ کرنے کے بعد یہی راز سامنے آتا ہے کہ آپ ﷺ جی بھر کر رب کے سامنے روتے تھے، کبھی دعاؤں میں آنسو، کبھی سجدوں کی صداؤں میں آنسو، میدان جہاد میں آنسو، رات کی نماز میں آنسو، غرض کہ محبت الہی و خشیت الہی سے بننے والے آنسوؤں سے نبوت و رسالت کا اک ایسا چراغ روشن ہو کہ اس نے ساری دنیا کا اندھیرا اجالوں میں تبدیل کر دیا۔

حضرت عبداللہ بن ظہیر رضی اللہ عنہ نے آپ کا نماز میں رونا سنا تو فرماتے ہیں:

يُصَلِّيُ وَفِي صَلَاتِهِ أَزْيُ كَأَزْيِ الرَّحَى مِنَ الْبُكَاءِ وَفِي

رِوَايَةٍ كَأَزْيِ الْمِرْجَلِ [سنن ابوداؤد، الصلاة: ۶۹۰۴]

”نماز میں آپ ﷺ کا رونا ایسے تھا جیسے چکی میں دانے پیتے وقت چکی سے

آواز آتی ہے یا آپ ﷺ کا رونا ایسے تھا جیسے ہنڈیا جو لہے پر جوش مارتی

ہے۔“

جب نماز میں اللہ تعالیٰ کے سامنے ایسا رونا مل جائے تو زندگی کے تمام بوجھ ہلکے

ہو جاتے ہیں۔ اور دکھ دور ہو جاتے ہیں۔ یاد رہے رفع الیدین جس پیغمبر کی سنت ہے آئین

بالجبر جس پیغمبر کی سنت ہے، نمازوں میں رونا بھی اس پیغمبر کا معمول تھا، یہ معمول اپنا ہیے

اور اپنے دکھوں کا علاج کیجیے۔ آپ ﷺ اپنی امت کو یہی نور اور زیور دے کر گئے۔ میں

آج کے اس خطبہ میں چند مشاہیر صحابہ کا ذکر خیر کرتا ہوں جنہوں نے رور و کر جہاں دکھوں کا

بوجھ ہلکا کیا وہاں اس کی رحمتوں سے دامن کو مالامال بھی کیا۔

فرمانِ امامِ اولِ نبیؑ

امام اول، خلیفہ اول سیدنا ابو بکر صدیقؓ تقویٰ طہارت اور خشیت کے عظیم پیکر تھے۔ آپؓ کے بارے میں صحیح البخاری میں ہے کہ آپ ”رَجُلٌ أَسِيفٌ“ بڑے رحم دل آدمی تھے اور ایک جگہ ہے ”وَكَانَ بَشَاءً“ وہ بہت زیادہ روندنے والے تھے آپ نے یہ دولت و رشہ نبوت سے حاصل کی تھی آپ لوگوں کو اللہ تعالیٰ کے حضور رونے کی ترغیب دیتے ہوئے فرمایا کرتے تھے: مَنْ اسْتَطَاعَ مِنْكُمْ أَنْ يَبْكِيَ فَلْيَبْكُ وَمَنْ لَمْ يَسْتَطِعْ فَيَبْكَاكَ [الزهد، امام احمد: ۶۵۰] ”جس نے تم میں سے رونے کی استطاعت رکھی وہ ضرور روئے اور جس سے اتنا نہ ہو وہ کم از کم رونے جیسا منہ ہی بنا لے۔“ آپؓ نے یہ کیوں فرمایا کہ جس کو رونا نہیں آتا وہ کم از کم بناوٹی رونے یا رونے والا چہرہ بنا لے۔ آپؓ سمجھتے تھے کہ رب کے حضور شرمندہ ہو کر جو پیش ہو جائے اور ندامت کے چند قطرے بہا دے تو اللہ اس پر فضل و کرم اور بخشش کے سب دروازے کھول دیتے ہیں اور ایسے شخص کو دنیا کے بوجھوں اور دکھوں سے نجات مل جاتی ہے۔

شیر دل قائد کی آہوں بھری آواز

خوف خدا سے بہنے والے آنسو جہاں تمام گناہوں کو بہا لے جاتے ہیں وہاں بہادری، بے باکی اور جرأت کے جذبات بھی پیدا کرتے ہیں۔ ایک اللہ سے ڈرنے والا اور اس کے سامنے جھک کر رونے والا کسی ظالم کے ظلم کو خاطر میں نہیں لاتا۔ حضرت عمرؓ بھی ایسے عظیم خلیفۃ المسلمین تھے جو راتوں کو اللہ کے حضور قیدی بن کر روتے اور دنوں کو آپ کا نام سن کر کفر کے ایوانوں میں زلزلہ پھا ہو جاتا۔ آپؓ نے ایک دفعہ نماز میں سورۃ یوسف کی تلاوت فرمائی جب آپ اس آیت پر پہنچے:

﴿ إِنَّمَا أَشْكُوا بَثْنِي وَحُزْنِي إِلَى اللَّهِ وَأَعْلَمُ مِنَ اللَّهِ مَا لَا

تَعْلَمُونَ ﴾ [یوسف: ۸۶/۱۲]

تو اس قدر روئے کہ عبد اللہ بن شدادؓ بیان کرتے ہیں: آپ کے رونے کی

آواز صف میں سنائی دے رہی تھی۔ یہ وہ عظیم لوگ تھے جو رب کبریا کے سامنے روتے تھے اور لوگوں کے دلوں پر حکومتیں کرتے تھے۔

داڑھی آنسوؤں سے تر ہو جاتی

سیدنا عثمان رضی اللہ عنہ وہ خوش نصیب داماد رسول ہیں کہ جن کو آپ صلی اللہ علیہ وسلم نے کئی مرتبہ بہشت بریں کی ضمانت سنائی۔ مگر پھر بھی خشیت الہی سے اتنا روتے کہ داڑھی مبارک آنسوؤں سے بھیگ جاتی۔ جب مسلمان جی بھر کے رونے کی عادت ڈال لے تو دل پر غموں کے نشان اور دکھوں کے اثرات باقی نہیں رہتے۔ جسے آخرت کا دکھ لاحق ہو اس کو دنیا کے تمام دکھوں سے چھٹکارا حاصل ہو جاتا ہے، آپ صلی اللہ علیہ وسلم کے آزاد کردہ غلام حضرت ہانی فرماتے ہیں:

كَانَ عُثْمَانُ إِذَا وَقَفَ عَلَى قَبْرِ بَنِي حَتَّى يَبِيلَ لِحِيَّتَهُ

[سنن ابن ماجہ، جامع ترمذی، الزہد، ۸: ۲۳۰]

”آپ صلی اللہ علیہ وسلم جب قبر پر کھڑے ہوتے تو اس قدر زیادہ روتے کہ داڑھی

آنسوؤں سے تر ہو جاتی تھی۔“

سامعین کرام! ہمارا کیا کردار ہے کہ ہم قبرستان جاتے ہی نہیں، اگر کبھی کسی قریبی کو دفنانے کے لیے مجبوراً جانا بھی پڑے تو دنیاوی باتوں سے ہمیں فرصت نہیں ملتی، دنیا کی سیاست میں ہم پھنسے رہتے ہیں اور کئی نا عاقبت اندیش وہاں سگریٹ نوشی اور حرام کاری سے بھی باز نہیں آتے۔ اللہ کے بندو! قبر کا دکھ یاد کر کے رونا سیکھو، دنیا کے دکھوں کا علاج ہو جائے گا۔

روتے روتے بچکی بندھ گئی

کون ہے جو قرآن مجید کا طالب علم ہو اور سیدنا عبد اللہ بن عباس رضی اللہ عنہما کے نام سے واقف نہ ہو؟ آپ اتنا رویا کرتے تھے کہ ایک روایت کے مطابق آخر میں آپ کی نظر کمزور پڑ گئی تھی۔ آپ قرآن مجید حد درجہ للہیت اور خشوع سے پڑھتے تھے۔ حلیۃ الاولیاء (۱/۴۰۳) میں ہے کہ ایک دفعہ آپ نے سورہ ق کی یہ آیت پڑھی:

﴿وَجَاءَتْ سَكْرَةُ الْمَوْتِ بِالْحَقِّ﴾ [ق: ۱۹/۵۰]

اس کے بعد اس قدر روئے کہ رو کر آپ کی ہچکلی بندھ گئی۔

آج ہم پورا پورا قرآن اور پوری پوری سورت پڑھ جاتے ہیں مگر ہمیں کچھ سکون و سرور محسوس نہیں ہوتا۔ جب تک یہ مبارک کیفیت حاصل نہ ہو۔ دنیا کے دکھوں کا مداوا نہیں ہوتا۔

روتے دیکھ کر بیوی بھی رو پڑی

نیک شخص کی نیکی کا اثر اہل خانہ پر ضرور ہوتا ہے خاوند نیک ہو تو خاندانی شریف بیوی بھی نیکی کی طرف مائل ہو جاتی ہے۔ آج اپنی اولادوں کو یہ نعمت و دولت ورثہ میں دے کر جائیں کہ بیٹو! بیٹو! رونا سیکھو، اللہ کے سامنے آنسوؤں کو بہانا جان لو۔ ساری بہاریں حاصل ہوں گی۔ تفسیر ابن کثیر میں صحیح سند سے واقعہ ہے کہ سیدنا عبد اللہ بن رواحہ رضی اللہ عنہ ایک دن اپنی بیوی کے پاس بیٹھے رو پڑے نیک بیوی نے جب اچانک اپنے خاوند کے خشیت بھرے آنسو دیکھے تو وہ بھی رو پڑی۔ پوچھنے لگی: حضرت اس قدر رو کر آپ نے رونا کیوں شروع کیا؟ آپ رضی اللہ عنہ فرمانے لگے: مجھ کو اللہ کا وہ وعدہ یاد آ گیا جس کا ذکر اللہ تعالیٰ نے سورہ مریم میں فرمایا ہے:

﴿وَإِنْ مِنْكُمْ الْآوَارِذُ هَاكَانَ عَلَى رَبِّكَ حَتْمًا مَّقْضِيًّا﴾

[مریم: ۷۱/۱۹]

”کہ ہر ایک جہنم سے گزرے گا یہ تیرے رب کا حتمی فیصلہ ہے۔“

اے اللہ کی بندی! کیا معلوم ہم بچ سکیں گے یا نہیں؟ سامعین کرام! آپ اصحاب رسول رضی اللہ عنہم کی سیرت کا بغور مطالعہ فرمائیں، وہ کسی نہ کسی رنگ میں آپ کو اللہ کے سامنے روتے نظر آئیں گے۔ یہی وجہ ہے کہ ان کی غربتی آج کی امیری سے بہتر تھی اور وہ کامیاب ہو کر جنتوں کے مہمان بنے۔

کیا یہ رونے کا وقت ہے؟

صحیح بخاری میں آتا ہے کہ حضرت عبدالرحمان بن عوف رضی اللہ عنہ اپنے ساتھیوں میں تشریف فرما ہیں، کئی اقسام کے لذیذ کھانے آئے تو عبدالرحمان رضی اللہ عنہ نے ایک لقمہ اٹھایا،

جب منہ کے قریب کر رہے تھے کہ انہوں نے رونا شروع کر دیا، ساتھیوں نے پوچھا یہ کونسا رونا کا وقت ہے؟ عبدالرحمان رضی اللہ عنہ نے فرمایا مجھے ڈر لاحق ہو گیا ہے کہ یہ کتنے قسم تقسم کے کھانے ہیں، اللہ نے کہیں ہماری ساری نیکیوں کا بدلہ دنیا میں نہ دے دیا ہو اور آخرت کے دن ہمیں محروم ہی نہ کر دے، آئیے! ہم بھی اللہ کے سامنے روئیں۔

اتنا رونا کہ آواز نہ نکل سکے

جب سے ہماری آنکھیں خشک ہوئیں ہیں دنیا کے دکھوں نے ہماری کمر توڑ کر رکھ دی ہے اور آج حالت یہ ہے کہ ہم نماز میں سکون تلاش نہیں کرتے، شرمندگی کے آنسوؤں میں غموں کا علاج نہیں ڈھونڈتے بلکہ فیشنوں، بازاروں اور بے دین یاروں میں الجھ کر اپنی زندگی کو بے مزہ کرتے ہیں۔ جن پر سچائی و معرفت کی حقیقت آشکارہ تھی ان کی کیفیت کچھ یوں تھی حضرت عبداللہ بن عمرو رضی اللہ عنہما جو کہ حد درجہ عبادت گزار صحابی تھے، ایک دفعہ بیت اللہ میں بیٹھے رو رہے تھے اور قریب بیٹھے لوگوں کو فرمانے لگے اللہ کے حضور رو یا کرو اگر رونا نہیں آتا تو چہرہ شرمندہ کر کے بیٹھ جایا کرو اگر تم کو اللہ تعالیٰ کی بیعت و عظمت کا علم ہو جائے تو تم اتنی لمبی لمبی نمازیں پڑھو کہ یَسْكِسِرَ ظَهْرَكُمْ تہماری کمر ٹوٹ جائے وَلْتَبْكُوا حَتَّى يَنْقَطِعَ صَوْتُكُمْ اور اتنا رو یا کرو کہ تمہاری آواز نہ نکلے۔ (اللہ اکبر)

[التَّوْبَةُ وَالتَّوْبَةُ، كتاب التَّوْبَةِ - التَّوْبَةُ فِي الْبُكَاءِ]

رونے سے رحمت الہی کا جوش میں آنا

میں آپ کے سامنے مزید کسی صحابی یا تابعی کا واقعہ بیان کروں تو آپ کہیں گے کہ وہ تو اللہ کے نیک آدمی تھے اور اللہ ان کے تمام دکھ دور کر دیتا تھا، میں آپ کو ماضی قریب کا ایک واقعہ سناتا ہوں کہ ایک آدمی کو اللہ نے دو بیٹیاں عطا کیں اور یہ اللہ کی مرضی کہ جسے چاہے بیٹے عطا کرے اور جسے چاہے بیٹیاں عطا کر دے، تیسری مرتبہ اللہ نے امید لگا دی، کون کہتا ہے، کہ اللہ آنسوؤں کی لاج اور عزت نہیں رکھتا؟ جب ولادت کا وقت قریب آیا اسے ڈاکٹروں نے رپورٹ دی کہ اللہ اس دفعہ بھی بیٹی عطا کرے گا، ولادت سے دو ماہ قبل اسے معلوم ہوا کہ اس مرتبہ بھی بیٹی ہی ہوگی، یہ ایک نیک آدمی کے پاس چلا گیا اور انہیں محکمہ دلائل وبراہین سے مزین متنوع ومنفرد کتب پر مشتمل مفت آن لائن مکتبہ

کہا کہ میرے گھر میں پہلے دو بیٹیاں پیدا ہو چکی اس دفعہ بھی ڈاکٹروں کے مطابق بیٹی ہی ہو گی، میں چاہتا ہوں کہ اللہ مجھے ایک نیک صالح بیٹا عطا فرمائے، کیا اللہ مجھے بیٹا عطا کرنے پر قادر ہے؟ بزرگ نے کہا وہ اللہ تو کُنْ فَيَكُونُ کا مالک ہے اس کے سامنے کیا مشکل ہے، یہ آدمی گھر آ کر دو رکعت نماز ادا کر کے سجدہ میں گر کر اللہ سے دعائیں مانگتا ہے، اللہ میں نے تیرے بارے سنا اور پڑھا کہ اِنَّ اللّٰهَ عَلٰى كُلِّ شَيْءٍ قَدِيْرٌ اللہ میں دیکھتا ہوں کہ واقعتاً تو قادر ہے اور آنسو بہانا شروع ہو گیا جب اللہ نے اس کے گھر میں رحمت کی تو دیکھا کہ بیٹی کی بجائے بیٹا عطا ہوا ہے، اس لیے اللہ سے رور و کر اپنی حاجات پوری کروایا کر۔

رونا رحمت کی چابی

حضرت ابو حاتم رضی اللہ عنہ فرماتے ہیں: اَلْبَسَاءُ مِفْتَاحُ رَحْمَتِهِ اللہ کے سامنے رونا اس کی رحمت کو لازم کرنے والی چابی ہے، جب اللہ کی رحمت کو رونے کی چابی لگتی ہے تو اللہ کی رحمت کے تمام دروازے کھل جاتے ہیں۔

رونے سے بہا آتی ہے

حضرت ابن ذر رضی اللہ عنہ فرماتے ہیں کہ نبی کریم صلی اللہ علیہ وسلم اور قرآن کی آیات سے معلوم ہوتا کہ اللہ رونے والے آدمی کے دل کو روشن اور اس کے اعمال میں قوت اور اس کو تمام غموں اور دکھوں سے نجات عطا کر دیتے ہیں، آج ہمارے پاس ہر چیز موجود ہے لیکن غور کیا کر کہ کیا میرے پاس تنہائی میں رونے والا خزانہ بھی موجود ہے، نبی کریم صلی اللہ علیہ وسلم نے فرمایا جو آدمی اللہ کے سامنے روتا ہے اور رونے کی عادت اپنا لیتا ہے تو اللہ کی رحمت جوش میں آ جاتی ہے اور اللہ فرماتے ہیں میرے بندے کبھی میرے سامنے رو کر تو دیکھ میں تیرے ناممکن مطالبات کو پورا کر دوں گا اور جب بندہ میرے سامنے روتا ہے تو مجھے اس کو خالی لوٹاتے ہوئے شرم آتی ہے، اور ساتھیو! مایوس نہ ہوا کرو، ہم کہتے ہیں کہ اللہ ہمیں مال و دولت نہیں دیتا، لیکن کبھی غور کیا ہے کہ کبھی تو نے اللہ کو رو کر منایا ہے، ہمارے رونے اور اخلاص میں شک ہو سکتا ہے اس کے عطا کرنے میں کوئی شک نہیں ہے، کسی نے بڑی پیاری بات کی ہے:

واہ واہ لذت ہے رات کھلونے دی
 ہتھ بن کے قیدی ہونے دی
 اس اللہ پاک اگے رونے دی
 رو رو کے عرش ہلا دے توں
 دل قدسیاں دے تڑپا دے توں
 رو رو کے عرش ہلا دے توں
 او جیہڑی اکھ جگراتے کٹ دی نہیں
 سر سجدے اتھرو سٹ دی نہیں
 اس اکھ نوں ذرا سمجھا دے توں دل قدسیاں دے تڑپا دے توں
 دکھوں کا علاج اللہ کے سامنے رونا ہے، جو اللہ کے سامنے روتا ہے اللہ فرماتے
 ہیں اگرچہ جھونپڑے میں زندگی گزارے میں اسے ایسی لذتیں عطا کروں گا جو بادشاہوں کو
 ان کے محلات میں نصیب نہیں ہوتیں، اگر تو اللہ کے سامنے نہیں روئے گا تو ہر جگہ پر ذلیل
 ہوتا رہیگا، اللہ فرماتے ہیں بندیا! میرے سامنے رویا کر، میں ہر چیز پر قادر ہوں میں تیرے د
 نیا و آخرت کے تمام دکھ دور کر دوں گا۔

رونا اخروی دکھوں کا علاج

رب تعالیٰ کے حضور بے بسی اور شرمندگی کے آنسو بہانے سے جہاں دنیا کے دکھ
 ختم ہوتے ہیں وہاں آخرت کے تمام عذاب اور غم ختم ہو جاتے ہیں یہ آنسو رحمت ہی رحمت
 ہیں اور نعمتوں کی آماجگاہ جنت دلوانے کے ضامن ہیں۔ اللہ ان آنسوؤں کی کتنی قدر کرتے
 ہیں ذرا غور کرنا! نبی کریم ﷺ نے فرمایا: جو آدمی اللہ کے سامنے روتا ہے۔

((لَمْ يُعَذِّبْهُ يَوْمَ الْقِيَامَةِ)) (مستدرک حاکم، التوبہ، فضیلة الذکر، حسن)

اللہ فرماتے ہیں کہ آج دنیا میں میرے سامنے تو روتا ہے قیامت کے دن میں
 تیرے چہرے کو اپنے عذابوں سے محفوظ رکھوں گا، اللہ فرماتے ہیں: اپنے چہرے کو آنسوؤں
 کا غسل دے کر تو دیکھ تیرے چہرے کو میں روشنیان عطا کر دوں گا، اور تیرے کاروبار اور گھر
 محکمہ دلائل وبراہین سے مزین متنوع ومنفرد کتب پر مشتمل مفت آن لائن مکتبہ

بار میں برکتوں کے انبار لگا دوں گا، قیامت کے دن تم کو تمام دکھوں سے نجات دے دوں گا۔
نبی کریم ﷺ نے فرمایا:

((رَجُلٌ ذَكَرَ اللَّهَ خَالِيًا فَفَاضَتْ عَيْنَاهُ)) [صحیح البخاری: ۱۴۲۳]

جو آدمی تنہائیوں میں میرے سامنے آنسو بہا لیتا ہے وہ قیامت کے دن میرا مہمان ہوگا اس لیے دنیا پر رونا کوئی معمولی نہیں ہے اور جو بزرگ اللہ کے سامنے روتے ہیں ان کو غصے نہ ہوا کرو کیونکہ یہ اللہ کے مہمان بننے والے ہیں۔ نبی کریم ﷺ نے فرمایا اللہ کے سامنے رونے سے صرف دنیا کے دکھ ہی دور نہیں ہوتے بلکہ آخرت کے دکھ بھی دور ہو جاتے ہیں، نبی کریم ﷺ نے فرمایا:

((لَنْ يَلْجَأَ النَّارَ مَنْ بَكَى مِنْ خَشْيَةِ اللَّهِ))

[جامع الترمذی، صحیح الترغیب: ۱۲۶۹]

جو آدمی اللہ کے در پر روتا ہے اور دنیا کی کوئی چیز دیکھ کر رو پڑتا ہے، اور کئی ایسی خشک آنکھیں کہ ان سے آنسو آتے ہی نہیں ہیں، اللہ فرماتے ہیں: جس طرح تھنوں میں دودھ واپس نہیں جاتا ایسے ہی جو آدمی رو پڑتا ہے میں اللہ اس کو کبھی جہنم میں نہیں پھینکوں گا، آئیے! کہیں بھی اللہ تجھے لے آئے چاہے بیت اللہ ہو یا تیرے شہر کی مسجد اللہ کو کہا کر:

اللہ بوہے اپنے تے بیٹھ کے رو لین دے

میرے دکھاں دا علاج اج ہو لین دے

تو رج رج مینوں اج رو لین دے

ٹھیک تیرے بوہے میں سجدا ای نہیں

جیہدا سجده تینوں سجدا او میرا سجده ہی نہیں

مینوں بوہے وچ بیٹھ کے تے رو لین دے

میں کتھے جاواں تیرا بوہا جھڈ کے میرے خالقا

کالا عمل نامہ بنجواں تھیں دھو لین دے

کون میرا تیرے بنا میرے سچے مالکا
اج ہنجواں دی لڑی مینوں پرولین دے

اللہ بوہے اپنے تے بیٹھ کے تے رولین دے
اج میرے دکھاں دا علاج مولا ہو لین دے

اج رج رج بوہے تے رولین دے

کاروبار اور خیر کے متلاشیو! رونے کی لذتوں کا مزہ اسے ہی معلوم ہے جو اللہ کے
سامنے روتا ہے، تجھے لذت کی کیا قدر ہے تو کاروبار میں مصروف اور یاری دوستی میں تیری
ساری رات گزر گئی اور اگر تیرے پاس وقت نہیں تو صرف اللہ کے سامنے رونے کا وقت نہیں
ہے، کبھی اللہ کے سامنے رو کر بھی دیکھا ہے یہ رونا اللہ کی رحمتوں کی چابی ہے۔ صحیح معنوں میں
دنیا و آخرت کے تمام دکھوں کا علاج ہے۔ اللہ ہم سب کو سمجھ کر عمل کی توفیق دے۔ آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ



خطبہ: 7

عبادت میں شوق کامیاب زندگی کا ایک قیمتی راز

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
 ﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ
 وَالْأَرْضُ أُعِدَّتْ لِلْمُتَّقِينَ﴾ [آل عمران: ۱۳۳/۳]

بے حد حمد و ثنا اور کبریائی، بڑھائی، یکتائی، بادشاہی، شہنشاہی اور ہر قسم کی وڈیائی اللہ وحدہ لا شریک کی ذات بابرکات کے لیے، درود و سلام امام الانبیاء، امام القبلتین، امام الحرمین جناب محمد رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام اور بزرگان دین رضی اللہ عنہم کے لیے۔

تمہیدی گزارشات

خواتین و حضرات! اللہ کی ذات کا شکر ہے کہ اس نے ہمیں اپنے دین کی باتیں سننے کا موقع فراہم کیا اور یقین جا یہ انسان کا جو وقت دین کی باتیں سنتے ہوئے گزرتا ہے، یہ لحظات یہ گھڑیاں قیامت کے روز مسلمان کے لیے قابل فخر اور قابل نجات ہوں گی، جس قدر مسلمان اللہ اور اس کے رسول کی بات توجہ، عقیدت اور احترام سے سنتا ہے اسی قدر اللہ اسے رحمت بھری نظر سے دیکھتے ہیں، میں امید کرتا ہوں کہ آپ اللہ اور اس کے رسول ﷺ کی باتیں نہایت توجہ سے سنیں گے اللہ عمل کی توفیق عطا فرمائے، آمین۔

یہ حقیقت ہے کہ اللہ نے ہمیں بے شمار نعمتوں سے نوازا ہے ہم پر سب سے زیادہ احسانات اسی اللہ ہی کے ہیں، جب سب سے زیادہ احسانات اس اللہ کے ہیں تو حق بنتا ہے کہ ہم سب سے زیادہ ادب بھی اللہ سبحانہ و تعالیٰ کا کریں، آج کے اس مختصر درس میں میں گوہر حیات، گوہر زندگی کے موضوع پر بات کرنا چاہتا ہوں جس سے اللہ اپنے بندے کو

رحمتیں اور برکتیں عطا فرماتا ہے۔

سامعین حضرات! ہم جب بھی اللہ کی عبادت کریں تو ہماری عبادت میں شوق ہونا چاہیے، شوق کا مطلب یہ کہ ہم جو بھی اللہ کی عبادت کا طریقہ اپنائیں، اس میں شوق، ولولہ اور جذبہ ہو اس میں سبقت اور ذوق نظر آنا چاہیے، عبادت میں شوق کامل جانا یہ دنیا و ما فیہا سے بہتر ہے اور یقین جانے کہ عبادت میں شوق کامل جانا اور جذبے کامل جانا اتنا بڑا نور ہے کہ اس سے اللہ زندگی کی تمام تاریکیاں ختم فرمادیتے ہیں، ہمارا حق بنتا ہے کہ جب ہم اللہ کی عبادت کے لیے آئیں تو ہمارے دل میں شوق ہو رغبت ہو اور ہمہ تن باہوش ہو کر اللہ سبحانہ و تعالیٰ کی عبادت کریں۔

سیدنا موسیٰ علیہ السلام اور شوق عبادت کی ایک جھلک

قرآن پاک میں اللہ نے موسیٰ علیہ السلام کا ذکر فرمایا اور ان سے وعدہ کیا کہ آپ اپنی قوم کے ستر افراد کو ساتھ لیکر کوہ طور پر تشریف لائیں، چنانچہ سیدنا موسیٰ علیہ السلام اپنے ساتھیوں سمیت نکلے اور حضرت موسیٰ علیہ السلام تیزی کے ساتھ چل رہے تھے، چلتے چلتے آپ نے تمام ساتھیوں کو پیچھے چھوڑ دیا اور سب سے پہلے کوہ طور پر پہنچ گئے، اللہ تمام منظر دیکھ رہے تھے اس کے باوجود اللہ نے موسیٰ علیہ السلام سے سوال کیا:

﴿وَمَا أَعْجَلَكَ عَنْ قَوْمِكَ يَا مُوسَى﴾ [طہ: ۸۳/۲۰]

”اے موسیٰ اتنی جلدی کی وجہ کیا ہے۔“

تو موسیٰ علیہ السلام نے عرض کیا:

﴿هُم أَوْلَاءِ عَلَيَّ أَثَرِي وَعَاجَلْتُ إِلَيْكَ رَبِّ لِتَرْضَى﴾

[طہ: ۸۴/۲۰]

”اللہ میرے ساتھی میرے پیچھے آرہے ہیں اور میں نے یہ جلدی اس لیے کی ہے تاکہ آپ مجھ سے راضی ہو جائیں۔“

سامعین کرام! معلوم ہوا کہ جب نیک اعمال میں جلدی اور شوق اختیار کیا جائے تو اللہ تعالیٰ راضی ہوتے ہیں، ہمیں بحیثیت مسلمان عبادت کا موقع تو ملتا ہی ہے ہمیں چاہیے

کہ ہم کامل جذبہ اور یکسوئی کے ساتھ اللہ کے حضور حاضر ہوں۔

عبادت کے شوق سے ہر چیز حاصل ہوتی ہے

یقین مانیے! ہم میں سے ہر ایک کی یہ خواہش ہے کہ اللہ میرے تمام معاملات درست کر دے اور ہر طرح کی آسانیاں فرمادے، اب انسان اپنے معاملات کی تکمیل کے لیے اور ناممکن معاملات کی تکمیل کے لیے طرح طرح کے طریقے اپناتا ہے، شرکیہ تعویذات اور غیر شرعی امور کا ارتکاب بھی کر بیٹھتا ہے، آئیے میں آج آپ کو اجالوں والا راستہ بتلاتا ہوں جس پر چلنے سے اللہ آدمی کے تمام معاملات کو سہل بنا دیتے ہیں اور انسان کو اپنی کمال رحمت سے نوازتے ہیں۔

ذکر یا علیؑ کا تذکرہ اللہ نے سورہ انبیاء میں کیا انہوں نے اللہ سے دعا کی:

﴿وَذَكَرْنَا إِذْ نَادَى رَبَّهُ رَبِّ لَا تَذَرْنِي فَرْدًا وَأَنْتَ خَيْرُ

الْوَارِثِينَ﴾ [انبیاء: ۸۹/۲۱]

مفسرین کے اقوال کے مطابق آپ کی عمر نوے سال تھی جب آپ نے اللہ کے سامنے اپنی خواہش کا اظہار کیا کہ اے اللہ! مجھے اکیلا نہ چھوڑیے اور میرا یہ ایمان اور عقیدہ ہے کہ وارث عطا کرنے والا تو ہے، اولاد تو دیتا ہے، ذکر یا علیؑ نے جب بڑھاپے میں ایک خواہش کا اظہار فرمایا تو اللہ نے یہ جواب نہیں دیا کہ ذکر یا اب تو وقت گزر چکا ہے، اب تو شاخ مرجھا چکی ہے اور یہ وقت اولاد مانگنے کا نہیں ہے بلکہ قرآن کہتا ہے کہ اللہ نے ان کو بیٹا عطا کیا:

﴿وَوَهَبْنَا لَهُ يَحْيَىٰ وَأَصْلَحْنَا لَهُ زَوْجَهُ﴾ [انبیاء: ۹۰/۲۱]

ہم نے ان کی بیوی کو بیٹے کے قابل کر دیا اور ہم نے سیدنا یحییٰ عطا کیے، ان آیات کے بعد اللہ فرماتے ہیں کہ اس کی وجہ کیا تھی:

﴿إِنَّهُمْ كَانُوا يُسَارِعُونَ فِي الْخَيْرَاتِ وَيَدْعُونَنَا رَغَبًا

وَرَهَبًا وَكَانُوا لَنَا خَاشِعِينَ﴾ [انبیاء: ۹۰/۲۱]

”کہ وہ نیکی کے کاموں سبقت کرتے تھے اور ان کی پکار میں ایک جذبہ

اور شوق تھا، ان کی پکار میں خشیت کا پہلو غالب تھا اور وہ ہمارے سامنے خشوع کرنے والے تھے۔“

سامعین کرام! اس سے معلوم ہوا کہ جو بندہ عبادت الہی میں جذبہ رغبت اور شوق پیدا کر لیتا ہے اللہ اپنی رحمت سے اس کے ناممکن کاموں کو بھی ممکن بنا دیتے ہیں، اس لیے ہمیں اپنے ناممکن کاموں کو ممکن بنانے کے لیے عبادت میں شوق پیدا کرنا ہوگا آج عبادت میں شوق اور جذبہ کی کمی نظر آتی ہے، عبادت میں ولولہ نظر نہیں آتا۔

آپ ﷺ کو شوق عبادت کا حکم اور آپ ﷺ کی سیرت توجہ فرمائیے! آنجناب آقا ﷺ کو جب اہل مکہ نے اذیتیں دیں تو اللہ نے آپ کو حکم ارشاد فرمایا:

﴿فَإِذَا فَرَعْتَ فَأَنْصَبْ وَإِلَى رَبِّكَ فَارْغَبْ﴾

[الانشراح: ۹۴/۸۰۷]

اے میرے حبیب! جب آپ کو فرصت ملے تو اللہ کی عبادت پر کمر بستہ ہو جائیے اور اپنے اللہ کی طرف رغبت کیجیے اور اپنے اللہ کی طرف توجہ کیجیے، یہ بات اللہ اپنے آخری پیغمبر محمد رسول اللہ ﷺ سے فرما رہے ہیں۔

سامعین حضرات! آپ کو اللہ نے اس بات کا حکم دیا تو آپ کی تیس سالہ زندگی کا مطالعہ فرمائیں کہ آپ کی عبادت میں کیسی رغبت نظر آتی ہے، سنن نسائی میں روایت ہے حضرت حذیفہ رضی اللہ عنہ بیان فرماتے ہیں: آپ ﷺ نے رات کا قیام کیا ”فَافْتَتَحَ سُورَةَ الْبَقَرَةِ“ آپ نے سورہ بقرہ کا آغاز کیا تو میں نے سوچا ”يَسْرُكُ عِنْدَ الْمِائَةِ“ کہ آپ سو آیات تلاوت فرما کر رکوع کر لیں گے، مگر آپ ﷺ نے تلاوت جاری رکھی میں نے سوچا دو سو آیات پڑھ کر رکوع کریں گے مگر آپ نے تلاوت جاری رکھی حتیٰ کہ آپ نے سورہ بقرہ مکمل تلاوت کی، آپ ﷺ نے آل عمران بھی پڑھی اور نساء بھی تلاوت فرمائی [قیام الليل: ۱۶۶۵] اور آپ کی تلاوت کا انداز یہ تھا: ”إِذَا مَرَّ بِآيَةِ رَحْمَةٍ سَأَلَ وَإِذَا مَرَّ بِآيَةِ عَذَابٍ تَعَوَّذَ وَإِذَا مَرَّ بِسُورٍ سَأَلَ وَإِذَا مَرَّ بِآيَةِ تَسْبِيحٍ سَبَّحَ“ جب

آپ کسی رحمت والی آیت پڑھتے تو اس رحمت کا سوال کرتے اور کسی عذاب والی آیت کو پڑھتے تو اس سے پناہ مانگتے اور اللہ کی تسبیح بیان کرتے اور ٹھہر ٹھہر کر تلاوت کرتے، اسی طرح رکوع کیا اور اسی طرح سجدہ کیا۔

سامعین کرام! عبادت میں شوق ہو تو اللہ تعالیٰ زندگی میں ایک ایسا نور عطا فرماتے ہیں اور ایسی مٹھاس عطا کرتے ہیں کہ اس کو لفظوں میں بیان کرنا ممکن نہیں ہے ایک روایت میں ہے کہ ایک رات مکمل آپ نے قیام فرمایا ایک صحابی نے آپ سے سوال کیا کہ آپ نے رات کا لمبا حصہ قیام فرمایا اس کی وجہ کیا ہے؟ آپ نے جواب دیا: ((إِنَّهَا صَلَوةٌ رَّغْبَةٌ وَرَهْبَةٌ)) یہ شوق اور رغبت کی نماز ہے، اس میں میں نے اللہ سے سوال اور مطالبات کیے۔

[سنن النسائی - قیام اللیل : ۱۶۳۹] www.KitaboSunnat.com

آئیے! اپنی توجہ اللہ کی طرف کیجیے ہماری توجہ دنیا داری اور دنیاوی دہندوں کی طرف ہے، جب ہماری توجہ اللہ کی عبادت اور شوق عبادت کی طرف ہوگی تو یقیناً اللہ اپنی رحمتوں اور برکتوں کا نزول فرمائے گا، غور فرمائیں! نبی کریم ﷺ کی عبادت میں کس قدر شوق پنہاں تھا آپ نماز تہجد پڑھتے، نماز اشراق اور نماز صبحی پڑھتے، آپ ﷺ ظہر کی نماز پڑھاتے صحابہ بیان کرتے ہیں کہ آپ ظہر کی پہلی دو رکعتوں میں لمبا قیام کرتے، اسی طرح عصر، مغرب اور عشاء کی نماز پڑھاتے اور فجر میں سورہ بنی اسرائیل اور سجدہ تلاوت فرماتے تھے۔

سامعین کرام! آج ضرورت اس بات کی ہے کہ ہم اپنی نمازوں میں شوق پیدا کریں اور اپنے اللہ کے سامنے سر کو جھکائیں، اندازہ کریں کہ آپ کا شوق عبادت بڑھاپے میں جوان تھا صحیح بخاری میں روایت ہے کہ ایام وفات میں آپ ﷺ پر غشی کا عالم تھا اور جب آپ کو افاقہ ہوتا تو آپ ﷺ حسن و حسین بارے دریافت نہیں کرتے تھے بلکہ سب سے قبل آپ تمام سے یہی سوال کرتے تھے:

((أَصَلَى النَّاسُ؟ أَصَلَى النَّاسُ؟))

کیا لوگوں نے نماز پڑھ لی ہے، جواب ملتا: ”وَهُمْ يَنْتَظِرُونَكَ يَا رَسُولَ اللَّهِ ﷺ آپ کے صحابہ صفوں میں کھڑے آپ کا انتظار کر رہے ہیں، یہ بات سنی تو پھر غشی

طاری ہوگئی، تین مرتبہ یہی ہوا اور جب آپ ﷺ نے تھوڑا سا افاقہ محسوس کیا آپ نے غسل فرمایا اور آپ سیدنا علی اور عباس رضی اللہ عنہما کے کندھوں کا سہارا لیکر مسجد کی طرف چل پڑے اور حدیث میں آتا ہے: ”وَرَجَلَا هَ تَخْطَانِ عَلَى الْأَرْضِ“ اور آپ کے پاؤں زمین پر لکیریں بنا رہے ہیں، [صحیح البخاری۔ الاذان: ۶۸۷] یہ تھانی کریم ﷺ کا شوق عبادت اور ہم کس طرح سے نماز کی بے قدری کرتے ہیں، تلاوت قرآن سے غافل ہیں پھر ہم کہتے ہیں کہ ہماری زندگی میں سکون نہیں ہے اگر آپ اپنی زندگی میں سکون و اطمینان پیدا کرنا چاہتے ہو تو اپنی عبادت میں شوق پیدا کیجیے، نبی کریم ﷺ نے اپنے تیس سالہ دور نبوت میں یہی تعلیم دی ہے اور یہی عبادت کا جوہر و گوہر ہے، جس طرح ایک پھول سے خوشبو کو نکال لیا جائے تو وہ اپنی قدر کھو بیٹھتا ہے اسی طرح جس عبادت میں شوق نہیں ہے وہ عبادت بھی کوئی مرتبہ و مقام نہیں رکھتی، آئیے! صحابہ کے پاس کچھ نہیں تھا غربت تھی، مگر ان کے پاس ایک ایسی دولت تھی جو قارون کے خزانہ میں نہ تھی، وہ اللہ کی عبادت بڑے شوق اور جذبہ کے ساتھ کرتے تھے، ان کی عبادت میں بڑی خشیت ہو کرتی تھی۔

باوجود غربت کے صحابہ رضی اللہ عنہم کا شوق عبادت

صحابہ کرام رضی اللہ عنہم نے عبادت کے شوق میں دنیا کے ہر شوق کو پیچھے چھوڑ دیا اور قرآن نے بھی ان کو السابقون السابقون اولئك المقربون کے القابات سے یاد کیا ہے۔ جامع ترمذی میں روایت ہے کہ اصحاب رسول ﷺ نماز کے لیے آتے اور فقر وفاقہ کی وجہ سے صفوں میں گر جایا کرتے تھے بعض منافقین قریب سے گزرتے ہوئے کہتے: ”انظُرُوا اِلَى هٰؤُلَاءِ الْمَجَانِينِ“ ان بیوقوفوں کی طرف دیکھو کہ یہ کاروبار نہیں کرتے بازاروں میں نہیں جاتے، دنیا کے مال و متاع پر ان کی توجہ نہیں ہے، تب رسول اللہ نے فرمایا:

((لَوْ تَعْلَمُونَ مَا عِنْدَ اللَّهِ لَكُمْ لَدَعْوَتُهُمُ اللَّهُ أَنْ يَزِدَادَكُمْ

فَقْرًا وَحَاجَةً))

”میرے صحابہ اگر تمہیں معلوم ہو کہ اللہ نے تمہاری مہمانی کے لیے کیا تیار کر

رکھا ہے تو تم اللہ سے دعائیں مانگو کہ اللہ ہمارے فقر و فاقہ میں اضافہ فرما۔“

سیدنا صدیق رضی اللہ عنہ اور شوق عبادت

غور کریں! غربت اور فقر و فاقہ کے باوجود عبادت کا کس قدر شوق رکھتے تھے؟ کس قدر شائق الی اللہ تھے؟ ایک دفعہ نبی کریم صلی اللہ علیہ وسلم نے اپنے صحابہ سے سوال کیا: کہ تم میں سے آج روزہ کس نے رکھا ہے؟ سیدنا صدیق رضی اللہ عنہ کھڑے ہوئے اور کہا ”صُمْتُ الْيَوْمَ“ اے اللہ کے نبی! میں نے آج روزہ رکھا ہے، پھر آپ صلی اللہ علیہ وسلم نے سوال کیا کہ آج کس نے مریض کی عبادت کی ہے؟ سیدنا صدیق رضی اللہ عنہ پھر کھڑے ہوئے اور عرض کی: میں نے آج مریض کی عبادت بھی کی ہے، پھر آپ صلی اللہ علیہ وسلم نے پوچھا: ((مَنْ أَطْعَمَ الْمُسْكِينَ)) کہ کسی نے مسکین کو کھانا کھلایا ہو؟ سیدنا صدیق رضی اللہ عنہ پھر کھڑے ہوئے اور عرض کی میں نے آج مسکین کو کھانا کھلایا ہے، آپ صلی اللہ علیہ وسلم نے پھر پوچھا: ((مَنْ تَبِعَ جَنَازَةً)) کہ آج کسی نے جنازہ پڑھا ہو؟ سیدنا صدیق رضی اللہ عنہ پھر کھڑے ہوئے اور عرض کی میں نے آج جنازہ بھی پڑھا ہے، نبی کریم صلی اللہ علیہ وسلم نے فرمایا: جس انسان کو اتنا عبادت کا شوق ہو، اور جس کو حسنت سے اس قدر لگاؤ ہو اس پر اللہ تعالیٰ اپنی جنت کو واجب کر دیتے ہیں۔

[صحیح المسلم۔ الزکاة: ۲۳۷۴]

اندازہ کیجیے! صحابہ کس قدر نیکیوں کا شوق رکھتے تھے اور ان کے ہاں نیکی کی کتنی قدر تھی، ان کو نیکی سے کتنا لگاؤ تھا، اپنی جان سے زیادہ وہ نماز کی فکر کرتے تھے۔

سیدنا عمر رضی اللہ عنہ اور شوق عبادت

صحیح بخاری میں ہے حضرت عمر رضی اللہ عنہ فجر کی جماعت کروا رہے ہیں، ابو لولؤہ مجوسی نے آپ کو خنجر کے کئی وار کر کے زخمی کر دیا آپ رضی اللہ عنہ لہولہان ہونے کے باوجود حدیث میں آتا ہے ”فَتَنَاوَلَ عُمَرُ يَدَ عَبْدِ الرَّحْمَانَ بْنِ عَوْفٍ فَقَدَّمَهُ“ کہ عمر نے عبد الرحمان بن عوف کا ہاتھ پکڑ کر مصلیٰ پر کھڑا کر دیا (صحیح البخاری: ۳۷۰۰) اور نماز کے بعد بے ہوشی کے عالم میں آپ کو گھر لایا گیا، تو مسور بن مخرمہ رضی اللہ عنہ تشریف لائے اور فرمانے

گے ”يَا أَصْحَابَ رَسُولِ اللَّهِ أَصَلَى عُمْرٌ“ نبی کریم ﷺ کے صحابہ بتلاؤ کیا عمر نے نماز ادا کر لی ہے؟ صحابہ کہنے لگے: اے مسور! تم دیکھ نہیں رہے کہ وہ بے ہوش ہیں سیدنا مسور رضی اللہ عنہ نے فرمایا اے میرے ساتھیو! جب آپ کو ہوش آئے تو سب سے قبل ان کو نماز کا یاد دلانا میں جانتا ہوں کہ عمر کو اتنا دکھ اپنے زخمی ہونے کا نہیں ہوگا جتنا دکھ انہیں یہ ہوگا کہ میری نماز ضائع ہوگئی۔ (اللهم ارزقنا (منبأ) الصحابة۔

سامعین حضرات! جب نماز کی اتنی فکر ہو تو اللہ ایسے لوگوں کو ضائع نہیں کرتے، آپ معاشرے میں دیکھیں اور اپنے گھر میں دیکھیں کہ شوق کے ساتھ نماز ادا کرنے والوں کی تعداد کتنی ہے اور جب یہ تعداد بڑھتی ہے تو اللہ اپنی رحمتوں کے دروازے کھول دیتا ہے، خصوصاً خواتین بچوں کا بہانا کر کے عبادت میں سستی کا شکار ہو جاتی ہیں اس سے گھر میں بے برکتی اور گھریلو ناچاقیاں پیدا ہوتی ہیں، زندگی کا نور ختم ہو جاتا ہے۔

نماز تہجد کی حالت میں روح کا پرواز کر جانا

جو لوگ شوق سے اللہ کی عبادت کرتے ہیں اور جی بھر کر ساری زندگی خوش ولی سے اپنے اللہ کی پوجا میں مصروف رہتے ہیں بالآخر ایسے خوش نصیب لوگوں کا انجام بھی بڑا نیک اور مثالی ہوتا ہے۔ حضرت ابو ثعلبہ حُثنی رضی اللہ عنہ کے بارے میں امام ذہبی رضی اللہ عنہ نے اپنی مشہور و معروف کتاب سیر اعلیٰ النبلاء میں نقل فرمایا ہے کہ:

مَاتَ أَبُو ثَعْلَبَةَ الْخُثَنِيُّ وَهُوَ سَاجِدٌ فِي صَلَوَتِهِ بِاللَّيْلِ
 ”ابو ثعلبہ رضی اللہ عنہ اس حالت میں فوت ہوئے کہ آپ تہجد کی نماز پڑھتے ہوئے
 سجدے کی کیفیت میں تھے۔“

سامعین کرام! یہ سعادتیں صرف انہیں خوش نصیبوں کو حاصل ہوتی ہیں کہ عبادت جن کی روح کی غذا بن چکی ہو اور وہ ذکر و اذکار اور رکوع سجدوں میں اپنی پیاس بجھاتے ہیں۔

ام المؤمنین اور شوق عبادت

ام المؤمنین حضرت زینب رضی اللہ عنہا کے بارے میں آتا ہے ”دَخَلَ رَسُولُ اللَّهِ

الْمَسْجِدَ فَرَأَى حَبْلَ مَمْدُودٍ بَيْنَ سَارِيَتَيْنِ “سنن نسائی کے الفاظ ہیں کہ نبی کریم ﷺ نے پوچھا یہ رسی دو ستونوں کے درمیان بندھی ہوئی نظر آرہی ہے کس لیے ہے؟ صحابہ نے جواب دیا کہ حضرت زینب رضی اللہ عنہا جب قیام کے دوران جب تھک جاتی ہیں تو رسی کا سہارا لے کر کھڑی ہو جاتی ہیں، اور قیام جاری رکھتی ہیں (قیام اللیل: ۱۶۳۳، ابن ماجہ: ۱۳۷۱) ان کا جذبہ اگر آج کی خواتین میں بھی آجائے تو اللہ اپنی رحمتوں کا نزول فرمادیں۔ مگر افسوس کہ آج ہماری مسلمان عورتوں کے دن بازاروں میں، باتوں میں اور فضولیات میں گزرتے ہیں اور رات ٹی وی، کیبل اور کمپیوٹر پر گزر جاتی ہے اور ساری زندگی اسی طرح قرب الہی کی لذت سے محروم رہ کر نحوست میں گزر جاتی ہے۔

شوق عبادت کا نادر نمونہ

نمازوں کو ضائع کرنے والے اللہ کے ہاں اپنا مقام کھودیتے ہیں اگر تم اللہ کے ہاں اچھا مقام چاہتے ہو تو نمازوں کی قدر کیا کرو، امام سعید بن مسیب رضی اللہ عنہ کہا کرتا بعین میں سے ہیں امام شافعی رضی اللہ عنہ نے جن کہا کرتا بعین کی مرسل روایات کو قبول فرمایا ہے ان میں سے سعید بن مسیب رضی اللہ عنہ بھی ہیں، آپ تاجر تھے فرماتے ہیں: ”مَا أَذَّنْ مُؤَذِّنٌ مُنْذُ عَشْرِينَ سَنَةً إِلَّا وَكُنْتُ فِي الْمَسْجِدِ“ تہذیب التہذیب میں ابن حجر رضی اللہ عنہ نے اس کو بیان کیا ہے سعید بن مسیب رضی اللہ عنہ کہتے ہیں کہ میری بیس سالہ زندگی میں کوئی اذان مؤذن نے ایسی نہیں کہی مگر میں مسجد میں موجود تھا۔ ذرا غور کریں! شاید ہم نے زندگی کی بیس نمازیں بھی ایسے شوق سے ادا نہ کی ہوں، یہی عبادت کا جوہر و گوہر ہے، علامہ ذہبی رضی اللہ عنہ نے سیر اعلام النبلاء میں دو روایتیں ان کے بارے میں نقل کی ہیں ایک میں تیس اور ایک میں چالیس سال کا ذکر ہے کہ چالیس سال تک آپ مسجد میں اذان سے قبل موجود ہوا کرتے تھے، یہی وہ شوق ہے جس کا ذکر اللہ نے قرآن میں کیا ہے:

﴿وَسَارِعُوا إِلَى مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ
وَالْأَرْضُ أُعِدَّتْ لِلْمُتَّقِينَ﴾

”لوگو! مغفرت اور بخشش کی طرف جلدی کرو اور جنت کی طرف جلدی کرو“

جو اللہ نے اپنے پرہیزگار بندوں کے لیے تیار کی ہے۔“

عبادت کے شائق اور قدردان ایک عظیم محدث

امام اعمش رضی اللہ عنہ کے نیک بندے تھے اور نیک بندوں کا ذکر پڑھنے سے ایک روشنی ملتی ہے اصل نام سلیمان بن مہران الاعمش الکوفی، سلیمان آپکا نام تھا اور کوفہ میں رہتے تھے، اور اعمش آپکا لقب تھا اور اعمش عربی اس آدمی کو کہتے ہیں جس کو آنکھوں سے کم دکھائی دیتا ہو، محدثین بیان کرتے ہیں کہ امام اعمش اس قدر اللہ کے سامنے روتے تھے کہ آپ کی آخر عمر میں کثرت بکا کی وجہ سے نظر کمزور پڑ گئی اور اسی بنا پر آپ کا لقب اعمش پڑ گیا۔ امام اعمش رضی اللہ عنہ فرماتے ہیں ”لَمْ تَفْتِنِي الصَّلَاةُ مَعَ الْجَمَاعَةِ مَا يَقْرُبُ اَرْبَعِينَ سَنَةً اِلَّا مَرَّةً وَاَحَدَةً حِيْنَ مَاتَتْ وَالدِّيْنِي وَقَدِ اشْتَغَلْتُ فِي تَجْهِيْزِهَا وَتَكْفِيْنِهَا (سلاح ليقظان: ۲۱۰) میری چالیس سالہ زندگی میں صرف ایک نماز میں نے بغیر جماعت کے ادا کی، سائل نے سوال کیا حضرت وہ نماز کیوں بغیر جماعت کے ادا کی تھی تو جواب دیا کہ میری والدہ محترمہ وفات پا گئیں اور میں ان کے کفن دفن میں مشغول ہو گیا اور میری ایک نماز جماعت کے بغیر ادا ہوئی۔ میں آپ سے پوچھنا چاہتا ہوں کہ ہم اپنی کتنی نمازیں دنیا داری میں پڑ کر ضائع کر دیتے ہیں؟ جب عبادت کا شوق چھن جائے تو زندگی سے خیر و برکت ختم ہو جاتی ہے۔“

شوق عبادت سے عظیم لقب کا ملنا

حافظ ابن حجر رضی اللہ عنہ نے تہذیب التہذیب ۱/۲۲۶ میں نقل کیا ہے کہ امام بشر بن

حسن المصری رضی اللہ عنہ بہت بڑے محدث اور کثیر محدثین کے استاذ ہیں ان کو ”الصفی“ کے لقب سے پکارا جاتا تھا، اس لقب کی وجہ یہ تھی کہ انہوں نے پچاس سال بصرہ کی جامع مسجد میں صف اول میں نماز ادا فرمائی، اس قدر عبادت الہی کا شوق تھا اور صف اول میں نماز ادا کر نیکی وجہ سے ”الصفی“ کے لقب سے یاد کیا جاتا تھا۔

عبادت سے قبل صحابہ رضی اللہ عنہم کا ہجوم

مسجد نبوی میں صحابہ اذان سے قبل پہنچ جاتے اور اس بات پر جھگڑا ہوتا کہ پہلی صف میں کون کھڑا ہوگا، نبی کریم ﷺ نے یہ تجویز دی کہ میرے صحابہ قرعہ ڈال لیا کرو جس کے نام قرعہ نکل آئے وہ پہلی صف میں کھڑا ہو جایا کرے۔

جب اہل اسلام کو عبادتوں کا اس قدر شوق تھا تو اس وقت اللہ کی معیت اور اللہ کے نورانی فرشتوں کا سلام انہیں آتا تھا، ہر طرف خیر تھی جب سے یہ شوق ختم ہوا تب سے ہماری زندگی سے نور ختم ہو چکا ہے، تب سے اللہ کی رحمتیں ہم سے روٹھ چکی ہیں، اللہ نے امت محمدیہ کو تین طرح کے لوگوں میں تقسیم کیا ہے:

﴿فَمِنْهُمْ ظَالِمٌ لِّنَفْسِهِ﴾

”کچھ لوگ اپنے اوپر ظلم کرنے والے ہیں ان کو عبادت کا کوئی شوق نہیں ہے۔“

﴿فَمِنْهُمْ مُّقْتَصِدٌ﴾

”کچھ معتدل اور میانہ روی والے ہیں۔“

﴿وَمِنْهُمْ سَابِقٌ بِالْخَيْرَاتِ يُأْتِنِ اللّٰهُ﴾

”اور کچھ اللہ کے حکم کے ساتھ بھلائی کے کاموں میں بڑا شوق رکھتے ہیں۔“

ان کے بارے فرمایا:

﴿ذٰلِكَ هُوَ الْفَوْزُ الْكَبِيْرُ﴾ [فطر: ۳۰/۳۲] یہی کامیاب ہیں۔

اللہ کی عبادت کا شوق رکھنا بہت بڑی کامیابی ہے، یہ فضل کبیر ہے اور اللہ نے دنیا کو مال قلیل کہا ہے، لیکن عبادت کے شوق اور عبادت کی رغبت کو اللہ نے بہت بڑا فضل قرار دیا ہے، جس کو نصیب ہو گیا گویا اس نے فضل کثیر حاصل کر لیا۔

شوق عبادت اور نور عبادت سے منور ایک گھرانہ

امام محمد بن منکدر رحمۃ اللہ علیہ بہت بڑے امام تھے ان کو عابد اہل مدینہ کہا جاتا تھا، بہت بڑے عبادت گزار تھے، گھر میں والدہ اور ہمیشہ تھیں، رات کا نظام الاوقات انہوں نے بڑا

عجیب بنا رکھا تھا، رات کے پہلے حصہ میں ہمشیرہ عبادت کرتیں اور دوسرا حصہ میں والدہ کو بیدار کر دیتیں اور وہ جی بھر کر اللہ کی عبادت کرتیں، رات کے تیسرے حصہ میں والدہ وقت کے امام اور محدث کو جگا دیتیں اور وہ صبح کی اذان تک اللہ کی عبادت اور قرآن کی تلاوت کرتے تھے اور اپنے اللہ سے سرگوشیاں کرتے تھے۔ رات کا کوئی حصہ ایسا نہ تھا کہ جس وقت گھر میں اللہ نام نہ لیا جاتا ہو اور اللہ کا ذکر بلند نہ کیا جاتا ہو۔ (کتب سیر)

آج علماء سے یہ سوال کیا جاتا ہے کہ اولاد کی تربیت اور گھر میں برکت کے لیے کوئی تعویذ دیں، حضرات یہ کام تعویذوں سے نہیں ہوتے بلکہ گھر میں ایک کردار پیش کیا جائے، اپنے لیل و نہار کا جائزہ لیں اور دیکھیں کہ اللہ کی طرف رغبت کتنی ہے؟ اور اللہ کی عبادت کا کتنا شوق ہے؟ اور بے حیائی اور فحاشی میں ہم کس قدر مبتلا ہیں، جب حیا اور عبادت کی طرف رغبت ہوگی تو اللہ رحمتوں اور برکتوں سے مالا مال فرمائیں گے۔ اسی کی طرف اللہ نے قرآن میں اشارہ کیا ہے:

﴿وَسَارِعُوا إِلَىٰ مَغْفِرَةٍ مِّن رَّبِّكُمْ﴾ [آل عمران: ۱۳۳]

”اپنے اللہ کی بخشش کی طرف جلدی کرو اور بخشش یہ ہے کہ اللہ کی عبادت کا شوق پیدا کیا جائے۔“

عبادت کے شائق کا نیک انجام

مجھے یاد آیا کہ کویت سے ایک کتاب شائع ہوئی ہے، ”اللہ تعالیٰ کے تقرب کا حصول“ اس میں ایک واقعہ نقل کیا گیا ہے کہ بیٹے اپنے والد کو کہتے ہیں کہ ہمارا یہ مکان چھوٹا ہو چکا ہے اگر آپ اجازت دیں تو ہم کسی اور جگہ کوئی اچھا مکان خرید لیتے ہیں، انکا والد شائق الی اللہ اور منیب الی اللہ تھا، اس نے کہا بیٹو! جہاں جی چاہے مکان خرید لو لیکن میری ایک شرط یہ ہے کہ تم نے مجھے ہر نماز سے قبل مسجد میں پہنچانا ہے، بیٹوں نے اس شرط کو قبول کر لیا اور اپنے والد کو حسب وعدہ مسجد لیکر جاتے رہے، بالآخر وہ بوڑھے ہو گئے تو انہوں نے گھر ہی میں باقاعدہ جماعت کا سلسلہ شروع کر دیا ایک دن بزرگوں نے غسل کیا اور اذان محکمہ دلائل وبراہین سے مزین متنوع ومنفرد کتب پر مشتمل مفت آن لائن مکتبہ

کہی، اقامت شروع کر دی اور جب قَدْ قَامَتِ الصَّلَاةُ پر پہنچے تو ان کی روح پرواز کر گئی سوچئے! یہ کتنی سعادت کی موت تھی جو عبادت کے اندر نصیب ہوئی؟

نبی کریم ﷺ نے فرمایا: جس آدمی کو جس حالت میں موت آئی اسے قیامت کے دن اسی حالت میں اٹھایا جائے گا، جیسا کہ صحیح حدیث میں آتا ہے رسول اللہ ﷺ کا ایک صحابی حج کے لیے آیا اور سواری سے گر کر گردن ٹوٹ گئی آپ کو معلوم ہوا تو آپ ﷺ نے فرمایا کہ اس کو احرام ہی میں دفن کر دو کل قیامت کے دن یہ تلبیہ پکارتا ہوا اٹھایا جائے گا۔

جماعت کی حالت میں اللہ سے ملاقات

اسلاف کی سیرت کا مطالعہ کیا جائے تو بے شمار ایسے واقعات مطالعہ میں آتے ہیں کہ ان لوگوں نے نماز باجماعت کو مال و اولاد حتیٰ کہ جان تک سے زیادہ عزیز جانا اور جماعت کے ساتھ نماز پڑھ کر سکون حاصل کیا۔ حضرت عبد اللہ بن عامر رضی اللہ عنہ کے بارے میں منقول ہے کہ آپ رضی اللہ عنہ نے سَمِعَ صَوْتِ الْمُؤَذِّنِ مَوْذِنِ كِي آواز کو سنا تو گھر والوں کو کہنے لگے مجھ کو فوراً مسجد میں پہنچا دو گھر والوں نے جواب میں کہا حضرت صاحب فَاِنَّكَ عَلِيْلٌ آپ سخت بیمار ہیں آپ کیسے مسجد میں جاسکتے ہیں؟ وہ فرمانے لگے اللہ کے بندو! مجھے فوراً اللہ کے گھر لے چلو اور مجھے ان بد بختوں میں نہ رہنے دو کہ جنہوں نے اللہ کے بلاوے کو سنا اور لیکن اللہ کے بلاوے پر لبیک نہ کہیں۔ چنانچہ آپ کو پکڑ کر مسجد میں پہنچا دیا گیا۔ آپ مغرب کی جماعت میں شامل ہوئے، ایک رکعت مکمل کرنے کے بعد دوسری رکعت میں تھے کہ آپ کی روح جسدِ عنصری سے پرواز کر گئی اور آپ نماز کی حالت میں اپنے اللہ سے جا ملے۔ اللہ تعالیٰ ایسی قابل رشک ملاقات ہمیں بھی نصیب فرمائے اور یہ عظمت صرف اسی صورت میں حاصل ہوگی کہ ہم غفلت کی نیند سے بیدار ہو جائیں۔

[سلاح البقطان لطراد الشيطان]

شوق سے خالی عبادت، زحمت ہے

علامہ البانی نے سلسلہ احادیث صحیحہ (جلد ۶، جزء ۱، صفحہ ۸۱) میں ایک روایت نقل کی ہے کہ نبی کریم ﷺ نے فرمایا: کہ قیامت کے دن ایک آدمی اللہ کے سامنے آئے گا اور اللہ

اس سے سوال کریں گے، بتلا تو دنیا میں کیا کر کے آیا ہے بندہ جو اب دے گا ”يَسْأَلُ قَدْ صَلَّى سِتِّينَ سَنَةً“ (رقم الحدیث: ۲۵۳۵) اے اللہ! میں ساٹھ سال نمازیں پڑھتا رہا ہوں، اللہ تعالیٰ فرمائیں گے میں نے تیری ایک نماز بھی قبول نہیں کی۔

سامعین حضرات! ہمیں اللہ سے ڈرنا چاہیے، کہیں قیامت کے دن ہم اللہ کی رحمتوں سے محروم نہ کر دیئے جائیں اور اللہ کے عذاب کا شکار ہو جائیں، اپنے اندر عبادت کا شوق پیدا کیجیے اور دیکھیے جن کو عبادت کا شوق تھا ان کی زندگی کیسی تھی۔

محدث بیان کرتے ہیں کہ میں اپنے استاد محترم کی ملاقات کے لیے نکلا چلتے چلتے جب میں ان کے گھر کے قریب پہنچا تو وہ نماز پڑھ رہے تھے، بڑی خوبصورتی کیساتھ نماز ادا کی اور جب آپ نماز سے فارغ ہوئے تو آپ کے چہرے کی رنگت زرد تھی، بہت مغموم محسوس ہو رہے تھے، میں نے پوچھا کہ آپ پریشان کیوں ہیں تو کہنے لگے کہ مجھے ایک فکر لاحق ہے کہ اگر قیامت کے دن اللہ نے یہ کہہ دیا کہ میں نے تیری زندگی کی کوئی نماز قبول نہیں کی تو میں کہاں جاؤں گا، میرا انجام کیا ہوگا؟

شوق عبادت کی نایاب مثال

آج کے خطبہ کا خلاصہ یہی ہے کہ ہم اپنے اندر عبادت کا شوق پیدا کریں۔ مہمان آئے تو اس کو بھی اپنے ساتھ عبادت کے لیے لیکر جائیں، صحیح بخاری میں موجود ہے، حضرت عائشہ رضی اللہ عنہا فرماتی ہیں: نماز کے وقت نبی کریم ﷺ ہمارے پاس سے ایسے اٹھ جاتے گویا آپ ہمیں جانتے ہی نہیں ہیں، گفتگو وہیں روک دیتے اور نماز کے لیے نکل پڑتے۔

اللہ کے ہم پر کروڑہا احسانات ہیں ہمیں چاہیے کہ ہم اللہ کی عبادت کو ہر چیز پر مقدم کریں۔ محدثین کا قول ہے ”لَا تُجَالِسُوا الْمَوْتَى“ مردوں کے پاس نہ بیٹھا کرو لوگوں نے سوال کیا کہ مردوں سے مراد کون ہیں؟ انہوں نے جواب دیا کہ ”الرَّاعِبُونَ إِلَى الدُّنْيَا“ جو دنیا کی طرف مائل ہیں، عبادت کا شوق نہیں رکھتے وہ مردہ ہیں۔

شوقِ عبادت سے رزق کی فراوانی و فراخی

ہر انسان یہ چاہتا ہے کہ اللہ تعالیٰ مجھے فراخی والا رزق عطا فرمائے اور وہ رزق کی کشادگی کے لیے اپنی سمجھ، عقل اور بصیرت کے مطابق مختلف طریقے اپناتا ہے اور اپنی ہمت کے مطابق محنت بھی کرتا ہے۔ دین اسلام کا مطالعہ کیا جائے تو یہ بات روز روشن کی طرح واضح ہوتی ہے کہ شوق سے عبادت کرنے والا اور عبادت میں اپنا جی لگانے والا اللہ کے اس قدر قریب ہو جاتا ہے کہ اللہ تعالیٰ بذاتِ خود اس کے فقر کو اور اس کی غربت کو دور فرما دیتے ہیں اور اپنے سچے عبادت گزار بندے کو رزقِ حلال سے مالا مال کر دیتے ہیں۔

جامع ترمذی کی ایک صحیح سند سے حدیثِ قدسی ہے، اللہ تعالیٰ فرماتے ہیں:

((يَا ابْنَ آدَمَ تَفَرَّخْ لِعِبَادَتِي أَمْلَأُ قَلْبَكَ غِنًا وَبِدَيْكَ رِزْقًا))

”اے ابن آدم! تو شوق کیساتھ میری عبادت کر میں تیرے دل کو غنی کر

دوں گا اور تیرے ہاتھوں کو رزق سے بھر دوں گا۔“

اور اگر تو نے میری عبادت کا شوق پیدا نہ کیا تو میں:

((أَمْلَأُ قَلْبَكَ فَقْرًا وَبِدَيْكَ شُغْلًا))

”میں تیرے دل میں فقر بھر دوں گا اور تیرے ہاتھوں کو بیکا رکھ دوں

میں الجھا دوں گا۔“

ہمارا حال بھی یہی بن چکا ہے جیسا کہ کسی اللہ والے نے فرمایا:

((لَا تَكُونُوا كَحَمَارِ النَّهَارِ وَكَجَيْفَةِ اللَّيْلِ))

”اے لوگو! دن کے گدھے اور رات کے مردار نہ بنو۔“

اس مثال سے مراد یہ ہے کہ جس طرح گدھا سارا دن سامان اٹھاتا ہے اسی طرح

بعض دوست سارا دن بازاروں کے چکروں میں مصروف رہتے ہیں اور عبادت کا کوئی خیال

نہیں رکھتے وہ اس گدھے کی طرح ہیں جو سارا دن بوجھ اٹھا کر رات کو مروے کی طرح سویا

رہتا ہے کبھی اسے خیال نہیں آتا کہ میں نے اپنے اللہ کا حق ادا کرنا ہے اور اللہ سے پیار بھری

باتیں کرنی ہیں۔

آئیے! اپنے اندر عبادت کا شوق پیدا کر لیجیے وگرنہ اللہ تعالیٰ ارشاد فرماتے ہیں، جو لوگ دنیا میں میری عبادت نہیں کر پاتے وہ قیامت کے دن ضرور خواہش کریں گے کہ انکو ایک موقع دیا جائے، تاکہ وہ اللہ کی عبادت کر سکیں، لیکن اس دن کی آرزو فائدہ مند ثابت نہیں ہوگی یہ دنیا کی زندگی اس لحاظ سے بہت قیمتی ہے کہ جو لوگ رغبت کے ساتھ اللہ کی عبادت کرتے ہیں وہ آخرت میں نجات پائیں گے۔ وہ بلند مرتبہ پائیں گے۔ اور جن لوگوں نے اس موقع کو ضائع کر دیا وہ ذلیل ہو جائیں گے اللہ سے دعا ہے کہ جس طرح اس نے ہمیں مسلمان پیدا کیا ہمیں عبادت کا شوق بھی عطا فرمائے اور انبیاء ﷺ اور اولیاء اللہ کی طرح عبادت کرنے کی توفیق عطا فرمائے۔ آمین!

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ۔



8: خطبہ

آپ اور آپ کی کتاب زندگی

منفرد، انمول اور دلنشین انداز میں اصلاح نفس اور فکر آخرت

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○

﴿وَنُخْرِجُ لَهُ يَوْمَ الْقِيَامَةِ كِتَابًا يَلْقَاهُ مَنشُورًا ○

إِقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا﴾

[بنی اسرائیل: ۱۷/۱۳، ۱۴]

حمد و ثنا اللہ وحدہ لا شریک کی ذات بابرکات کے لیے، درود و سلام امام الانبیاء،

امام القبلین، امام الحرمین، کل کائنات کے سردار میرے اور آپ کے دلوں کی بہار جناب محمد

رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام

اور بزرگان دین ﷺ کے لیے۔

نصیحت آموز تمہید

دنیا کی زندگی اس لحاظ سے بہت قیمتی ہے کہ قیامت کے روز جن لوگوں کو کامیاب

یا ناکام کیا جائے گا، فیل اور پاس کیا جائے گا، اس کی بنیاد یہ دنیا کی زندگی ہوگی جو انسان

جتنے اچھے طریقے کے ساتھ یہ دنیا بسر کرے گا اللہ تعالیٰ اسی کے مطابق اس کو اعلیٰ مراتب عطا

فرمائیں گے۔ اور جو لوگ دنیا کی زندگی بے راہ روی، آوارگی اور بے توجہی کے ساتھ بسر

کریں گے قیامت کے روز انہیں ناکام کر دیا جائے گا، ہمیں چاہیے کہ دنیا کی زندگی اچھے

طریقے کے ساتھ بسر کریں، میں آپ کے سامنے ایک اہم موضوع ”آپ اور آپ کی

کتاب زندگی“ کے عنوان پر کچھ بات کرنا چاہتا ہوں، اللہ تعالیٰ مجھ کو محض اپنی رضا کے لیے

حق سچ کہنے کی توفیق عطا فرمائے۔ آمین!

سامعین کرام! ہر مسلمان بلوغت کے بعد مصنف اور مولف بن جاتا ہے، بلوغت کی عمر ۱۵ سال لے لیں اس کے بعد تصنیف و تالیف کا سلسلہ شروع ہو جاتا ہے، روزانہ ایک صفحہ لٹ دیا جاتا ہے، اور جس کی عمر تیس ہے وہ اس وقت کم وبیش 5400 صفحات کی کتاب زندگی کو مرتب کر چکا ہے، جس کی عمر چالیس سال ہے وہ اپنی پچیس سالہ زندگی میں 9000 صفحات کی ضخیم کتاب زندگی مرتب کر چکا ہے۔ اسی طرح جس کی عمر چالیس سال بلوغت کی عمر ہے وہ کم وبیش 14000 صفحات کی کتاب زندگی مرتب کر چکا ہے۔

سادہ لفظوں میں یوں سمجھ لیں کہ آپ سب، مولفین، مصنفین اور مرتبین ہیں آپ میں سے ہر ایک، ایک موٹی کتاب مرتب کر چکا ہے اور آپ اپنی کتاب مرتب کرنے میں مکمل آزاد ہیں۔ ایسا بھی بہت حد تک ممکن ہے کہ آپ ایسی عمدہ کتاب مرتب کر لیں جس کی وجہ سے آپ کو کائنات کے برگزیدہ ترین لوگ انبیاء و رسل کے ساتھ قیامت کے دن ملا دیا جائے اور یہ بھی خطرہ برابر موجود ہے کہ آپ دوران تصنیف اس قدر نالائقی کا مظاہرہ کریں کہ روز قیامت آپ اپنی کتاب لے کر کائنات کے بدترین افراد کے ساتھ مجرم بن کر کھڑے ہوں۔ یاد رہے! آپ جو کتاب مرتب کر چکے ہیں اور جو کریں گے اس کا نام ”کتاب زندگی ہے“ اور مرتب کرنے کا دورانیہ زندگی کے آخری سانس تک ہے بعد میں آپ کا جسم مٹی تلے اور کتاب اللہ کے ہاں محفوظ ہو جائے گی۔

زبان سے نکلنے والا ہر حرف کتاب میں محفوظ ہے

آج ہم نے غور یہ کرنا ہے، یہ جو کتاب زندگی ہم مرتب کر رہے ہیں کیا ہم واقعتاً ایسے مرتب کر رہے ہیں کہ جب ہم اللہ کی بارگاہ میں جائیں تو ہمارے سر فخر سے بلند ہوں اور ایسے اعمال اس میں شامل ہیں جو قیامت کے روز ہمارے لیے توشہ آخرت اور ذریعہ نجات بن جائیں۔ قرآن کریم میں اللہ تعالیٰ نے ارشاد فرمایا:

﴿وَأَنَّ عَلَيْكُمْ لِحَفِظِينَ كِرَامًا كَاتِبِينَ يَعْلَمُونَ مَا

تَفَعَّلُونَ﴾ [الانفطار: ۸۲/۱۱۰، ۱۱۱]

”تمہارے اوپر دو عزت والے لکھنے والے، فرشتے ہیں، وہ تمام کچھ جانتے

ہیں جو تم کرتے ہو۔“

آدی اپنا مسودہ کسی کا تب کو دیتا ہے تو وہ کا تب اس میں ایک لفظ کا بھی اضافہ نہیں کرتا، اسی طرح باہوش اور ذہین ملائکہ بھی اس کتاب میں ایک لفظ کا اضافہ نہیں کرتے عام الفاظ میں یوں سمجھ لیں کہ فرشتے آپ کے کمپوزر ہیں اصل میں لکھاری، مصنف آپ ہی ہیں۔ اللہ تعالیٰ قرآن پاک میں ایک جگہ ارشاد فرماتے ہیں:

﴿أَمْ يَحْسَبُونَ أَنَّا لَا نَسْمَعُ سِرَّهُمْ وَنَجْوَاهُمْ بَلَىٰ وَرُسُلْنَا

لَدَيْهِمْ يَكْتُمُونَ﴾ [الزحرف: ۴۳/۸۰]

”کیا لوگ یہ سمجھتے ہیں کہ ہم ان کی سرگوشیوں کو سنتے نہیں؟ اللہ فرماتے ہیں: کیوں نہیں! ہمارے ملائکہ تو ان کے ایک ایک حرف کو لکھ رہے ہیں۔“

﴿إِنَّ رُسُلَنَا يَكْتُمُونَ مَا تَمْكُرُونَ﴾ [یونس: ۱۰/۲۱]

”ہمارے ملائکہ جو یہ لوگ مکرو فریب کرتے ہیں سب لکھ رہے ہیں۔“

جب ہمارے اعمال، افعال اور ہماری ایک ایک حرکت نوٹ کی جا رہی ہے ہمیں کوشش کرنی چاہیے کہ ہماری کتاب میں کوئی ایسی چیز نہ ہو جو ہمارے لیے قیامت کے دن شرمندگی کا باعث ہو، رسول اللہ ﷺ کے فرامین اور قرآن کریم کی آیات سے پتہ چلتا کہ جب آدمی فوت ہو جاتا ہے تو اسکی کتاب زندگی کو محفوظ کر لیا جاتا ہے اور آدمی کو قبر کے سپرد کر دیا جاتا ہے اور اللہ تعالیٰ فرماتے ہیں:

﴿وَنُخْرِجُ لَهُ يَوْمَ الْقِيَامَةِ كِتَابًا يَلْقَاهُ مَنشُورًا ۝ اِقْرَأْ كِتَابَكَ

كَفَىٰ بِنَفْسِكَ الْيَوْمَ عَلَيْكَ حَسِيبًا﴾ [بنی اسرائیل: ۱۷/۱۴۰]

”ہم پھر وہ کتاب زندگی قیامت کے روز اس مصنف کے سامنے کھول کر پیش کر دیں گے اور کہا جائے گا کہ اپنی کتاب کو پڑھ لیجئے اور آج اپنا محاسبہ کرنے کے لیے تو اکیلا ہی کافی ہے۔“

بحیثیت مصنف کم از کم پانچ خوبیاں پیدا کریں

پیارے بھائیو! جاگو، کچھ ہوش کرو ہمارے پاس وقت بہت محدود ہے اور جو کتاب ہم مرتب کر رہے ہیں اس کی بنیاد پر بہت اہم رزلٹ آؤٹ ہونے والا ہے۔ نتیجہ کے وقت حسرت، ندامت اور شرمندگی کچھ کام نہ آئے گی، جیتے جی کچھ کر لو، میں آپ مصنفین اور آپ کی تصنیف کتاب زندگی کے متعلق، اہم گزارشات بالترتیب ذکر کرنا چاہتا ہوں میرے ساتھ رہیں اللہ ہم سب کو کامیاب فرمائے۔ آمین!

سامعین کرام! کتاب زندگی کی اہمیت بہت زیادہ ہے یہ قیامت کے روز ہمارے لیے عزت اور مقام کا باعث ہوگی یا پھر ذلت اور رسوائی کا سبب ہوگی اور دنیا میں جو کتابیں لکھی جاتی ہیں ان میں بھی مصنف جب تک پانچ چیزوں کا خیال نہیں رکھتا، تو وہ اپنی کتاب کو اچھا نہیں بنا سکتا ہے۔ ایک کتاب کی اچھائی کے لیے پانچ صفات کا ہونا ضروری ہے جب دنیا کی کتاب کے لیے ان پانچ خصائص، خصائل اور اوصاف کا خیال رکھنا ضروری ہے تو پھر اپنی کتاب زندگی جو اللہ کی بارگاہ میں ہم پیش کرنے والے ہیں اس کے لیے تو ان صفات کا خیال رکھنا انتہائی ضروری ہے آئیے! ان پانچ خوبیوں کو توجہ سے سماعت فرمائیں:

پہلی بنیادی خوبی/ ماحول اچھا ہو

جب دنیا میں کوئی کتاب لکھی جاتی ہے تو ضروری ہے کہ مصنف کو اچھا ماحول میسر ہو اور جب تک مصنف کو اچھا ماحول میسر نہیں ہوگا وہ اچھی کتاب نہیں لکھ سکتا اور نہ ہی وہ پائیدار ہو سکتی ہے، یہ ضروری ہے کہ جہاں یہ کتاب لکھی جا رہی ہے وہاں کا ماحول اچھا ہو، راحت و سکون والا ہو، تبھی جا کر ایک اچھی کتاب مرتب ہوگی، تو آج آپ کو غور کرنا ہوگا کہ آپ جو اپنی کتاب زندگی مرتب کر رہے ہیں کیا آپ نے کوئی اچھا ماحول چنا ہے؟ اگر آپ نے کتاب زندگی کے لیے اچھے ماحول کا انتخاب کیا ہے تو یقیناً یہ آپ کے لیے بڑی سعادت ہے، اچھے ماحول کا مطلب یہ ہے کہ آپ کے گھر کا ماحول اسلامی ہو اور آپ کے دوستوں میں نیک لوگ ہوں، کاروبار میں اسلامی طرز عمل ہونا چاہیے، اگر ان تمام چیزوں میں اسلام کی خوشبو بھری ہے تو روزانہ کا صفحہ جو آپ مرتب کر رہے ہیں وہ بہترین ہوگا، اس

لیے اپنے ماحول کو اچھا بنائیے، گھر میں ایک اسلامی لائبریری ہونی چاہیے، دیکھیے! ہمارے گھر میں تمام رومز ہوتے ہیں بیٹھنے کے لیے سونے کے لیے، اور دیگر ضروریات کے لیے اس لیے کتاب زندگی کی بہتری کے لیے ضروری ہے کہ آپ کے گھر میں ایک لائبریری کا کمرہ جس میں احادیث، سیرت اور دیگر بہترین واقعات کی کتب ہوں تاکہ آپ اپنی کتاب زندگی بہتر مرتب کر سکیں۔ ہمارا روزانہ کا مرتب ہونے والا صفحہ اعلیٰ اعمال کے ساتھ بھر پور ہو یہاں یہ بھی فائدہ اچھی طرح سمجھ لیں کہ اگر گھر میں مفید اصلاحی اسلامی کتب ہوں تو جہاں گھر والوں کو اچھا ماحول میسر آتا ہے وہاں آنے والے مہمان بھی خیر سے جھولیاں بھر کر جاتے ہیں کیسی خوش بختی ہے کہ آپ کے گھر آنے والا دوست، رشتہ دار اور مہمان ڈرامہ، فلم یا کوئی گناہ آلود سوچ لے کر نہ جائے بلکہ کتاب و سنت کے نور سے اپنے سینے کو منور کرتے ہوئے واپس جائے۔ براہ کرم اس پہلو کو حد درجہ اہمیت دیں۔ انشاء اللہ مرنے کے بعد بھی یہی کتاب آپ کے لیے صدقہ جاریہ بن جائے گی۔ اسی طرح اپنے دوستوں میں ان لوگوں کو شامل کیجئے جو نیک ہوں اللہ والے ہوں، مجھے یاد ہے میں نے ایک ڈاکٹر صاحب سے پوچھا کہ کیا آپ کی اہلیہ نماز پڑھتی ہے انہوں نے جواب دیا حافظ صاحب کہ یقین مانے میں نے آج تک کسی بے نماز کو دوست نہیں بنایا، جب آپ کے دوست اچھے ہوں تو آپ کو نیکی کے زیادہ مواقع میسر ہوں گے۔

اچھے ماحول کے لیے ایک اچھا عمل T

آپ دو تین ہفتوں بعد اپنے گھر کسی باعمل، صاحب تقویٰ جس کی دیانت و امانت اور نیکی پر آپ مطمئن ہیں عالم دین کو دعوت دیں حسب توفیق کھانا کھلائیں اور گھریلو ماحول کو بہتر سے بہتر بنانے کے لیے ان سے مشورہ لیں اور دعا کروائیں، آپ یہ عمل پابندی سے کریں، بہت جلد آپ کو خیر و برکت اور اسلامی ماحول میسر آئے گا۔ آپ ﷺ کی حدیث بھی ہے:

لَا تُصَاحِبِ إِلَّا مُؤْمِنًا وَلَا يَأْكُلُ طَعَامَكَ إِلَّا تَقِيًّا

”مومن کو ساتھی بنا اور صرف متقی کو کھانا کھلا۔“ (جامع ترمذی، ابو داؤد)

نماز چھوڑنے کا بہانہ

اکثر جب لوگوں سے سوال کیا جاتا ہے کہ آپ نماز نہیں پڑھتے تو وہ جواب دیتے ہیں کہ ہماری ڈیوٹی اس قدر سخت ہے کہ ہم نماز نہیں پڑھ سکتے، غور فرمائیں! ماحول کا اثر کتنا گہرا ہے۔ جب انسان ایسا کاروبار کرے جو اللہ کی یاد سے غافل کر دے اور جو جہدے کی لذت کو چھین لے تو ایسا انسان کبھی بھی اپنی کتاب زندگی کو اچھا مرتب نہیں کر سکتا ہے اس لیے اچھا ماحول تلاش کرنا بہت ضروری ہے ماحول کا اثر کتاب زندگی پر بہت پڑتا ہے اس کی بنا پر کتاب زندگی کے اوراق روشن اور گد لے ہوتے ہیں، محقق ر ماحول اچھا ہوگا کتاب زندگی اسی قدر بہترین مرتب ہوگی۔

دوسری خوبی/ اعلیٰ موضوعات کا انتخاب ہو

دوسری خوبی یہ ہے کہ کتاب کا موضوع اچھا ہو، ایک کتاب جو اچھے ماحول میں مرتب کی جائے مگر اس کا موضوع اچھا نہ ہو تو وہ کتاب اپنی اہمیت کھو دے گی۔ ہماری کتاب زندگی کے موضوعات کیا ہیں: اللہ تعالیٰ کی عبادت، رسول اللہ ﷺ کی اطاعت، خلق خدا کی خدمت، شرافت، دیانت، امانت، صداقت یہ تمام ہماری کتاب زندگی کے موضوعات ہیں اگر آپ کی کتاب زندگی میں یہ تمام موضوعات اور عنادیں موجود ہیں تو آپ کی خوش نصیبی ہے۔ وگرنہ آپ معاشرہ میں دیکھیں کہ کئی لوگ ایسے ہیں کہ وہ ہزاروں صفحات کی کتاب مرتب کرتے ہیں مگر ان کے موضوعات دنیا و آخرت کو تباہ کر دینے والے ہیں کبیر، حسد، بے عملی اور بد عملی ہمارے موضوعات نہیں ہیں، اس لیے کتاب کی عمدگی کے لیے اچھے موضوعات کا چناؤ ہونا چاہیے۔ کتاب زندگی کو اچھا مرتب کرنے کے لیے اچھا ماحول تلاش کریں اچھا ماحول ڈھونڈنے سے ملتا ہے، اس کے لیے محنت کرنا پڑتی ہے گھروں کے ماحول تبھی سدھرتے ہیں جب اللہ سے دعائیں مانگی جائیں اور کوشش کی جائے کہ میری کتاب زندگی کے تمام صفحات روشن ہوں، آپ نے دیکھا ہوگا کہ بک سنٹر پر بہت سی کتب

اچھے کاغذ اور اچھے ٹائٹل ہونے کے بعد بھی ناپسند کی جاتی ہیں کیونکہ ان کے موضوعات اچھے نہیں ہوتے۔ آپ اپنی کتاب زندگی کے موضوعات اچھے بنانے میں خوب محنت کریں اچھے موضوعات کے لیے ایک ضروری کام

اگر آپ کا ارادہ ہو کہ میری کتاب زندگی میں اس قدر پیارے، مبارک اور انمول عنوانات ہوں میری منہمی منہمی سی زندگی کے گلشن میں ایسے پھول کھلیں جس سے قیامت کے دن ہر طرف خوشبو ہی خوشبو ہو، تو ہمہ وقت اپنی سوچ آخرت کی بہتری کی طرف رکھیں، موت، قبر اور روز قیامت کی ہولناکیوں کو کبھی نظر سے اوجھل نہ کریں، اس حقیقت کو ہمیشہ نگاہوں کے سامنے رکھیں کہ دنیا دراصل ایک دل فریب گزرگاہ ہے اس کے ختم ہوتے ہی مجھے میرے اعمال کی بنیاد پر بہشت کی حسین دادیوں کا مالک بنا دیا جائے گا یا مجھ کو دوزخ کے ہولناک گڑھے میں پھینک دیا جائے گا۔ جو لوگ عقیدہ فکر موت، فکر قبر اور فکر قیامت میں ٹھوکر نہیں کھاتے بلکہ یہ تینوں مناظر وہ دل کی نگاہوں سے دیکھ چکے ہوتے ہیں ان کے لیے کتاب زندگی کو قابل تحسین بنانا اور اعلیٰ موضوعات کو منتخب کرنا حد درجہ آسان ہو جاتا ہے اور کثرت سے صدقہ و خیرات کرنا، غریبوں کے ہاں آنا جانا رکھنا، یتیم کے سر پر رضائے الہی کے لیے ہاتھ پھیرنا، بیواؤں کے حالات سے باخبر رہنا، بے گھروں سے ملنے رہنا، کچی بستوں کو ہمدردی سے دیکھنا، ان کا معمول ہی نہیں، بلکہ یہ سارے موضوعات ان کی شخصیت کی پہچان بن جاتے ہیں۔

اللہ ہم سب کو اپنی کتاب زندگی کے لیے بے مثال موضوعات منتخب کر کے پھر پورے اخلاص کے ساتھ ان پر کار بند رہنے کی توفیق عطا فرمائے۔ آمین!

تیسری اہم ترین خوبی/ ہر عبارت میں حسن ہو

یاد رہے! اس وقت تک کوئی کتاب اچھی نہیں ہو سکتی جب تک اس میں اعلیٰ سے اعلیٰ عبارتیں، اچھے پیرائے اور خوبصورت جملے نہ ہوں۔ اچھے واقعات، تحقیق اور مطالعہ کی وسعت نہ ہو تب تک وہ کتاب اپنا کوئی مقام نہیں بنا سکتی، اس لیے ہمیں بھی اپنی کتاب

زندگی کو عمدہ اقوال و افعال سے مزین کرنا چاہیے۔ تنہائی کے آنسو ہوں، اعلیٰ اخلاقیات ہو
 اخلاص ہو، جب ہماری کتاب زندگی میں اعلیٰ سجدے، رکوع اور اعلیٰ بولنا ہوگا تو یہ کتاب
 زندگی قیامت کے روز ہمارے لیے باعث عزت اور باعث نجات ہوگی، ان اعلیٰ نیکیوں
 اور حسنات سے کیا مراد ہے؟ آئیے! میں مثال کے ساتھ آپ کو سمجھاتا ہوں۔

وضو ہو تو ایسا ہو

حضرت حسن رضی اللہ عنہ کے بارے میں آتا ہے مؤرخین نے لکھا ہے:

وَكَانَ الْحَسَنُ إِذَا يَتَوَضَّأُ ارْتَعَدَ مَفَاصِلُهُ وَاصْفَرَ لَوْنُهُ

وَسَأَلَ أَحَدَ مِنْ أَصْحَابِهِ [موسوعة نضرة النعيم: الخشية]

جب سیدنا حسن رضی اللہ عنہ وضو کرتے تو آپ کے اعضاء کانپنے لگتے آپ کے چہرے کا
 رنگ بدل جاتا تھا، ایک ساتھی نے سوال کیا کہ وضو کرتے وقت آپ کے چہرے کا رنگ
 بدل کیوں جاتا ہے؟ آپ پر کپکپی طاری کیوں ہوتی ہے؟ اس کی وجہ کیا ہے؟ حضرت حسن
رضی اللہ عنہ فرماتے ہیں کہ ایک گنہگار غلام وضو کر کے ایک عظیم شہنشاہ کی عدالت میں جانیا والا
 ہے، مجھے شرم آتی ہے، میں اپنے اعمال کو دیکھ کر پریشان ہوتا ہوں کہ اس قادرِ مطلق کی
 شان و شوکت اور عظمت کے خلاف مجھ عاجزِ مطلق سے کتنی خطائیں سرزد ہوئیں جب مجھے
 یہ فکردامن گیر ہوتی ہے تو میں گھبرا جاتا ہوں، لرز اٹھتا ہوں، میرے وجود پر کپکپی اور اس مالک
 کی ہیبت کا آنا میرے بس میں نہیں رہتا۔

سامعین کرام! میں آپ سے سوال کرنا چاہتا ہوں کہ جو وضو اس قدر توجہ کے
 ساتھ کیا جائے جس وضو میں اس قدر عاجزی ہو اس وضو سے کیا جانے والا رکوع، سجدہ اور
 قیام کتنا اعلیٰ اور خلوص سے بھرپور ہوگا؟ آج ہم بھی کئی بار دن میں اور کئی مرتبہ رات کو وضو
 کرتے ہیں۔ خود ہی جائزہ لیں کہ وضو کرتے وقت ہمارے احساسات، جذبات اور
 خیالات کیا ہوتے ہیں؟ کیا واقعتاً اس جبار و قہار کی عظمت و ہیبت ہمارے دلوں میں
 موجزن ہوتی ہے؟ یا ہم بے پرواہی سے وضو کر کے نماز میں کھڑے ہو جاتے ہیں؟

آئیے! اپنے اعمال میں حسن پیدا کریں، بے پرواہی، جلدی اور عدم احساس کی وجہ سے اپنے نیک اعمال کی قدر و قیمت کم کرنا سمجھدار لوگوں کی نشانی نہیں۔ یاد رکھیں! جب تک ہم اپنی کتاب زندگی میں اچھی سے اچھی نیکی، سجدے، حسنات جمع نہیں کرتے یقین جانے وہ کتاب ہمارے لیے قیامت کے دن باعث عزت نہیں ہوگی، باعث رحمت اور باعث خیر نہیں ہوگی اللہ کی بارگاہ میں ہمیں شرمندگی کا سامنا کرنا پڑے گا۔

خباہ بن ارت رضی اللہ عنہ کی مثالی سخاوت

ایک انگریز مؤرخ نے خباہ بن ارت رضی اللہ عنہ کی سخاوت کا ذکر کیا ہے وہ کہتا ہے کہ اس میں کوئی شک نہیں کہ حضرت عثمان رضی اللہ عنہ سجد سخی تھے۔ مگر جو رنگ خباہ بن ارت رضی اللہ عنہ کی سخاوت میں نظر آتا ہے وہ رنگ حضرت عثمان رضی اللہ عنہ کی سخاوت میں بھی نظر نہیں آتا، وہ اپنی کتاب میں تحریر کرتا ہے کہ حضرت عثمان رضی اللہ عنہ بہت زیادہ صدقہ و خیرات کرتے مگر حضرت خباہ رضی اللہ عنہ میں ایک خوبی یہ تھی کہ زائد چیزوں کے لیے گھر کے باہر ایک جگہ مخصوص کی ہوئی تھی اور وہ چیزیں اس میں رکھ دیتے تھے، اور آپ نے دیکھا ہوگا کہ جو سائل ہوتا ہے جب وہ سوال کرتا ہے تو فطرتی طور پر اس کے دل میں شرمندگی اور نچلے پن کا احساس ہوتا ہے اور وہ اپنے آپ کو چھوٹا اور حقیر سمجھتا ہے، جب وہ اپنا ہاتھ پھیلاتا ہے، حضرت خباہ رضی اللہ عنہ ضرورت سے زائد چیزیں اس مخصوص جگہ میں رکھ دیتے تاکہ سائل اپنی ضرورت کے مطابق چیز اٹھا کر لے جائے سائل کو سوال کرتے وقت جو شرمندگی اٹھانا پڑتی ہے وہ بھی اسے نہ اٹھانا پڑے۔ (اللہ اکبر)

پیارے بھائیو! ہم سب اللہ کی راہ میں خرچ کرنے والے ہیں آئے دن ہمارے رشتہ داروں کو ہماری طرف سے فیض پہنچتا رہتا ہے کیا ہم اسی طرح دوسروں کی عزت نفس کا خیال رکھتے ہیں؟ یقیناً ہم خرچ کرنے کے بعد اگر ان کی عزت نفس کا خیال کرتے ہیں تو یہ بہت بڑا عمل ہے وگرنہ جو لوگ محتاج اور ضرورت مند کی عزت نفس کو مجروح کرتے ہیں قرآن کہتا ہے کہ ایسے صدقہ و خیرات کی کوئی ضرورت نہیں ہے۔ جس کے بعد دوسروں کی

عزت نفس کو مجروح کیا جائے۔

پہلے یہودی کو دینا

کون نہیں جانتا کہ اللہ کی زمین پر مسلمان کا سب سے بڑا اور بڑا دشمن یہودی ہے مگر اعلیٰ ظرفی اور مثالی کردار کا تقاضا ہے کہ اگر یہودی بھی پڑوس میں ہو تو اس کا بھی خیال رکھا جائے۔ ہمارے اسلاف اپنی کتاب زندگی کو کیسے کیسے بے مثال کردار سے مزین کرتے رہے کتب احادیث سے ایک واقعہ توجہ سے سماعت فرمائیں اور خود اپنی زندگی کا جائزہ لیں کہ ہم اپنے ہمسائیوں سے کیسا برتاؤ کرتے ہیں؟

حضرت مجاہد رضی اللہ عنہ کہتے ہیں کہ میں سیدنا عبداللہ بن عمر رضی اللہ عنہما کے پاس تھا وہ غلام لہ یَسْلَخُ شَاةً اور آپ کا ایک غلام بکری کی کھال اتار رہا تھا آپ رضی اللہ عنہ نے اپنے غلام کو کہا جب تو کھال اتار لے تو فابڈء بَجَارِنَا الْيَهُودِي سب سے پہلے ہمارے پڑوسی یہودی کو گوشت دینا۔ حضرت مجاہد رضی اللہ عنہ کہتے ہیں: سیدنا عبداللہ رضی اللہ عنہ نے جملہ بار بار اپنے غلام کو کہا حق کہ غلام کہنے لگا: كَمْ تَقُولُ هَذَا؟ آپ یہی جملہ کتنی دفعہ کہیں گے؟ حضرت عبداللہ رضی اللہ عنہ فرمانے لگے ”رسول اللہ صلی اللہ علیہ وسلم نے ہمسایہ کے حق میں بہت تاکید کی ہے۔“ (مشکلۃ الفقہ۔ حدیث: ۱۳۱: ۱۰۱: البانی)

سامعین کرام! ہمارے حسن سلوک کا حال کیا ہے؟ وہ بھی اپنوں کے ساتھ؟ آج ہی جائزہ لیں اور اعلیٰ کتاب زندگی مرتب کریں۔

زندگی کی قیمتی گھڑی

ایک محدث سے سوال کیا گیا کہ حضرت فرمائیں کہ زندگی میں قیمتی لمحات کون سے ہیں؟ وہ فرمانے لگے: اے انسان! تیری زندگی کی سب سے قیمتی گھڑیاں وہ ہیں جب تو اللہ تعالیٰ سے اپنے گناہوں کی معافی مانگ رہا ہو اور تیری آنکھوں میں آنسو آجائیں، یہ تیری زندگی کی سب سے قیمتی گھڑی ہے۔ آئیے! اپنی زندگی کے سابقہ صفحات میں دیکھیں کہ ان میں تنہائی کے آنسو، اور تنہائی کا رونا موجود ہے۔ کیا ان میں صدقات خیرات اور اعلیٰ

نیکیاں موجود ہیں۔ اگر سب کچھ بکثرت موجود ہے تو یقیناً ہماری کتاب بہت اچھی مرتب ہو رہی ہے اور یہ دنیا و آخرت میں ہمارے لیے عزت کا باعث ہوگی، بصورت دیگر اللہ کے سامنے شرمندگی اٹھانی پڑے گی، اللہ ہم کو روزِ قیامت اچھی کتاب لے کر آنے والا کامیاب مصنف بنائے آمین!

چوتھی ضروری خوبی/فضولیات سے مکمل اجتناب

اس کتاب کو فضولیات سے پاک رکھا جائے، اگر کتاب میں سابقہ تین اوصاف ہوں مگر اس کتاب میں نامناسب جملے اور گالیاں ہوں تو وہ کتاب اپنا مقام کھودے گی، لوگ ایسی کتاب کو قدر کی نظر سے نہیں دیکھتے جس میں لایعنی باتیں اور فضول باتیں ہوں، تو چوتھا کرنے کا کام یہ ہے کہ اپنی کتاب زندگی ایسی تمام چیزوں سے محفوظ رکھیں جن کا شمار فضولیات میں ہوتا ہے، اس میں گالی، غیبت، خرافات، گلے شکوے نہیں ہونے چاہئیں، مسند احمد میں روایت ہے کہ حضرت انس رضی اللہ عنہ رسول اللہ ﷺ کے بارے میں فرماتے ہیں

((خَدَمْتُ رَسُولَ اللَّهِ ﷺ عَشْرَ سِنِينَ، مَا سَبَّنِي رَسُولَ اللَّهِ ﷺ سَبَّةً قَطُّ)) (رقم الحدیث: ۱۲۵۶۱)

”میں نے رسول اللہ ﷺ کی دس سال خدمت کی، رسول اللہ ﷺ نے دس سالہ زندگی میں مجھے ایک گالی بھی نہیں دی۔“

سامعین کرام! گالی دینا تو درکنار آپ ﷺ نے اپنی ساری زندگی میں ہمیشہ ذکرِ الہی کا اہتمام فرمایا اور اپنی خدمت کرنے والے کو بھی کبھی اُف تک نہ کہا۔ صحیح البخاری، کتاب الادب، باب حسن الخلق میں حدیث ہے اور حضرت انس رضی اللہ عنہ ہی فرماتے ہیں:

((خَدَمْتُ النَّبِيَّ ﷺ عَشْرَ سِنِينَ فَمَا قَالَ لِي أْف))

”میں نے نبی کریم ﷺ کی دس سال خدمت کی آپ ﷺ نے کبھی مجھے اُف تک نہ کہا۔“

یہ تھی رسول اللہ ﷺ کی کتاب زندگی! اور کس طرح آپ نے اپنی کتاب زندگی

کولغو کاموں سے بچایا، یقین مایہ! جب اس اعتبار سے ہم اپنی کتاب زندگی کو دیکھیں گے تو شاید ہمیں اپنی کتاب زندگی کو صرف فضولیات کا پلندہ نظر آئے، گالم گلوچ سے کسی کا نقصان نہیں ہوتا بلکہ آپ کی کتاب زندگی کے اوراق گد لے ہوتے ہیں، مت سمجھیں کہ ہم نے گالی دے کر بڑی جرات کا مظاہرہ کیا یا کسی کو ذلیل کر کے ہم نے بڑی بہادری کا کام کیا ہے بلکہ یہی اعمال سیرہ قیامت کے دن ہمارے لیے ذلت کا سبب ہوں گے، آئیے! اپنی کتاب زندگی کو فضولیات سے بچائیے جب ہم نے اپنی کتاب زندگی کو فضولیات اور لغویات سے بچا لیا۔ تو یقیناً اللہ تعالیٰ اس کتاب زندگی کو ہمارے لیے دنیا میں بھی باعث عزت بنائے گا اور آخرت کے دن ہمارے لیے نجات کا باعث ہوگی۔ کوشش کریں کہ رات کو سوتے وقت اپنے دن کے تمام اعمال کا جائزہ لیں، انسان ہونے کی بنا پر غلطی اور خطا ہو جاتی ہے خطا کار ہونا عیب نہیں ہے بلکہ جرم یہ ہے کہ انسان اپنے اعمال کا محاسبہ نہ کرے اور خیر کی طرف اپنا سفر شروع نہ کرے۔ آئیے! اپنی کتاب زندگی کو اعلیٰ مرتبہ کریں، اللہ کی عبادت، نبی کی اطاعت، خلق خدا کی خدمت، شرافت، صداقت، ذکر، درود و غرض کہ ہر نیک عمل ہر صفحے پر نمایاں نظر آئے، کچھ لوگ ہر بات کرنے سے قبل سوچتے ہیں کہ کہیں ان کے منہ سے فضول بات نہ نکل جائے۔

صحیح بخاری اور صحیح مسلم کی روایت ہے کہ رسول اللہ ﷺ نے ارشاد فرمایا:

إِنَّ الْعَبْدَ لَيَتَكَلَّمُ بِالْكَلِمَةِ مِنْ رِضْوَانِ اللَّهِ لَا يُلْقَى لَهَا بَأَلَا
يَرْفَعُهُ اللَّهُ بِهَا دَرَجَاتٍ وَإِنَّ الْعَبْدَ لَيَتَكَلَّمُ بِالْكَلِمَةِ مِنْ
سَخَطِ اللَّهِ لَا يُلْقَى لَهَا بَأَلَا يَهْوِي بِهَا فِي جَهَنَّمَ

(صحیح البخاری۔ کتاب الرقاق، حفظ اللسان: ۶۴۷۸)

”انسان کبھی اپنی زبان سے ایسا جملہ کہتا ہے، حالانکہ وہ اس کی پرواہ نہیں کرتا اور وہ اتنا برا ہوتا ہے کہ اس ایک جملہ کی وجہ سے وہ جہنم میں چلا جاتا ہے۔ کبھی انسان اپنی زبان سے اس قدر شکر بھرا جملہ بولتا ہے اس کو اس کی اہمیت کا علم نہیں ہوتا کہ اللہ تعالیٰ اس ایک جملہ کی بنا پر اسے جنت کے اعلیٰ

مراتب نصیب فرماتے ہیں۔“

اسی لیے تو رسول اللہ ﷺ نے ارشاد فرمایا:

((مَنْ كَانَ يَوْمًا بِاللَّهِ وَالْيَوْمِ الْآخِرِ فَلْيَقُلْ خَيْرًا أَوْ لِيَصْمُتْ))

”جس کا اللہ پر اور آخرت پر ایمان ہو وہ اپنی زبان سے اچھی بات کہے یا وہ

خاموش ہو جائے۔“ (صحیح البخاری۔ کتاب الادب: ۶۰۱۸)

سامعین کرام! معلوم ہوا کہ جو اپنی زبان کو غلط استعمال کرتے ہیں ان کا اللہ اور آخرت پر ایمان نہیں ہے، اگر ہمارا اللہ اور آخرت پر ایمان ہو تو ہم ہر ہر لفظ بولنے سے قبل ضرور سوچا کریں، تو چوتھی بات یہ ہے کہ اپنی کتاب زندگی کو فضولیات اور خرافات سے بچایا جائے۔ جس نے اپنی کتاب زندگی کو فضولیات سے بچا لیا وہ آخرت میں کامیاب و کامران ہوگا۔

حد درجہ قابل توجہ بات

یہ تو سب جانتے ہیں کہ آب زم زم میں ایک گندگی کا قطرہ بھی اچھا نہیں ہے ایک طرف آدمی اعلیٰ نیکیوں کے انبار لگا دے اور ساتھ ہی زبان سے ایسے غلط الفاظ نکالے جن کی وجہ سے گناہوں کے پہاڑ بن جائیں یقیناً یہ بہت بڑی حماقت اور بیوقوفی ہے اور عموماً دیکھا گیا ہے کہ آدمی حرام کھانے سے بچ جاتا ہے، ظلم و زیادتی، چوری چکاری، شراب نوشی اور سود خوری کے قریب نہیں جاتا۔ لیکن جب زبان پر قابو پانے کی باری آتی ہے تو وہ بری طرح ناکام ہو جاتا ہے ساری زندگی عبادت میں گزارنے والے بھی جب زبان کی نوبت آتی ہے تو بہت کچھ کہہ گزرتے ہیں۔ آپ کو زندگی میں کئی دین کے دعویدار ایسے ملیں گے جو پرہیزگاری میں اس قدر آگے ہوتے ہیں کہ بدی اور گناہ کا نام سننا پسند نہیں کرتے۔ مگر جب زبان کی باری آتی ہے زندہ لوگوں کی چغلیاں تو درکنار مرے ہوئے لوگوں کی عزتیں بھی ان کی زبان سے محفوظ نہیں رہتیں۔ آج ہی اپنی کتاب زندگی کو ایسے خطرناک عیوب سے پاک کر لیں وگرنہ ساری محنت برباد کر دی جائے گی۔ (معاذ اللہ منہ

پانچویں خوبی/ پروف ریڈنگ پوری توجہ سے ہو

ہم اپنی کتاب زندگی کی پروف ریڈنگ کیا کریں، جو مصنف دیگر خوبیوں سمیت اس خوبی کو مدنظر رکھے گا اس کی کتاب بلند پایہ ہوگی، پروف ریڈنگ کا مطلب یہ ہے کہ جب کتاب کمپوز ہو جاتی ہے تو اس کو پڑھا جاتا ہے کہ کہیں کوئی غلطی تو نہیں رہ گئی اسی طرح آپ اپنے ماضی میں جائیں اور دیکھیں آپ کو جہاں جہاں غلطی، گناہ اور جرم نظر آئے تو اللہ سے معافی مانگیں اور پروف ریڈنگ کا انداز میں آپ کو بتلا دیتا ہوں اگر اللہ توفیق دے تو تہجد کے وقت بیدار ہوں اور اپنے ہاتھ میں تو بہ استغفار کا قلم پکڑیں اور اپنی سابقہ زندگی میں جو جو آپ کو گناہ نظر آئے اس کو شرمندگی و ندامت کی روشن سیاہی سے مٹادیں۔ یہاں یہ ضرور ذہن میں رکھیں اگر شرمندگی کی روشن سیاہی اصل ہوئی تو غلطی مٹنے ہی نیکی بن جائے گی۔ رسول اللہ ﷺ نے فرمایا اللہ تعالیٰ فرماتے ہیں:

((لَا يَلْجُ النَّارَ رَجُلٌ بَكَى مِنْ خَشْيَةِ اللَّهِ))

[جامع ترمذی۔ فضائل جہاد: ۹۱۶۳۳]

”جب میرا بندہ ندامت سے یا میرے خوف سے ایک ندامت کا آنسو اپنی آنکھ سے گراتا ہے، وہ آنسو زمین پر بعد میں گرتا ہے اللہ تعالیٰ زندگی کے سارے گناہ پہلے معاف فرمادیتے ہیں اور وہ کبھی آگ میں نہیں جائے گا۔“

ایک روایت میں ہے کہ وہ جہنم کی آگ جس کو سات سمندروں کا پانی بھی ٹھنڈا نہیں کر سکتا اللہ تعالیٰ نے ایک مسلمان مومن کے آنکھ سے نکلنے والے ایک قطرے میں ایسا کیمیکل رکھ دیا ہے کہ وہ اس کے رخسار پر بعد میں گرتا ہے اللہ تعالیٰ جہنم کی آگ کو پہلے ٹھنڈا کر دیتے ہیں۔

سامعین کرام! تو آج کے اس خطبہ میں میں عرض کرنا چاہتا ہوں کہ ہم مزید گناہ اور غلطیاں نہ کریں۔ ہمیں چاہیے کہ سابقہ زندگی کی کتاب کی پروف ریڈنگ کر لیں تاکہ ہماری زندگی گناہوں سے پاک ہو جائے اور جس نے اپنی کتاب زندگی کو گناہوں سے

پاک کر لیا اسی کی حقیقی زندگی ہے اور اللہ تعالیٰ کا قرآن کہتا ہے:

﴿وَنُخْرِجُ لَهُ يَوْمَ الْقِيَامَةِ كِتَابًا يَلْقَاهُ مَنْشُورًا ۝ اِقْرَأْ كِتَابَكَ

كُفَىٰ بِنَفْسِكَ الْيَوْمَ عَلَيْكَ حَسِيبًا﴾ [بنی اسرائیل: ۱۷/۱۴۰]

یہ جو کتاب زندگی آدمی نے مرتب کی ہوگی اللہ تعالیٰ فرماتے ہیں: ہم اس کی کتاب زندگی کو سامنے نکالیں گے اور وہ اپنی کتاب زندگی کو دیکھ لے گا، ایک ایک صفحہ، ورق اور حرف اس کو واضح نظر آئے گا، اللہ تعالیٰ فرمائیں گے، اپنی زبان کے ساتھ معصوم لوگوں پر تہمتیں لگانے والے اور لمحہ بھر بھی نہ سوچنے والے، آج قدم قدم پر گالیاں دینے والے، اللہ تعالیٰ تجھے مخاطب کرتے ہوئے فرمائیں گے: اپنی کتاب کو پڑھ لے! آج تو اپنا محاسبہ کرنے کے لیے بذات خود ہی کافی ہے۔

پروف ریڈنگ میں تاخیر نقصان دہ ہے

ہر لمحہ پروف ریڈنگ کریں، لمبی آرزوئیں ذلت و رسوائی کے گڑھے تک لے جاتی ہیں شاید آج صبح کی ہے تو شام کو پروف ریڈنگ کا وقت نہ ملے، رات کی ہے تو صبح کو اچانک موت کا الارم بول پڑے۔ اس لیے جو صفحات مرتب ہو چکے ہیں ان کو سامنے رکھ کر استغفار کرتے جائیں۔ آپ ﷺ ایک ایک مجلس میں 100 سے زیادہ مرتبہ استغفار کیا کرتے تھے اس سے غلطیاں درست ہو جاتی ہیں۔ استغفار کو معمول بنانے میں سستی نقصان دہ ہے۔

آپ کی کتاب کی تقریب رونمائی

جب کوئی مصنف دنیا میں اچھی کتاب لکھتا ہے تو دنیا میں اس کی رونمائی ہوتی ہے، اس کو عزت دی جاتی ہے ایوارڈ دیا جاتا ہے، یقیناً یہ بہت اہم معاملہ ہے، اور جو لوگ اپنی کتاب زندگی کو اعلیٰ مرتب کریں گے، قیامت کے دن ان کی بھی تقریب رونمائی ہوگی اللہ تعالیٰ ان کو اعزازات سے نوازیں گے جنہوں نے اپنی کتاب زندگی کو اعلیٰ مرتب کیا اللہ تعالیٰ نے قرآن مجید میں ان کے متعلق چار باتیں ارشاد فرمائیں:

اپنی کتاب زندگی اچھا مرتب کرنے والے اپنی کتاب کو پڑھیں گے اور کہیں گے

﴿ هَاؤُمُ اقْرَءْ وَ اَكْتِيبْهُ ﴾ [الحاقة: ۱۹/۶۹]

لوگو آؤ! میری کتاب زندگی کو پڑھو، میں نے کتنی اچھی کتاب زندگی، دنیا کی خرافات اور دلدل سے بچ کر مرتب کی ہے، وہ خود بھی پڑھے گا اور اعلان بھی کرے گا کہ آؤ میری کتاب زندگی پڑھو، اور تیسری بات اللہ تعالیٰ نے ارشاد فرمائی:

﴿ وَيَنْقَلِبُ اِلَىٰ اَهْلِهِ مَسْرُورًا ﴾ [انشقاق: ۹/۸۴]

وہ اپنے اہل و عیال کے پاس جائے گا اصدقاہ و اقرباء اور زبلاء کے پاس جائے گا۔ خوشی خوشی جائے گا۔ چوتھی بات اللہ تعالیٰ ارشاد فرماتے ہیں، اس کو کتاب زندگی اس کے دائیں ہاتھ میں دی جائے گی اور فرشتوں کی سلامی کے ساتھ اللہ تعالیٰ جنت کا داخلہ نصیب فرمائیں گے۔

ایک عاجزانہ دعا

میں اللہ تعالیٰ سے دعا کرتا ہوں درد دل سے آمین کہیے، ہمیں کسی عمل پر فخر نہیں ہے، شاید ہماری کتاب زندگی میں کوئی بھی ایسا نیک عمل نہ ہو جو ہمارے لیے قیامت کے دن نجات کا ذریعہ بنے، لیکن میرے مولا! ہم آج یہ دعا کرتے ہیں کہ جب کل قیامت کے دن تیری جناب میں آئیں تو ہماری کتاب زندگی کو ہمارے دائیں ہاتھ میں پکڑا کے اللہ ہمیں اپنی جنت کا داخلہ نصیب فرمانا۔ آمین!

یہ دعا کیا کریں، کتاب زندگی کا فکر ایک ایسا فکر ہے جس سے صرف آخرت ہی نہیں سنورتی بلکہ دنیا بھی سنورتی ہے، زندگی میں حسن آتا ہے، جب لوگ اپنی کتاب زندگی کی طرف توجہ نہیں کرتے ان کی زندگی سے خیر اٹھ جاتی ہے اور قیامت کے روز ان کے ساتھ جو ہوگا اس کا کیا تصور بھی کیا جاسکتا ہے؟ اگر آج کوئی مصنف غلط کتاب لکھے اس کی کتاب کو کوئی اچھی نظر سے نہیں دیکھتا بلکہ لوگ لعنتیں کرتے ہیں، یقین مانیے! یہ بد بخت آئے جس نے اپنی کتاب زندگی کو خرافات، تہمتوں، بدعات، شرک کے ساتھ بھرا ہے، اللہ تعالیٰ نے اس کے بارے میں تین باتیں ارشاد فرمائیں:

﴿يُؤَيِّلَتْنَا مَالٍ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا- وَوَجَدُوا مَا عَمِلُوا حَاضِرًا وَلَا يَظْلِمُ رَبُّكَ أَحَدًا﴾

[الكهف: ۴۹/۱۸]

اللہ تعالیٰ فرماتے ہیں کہ کتاب زندگی کی فکر نہ کرنے والے، جب اپنی کتاب زندگی دیکھیں گے تو کہیں گے کہ اس کتاب کو کیا ہوا اس نے نہ کوئی چھوٹا عمل چھوڑا۔ اور نہ ہی بڑا عمل چھوڑا، اس نے تو ہر چیز کو شمار کر لیا ہے، اللہ کا قرآن کہتا ہے کہ جو انہوں نے عمل کیا اپنے سامنے پائیں گے چھوٹا ہو یا بڑا اہل علم جانتے ہیں کہ ”ما من صنع العموم“ ہے، جو اس نے عمل کیا وہ اپنے سامنے پائے گا اور اللہ تعالیٰ کسی پر ظلم نہیں کرتا بلکہ انسان خود اپنے آپ پر ظلم کرتا ہے۔ دوسری بات وہ شخص یہ کہے گا:

﴿يَلَيْتَنِي لَمْ أُوتِ كِتَابِيهِ﴾ [الحاقة: ۲۰/۶۹]

”یہ کہے گا، کاش مجھے یہ کتاب نہ دی جاتی“

اور تیسری بات یہ ہے:

﴿يَذْعُوْنَ بُؤْرًا﴾ [الانشقاق: ۱۱]

یہ اپنی کتاب زندگی کو دیکھنے اور لینے کے لیے تیار نہیں ہے، افسوس کرتے ہوئے ہلاکت پکارے گا۔

یہ ہے وہ کتاب زندگی جس کے باعث یا تو عزت ملے گی یا ذلت کا سامنا کرنا پڑے گا تو آئیے! ابھی فرصت اور غنیمت ہے۔ اپنی کتاب زندگی کا جائزہ لیں۔

اللہ کے ولی سے ملاقات

جن لوگوں نے صحیح معنوں میں کتاب زندگی کو مرتب کیا وہ ہمیشہ کلامِ الہی سے لطف اندوز ہوتے رہے اور وہ لوگ اپنی اس اہم کتاب کی تصنیف میں اس قدر سنجیدہ تھے کہ تلاوت قرآن کرتے ہوئے ان پر جو خشیت طاری ہوتی اس کا اثر کئی ہفتوں تک باقی رہتا۔ حضرت فضیل بن عیاض رضی اللہ عنہ کے بہت بڑے ولی تھے راتوں کو اللہ کے سامنے رونے والے تھے اور جو ماں باپ تنہائی میں اللہ کے سامنے رونے والے ہوتے

ہیں، اپنی اولادوں کے لیے دعائیں کرتے ہیں اللہ تعالیٰ ان کی اولادوں کو ضائع نہیں کرتا، حضرت فضیل کے بیٹے کے بارے میں آتا ہے، کہ فضیل بن عیاض امامت کروارہے تھے اور قرآن پڑھتے پڑھتے جب ان آیات پر پہنچے:

﴿وَبَدَأَ لَهُمْ مِنَ اللَّهِ مَالٌ يَكُونُوا يَحْتَسِبُونَ﴾ [الزمر: ۳۹/۴۷]

کہ قیامت کے روز بندے کے سامنے وہ بھی اعمال آئیں گے، جو وہ گمان بھی نہیں کر سکتا تھا، جب سیدنا فضیل کے بیٹے نے یہ آیت سنی اور بے ہوشی کا عالم طاری ہو گیا اور کئی ہفتے بیمار رہے۔

قرآن بہترین معاون

آج ہم پر قرآن مجید کا اثر کیوں قائم نہیں رہتا؟ ہم اس مقدس کتاب کے اصل نور و سرور سے محروم کیوں ہیں؟ اس کی بنیادی وجہ یہی ہے کہ ہم کبھی اس کو سمجھنے، سیکھنے کے لیے تڑپے ہی نہیں، دنیا کی میل کچیل نے ہمارے دلوں کو مردہ کر دیا ہے، ویسے بھی جب فضولیات سننا اور لغویات یگانا معمول بن جائے تو قرآنی آیات سے سینہ تنگی محسوس کرتا ہے۔ ہمیشہ یاد رکھیں! اگر آپ قرآن مجید کے طالب نہیں ہیں، اس کی تلاوت، اس کے معانی و مفہیم پر گہری نظر ڈالنا، اس کے واقعات سے درس تربیت و عبرت حاصل کرنا آپ کا روزمرہ کا معمول نہیں ہے تو آپ کبھی بھی اپنی کتاب زندگی کو اعلیٰ مرتبہ نہیں کر سکتے، روز قیامت اعلیٰ ممتاز پوزیشن لینا تو درکنار شاید آپ درجہ قبولیت تک بھی نہ پہنچ سکیں۔

آئیے! آج ہی اپنی کتاب زندگی کی پروف ریڈنگ کریں اور اللہ سے دعا کریں کہ اللہ ہمیں کتاب زندگی کو اعلیٰ سے اعلیٰ مرتبہ کرنے کی توفیق دے کہ ہم بھی قیامت کے دن لوگوں کو پکار کر کہیں کہ آؤ ہماری کتاب زندگی دیکھو! ہم اپنے اہل و عیال کے پاس خوش ہوتے ہوئے جائیں اور سابقہ بیان کردہ تمام صفات کو اپنائیں۔ اس کے لیے محنت کی ضرورت ہے اور اللہ سے دعاؤں کی ضرورت ہے۔ اللہ تعالیٰ سے دعا ہے کہ اللہ ہمیں اپنی کتاب کو اعلیٰ مرتبہ کرنے اور اپنے گناہوں کو دھونے کی توفیق عطا فرمائے۔ آمین۔

وَآخِرُ دَعْوَانَا إِنَّ الْحَمْدُ لِلَّهِ رَبِّ الْعَالَمِينَ

خطبہ: 9

مسنون دعاؤں کی برکات
زندگی کے ہر مسئلے کا حل آپ ﷺ کی بیان کردہ
دعاؤں میں موجود ہے

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
﴿ وَالذِّكْرَيْنَ اللَّهُ كَثِيرًا ۖ وَالذِّكْرُ أَعَدَّ اللَّهُ لَهُمْ مَغْفِرَةً
وَأَجْرًا عَظِيمًا ﴾ [الاحزاب: ۳۳/۳۵]

﴿ وَقَالَ رَبُّكُمْ ادْعُونِي أَسْتَجِبْ لَكُمْ۔ إِنَّ الَّذِينَ يَسْتَكْبِرُونَ

عَنْ عِبَادَتِي سَيَدْخُلُونَ جَهَنَّمَ ذٰخِرِينَ ﴾ [المومن: ۴۰/۶۰]

۔ حمد و ثنا کبریائی، بڑائی، یکتائی، بادشاہی، شہنشاہی اور ہر قسم کی وڈیائی اللہ وحدہ لا شریک کی ذات بابرکات کے لیے، درود و سلام امام الانبیاء، شمس الضحیٰ، بدر الدجی، احمد مصطفیٰ جناب محمد رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام اور بزرگان دین کے لیے۔

سامعین کرام! اللہ سبحانہ و تعالیٰ کا شکر ہے کہ اللہ نے ہمیں دین کی باتیں سننے کی توفیق بخشی، بارگاہ الہی میں دعا ہے کہ رب تعالیٰ ہمیں دین کی باتیں سن کر عمل پیرا ہونے کی توفیق عطا فرمائے۔ آمین!

تمہیدی گزارشات

آج کا ہمارا موضوع انتہائی توجہ کا حامل ہے، اللہ تعالیٰ نے ہمیں بہت پاکیزہ دین سے نوازا ہے، جو خوش نصیب اس دین پر چلتا ہے اللہ تعالیٰ اس کی زندگی کو رحمتوں اور برکتوں سے مالا مال فرماتے ہیں، اللہ تعالیٰ نے قرآن پاک میں اس بات کا ذکر کیا ہے

کہ جو لوگ اللہ تعالیٰ کو کثرت کے ساتھ یاد کرتے ہیں، یعنی کثرت کے ساتھ ذکر کرنے والے مرد اور کثرت کے ساتھ ذکر کرنے والی عورتیں، اللہ تعالیٰ نے ان کے لیے مغفرت یعنی جہنم سے آزادی اور جنت کا دخول بنایا ہے، اور فرمایا: ان کے لیے اجر عظیم ہے، دوسری آیت کریمہ میں اللہ نے اس بات کا حکم ارشاد فرمایا کہ مجھ سے دعائیں کرو میں تمہاری دعائیں قبول کرتا ہوں۔

سب سے زیادہ ذکر والا کون؟

امام ابن صلاح بہت بڑے چوٹی کے امام ہیں کسی نے ان سے پوچھا کہ امام صاحب یہ بیان فرمائیے کہ رب تعالیٰ قرآن میں فرماتے ہیں:

﴿وَالذَّكِرِينَ اللَّهُ كَثِيرًا وَالذَّكِرَاتِ﴾

کہ جو کثرت کے ساتھ اللہ تعالیٰ کا ذکر کرتے ہیں، یعنی مرد اور عورتیں، ان کے لیے مغفرت اور اجر عظیم ہے کہ وہ کونسی حد ہے کہ جس حد تک کوئی مسلمان اگر ذکر کرے تو وہ ان خوش نصیب لوگوں کی صف میں شامل ہو جائے گا، بہت زیادہ اللہ کا ذکر کرنے والے مردوں اور عورتوں میں اس کا شمار ہوگا؟ اس سے یہ بھی معلوم ہوا کہ دین میں آگے بڑھنے کے لیے نیک اعمال کی سوچ رکھنی چاہیے اور اہل علم سے اس طرح کے سوال کرنے چاہئیں جن سے انسان میں نیک اعمال کرنے کا جذبہ زیادہ اور حسنات کا شوق بڑھے اور تعلق باللہ میں اضافہ ہو، اس بات کو علامہ سید سابق نے کتاب ”فقہ السنہ“ کتاب الذکر میں بھی نقل فرمایا: تو آپ فرمانے لگے جو خوش نصیب انسان نبی کریم ﷺ کی مسنون دعاؤں کی پابندی کرتا ہے جو مخصوص مواقع کی پابندی کرتا ہے، اللہ تعالیٰ اس کو:

﴿وَالذَّكِرِينَ اللَّهُ كَثِيرًا وَالذَّكِرَاتِ﴾

کی صف میں شامل فرمالتے ہیں، یعنی اللہ تعالیٰ کے نیک بندوں کی صف میں شامل ہونے کے لیے بہت زیادہ لمبے چوڑے چلوں اور وظائف کی ضرورت نہیں ہے، فرمایا جو ان دعاؤں کی پابندی کرتا ہے وہ ان خوش نصیب لوگوں کی صف میں شامل کر دیا

جاتا ہے، سامعین کرام! آئیں، نبی کریم ﷺ کی مسنون دعاؤں سے ہم فائدہ اٹھائیں اور جو دعائیں دنیا و مافیہا کی تمام بھلائیوں کو اپنے اندر سمیٹے ہوئے ہیں اور دنیا و مافیہا کی کوئی ایسی بھلائی نہیں ہے جو نبی کریم ﷺ کی دعاؤں میں شامل نہیں ہے، آج معاملات، مصائب اور دنیاوی مصائب میں الجھے ہوئے ہیں آج ہم اللہ تعالیٰ کی رحمتوں اور برکتوں کو حاصل کرنے کے لیے، نجات پانے کے لیے بہت کوشش کرتے ہیں آئیے! آج کی اس مجلس میں میں آپ کو یہ پیغام دینا چاہتا ہوں کہ جو خوش نصیب امتی نبی کریم ﷺ کی بیان کردہ مسنون دعاؤں کی پابندی کرتا ہے، غرض ان تمام مواقع پر جہاں نبی کریم ﷺ سے مسنون دعائیں منقول ہیں، جو جذبہ سے پڑھتا ہے اس کے لیے اللہ تعالیٰ تمام برکتوں کے دروازے کھول دیتے ہیں، اگر آپ ﷺ کی مسنون دعاؤں پر غور کیا جائے تو اس بات کا پتہ چلتا ہے کہ آپ ﷺ کا تعلق اللہ تعالیٰ سے کتنا مضبوط تھا آپ کسی بھی گھڑی اس تعلق کو توڑتے نہیں تھے، سفر میں، سواری پر، گھر میں، بازار میں، میدان، خوشی، غمی غرض ہر جگہ پر آپ ﷺ ایک خاص دعا کا نذرانہ اللہ تعالیٰ کی بارگاہ میں پیش کرتے، یہی وجہ تھی کہ ہمیشہ کامرانیوں اور فوز و فلاح نے آپ ﷺ کے قدم چومے ہیں، قدم قدم پر اللہ کی رحمتوں کا نزول ہوا اور آپ کی دعائیں بہت بڑی تربیت گاہ ہیں جس میں عقیدہ کی صفائی اور ستھرائی کا ایک اعلیٰ نظام موجود ہے، ہمارے مسائل کا حل اور اجر و ثواب موجود ہے اور دنیا و مافیہا کے خزانے اس میں موجود ہیں، نبی کریم ﷺ دعا کرتے ہوئے جہاں اللہ کے سامنے عاجزی کا اظہار فرماتے، اور جہاں دعاؤں میں تعلق باللہ پایا جاتا وہاں اس میں عقیدہ کی صفائی اور توحید کی چاشنی بھی پائی جاتی۔

مسلمان کا عقیدہ

غور فرمائیے! مسلمان کا عقیدہ ہے کہ اللہ تعالیٰ زمین و آسمان کے چلانے والے اکیلے ہیں، زمین و آسمان کا نظام چلانے میں رب کائنات مخلوق میں سے کسی کے محتاج نہیں ہیں، اگر مخلوق میں سے کسی کی زندگی یا موت کی وجہ سے نظام کائنات میں خلل آتا ہوتا تو جب سیدنا ابراہیم علیہ السلام اور سیدنا موسیٰ علیہ السلام اور امام کائنات نے جب دنیا سے رحلت

فرمائی تب آتا لیکن یہ اللہ کی قدرت اور بادشاہی اور شہنشاہی ہے کہ دنیا و مافیہا ہر ایک نظام کو بنانے اور چلانے میں اللہ تعالیٰ کسی کے محتاج نہیں اور اللہ تعالیٰ اکیلے و یکتا زمین و آسمان کے نظام کو سنبھالے ہوئے ہیں اس کا ثبوت رسول اللہ ﷺ کی دعاؤں سے ملتا ہے جب آپ ﷺ تہجد کے لیے بیدار ہوتے اور کھڑے، :، کر آپ یہ دعا پڑھتے:

((اللَّهُمَّ لَكَ الْحَمْدُ أَنْتَ قَيِّمُ السَّمَاوَاتِ وَالْأَرْضِ وَمَنْ فِيهِنَّ))

[صحیح البخاری/الدعوات: ۶۳۱۷]

”اے میرے اللہ! تو ہی آسمان و زمین کے نظام کو سنبھالنے والا ہے۔“

یقین مانیے! جو آپ ﷺ کی دعاؤں پر غور کرتا ہے، جو رسول اللہ ﷺ کی دعاؤں کے معانی و مفہام کی گہرائی میں جاتا ہے اس کے عقیدہ سے شرک و بدعت کی بو نہیں آسکتی آپ ﷺ کی تمام دعائیں عقیدہ توحید سے بھری پڑی ہیں اور ان میں اللہ تعالیٰ کی یکتائی، تہائی اور ربوبیت کا ایسا بے مثال تذکرہ ہے، کہ یقین مانیں، کہ آپ ﷺ نے جس انداز سے اللہ کی شان و شوکت کا ذکر کیا دنیا کا کوئی شخص اس سے پیارے انداز میں اللہ تعالیٰ کی توحید کا ذکر نہیں کر سکتا، عقیدہ نصیب ہوتا ہے آپ کی دعاؤں سے اور یہاں مسلمان کی خواہش ہے کہ جب میں قیامت کے دن اللہ کے دربار میں حاضر ہوں تو میرا نامہ اعمال حسنت سے بھرا ہوا ہو، نیک اعمال، اجر و ثواب سے بھرا ہو، اس میں کوئی شک نہیں کہ قرآن کے ایک حرف کی تلاوت پر دس نیکیاں ملتی ہیں اور قرآن کی عظمت اور اس کے پڑھنے کے اجر و ثواب کا مقابلہ نہیں کیا جاسکتا، لیکن سامعین کرام! مسنون دعاؤں کے پڑھنے سے جو اجر و ثواب حاصل ہوتا ہے اس کا بھی انکار نہیں کیا جاسکتا اور ایسا اجر و ثواب لاکھوں کروڑوں کے خزانے خرچ کر کے بھی حاصل نہیں کیا جاسکتا، جب آپ اپنی زبان سے نبی کریم ﷺ کی بیان کردہ دعاؤں کو اپنی زبان سے ادا کریں گے تو اللہ تعالیٰ آپ کے نامہ اعمال کو اجر و ثواب سے بھر دیگا۔

مختصر مسنون دعا اور اجر و ثواب کی انتہاء

رسول اللہ ﷺ کے فرمان کے مطابق صرف تین منٹ میں چھوٹا سا جملہ 100

دفعہ کہنے سے 1000 نیکیاں حاصل ہوتی ہیں اور 1000 گناہ معاف ہوتے ہیں۔ حضرت سعد رضی اللہ عنہ فرماتے ہیں رسول اللہ ﷺ نے فرمایا: جو شخص 100 دفعہ سبحان اللہ پڑھے:

فِيكُتَبُ لَهُ أَلْفُ حَسَنَةٍ أَوْ يُحْطَ عَنْهُ أَلْفُ خَطِيئَةٍ

[صحیح المسلم: ۲۶۹۸]

”اس کے لیے ہزار نیکیاں لکھ دی جاتی ہیں اور اس کے ہزار گناہ معاف کر دیے جاتے ہیں۔“

نبی کریم ﷺ نے فرمایا: جو بندہ دس مرتبہ اس کلمہ کو اپنی زبان سے ادا کرتا ہے:

((إِلَّا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ

وَهُوَ عَلَى كُلِّ شَيْءٍ قَدِيرٌ)) [صحیح البخاری و۔ مسلم]

آپ ﷺ نے فرمایا: کہ اس دعا کو دس مرتبہ پڑھنے پر اسے اتنا ثواب ملے گا گویا

کہ اس بندے نے اسماعیل علیہ السلام کی نسل سے چار غلام آزاد کر دیئے ہیں، سامعین! سب

سے مہنگے ترین غلام اسماعیل علیہ السلام کی نسل کے ہیں اگر آپ ایک غلام کی قیمت اڑھائی لاکھ

روپے کا اندازہ لگائیں تو اس دعا (آپ ﷺ کی حدیث کے مفہوم کے مطابق) کی

بدولت اللہ تعالیٰ اسے دس لاکھ روپے خرچ کرنے کے برابر ثواب عطا کرتے ہیں، دس مرتبہ

پڑھنے کے لیے دس منٹ بھی صرف نہیں ہوتے ہیں، آئیے! اگر آپ اپنے نامہ اعمال کو

حسنت سے بھرنا چاہتے ہیں، تو یہ مبارک کلمات اور ان جیسے دیگر کلمات جن کے بارے میں

آپ ﷺ نے فرمایا کہ ان کے پڑھنے سے خیر و برکت اور اجر و ثواب کے تمام خزانے

حاصل ہو جاتے ہیں، رخصت کو پیارے، زبان پر ہلکے، ترازو میں بوجھل دو کلمے۔ امام

بخاری رحمہ اللہ اپنی صحیح کے آخر میں بے مثال حدیث لائے۔ ان کلمات پر خصوصی توجہ دیں:

((كَلِمَتَانِ حَبِيبَتَانِ إِلَى الرَّحْمَانِ، خَفِيفَتَانِ عَلَى

اللِّسَانِ، ثَقِيلَتَانِ فِي الْمِيزَانِ، سُبْحَانَ اللَّهِ وَبِحَمْدِهِ

سُبْحَانَ اللَّهِ الْعَظِيمِ)) [صحیح البخاری/ آخری حدیث]

”دو کلمے رحمان کو بہت پیارے ہیں زبان پر بہت ہلکے ہیں ترازو میں بہت بھاری ہیں، پاک ہے اللہ اپنی تعریف کے ساتھ پاک ہے اللہ عظمت والا“
ان کلمات کی پابندی کریں، ان کو پڑھیں ان کے پڑھنے سے ذہنی سکون، قلبی روحانیت اور اللہ تعالیٰ وافر مقدار میں اجر و ثواب عطا کرتے ہیں۔

بیماریوں کا علاج بذریعہ دعا

اسی طرح آپ کے تمام مسائل اور بیماریوں کا حل آپ ﷺ کی دعاؤں میں موجود ہے، ٹھیک ہے آپ اپنے طبیب کے پاس جائیں، لیکن جو اصل طبیب اور اصل حکیم سے مانگنے کیلئے جو آپ ﷺ نے دعائیں سکھائی ہیں ان کو بھی یاد کیجیے، آج کی مجلس میں میں یہی آپ کے گوش گزار کرنا چاہتا ہوں، کہ ادویات اور گولیوں میں شفا رکھنے والی ذات اللہ تعالیٰ کی ہے، اور ان دعاؤں میں بھی شفا رکھنے والی ذات وہی ہے اور آپ ﷺ کے پاس جتنے مریض، مقروض اور پریشان آئے تو آپ ﷺ نے ان کو دعائیں سکھائیں اور ان پر پابندی کا حکم دیا، صحیح حدیث میں ہے کہ حضرت عثمان بن ابی العاص رضی اللہ عنہما کے بارے میں آتا ہے:

وَجَدَ فِي جَسَدِهِ مُنْذُ مَا اسْلَمَ

اللہ کے نبی! جب سے میں نے کلمہ پڑھا ہے، میں اپنے جسم میں درد محسوس کرتا ہوں تو آپ ﷺ نے فرمایا جہاں درد ہے وہاں ہاتھ رکھو اور تین دفعہ بسم اللہ پڑھنے کے بعد اور سات مرتبہ یہ الفاظ پڑھو:

((أَعُوذُ بِعِزَّةِ اللَّهِ وَقُدْرَتِهِ مِنْ شَرِّ مَا أَجِدُ وَأُحَاذِرُ))

[صحیح مسلم/السلام: ۲۲۰۲، سنن ابی داؤد/الطب: ۳۸۹۱]

اس نسخہ کے ذریعے اللہ تعالیٰ اس پرانے درد سے تجھے نجات عطا کریں گے۔ حضرت عثمان بن ابی العاص رضی اللہ عنہما فرماتے ہیں کہ آپ ﷺ کے حکم کے مطابق میں نے عمل جاری رکھا اور چند دنوں بعد میرے وجود سے درد بالکل ختم ہو گیا۔ یہ برکت تھی، آپ ﷺ کی زبان سے نکلے ہوئے الفاظ کی اور مسنون دعا کی جس سے حضرت عثمان بن ابی العاص کو شفا نصیب ہوئی۔

آج ہماری درد کیوں نہیں جاتی؟

آپ یہ واقعہ سماعت فرما چکے ہیں کہ صحابی آپ ﷺ کے پاس جسم میں درد کی دوا لینے آئے مگر آپ ﷺ نے دعا بتلائی اور انہوں نے کامل توجہ سے پڑھی تو رب تعالیٰ نے ایسا صحت یاب فرمایا گویا کہ کبھی درد ہوئی ہی نہیں۔ مگر آج ہم صحت یاب کیوں نہیں ہوتے، یہ عالیشان دعائیں ہم پر اثر کیوں نہیں کرتیں؟ میں سمجھتا ہوں اس کی دو بنیادی وجوہات ہیں:

① ہم مکمل یقین اور اعتماد سے نہیں پڑھتے ہمارا دل ڈاکٹر کی گولیاں کھانے سے مطمئن ہوتا ہے مگر سرکارِ مدینہ ﷺ کی دعا پڑھتے شک میں رہتا ہے پتہ نہیں شفا ہوگی یا نہیں۔

② ہم پابندی سے نہیں پڑھتے، حالانکہ ہمیشگی میں ہی برکت، اثر اور شفا ہے، ڈاکٹر کی دوائی میں نانغے کا تصور بھی نہیں، لیکن دعا کبھی پڑھ لی کبھی چھوڑ دی۔ روحانی، جسمانی بیمارو! آجاؤ اگر حقیقی شفا چاہتے ہو تو کائنات کے سب سے بڑے طبیب حضرت محمد ﷺ کی دعاؤں پر پابندی کریں۔

لازمی طور پر شفا ہوگی

سنن ابی داؤد میں صحیح حدیث ہے کہ آپ ﷺ نے فرمایا:

((مَنْ عَادَ مَرِيضًا فَلَمْ يَحْضُرْ أَجَلُهُ فَقَالَ عِنْدَهُ سَبْعَ مَرَّاتٍ

أَسْأَلُ اللَّهَ الْعَظِيمَ رَبَّ الْعَرْشِ الْعَظِيمِ أَنْ يَشْفِيكَ

الْأَعْفَاءَ أَيَّاهُ)) [صحیح سنن ابی داؤد/البانی: ۲۶۶۳]

”جس نے کسی مریض کی عیادت کی اور اس کے پاس سات دفعہ یہ جملہ

پڑھا، اگر اس کی موت کا وقت نہیں آگیا، تو اللہ تعالیٰ اس مریض کو شفا عطا

فرماتے ہیں۔“

آج میں یہی عرض کرنا چاہتا ہوں کہ ہم آپ کے ساتھ عشق و محبت کا دعویٰ تو کرتے ہیں مگر وہ کلمات ہم میں نظر نہیں آتے جو آپ ﷺ پڑھ کر مریضوں کا علاج کیا کرتے تھے۔ اگر آپ اپنی زندگی میں شفا چاہتے ہیں اور پرانی سے پرانی بیماریوں اور

دردوں سے آرام چاہتے ہیں۔ میں یہ نہیں کہتا کہ آپ ادویات استعمال نہ کریں، ہاں مگر آپ ﷺ کے بیان کردہ کلمات کو بھی اپنے اور ادویات میں شامل کریں، اللہ تعالیٰ آپ کو صحت یاب فرمائے گا۔ ان الفاظ کو پڑھنے سے محبت رسول ﷺ کا ثبوت اور اللہ سے اجر کا آدمی امیدوار بن جاتا ہے۔ آج جو بیمار ہیں میں ان سے ایک بات عرض کرنا چاہتا ہوں، غور فرمائیں! بیماری کے دوران شفا حاصل کرنے کیلئے آپ اپنی زبان سے وہی کلمات دہرائیں جو کبھی آپ ﷺ کی زبان مبارک سے نکلے تھے اور جو آپ ﷺ نے سکھائے تھے، مجھے بتلائیے! اس سے بڑھ کر سعادت کیا ہو سکتی ہے۔

یہ دودعا میں نے بطور مثال ذکر کی ہیں وگرنہ جہان تک میں نے مطالعہ کیا ہے کہ زندگی میں آنے والا کوئی مرض ایسا نہیں کہ جس کے بارے میں آپ ﷺ نے دعا ارشاد نہ فرمائی ہو۔ آپ ﷺ پر کروڑوں درود و سلام ہوں کہ آپ ﷺ نے تقریباً ایک ایک مرض کے لیے الگ الگ مسنون دعا بیان فرمائی ہے، اس لیے جن کے دوست احباب بیمار ہیں وہ اپنے مریض کے پاس جا کر خوش گپیوں اور قیمتی مشوروں کی بجائے سنت کے مطابق آسان ترین دعائیں پڑھیں:

((اَذْهِبِ الْبَاسَ رَبِّ النَّاسِ وَاشْفِ اَنْتَ الشَّافِي لَا شِفَاءَ اِلَّا شِفَاؤُكَ شِفَاءً لَا يُغَادِرُ سَقَمًا))
 ((لَا بَاسَ طَهُورٌ اِنْ شَاءَ اللّٰهُ))

ان چیزوں کی پابندی کریں اللہ تعالیٰ ان کی برکات سے مریضوں کو شفا عطا کریں گے، آئیے! اگر آپ شفا کے متلاشی ہیں تو پریشان ہونے کی بجائے امید رکھیں، مسنون دعائیں پڑھیں۔ قرآن پاک میں اللہ تعالیٰ ارشاد فرماتے ہیں:

﴿وَإِذَا سَأَلَكَ عِبَادِي عَنِّي فَإِنِّي قَرِيبٌ﴾ [البقرة: ۱۸۶/۲]
 ”اے میرے حبیب! جب میرے بندے تجھ سے اگر میرے بارے میں پوچھیں تو ان کو بتلا دیجیے کہ میں ان کے قریب ہوں۔“

تھکاوٹ کا علاج نبوی

نبی ﷺ نے مبارک کلمات کے ذریعے ہر روحانی اور جسمانی مرض کا علاج کیا ہے۔ حتیٰ کہ آپ حیران ہوں گے کہ رسول اللہ ﷺ نے تھکاوٹ کے لیے شاندار وظیفہ فرمایا ہے۔ اگر کوئی محنت کرنے والا شخص اس وظیفہ پر پابندی کرے تو وہ کبھی بھی تھکن کی شکایت نہیں کر سکتا۔ رسول اللہ ﷺ کی لاڈلی بیٹی اور جنتی عورتوں کی سردار سیدہ فاطمہ رضی اللہ عنہا نے ایک دفعہ آپ ﷺ سے عرض کیا کہ اے ابوجان! میں گھر کے کام کاج کرتے ہوئے تھک جاتی ہوں، چکی میں آٹا پینا اور کندھوں پہ مشکیزوں کو اٹھانا اور گھر میں جاڑو دینا یہ سب ذمہ داریاں مجھے چکنا چور کر دیتی ہیں اگر آپ مناسب سمجھیں تو مجھے خدمت کے کوئی خادم یا لونڈی دے دیں۔ رسول اللہ ﷺ نے اپنی لخت جگر کی جب یہ بات سنی تو آپ ﷺ نے فرمایا اے میری بیٹی! کیا میں تجھے خادم اور لونڈی سے بہتر خزانہ عطا نہ کر دوں؟ جس کی برکت سے اللہ تیرے دن بھر کی تھکن کو دور کر دے گا اور تو مکمل راحت اور آرام پائے گی چنانچہ آپ ﷺ نے فرمایا: ”رات کو سوتے وقت 33 دفعہ سبحان اللہ، 33 دفعہ الحمد للہ، 34 دفعہ اللہ اکبر پڑھ لیا کرو۔“ (صحیح البخاری/ ۳۷۰۵، کتاب فضائل اصحاب النبی)

سیدنا مولانا علی المرتضیٰ رضی اللہ عنہ فرماتے ہیں:

فَمَا تَرَكَتُهُنَّ مِنْذُ سَمِعْتُهُنَّ مِنْ رَسُولِ اللَّهِ ﷺ إِلَّا كَيْلَةَ صَفِينٍ

فَإِنِّي ذَكَرْتُهَا مِنْ آخِرِ اللَّيْلِ فَقُلْتُهَا [ابوداؤد/ الادب: ۵۰۶۴]

”جب سے میں نے یہ وظیفہ رسول اللہ ﷺ سے سنا تو میں نے اسے کبھی نہیں چھوڑا سوائے جنگ صفین کی رات کے لیکن وہ بھی مجھے رات کے آخر میں یاد آ گیا اور میں نے پڑھ لیا۔“

امام ابن تیمیہ رضی اللہ عنہ فرماتے ہیں اس سے بہتر تھکاوٹ کے لیے اور کوئی عمل کیا ہو سکتا ہے کہ بتلانے والے امام الانبیاء ﷺ ہیں اور جن کو بتلایا گیا وہ جنتی خواتین کی سردار ہیں سامعین کرام! تھکاوٹ کی صورت میں دوائی وغیرہ کا استعمال یقیناً جائز ہے

لیکن رسول اللہ ﷺ کے بتلائے ہوئے قیمتی وظائف بالکل ناکارہ سمجھ کر ترک کر دینا یہ یقیناً بہت بڑی نا انصافی ہے۔ وظائف سے علاج کیا جائے تو دو فائدے حاصل ہوتے ہیں۔ (۱) اجر و ثواب حاصل ہوتا ہے اور حضرت محمد رسول اللہ ﷺ کی سنت کی پیروی ہوتی ہے۔ (۲) مال بھی خرچ نہیں کرنا پڑتا بلکہ صرف کلمات پڑھنے سے مکمل راحت اور صحت حاصل ہو جاتی ہے۔ اللہ تعالیٰ ہم کو یہ حقیقت سمجھنے کی توفیق عطا فرمائے۔

قرض کی ادائیگی دعاؤں سے

اگر کوئی چار پائی پر بیٹھا اسے پکارے تو وہ اس کی پکار کو سنتا ہے اور اسی طرح اگر آپ اپنے کاروبار میں برکت چاہتے ہیں تو اس کے لیے رسول اللہ ﷺ نے بے شمار اذکار بیان فرمائے ہیں اور بعض بھائی قرض کے بارے میں بہت پریشان ہیں تو آئیے! آپ ﷺ کی بتلائی ہوئی دعا کی پابندی کریں اگر آپ کے سر پر پہاڑ کے برابر بھی قرض ہے تو اللہ تعالیٰ وہ قرض ادا کرنے کی توفیق عطا کرے گا اس بارے میں کافی صحیح روایات مستدرک حاکم میں درج ہیں آج کی مجلس میں میں جامع ترمذی کی ایک روایت پڑھتا ہوں، حضرت علی رضی اللہ عنہ تشریف فرما تھے ایک شخص آپ کی خدمت میں حاضر ہو کر کہنے لگا کہ میرے ذمہ کچھ قرض ہے جس کو میں ادا کرنا چاہتا ہوں اور تو ان کے ادا کرنے سے عاجز آچکا ہوں اور حدیث کے لفظ ہیں، کہ وہ کہنے لگا کہ آپ میرے ساتھ تعاون فرمائیں تو حضرت علی رضی اللہ عنہ نے فرمایا کہ کیا میں تجھ کو ایسے کلمات نہ سکھا دوں جو مجھ کو آپ ﷺ نے سکھائے تھے جن کے پڑھنے سے اگر تیرا قرض پہاڑ جتنا بھی ہو تو وہ بھی اللہ تعالیٰ ادا کرنے کی ہمت عطا فرمائیں گے، حضرت علی رضی اللہ عنہ نے یہ کلمات سکھائے:

((اللَّهُمَّ اكْفِنِي بِحَلَالِكَ عَنْ حَرَامِكَ وَأَغْنِنِي بِفَضْلِكَ

عَنْ مَنْ سِوَاكَ))

[جامع ترمذی/الدعوات: ۳۵۶۳، مستدرک حاکم الدعاء: ۱۹۷۳، مسند احمد ۱/۵۳]

”اے میرے اللہ! حلال کے ساتھ حرام سے بچا کر مجھے کافی ہو جا اور اپنے

فضل کے ساتھ غیروں کے مقابلہ میں مجھے کافی ہو۔“

ان دعاؤں کے معانی و مفاہیم پر غور کیا کریں۔ ان میں خالق اور مخلوق کا رشتہ بیان کیا جاتا ہے اور انسان اللہ سے انتہائی محبت بھرے کلمات کہتا ہے۔ وہ تو رحیم ہے، کریم ہے جب بندہ اپنی حاجت اور ضرورت بیان کرتا ہے تو اللہ تعالیٰ فرماتے ہیں کہ اس کے ہاتھ خالی لوٹاتے ہوئے میں اللہ کو شرم آتی ہے۔ اگر آپ بیماری سے شفا چاہتے ہیں مسنون دعاؤں کی پابندی کریں اور اگر آپ اپنے عقائد اسلام کے مطابق کرنا چاہتے ہیں، کاروبار میں برکت چاہتے ہیں، قرض کی ادائیگی چاہتے ہیں تو ان دعاؤں پر غور کر کے پڑھیے۔

آپ ﷺ نے جو دعائیں کثرت سے پڑھیں

میں آپ کے سامنے ایک اور دعا بیان کرنا چاہتا ہوں نبی کریم ﷺ کے بارے میں آتا ہے کہ آپ یہ دعا بڑی کثرت سے پڑھا کرتے تھے:

((اللَّهُمَّ يَا مُقَلِّبَ الْقُلُوبِ ثَبِّتْ قَلْبِي عَلَىٰ دِينِكَ وَفِي

رَوَايَةٍ مُسْلِمٍ عَلَى طَاعَتِكَ)) [جامع ترمذی: ۵۳۲۲]

”اے دلوں کو پھیرنے والے! میرے دل کو دین پر ثابت قدم رکھ اور اپنی

اطاعت پر ثابت قدم رکھ۔“

بعض روایات میں ہم نے پڑھا ہے کہ ایک تو یہ دعا آپ ﷺ کثرت کیساتھ پڑھا کرتے تھے اور دوسری دعا یہ کثرت سے پڑھتے تھے:

﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾

ایک دفعہ آپ ﷺ کی زوجہ محترمہ سلمہ بنتی نے آپ سے سوال کیا کہ آپ یہ دعا بڑی کثرت سے پڑھتے ہیں، اس کی وجہ کیا ہے؟ تو آپ ﷺ نے فرمایا کہ دلوں کی کیفیت بدلتی رہتی ہے، اللہ تعالیٰ کی شان یہ ہے کہ تمام بنو ہاشم کے دل اللہ تعالیٰ کی دو انگلیوں کے درمیان ہیں، اللہ جیسے چاہتے ہیں ان کو پھیرتے ہیں اور میں ہر گھڑی اللہ سے

دعا کرتا ہوں کہ میرے دل کو اپنے دین پر ثابت قدم رکھے، اس سے پتا چلا کہ دلوں پر تصرف بھی اللہ تعالیٰ کا ہے، یہ دعا آپ ﷺ بہت کثرت سے پڑھا کرتے تھے، خواتین کی خدمت میں گزارش ہے کہ وہ بھی مسنون دعاؤں کی طرف متوجہ ہوں، بیٹی اور بیٹے کا مسئلہ ہو اور تمام الجھنوں اور تمام خوشیوں کے حصول کے لیے آئیے مسنون دعاؤں کی طرف یہ ازواجِ نبیؑ کی سنت ہے۔ آپ ﷺ کی تمام ازواج آپ سے دعائیں سیکھتی تھیں اور آپ ﷺ انہیں سکھایا کرتے تھے ام سلمہ رضی اللہ عنہا فرمانے لگیں: اللہ کے رسول! پھر آپ مجھے بھی دعا سکھلا دیں، کہ اللہ مجھے بھی دین پر قائم فرمادے، آپ ﷺ نے فرمایا کہ ام سلمہ یہ پڑھا کرو!

((اللَّهُمَّ رَبَّ مُحَمَّدٍ نَبِيِّ اغْفِرْ لِي ذَنْبِي وَاذْهَبْ عَيْضَ قَلْبِي وَاَجِرْنِي مِنْ مُضِلَّاتِ الْفِتَنِ مَا أَحْيَيْتَنَا))

[مسند احمد/موسوعة نضرة النعيم والحديث حسن]

”اے نبی کریم محمد ﷺ کے رب! میرے گناہ معاف فرما، مجھ سے میرے دل کا غصہ لے جا اللہ جتنی دیر زندہ رکھنا مجھے گمراہ کر دینے والے فتنوں سے محفوظ فرما۔“

سامعین کرام! ان کلمات کی طرف توجہ فرمائیں ہم غصے اور جذبات میں کیسے کیسے جملے اپنی زبان سے کہہ دیتے ہیں؟ ہماری کیفیت بدلتی رہتی ہے، اس لیے اپنی ایمانی کیفیت کو برقرار رکھنے کے لیے سابقہ مسنون دعاؤں کی پابندی کریں اللہ تعالیٰ ایمان کی حلاوت نصیب فرمائیں گے۔

نعمتوں کے شکر کی دعا

اللہ نے ہمیں بے شمار نعمتوں سے نوازا ہے ہم اس کی ادنیٰ ترین نعمت کا بھی حق ادا نہیں کر سکتے لیکن آپ ﷺ نے فرمایا:

((مَنْ قَالَ حِينَ يُصْبِحُ وَحِينَ يُمَسِّي وَفِي رِوَايَةٍ ثَلَاثَ

مَرَاتِ اللّٰهُمَّ مَا أَصْبَحَ بِى مِنْ نُّعْمَةٍ أَوْ بِأَحَدٍ مِنْ خَلْقِكَ
فَمِنْكَ وَحَدِّكَ لَا شَرِيكَ لَكَ فَلكَ الْحَمْدُ وَلكَ الشُّكْرُ))
”اے اللہ! جو نعمتیں میرے یا تیری مخلوق سے کسی کے پاس صبح کو ہو تو وہ
تیری طرف سے ہی ہے تو اکیلا تیرا کوئی شرک نہیں، تیری ہی حمد ہے
اور تیرے لیے ہی شکر ہے۔“ (سنن ابی داؤد/الادب: ۵۰۷۳)

جو مسلمان میرا امتی صبح ایک دفعہ اور شام ایک دفعہ اور ایک روایت تین مرتبہ جو یہ
کلمات پڑھ لے اگر صبح کو پڑھے گا تو وہ رات کی تمام نعمتوں کی شکرگزاری کر دے گا اور جو
شام کو پڑھتا ہے وہ دن بھر کی تمام نعمتوں کا شکر ادا کر دیتا ہے۔

آج کے درس قرآن میں جو میں آپ کو سوچ دینا چاہتا ہوں کہ زندگی کے الجھاؤ
کو ختم کرنے کیلئے، کاروبار کی برکت کے لیے، بیماری سے شفا کے لیے، قرض کی ادائیگی کے
لیے غرض دنیا کی ہر خیر کے حصول اور ہر شر سے بچنے کے لیے ان مسنون دعاؤں کی پابندی
کریں اللہ تعالیٰ آپ کو زندگی کی بہاریں نصیب فرمائے گا۔ ہماری کوتاہیوں میں سے ایک
سب سے بڑی کوتاہی یہ ہے کہ ہم آپ ﷺ کی دعاؤں کی پابندی نہیں کرتے، جب کہ
مسنون دعاؤں کی پابندی سے رسول اللہ ﷺ سے محبت کا پتہ چلتا ہے، ہر خیر حاصل ہوتی
ہے اور ہر شر سے نجات ملتی ہے، دنیا و آخرت کا کوئی ایسا خزانہ نہیں جو آپ ﷺ نے مسنون
دعاؤں میں بیان نہیں فرمایا، آئیے! اپنی زندگی کو مسنون دعاؤں سے دو بالا کریں، حالات
آپ کے سامنے ہیں مسلمان ہر میدان میں نقصان کا شکار ہیں، آئیے! اگر آپ فوز و فلاح
کی طرف اپنا سفر شروع کرنا چاہتے ہیں، تو آپ ﷺ کی دعاؤں کو یاد کیجئے اللہ تعالیٰ
برکتوں سے مالا مال فرمائیں گے۔

غموں اور دکھوں کا علاج بذریعہ دعا

دنیوی و اخروی زندگی کے تمام دکھوں کا حل بھی آپ ﷺ کی مسنون دعاؤں
میں موجود ہے محرومی قسمت کہ ہم ان خزانوں کی قدر نہیں کرتے۔ حضرت عائشہ رضی اللہ عنہا بیان

کرتی ہیں، ایک دفعہ رسول اللہ ﷺ نے اپنے تمام گھروالوں کو اکٹھا کیا، جمع فرمایا اور فرمانے لگے: جب زندگی میں تم میں سے کسی کو کوئی غم یا دکھ پہنچے، کسی نقصان یا صدمے کا سامنا ہو تو وہ ضرور یہ کلمات پڑھے:

اللَّهُ اللَّهُ رَبِّي لَا أُشْرِكُ بِهِ شَيْئًا [صحیح ابن حبان: ۸۶۴]

”اللہ، اللہ ہی میرا رب ہے۔ میں اس کے ساتھ ذرہ شرک بھی نہیں کرتا۔“

یا مطلب یہ ہے کہ میں اپنے دکھ کو دور کرنے میں ذرہ بھر اللہ کے ساتھ کسی کو شریک نہیں کرتا، کہ کسی پیر، فقیر یا غوث، قطب کو پکاروں، صرف وہی میرے دکھ دور کرنے والا ہے۔

ایک صحیح حدیث میں آپ ﷺ نے فرمایا یہ کلمات صبح و شام پڑھو:

((مَنْ قَالَ سَبْعَ مَرَّاتٍ، اللَّهُ اللَّهُ رَبِّي لَا أُشْرِكُ بِهِ شَيْئًا))

”جو انسان صبح و شام سات مرتبہ یہ پڑھتا ہے، اللہ اللہ ہی میرا رب ہے، میں

اس کے ساتھ ذرہ بھر بھی شرک نہیں کرتا۔“ (سنن ابی داؤد)

آپ ﷺ نے فرمایا کہ اللہ تعالیٰ اس کے تمام غم ختم کر دیتے ہیں اور اس کی زندگی اللہ تعالیٰ رحمتوں اور برکتوں سے مالا مال کر دیتے ہیں، صبح و شام سات مرتبہ یہ دعا پڑھتے ہوئے شاید دو منٹ بھی نہ لگیں اور آپ ﷺ کی زبان کے بارے میں ہمارا بحیثیت مسلمان یہ عقیدہ ہے کہ آپ ﷺ کی انگلی کا اشارہ اور آپ کی نگاہ کا اٹھنا غلط نہیں ہو سکتا تو آپ ﷺ کی مبارک زبان سے نکلنے والے الفاظ کیسے غلط ہو سکتے ہیں، یہ الفاظ آپ ﷺ سے محبت کی علامت ہیں اور دوسری طرف غم و مصائب کا علاج بھی ہوتا ہے، اسی طرح ایک اور روایت جو کہ سنن ابی داؤد میں ہے آپ ﷺ نے فرمایا:

((حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ

الْعَظِيمِ)) [کتاب الادب/ ۵۰۸۱]

”مجھ کو میرا اللہ ہی کافی ہے اسی پر میرا بھروسہ ہے اور وہ اللہ عرش عظیم کا مالک ہے۔“

جو صبح و شام سات مرتبہ یہ پڑھ لے، اس کی زندگی میں جو بھی غم ہوگا اللہ تعالیٰ اس

سے نجات عطا فرمادیں گے۔ دکھیوں کی فریاد اللہ ہی سنتا ہے، جن کا کوئی سہارا نہیں اور جن سے بات کرنا لوگ اپنی عزت کی توہین سمجھتے ہیں۔ ان کی آہ کو سننا یہ بھی اللہ کی شان ہے اسی پر ہمارا بھروسہ ہے۔

دکھوں سے محفوظ رہا ہوں

میں نے ایک محدث کے بارے میں پڑھا ہے وہ فرماتے ہیں:

((اللَّهُ اللَّهُ رَبِّي لَا أُشْرِكُ بِهِ شَيْئًا)) اور ((حَسْبِيَ اللَّهُ لَا إِلَهَ إِلَّا

هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ))

میں ساری زندگی سات سات مرتبہ یہ دعائیں پڑھتا رہا ہوں، آج تک میرے

زندگی میں کوئی غم نہیں آیا کہ جس نے میری کمر توڑ دی ہو، یا جو میرے لیے بوجھ بنا ہو۔

غم تو انسانی زندگی کا حصہ ہیں اور اس کے ذریعے اللہ تعالیٰ اپنے بندے کو

آزماتے ہیں کہ یہ مجھ سے کتنی محبت کرتا ہے، جو لوگ مسنون دعاؤں کی پابندی کرتے ہیں

اللہ تعالیٰ ان کے غموں میں وہ لذت رکھ دیتا ہے، جو آوارہ مزاج لوگوں کو اپنی عیش و عشرت

میں بھی حاصل نہیں ہوتی، آئیے! یہ مختصر زندگی جو کہ امانت ہے اسے رسول اللہ ﷺ کے

طریقے کے مطابق بسر کریں، پریشان نہ ہوں، درد کی ٹھوکریں نہ کھائیں بلکہ مسنون

دعاؤں کی کتابیں خریدیں مختلف مکتبات نے کتب شائع کی ہیں اور ایک ایسی کتاب ہے کہ

جس میں کوئی ضعیف حدیث بھی نہیں ہے۔ من گھڑت دعاؤں سے بچ کر وہ دعائیں یاد

کریں جو آپ ﷺ کی زبان مبارک سے نکلی ہوں اور ہمارا یہ عقیدہ ہے کہ کوئی شخص

آپ ﷺ کی دعا جیسی نہ کوئی دعا بنا سکتا ہے اور نہ اس دعا کی عظمت کا مقابلہ کر سکتا

ہے۔ ایک دعا صحیح بخاری میں موجود ہے کہ آپ ﷺ کو جب کوئی تکلیف یاد آتا تو

آپ ﷺ یہ دعا پڑھا کرتے تھے:

لَا إِلَهَ إِلَّا اللَّهُ الْعَظِيمُ الْحَلِيمُ لَا إِلَهَ إِلَّا اللَّهُ رَبُّ السَّمَوَاتِ

وَالْأَرْضِ وَرَبُّ الْعَرْشِ الْعَظِيمِ [حدیث: ۷۶۳۴۵]

”عظیم و حلیم اللہ کے سوا کوئی مشکل کشا نہیں، اللہ کے سوا کوئی معبود نہیں وہی زمین و آسمان کا رب اور عرش عظیم کا رب ہے۔“

مستدرک حاکم میں ہے آپ ﷺ نے حضرت علی رضی اللہ عنہ کو پریشانی کی یہی دعا سکھائی۔
سامعین کرام! میرا یہ ایمان ہے کہ ان کلمات کو جس مشکل میں بھی پابندی کے ساتھ پڑھا جائے، مالک کائنات فوراً آسمانیاں فرما کر خیر و برکت کے دروازے کھول دیتے ہیں۔

اچانک آفت سے بچنے کے لیے آسان دعا

ہر مسلمان کی یہ خواہش ہوتی ہے کہ وہ ہر آفت اور کمر توڑ حادثے سے محفوظ رہے اور بالخصوص دوران سفر ہر قسم کے ناخوشگوار واقعات سے بچنے کے لیے یہ دعا امت کے لیے انمول تحفہ ہے۔ آپ مقیم ہوں یا مسافر صبح شام مندرجہ ذیل دعا پر پابندی کریں۔

آپ ﷺ نے فرمایا:

مَنْ قَالَ بِسْمِ اللَّهِ الَّذِي لَا يَضُرُّ مَعَ اسْمِهِ شَيْءٌ فِي
الْأَرْضِ وَلَا فِي السَّمَاءِ وَهُوَ السَّمِيعُ الْعَلِيمُ ثَلَاثَ مَرَّاتٍ
لَمْ تُصِبْهُ فَجَاءَةٌ بَلَاءٍ حَتَّى يُصْبِحَ وَمَنْ قَالَهَا حِينَ يُصْبِحُ
ثَلَاثَ مَرَّاتٍ لَمْ تُصِبْهُ فَجَاءَةٌ بَلَاءٍ حَتَّى يُمِيسَ

”جس نے شام کے وقت تین مرتبہ کہا بسم اللہ الذی لا یضر مع اسمہ شیء فی الارض ولا فی السماء وهو السميع العليم اس کو صبح تک کوئی مصیبت اچانک نہیں پہنچے گی اور جس نے یہی کلمات صبح کو پڑھ لیے شام تک وہ ہر قسم کی کمر توڑ مصیبت سے محفوظ رہے گا۔“

(سنن ابی داؤد/الادب: ۵۰۸۸)

آج ہی ان مبارک کلمات پر پابندی کرتے ہوئے ہر قسم کی آنا فانا آنے والی مصیبت سے اپنے آپ کو بچائیں اور اپنے مستقبل کو روشن بنائیں۔
یاد رہے! آپ ﷺ کی دعائیں روشن مستقبل کی ضامن ہیں۔

فرمان نبوت سے گارنٹی

رہبر دو جہاں حضرت محمد ﷺ نے ایک دعا ایسی بیان فرمائی کہ جس پر پابندی کرنے والے شخص کے غموں اور دکھوں کو اللہ خوشیوں میں تبدیل فرمادیتے ہیں یا کم از کم غموں میں وہ لذت رکھ دیتے ہیں جس کا مقابلہ خوشیوں کے مزے بھی نہیں کر سکتے۔ حضرت ابن مسعود رضی اللہ عنہما کہتے ہیں آپ ﷺ نے فرمایا:

مَا قَالَ عَبْدٌ قَطُّ إِذَا أَصَابَهُ هَمٌّ أَوْ حُزْنٌ ((اللَّهُمَّ إِنِّي عَبْدُكَ، ابْنُ عَبْدِكَ، ابْنُ أُمَّتِكَ، نَاصِيَتِي بِيَدِكَ، مَاضٍ فِي حُكْمِكَ، عَدْلٌ فِي قَضَاؤِكَ، أَسْأَلُكَ بِكُلِّ اسْمٍ هُوَ لَكَ، سَمَّيْتَ بِهِ نَفْسَكَ، أَوْ أَنْزَلْتَهُ فِي كِتَابِكَ أَوْ عَلَّمْتَهُ أَحَدًا مِنْ خَلْقِكَ، أَوْ اسْتَأْثَرْتُ بِهِ فِي عِلْمِ الْغَيْبِ عِنْدَكَ، أَنْ تَجْعَلَ الْقُرْآنَ رِبِيعَ قَلْبِي، وَنُورَ بَصَرِي، وَجِلَاءَ حُزْنِي، وَذَهَابَ هَمِّي))
إِلَّا أَذْهَبَ اللَّهُ هَمَّهُ وَابْدَلَهُ مَكَانَ حُزْنِهِ فَرَحًا۔

[مستدرک حاکم، الدعاء: ۱۹۲۰ و صحیحہ الامام الالبانی]

”جب بھی کوئی بندہ غم، تکلیف یا کسی پریشانی کے وقت یہ دعا پڑھتا ہے: ((اے اللہ! میں نے مان لیا کہ میں تیرا ہی بندہ ہوں اور میں ہی نہیں بلکہ میرے ماں باپ بھی تیرے ہی بندے ہیں، میرا سب کچھ تیرے ہاتھ میں ہے، میں تیری توفیق کے بغیر کچھ بھی کرنے کی استطاعت نہیں رکھتا، میرے متعلق تو جو بھی فیصلہ کرے گا وہ نافذ ہو کر رہے گا اسے کوئی ٹال نہیں سکتا اور میرا یہ بھی عقیدہ ہے کہ میرے متعلق تو جو بھی فیصلہ کرے گا وہ عین انصاف پر مبنی ہوگا، میں تجھے تیرے سارے اچھے اچھے ناموں کا واسطہ دے کر تجھ سے التجا کرتا ہوں، وہ سارے نام جن سے تو نے اپنے آپ کو موسوم کیا ہے یا تو نے ان ناموں کو اپنی کسی کتاب میں نازل فرمایا، یا ان ناموں کو تو نے اپنے

کسی بندے کو سکھلا دیا ہے، یا تو نے ان کا علم کسی کو بھی عطا نہیں کیا بلکہ اپنے پاس رکھا ہے۔ اے اللہ! میں تجھے ان تمام ناموں کا واسطہ دے کر تجھ سے یہ التجا کرتا ہوں کہ تو قرآن مجید کو میرے دل کی بہار بنا دے اور میری آنکھوں کا نور بنا دے، میرے تمام غموں اور دکھوں کا مداوا بنا دے۔)) تو یہ دعا پڑھنے کی وجہ سے اللہ تعالیٰ اس کے تمام غموں اور دکھوں کو اس سے دور کر دیتے ہیں بلکہ اس کے غموں اور دکھوں کو خوشیوں سے بدل دیتے ہیں۔“

آپ ﷺ نے فرمایا یہ دعا سننے والا ضرور یاد کرے۔ مزید دعائیں بھی ذہن نشین فرمائیں:

عَنِ النَّبِيِّ ﷺ قَالَ ۞ دَعَوَاتُ الْمَكْرُوبِ ۞ ((اَللّٰهُمَّ رَحْمَتَكَ اَرْجُوْ فَلَآ تَكِلْنِيْ اِلَى نَفْسِيْ طَرْفَةَ عَيْنٍ ، وَاَصْلِحْ لِيْ شَاْنِيْ كُلَّهُ ، لَا اِلٰهَ اِلَّا اَنْتَ .)) [صحيح ابن حبان : ٩٨٠]

”اے اللہ! مجھے صرف اور صرف تیری ہی رحمت کی امید اور سہارا ہے۔ اس لیے ایک لمحے کے لیے بھی مجھے میرے اس حال پر اکیلا نہ چھوڑنا، بلکہ تو میرے تمام معاملات درست فرما دے، کیونکہ میرا یہ ماننا ہے کہ میں عبادت، اطاعت، حاجت روائی اور مشکل کشائی کے لائق صرف اور صرف تجھے ہی سمجھتا ہوں کسی اور کو نہیں۔“ (سنن ابی داؤد/الادب: ۵۰۹۰)

قَالَ رَسُولُ اللَّهِ ﷺ مَا كَرَبْنِيْ اَمْرًا اِلَّا تَمَثَّلَ لِيْ جِبْرِيلُ عَلَيْهِ السَّلَامُ فَقَالَ ۞ يَا مُحَمَّدُ قُلْ ۞ ((تَوَكَّلْتُ عَلَى الْحَيِّ الَّذِيْ لَا يَمُوْتُ ، وَالْحَمْدُ لِلّٰهِ الَّذِيْ لَمْ يَتَّخِذْ وَلَدًا ، وَلَمْ يَكُنْ لَهٗ شَرِيْكٌ فِي الْمُلْكِ وَلَمْ يَكُنْ لَهٗ وَلِيٌّ مِّنَ الدُّلِّ وَكَبْرُهُ تَكْبِيْرًا .)) [المستدرک : ١٩١٩ والحديث لا يسقط عن درجة القبول]

رسول اللہ ﷺ نے فرمایا: مجھے جب بھی کسی پریشانی کا سامنا کرنا پڑا تو

جبریل علیہ السلام فوراً میرے پاس آئے اور کہا: اے محمد ﷺ! یہ دعا پڑھیے:
 ”میرا بھروسہ، اعتماد اور توکل صرف اس ذات پر ہے جو ہمیشہ زندہ رہنے
 والی ہے۔ جسے کبھی موت نہیں آئے گی اور میری ہر تعریف صرف اس ذات
 کے لیے ہے جو اولاد کی محتاجیوں سے بے نیاز ہے اور نہ ہی اس کی لامحدود
 بادشاہی میں اس کا کوئی شراکت دار ہے اور نہ ہی وہ اتنا کمزور ہے کہ اسے
 کسی کی مدد کی ضرورت ہو اور اس کے ساتھ ساتھ اس کی پوری کائنات پہ ہر
 لحاظ سے عظمت بڑائی اور کبریائی بیان کرنے کی کوشش کرو۔“

آخری بے مثال دعا

آج کے درس کو آخری دعا پر ہم ختم کرتے ہیں، آپ ﷺ نے فرمایا: جو شخص صبح
 وشام (ایک روایت میں ایک مرتبہ اور ایک روایت میں تین مرتبہ) یہ پڑھتا ہے:

((رَضِيْتُ بِاللّٰهِ رَبًّا، وَبِالْإِسْلَامِ دِينًا، وَبِمُحَمَّدٍ نَبِيًّا))

آپ ﷺ نے فرمایا:

((كَانَ حَقًّا عَلَى اللَّهِ أَنْ يُرَضِيَهُ))

[سنن ابی داؤد/الادب: ۵۰۷۲، جامع ترمذی/الدعوات: ۳۳۸۹]

”کہ جب وہ قیامت کے دن اللہ کے پاس جائے تو اللہ تعالیٰ پر لازم ہے
 کہ اسے راضی کر دے۔“

اور ایک روایت میں ہے:

((وَجَبَتْ لَهُ الْجَنَّةُ))

”اس کے لیے جنت لازم ہوگئی۔“

مزید ایک روایت میں نبی کائنات، محمد رسول اللہ ﷺ نے ان کلمات کو پڑھنے
 والے خوش نصیب کو ایک بہت بڑی ضمانت دی ہے جس سے ایک مومن کا دل باغ باغ
 ہو جاتا ہے۔ آپ ﷺ نے فرمایا:

لَا خُذَنَّ يَدَيْهِ حَتَّىٰ أُدْخِلَهُ الْجَنَّةَ

”میں ضرور ضرور اس کو اپنے ہاتھ سے پکڑ کر جنت میں داخل کروں گا۔“

[صحیح الترغیب/۲۲۹۸، سلسلہ احادیث صحیحہ/۲۶۲۸]

سما معین کرام! جنت کا داخلہ ہی بہت بڑی سعادت ہے، لیکن وہ جنتی کس قدر باعزت اور عالی مرتبت ہوگا کہ جس کا ہاتھ نبی درجہاں ﷺ کے ہاتھ میں ہوگا اور وہ اللہ کی جنت میں جا رہا ہوگا۔ سبحان اللہ۔ اللہ ہمیں بھی ان خوش نصیبوں میں کر دے۔

آخر میں ان کلمات کا مفہوم بھی سمجھ لیں ان کا مطلب یہ ہے کہ اے اللہ! جس حالت میں تو نے مجھے رکھا ہے، اللہ میں تجھے رب مان کے راضی ہوں، اسلام جو میری راہنمائی کے لیے تو نے پسند کیا ہے میں اس پر چل کر راضی ہو، اور کسی غیر اسلامی ثقافت سے متاثر نہیں ہوں، میں اپنے پیغمبر محمد رسول اللہ ﷺ کو نبی مان کے راضی ہوں آپ ﷺ نے فرمایا: ایسے آدمی ایمان کا ذائقہ بھی چکھ لیا اور ایسے آدمی کو اللہ راضی بھی کریں اور ایسے آدمی کو جنت دینا بھی اللہ پر واجب ہے۔

آئیے! مسنون دعاؤں کی طرف توجہ دیں، یہ سب سے بڑا خزانہ ہے اور ہر موقع پر دیکھا کریں کہ اس موقع پر آپ ﷺ نے کون سی دعا پڑھی تھی، آپ کی پوری زندگی میں سے کوئی ایک موقع ایسا نہیں بتلا سکتے، جس کے لیے آپ ﷺ نے مخصوص مسنون دعا بیان نہ کی ہو، اگر ہم بحیثیت مسلمان ان دعاؤں کی پابندی نہیں کریں گے تو پھر کون سی مخلوق ہے جو ان کو یاد کر کے ان پر عمل پیرا ہوگی؟ غرض! دنیا کی ہر رحمت کے حصول اور ہر زحمت سے بچنے کے لیے مسنون دعائیں پڑھنے کی اللہ تعالیٰ ہمیں توفیق عطا فرمائے۔ آمین!

وَآخِرُ دَعْوَانَا إِنَّ الْحَمْدُ لِلَّهِ رَبِّ الْعَالَمِينَ



خطبہ: 10

رسول اللہ ﷺ کے حکم کی اہمیت و برکت

سرکارِ دو عالم ﷺ کا ہر حکم روشن مستقبل کا ضامن ہے

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ
﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ
يُصِيبَهُمْ عَذَابٌ عَلِيمٌ﴾ [النور: ۶۳/۲۴]

قَالَ النَّبِيُّ ﷺ (جُعِلَتِ الذَّلَّةُ وَالصُّغَارُ عَلَى مَنْ خَالَفَ أَمْرِي)

[رواه الحاكم في المستدرک]

لٹ گئی دولت ایمان یہ احساس نہیں
کچھ بھی فرمان محمد کا ہمیں پاس نہیں
وہ پہلی سی روش اور ادا ہم بھول گئے
کیا ہے محبت میں آداب وفا ہم بھول گئے

اہم ترین تمہیدی گزارشات

سامعین کرام! جناب محمد رسول اللہ ﷺ کی ذات کے بارے میں اللہ تعالیٰ نے

قرآن میں ارشاد فرمایا:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ [انبیاء: ۱۰۷/۲۱]

اے میرے حبیب! میں رب نے آپ کو جہان والوں کے لیے رحمت بنا کر بھیجا ہے، آپ کی ذات بھی رحمت اور آپ کی بات بھی رحمت ہے، آپ کی عادت، سنت، اور ہر ادا اس امت کے لیے رحمت ہی رحمت ہے، نبی کریم ﷺ کی رحمت بھری زندگی اور اداؤں سے ہمیں سبق سیکھنا چاہیے اور آپ کی اداؤں کو اپنانا چاہیے، اللہ فرماتے ہیں: جو لوگ

میرے نبی کی اداؤں کو اپناتے ہیں میں ان پر رحمت برساتا ہوں، ان پر میری برکت کے دروازے کھل جاتے ہیں، ایسی قوم کو میں کامیاب کر دیتا ہوں، آج ضرورت اس بات کی ہے کہ ہم اپنی زندگی کے ایک ایک کام کو نبی کریم ﷺ کی سنت کے مطابق کریں اور ہر معاملہ کو آپ کی عادت کے مطابق پننائیں، اگر ہم گھروں میں رحمت اور چہروں پر رونق اور فتنوں سے حفاظت چاہتے ہیں، اپنے معاشرے کو امن سے بھرا ہوا دیکھنا چاہتے ہیں تو پھر آپ کی سنت سے محبت اور پیار کرنا ہوگا، اپنی ساری زندگی کو منج نبوی کے مطابق بسر کرنا ہوگا، اسی میں خیر ہے کہ ہم نبی کریم ﷺ کی سنت کو دل کی فرحت کے ساتھ قبول کریں، صحابہ کرام کو اللہ نے اسی لیے عزت، عظمت اور مقام عطا کیا کہ صحابہ کرام رضی اللہ عنہم آپ کے حکم تو درکنار آپ کی اداؤں پر بھی اپنی جان قربان کر دیتے تھے اور نبی کریم ﷺ کی سنت کو اپنے لیے باعث رحمت اور برکت سمجھتے تھے۔

آج اگر یہ ہمارا نعرہ ہے کہ..... ”غلامی رسول میں موت بھی قبول ہے“ تو ہمیں آپ کی اداؤں سے محبت کرنی چاہیے اور آپ کی سنت کو خوشی سے قبول کرنا چاہیے، اللہ تعالیٰ نے قرآن میں ارشاد فرمایا ہے کہ جو لوگ میرے نبی کے طریقہ پر چلتے ہیں میں ایسے لوگوں پر اپنی رحمتیں نازل فرماتا ہوں، جب مسلمان کی زندگی سے نبی کریم ﷺ کی سنت کی اہمیت ختم ہو جائے تو اللہ تعالیٰ ایسے انسان کی زندگی سے برکت ختم کر دیتے ہیں، زندگی میں خیر و برکت تبھی ممکن ہے جب ہم نبی کریم ﷺ کی سنت سے دل و جان کے ساتھ محبت کریں گے اور آپ کے طریقوں کو اپنائیں گے، جب سنت کے ترک سے زندگی کی برکت ختم ہو جاتی ہے تو جب کھلے عام نبی کریم ﷺ کے حکموں کی مخالفت کی جائے، آپ کے ارشادات اور فرامین کو ٹھکرایا جائے تو پھر برکت کیسے ہو سکتی ہے آئیے! ہم مارے مارے پھرتے ہیں، اگر ہم اپنی روح کو قرار اور اپنی مردہ زندگی کو نئے سرے سے شروع کرنا چاہتے ہیں تو ہم رسول اللہ ﷺ کی سنتوں سے پیار کریں اور آپ ﷺ کے انداز کی جھلک ڈھلک ہماری زندگی میں نظر آنی چاہیے۔

تارک سنت لعنتی و نامراد

نبی کریم ﷺ کا ارشاد گرامی امام حاکم نے اپنی مشہور کتاب المستدرک علی الصحیحین میں نقل کیا ہے:

((سِنَّةٌ لَعْنَتُهُمْ وَلَعْنَهُمُ اللَّهُ وَكُلُّ نَبِيِّهِمْ))

”چھ آدمی ایسے ہیں جن پر میں بھی اور اللہ تعالیٰ اور ہر نبی نے لعنت کی ہے۔“

((وَالتَّارِكُ لِسُنَّتِي)) [صحیح ابن حبان: ۵۰۱/۷، مجمع الزوائد: ۲۰۵/۷]

باقیوں کا ذکر کرتے ہوئے آخر میں آپ ﷺ نے فرمایا کہ میرے طریقے کو چھوڑنے والا بھی لعنتی ہے، میرے طریقے کو چھوڑنے والے پر اللہ نے برکت اور خیر کے تمام دروازے بند کر دیئے ہیں۔ اگر ہم خیر و برکت چاہتے ہیں تو اللہ کے نبی کی سنت سے محبت کیجیے اور ہر معاملہ میں سنت کو مقدم رکھیے۔

امام بخاری رحمہ اللہ نے ایک روایت نقل کی ہے، نبی کریم ﷺ نے ارشاد فرمایا:

((فَمَنْ رَغِبَ عَن سُنَّتِي فَلَيْسَ مِنِّي))

[صحیح البخاری۔ النکاح: ۵۰۶۳]

آپ فرماتے ہیں: صحابہ جس نے میری سنت کی قدر نہ کی اور میری سنت سے اعراض کیا اور میری سنت کو اہمیت نہ دی، اسکا میرے ساتھ کوئی تعلق نہیں ہے فَلَيْسَ مِنِّي کا یہ مطلب ہے، آپ ﷺ نے فرمایا:

فَلَيْسَ هُوَ عَلَي طَرِيقَتِي

”وہ میرے طریقہ پر نہیں ہے، میری شریعت پر نہیں ہے۔“

مسند احمد کی روایت میں آپ ﷺ کا ارشاد ہے:

((جُعِلَتِ الدَّلَّةُ وَالصَّغَارُ عَلَي مَنْ خَالَفَ أَمْرِي))

[مسند احمد تحقیق احمد شاہ مکر: ۱۲۱/۷]

میرے صحابہ قیامت تک جو لوگ میرے عمل سے اعراض کریں گے اور میری

سنت کی مخالفت کریں گے، میرے حکم کی نافرمانی کرنے والوں کے مقدر میں اللہ نے ذلت اور رسوائی کر دی ہے، ایسے لوگ جو میرے احکامات کو پس پشت ڈال دیتے ہیں اللہ ان لوگوں کو عزت، عظمت اور بلندی سے محروم کر دیتے ہیں۔

مخالفتِ رسول اور ذلت

چشمِ فلک نے سینکڑوں ایسے بد بخت بھی دیکھے جو رب کے پیارے حبیب حضرت محمد ﷺ کے امر کی مخالفت کے پیش نظر ہمیشہ کے لیے ذلیل و خوار ہو گئے۔

حضرت سلمہ رضی اللہ عنہ اپنے باپ سے بیان کرتے ہیں کہ رسول اللہ ﷺ نے ایک شخص کو بائیں ہاتھ سے کھاتے ہوئے دیکھ کر حکم فرمایا: كُلْ بِيَمِينِكَ ”دائیں سے کھاؤ“ وہ اطاعت کی بجائے متکبرانہ لہجے میں کہنے لگا میں نہیں کھا سکتا، رب نے ایسی پکڑ کی کہ وہ ساری زندگی اپنا دایاں ہاتھ اوپر نہ اٹھا سکا۔ (صحیح المسلم، الاشرۃ: ۲۱۰، ۲۱)

سامعین کرام! آج کے خطبے کا مقصد و موضوع ہی یہ ہے کہ رسول اللہ ﷺ کے حکم کی مخالفت باعثِ ذلت ہے اور رسول رحمت ﷺ کے حکم کو اہمیت نہ دینے والا ہمیشہ کے لیے ذلیل ہو جاتے ہیں۔

ذلت و رسوائی اور پسپائی کی اصل وجہ

آج ہم زندگی کی برکتوں سے کیوں محروم ہیں اس کی وجہ یہ ہے کہ آپ کی سنت کو اپنانا تو درکنار آپ کی اداؤں سے محبت اور عقیدت تو درکنار آپ کے اسوہ پر عمل کرنا تو درکنار، ہم نبی کریم ﷺ کے حکموں سے علانیہ بغاوت کر رہے ہیں، نبی کریم ﷺ کے ارشاد کے مطابق ہماری قسمت میں ذلت اور پسپائی اور رسوائی ہو چکی ہے، آج ہم ہر طرف جو پریشانیوں کے انبار دیکھ رہے ہیں، اور دشمن کا غلبہ نظر آ رہا ہے، کیا اس کی یہ وجہ تو نہیں کہ نبی کریم ﷺ کی سنت پر مرثیے کا جذبہ ہم سے ختم ہو چکا ہے، جب کسی مسلمان سے سنت نبوی کی محبت چھین جائے تو اللہ تعالیٰ اسے ذلت کی اتھاہ گہرائیوں میں پھینک دیتے ہیں۔ قرآن پاک میں اللہ نے اسی بات کا ذکر کیا ہے:

﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ

يُصِيبَهُمْ عَذَابٌ أَلِيمٌ﴾

ان لوگوں کو ڈر جانا چاہیے جو میرے رسول کے حکم کی مخالفت کرتے ہیں کس بات سے ڈرنا چاہیے؟ کہ کہیں اللہ تعالیٰ ان کی زندگی فتنوں سے نہ بھر دے اور ان کی زندگی آفتوں سے نہ بھر دے یا اللہ انہیں دردناک عذاب میں مبتلا نہ کر دے۔

سامعین کرام! اس آیت کریمہ سے معلوم ہوا کہ جب امر رسول کی مخالفت کی جاتی ہے اور امر رسول کو پس پشت ڈالا جاتا ہے، پھر فتنے، فساد اور عذاب آتے ہیں۔ ہر مبصر اپنے انداز سے تبصرہ کرتا ہے ہر کوئی ہماری ذلت اور رسوائی کی اپنے ذہن سے وجہ بیان کرتا ہے، حدیث رسول کا ایک طالب علم ہونے کی حیثیت سے میں نے یہ محسوس کیا ہے کہ آج امت مسلمہ سنت رسول ﷺ کو ٹھکرا رہی ہے اس کے دل سے سنت نبوی کی محبت ختم ہوتی جا رہی ہے، جب سنت سے اس قدر دوری ہو جائے تو پھر اللہ تعالیٰ کے عذاب نازل ہوتے ہیں۔

واضح فتح شکست میں بدل گئی

اللہ تعالیٰ کے رسول، اللہ تعالیٰ کے نمائندے ہوتے ہیں کسی پیغمبر کا حکم خیر و برکت اور کامیابی سے خالی نہیں ہوتا۔ غزوہ احد کے موقع پر آمنہ کے دُرِّ یتیم ﷺ نے صحابہ رضی اللہ عنہم کو فرمایا:

لَا تَبْرَحُوا إِنْ رَأَيْتُمُونَا ظَهَرْنَا عَلَيْهِمْ فَلَا تَبْرَحُوا وَإِنْ

رَأَيْتُمُوهُمْ ظَهَرُوا عَلَيْنَا

”تم ہمیں دشمن پر غالب آتے دیکھو یا مغلوب ہوتے پاؤ کسی صورت میں تم

یہ جگہ نہیں چھوڑنی۔“

بہر حال صحابہ کرام رضی اللہ عنہم ظاہری فتح دیکھ کر مال غنیمت جمع کرنے لگے اور جہاں پر رسول اللہ ﷺ نے رکنے کا کہا تھا وہ جے نہ رہے، رسول اللہ ﷺ کے اس حکم پر عمل نہ کرنے کا نتیجہ یہ نکلا کہ 70 صحابہ رضی اللہ عنہم شہید ہو گئے۔ (صحیح البخاری۔ المغازی: ۴۰۴۲)

اس واقعہ کی روشنی میں مجھے یہ بات علی الاعلان کہنی ہے کہ آج کل امت مسلمہ کے جتنے اجتماعی نقصانات ہو رہے ہیں وہ آپ ﷺ کے حکموں کی مخالفت کی وجہ سے ہو رہے ہیں وگرنہ آپ ﷺ کے ارشادات پر عمل کرنے میں اس قدر برکت ہے کہ رب تعالیٰ خیر و برکت اور عزت و عظمت کے سارے دروازے کھول دیتے ہیں۔

ہمارے ملک میں نبی ﷺ کے حکم کی علانیہ بغاوت، ایک مثال

میں اگر یہ بات کہوں تو مبالغہ نہ ہوگا کہ ہم ذہنی طور پر سنت رسول ﷺ کے مخالف بن چکے ہیں، ہم دنیا داری سے مرعوب ہو کر سنت رسول سے انحراف کرنے میں کوئی ہچکچاہٹ محسوس نہیں کرتے بلکہ علانیہ سنت کو مذاق بناتے ہیں، زمین و آسمان کے مالک کو اگر کسی سے سب سے زیادہ محبت ہے تو نبی کریم ﷺ کی ذات سے ہے تو پھر یہ کیسے ممکن ہے کہ جس سے اللہ اتنی محبت کریں اور اس کے طرز عمل کو چھوڑنے والوں پر اپنا عذاب نازل نہ کریں، نبی کریم نے ارشاد فرمایا:

www.KitaboSunnat.com

((تُنَكِّحُ الْمَرْءَةَ لِأَرْبَعٍ لِمَالِهَا وَلِحَسْبِهَا وَلِجَمَالِهَا وَلِدِينِهَا
فَعَلَيْكَ [فَاظْفُرْ] بِذَاتِ الدِّينِ تَرَبَّتْ يَدَاكَ))

[صحیح البخاری: ۵۰۹۰، صحیح المسلم: ۱۴۶۶]

عورت سے شادی چار چیزوں کی بنا پر کی جاتی ہے، اس کے مال و دولت کو دیکھ کر کہ یہ عورت مالدار ہے، دوسرے نمبر پر اس کی اعلیٰ برادری اور اچھے حسب و نسب کی وجہ سے شادی کی جاتی ہے اور تیسرے نمبر اس کا حسن و جمال اور خوبصورتی دیکھ کر شادی کی جاتی ہے، چوتھے نمبر پر عورت کا دین دیکھ کر اس سے شادی کی جاتی ہے ان چار باتوں کو ذکر کر کے فرمایا کہ تو دین دار خاتون کو لازم پکڑنا اور دین داری کو ترجیح دینا، اس حدیث میں نبی کریم ﷺ نے دین کو مقدم کرنے کی ترغیب دی کہ ہر معاملہ میں دین داری کو مقدم سمجھو اور رشتہ ناٹہ جوڑتے وقت بھی اس کو مقدم رکھو، جب دین کے مطابق فیصلے نہیں ہونگے تو نبی کریم ﷺ نے اس کا نقصان بیان کرتے ہوئے فرمایا:

((اِذَا حَاطَبَ اِلَيْكُمْ مَنْ تَرْضَوْنَ دِينَهُ وَخُلُقَهُ فَرِّوْا جُوهَ
[فَانِكِحُوْهُ] اِلَّا تَفْعَلُوْهُ تَكُنْ فِتْنَةً فِى الْاَرْضِ اَوْ فَسَادٌ

عَرِيضٌ)) [جامع الترمذی۔ ابواب النکاح: ۴/۱۷۳]

جب دیندار تم سے رشتہ جوڑنا چاہے تو اس سے رشتہ جوڑ لیا کرو اور انکار نہ کیا کرو، اگر تم نے دیندار رشتوں کو ٹھکرانا شروع کر دیا اور مال و دولت اور دنیا داری کو ترجیح دینی شروع کر دی تو پھر زمین پر فتنہ برپا ہو گا یا اللہ کی زمین پر کوئی لمبا جوڑا فساد ہو گا۔ ہر امتی کے لیے نبی کریم ﷺ کا یہ حکم ہے کہ وہ دین داری کی بنیاد پر رشتہ جوڑے لہذا جب کوئی دیندار نکاح کا پیغام بھیجے تو اسے قبول کرو صرف برادری وجہ سے اسے نہ ٹھکراؤ۔ سامعین! میں آپ سے سوال کرتا ہوں کہ ہم کہتے ہیں کہ امت محمدیہ پر طرح طرح کے عذاب نازل ہو رہے ہیں، کبھی آپ نے غور کیا کہ جب امت اللہ کے نبی احکامات کو ٹھکرانا شروع کر دے تو اللہ کی زمین پر سکون نہیں ہو سکتا اور چین سے ہم زندگی بسر نہیں کر سکتے، کیا آج ہم رشتے دین کی بنیاد پر قائم کرتے ہیں؟ اور ہر معاملہ میں دین کو مقدم جانتے ہیں؟ اگر تو ایسا ہی ہے تو یہ بہت بڑی سعادت ہے، جب سے ہم نے اس حدیث کو نظر انداز کر دیا ہے ہماری زندگی اختلافات سے بھر پور ہے، خاندانی اور ازدواجی زندگی دیکھ لیں ہر جگہ بے سکونی نظر آتی ہے، کاروباری، اجتماعی اور انفرادی زندگی بے راہ روی کا شکار ہے، اس کی صرف اور صرف یہی وجہ ہے کہ ہم اس فرمان نبوی ﷺ کو بھول چکے ہیں، جو لوگ دینی ترجیحات پر رشتے کرتے ہیں اللہ تعالیٰ ان کو کبھی رسوا نہیں کرتا۔

آپ ﷺ کا حکم ماننے پر خیر و برکت کی بارش

مسند احمد میں ایک صحیح روایت ہے، آپ اکثر سنتے رہتے ہیں ابو بردہ سلمی رضی اللہ عنہ بیان کرتے ہیں کہ رسول اللہ ﷺ مسجد میں تشریف فرما تھے کہ جلییب رضی اللہ عنہ تشریف لائے اور کہنے لگے، میں شادی کا ارادہ رکھتا ہوں آپ نے ایک انصاری صحابی سے رشتہ کا مطالبہ کیا وہ کہنے لگے کہ میں اپنی اہلیہ سے مشورہ کر کے بتلاتا ہوں، چنانچہ وہ اپنی بیوی سے مشورہ کرنے

لگے، جلیب دینا اتنے خوبصورت نہیں تھے، جب انہوں نے اپنی بیوی سے مشورہ کیا تو بیوی کہنے لگی کہ آپ نبی کریم سے جا کر معذرت کر لیں، جب وہ صحابی جانے لگے تو جو بیٹی گھر میں تھی اس نے ان باتوں کو سن لیا اور کہنے لگی ((اَتُرِيدُونَ اَنْ تُرَدُّوا عَلٰی رَسُوْلِ اللّٰهِ ﷺ اَمْرًا اَدْفَعُوْنِيْ فَاِنَّهٗ لَمْ يُضَيِّعْنِيْ)) کیا آپ دونوں رسول اللہ ﷺ کے حکم کو ٹھکرانا چاہتے ہو؟ تم میرا رشتہ طے کر دو میں عقیدہ رکھتی ہوں کہ اگر میں آپ کے حکم کو اپناؤں گی تو اللہ مجھے ضائع نہیں کریگا، اس لیے آپ بھی یہ عقیدہ اپنالیں کہ اگر ہم نبی کریم ﷺ کے حکم کو مانیں گے تو اللہ ہمیں بھی شرمندہ نہیں کریں گے، جب اتنی بات والدین نے سنی تو کہنے لگے: اے بیٹی! تو نے سچ کہا ہے، یہ انصاری نبی کریم ﷺ کے پاس آ کر کہتا ہے کہ ہمیں یہ رشتہ منظور ہے، اور شادی کر دی گئی اور آپ ﷺ نے اس لڑکی کے ایمان کو دیکھا تو ان کے لیے دعا فرمائی:

((اللّٰهُمَّ صُبَّ عَلَيْهَا الْخَيْرَ صَبًّا وَلَا تَجْعَلْ عَلَيْهَا عَيْشًا كَدًّا كَدًّا))

اللہ! اس تیری بندی نے میری پسند کو اہمیت دی ہے اللہ اس اپنی بندی کو رزق کے ساتھ مالا مال کر دے، یا اللہ کبھی کمی نہ آئے، اور اسے فراخیاں اور فروانیاں عطا فرما، نبی کریم ﷺ نے جب اس کے لیے دعا فرمائی تو انصار بیان کرتے ہیں: ”فَمَا كَانَ مِنَ الْاَنْصَارِ اَنْفَقَ مِنْهَا“ ہم نے دیکھا کہ انصار میں سے سب سے زیادہ اللہ کی راہ میں خرچ کیا کرتی تھی (صحیح مسلم/فضائل صحابہ: ۲۴۷۲، مسند احمد: ۴/۴۲۲) اس حدیث کی روشنی میں یہ پوچھنا چاہتا ہوں کہ جس نے اللہ کے رسول کا کہا مان کر اپنی زندگی کی ابتدا کی اللہ نے اسے برکتوں سے مالا مال کر دیا، اب ضرورت اس بات کی ہے کہ ہم نبی کریم ﷺ کے فرماؤں کو اہمیت دیں ہر معاملہ میں اپنا راہنما بنائیں، اس کا فائدہ یہ ہوگا کہ زمین امن کا گہوارہ بن جائے گی ورنہ اس کو ترک کرنے سے زمین میں ہر طرف فساد پھیل جائے گا، جس طرح آج ہر طرف بد امنی اپنے نیچے گاڑے ہوئے ہے، لہذا ہمیں اللہ کے رسول ﷺ کی اطاعت کو اپنانا چاہیے چنانچہ اللہ نے قرآن میں ارشاد فرمایا:

﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ

يُصِيبَهُمْ عَذَابٌ أَلِيمٌ﴾

ان لوگوں کو ڈرنا چاہیے جو میرے رسول کے حکم کی مخالفت کرتے ہیں کس بات سے ڈرنا چاہیے؟ کہ کہیں اللہ تعالیٰ ان کی زندگی فتنوں سے نہ بھر دے، اس لیے سب کچھ چھوڑ کر اپنا ہر رشتہ دین کی بنیاد پر قائم کریں اللہ تعالیٰ برکتیں عطا کریں گے۔ ﴿لَا مَاءَ إِلَّا

دین کی بنیاد پر کیا ہو رشتہ کیسا مبارک رہا؟

سیدنا عمر رضی اللہ عنہ بڑے خدا خوف حکمران تھے راتوں کو اللہ کے سامنے رونے والے وہ راتوں کو مدینہ کی گلیوں میں چکر لگاتے، ایک دفعہ رات کے وقت چکر کے دوران ایک گھر کے قریب کھڑے تھے کہ ایک عورت اپنی لڑکی کو کہہ رہی ہے کہ جلدی دودھ میں پانی ملا دو، لوگوں کے آنے کا وقت ہو چکا ہے ان کے آنے سے قبل ہم دودھ میں پانی ملا لیتے ہیں، بیٹی نے جواب دیا کہ اماں جان! کیا آپ کو معلوم نہیں امیر المؤمنین نے ایسا کرنے سے منع کیا ہے؟ ماں نے کہا کہ اب کونسا امیر المؤمنین دیکھ رہے ہیں، لڑکی نے جواب دیا کہ ان کا رب تو دیکھ رہا ہے۔ یہ سوچ ہمیں دنیا و آخرت میں کامیاب کر سکتی ہے کہ ”ہر وقت اور ہر جگہ ہمیں کوئی نہیں دیکھ رہا رب کبریا تو دیکھ رہا ہے۔“

﴿أَلَمْ يَعْلَم بِأَنَّ اللَّهَ يَرَى﴾ [اقراء: ۱۴]

اللہ فرماتے ہیں: اے بندے! تو تنہائی میں بڑی جرأت کے ساتھ گناہ کرتا ہے تو نے کبھی غور نہیں کیا کہ اللہ تجھے دیکھ رہا ہے، سیدنا عمر رضی اللہ عنہ اس کے اس اخلاص سے اس قدر متاثر ہوئے کہ اپنے خادم کو ان کے گھر بھیجا کہ معلوم کرو کہ انہوں نے اپنی بیٹی کا بیاہ کر دیا ہے، خادم نے آکر اطلاع دی کہ وہ پاکباز مومنہ ابھی کنواری ہے، تو فوراً عمر نے اس بچی کا رشتہ اپنے بیٹے عاصم کے ساتھ طے کر دیا، ایک طرف امیر المؤمنین ہیں اور دوسری طرف اس غریب گھرانہ لڑکی کی شادی کر دی جاتی ہے اور مؤمنین نے لکھا ہے کہ ان کے لطن سے ایک بیٹی پیدا ہوئی اور ان کے بیٹے عمر بن عبدالعزیز رضی اللہ عنہ تھے جو اپنی رحمدلی اور رعایا پروری کی بنا پر

عمر ثانی کے لقب سے بھی معروف ہیں، آج میں آپکو یہ پیغام دینا چاہتا ہوں کہ جب رشتے دین کی بنیاد پر کیے جاتے ہیں تو اللہ انکی نسلوں سے علماء، محدثین اور خدا خوف حکمران پیدا کرتا ہے، آج ہمیں ہر سو جو فتنے نظر آتے ہیں اس کی وجہ یہ ہے کہ ہم اللہ کے نبی کے احکامات کو چھوڑ چکے ہیں اور ہم نے اللہ کے نبی کے حکامات کی عزت کرنا چھوڑ دی ہے، اگر ہم احکام نبوی کا احترام کریں گے تو یقیناً ہر طرف برکت ہوگی، قرآن مجید میں اللہ تعالیٰ نے ارشاد فرمایا:

﴿الْخَيْبَاتُ لِلْخَيْبِينَ وَالْخَيْبُونَ لِلْخَيْبَاتِ وَالطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ أُولَئِكَ مُبَرَّءُونَ مِمَّا يَقُولُونَ لَهُمْ مَغْفِرَةٌ وَرِزْقٌ كَرِيمٌ﴾

”نیک عورتیں نیک مردوں کے لیے، پاکیزہ مرد پاکیزہ عورتوں کے لیے، گندی عورتیں گندے مردوں کے لیے اور خبیث مرد خبیث عورتوں کے لیے۔“

فرمایا: یہ منافق لوگ اللہ کی نیک بندیوں کے بارے میں اپنی زبانیں دراز کرتے اور ان پر ہتھتیس لگاتے ہیں اللہ فرماتے ہیں: یہ تمام نیک عورتیں ان بہتانوں سے ناصرف بری ہیں بلکہ اللہ نے ان کے لیے بخشش تیار کر رکھی ہے اور بزرگی والا رزق تیار کیا ہوا ہے، آج کا پیغام یہ ہے کہ آپ سماجی، سیاسی، انفرادی، اجتماعی، معاشی اور اقتصادی ہر میدان میں امر رسول کی قدر کریں اور اللہ سے بلند درجات کے ساتھ ساتھ دنیا میں امن و سکون حاصل کریں۔ میں والدین سے گزارش کرنا چاہتا ہوں کہ بیٹیوں کے معاملہ میں پریشان نہ ہوا کریں ان کو عطا کر نیوالا بھی اللہ ہے اور انکی عزت کا محافظ بھی اللہ ہے بس با وضو ہو کر اللہ سے دعا کیا کریں کہ اے اللہ! مجھے بیٹی کی طرف سے افسردہ نہ کرنا اور مجھے بہن کی طرف سے افسردہ نہ کرنا، جب ماں باپ اللہ کے سامنے اپنی بیٹیوں کے بارے میں دعا کرتے ہیں اور رشتہ کرتے وقت دین داری کو مقدم رکھتے ہیں تو اللہ تعالیٰ رحمتیں اور برکتیں عطا فرماتے ہیں۔ یہ بات اچھی طرح ذہن نشین کر لیں کہ ساری دنیا کی بات کو ٹھکرا دیں مگر ایک

ذات جس کو اللہ نے اپنا حبیب بنایا ہے اس کی بات کو سینے سے لگا لیا کریں اللہ برکات کے دروازے کھول دے گا، اگر ہم علی الاعلان نبی کریم ﷺ کے حکموں کی بغاوت اور ان کا مذاق اڑائیں گے تو پھر برکتیں اور رحمتیں کیسے ہوں گی؟ جب نبی کریم کے فرامین کو باعث نقصان سمجھا جائے اور آپ سے عشق و محبت کا دعویٰ کرنے والے آپ کے ارشادات پر عمل کرتے وقت اپنے دل میں تنگی محسوس کریں تو اللہ کبھی برکت نہیں فرماتا، شرح صدر اور دل کی وسعت کے ساتھ اللہ کے نبی کی سنت کو قبول کریں ان شاء اللہ، اللہ برکات نازل فرمائے گا۔ ہمیں اللہ تعالیٰ کا یہ ارشاد نہیں بھولنا چاہئے:

﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾ [النور: ۶۳/۲۴]

ان لوگوں کو ڈر جانا چاہیے جو میرے رسول کے حکم کی مخالفت کرتے ہیں کس بات سے ڈرنا چاہیے؟ کہ کہیں اللہ تعالیٰ ان کی زندگی فتنوں سے نہ بھر دے، اللہ کے حضور دعا ہے کہ اللہ ہمیں نبی کریم ﷺ کی اداؤں سے محبت کرنے کی توفیق عطا فرمائے اور آپ کے تمام ارشادات پر عمل پیرا ہونے کی توفیق عطا فرمائے۔ آمین!

دین کی بنیاد پر رشتہ نہ کرنے پر سخت وعید

آج یہ مرض ہمارے دلوں میں پل کر جوان ہو چکی ہے کہ ہم رشتہ کرتے وقت صرف روپیہ پیسہ اور برادری دیکھتے ہیں، دین اور تقویٰ کی بنیاد پر رشتے طے نہیں کرتے اور آج سارا معاشرہ بے راہ روی اور بدسکونی کا شکار ہے اور دین کی بنیاد پر رشتہ نہ کرنا قرآن و سنت کی تعلیمات کے مطابق نافرمانی و بغاوت ہے۔

رسول اللہ ﷺ نے زینب بنت جحش رضی اللہ عنہا کو زید کے ساتھ شادی کرنے کا کہا تو اس نے اس کو ناپسند کیا اور اس کی وجہ بظاہر یہی تھی کہ زینب کا تعلق قریش کے عالی خاندان سے تھا وہ امیمہ بنت عبدالمطلب کی صاحبزادی تھیں اور زید کے حسب و نسب میں غلامی کا دھبہ تھا۔ اسی لیے سیدہ زینب رضی اللہ عنہا نے کہا اَنَا خَيْرٌ مِنْهُ میں اس سے بہت بہتر ہوں جب زینب اور اس کے گھر والوں نے آپ ﷺ کے اس ارشاد کو نہ مانا۔ تو اللہ تعالیٰ نے واشگاف

الفاظ میں یہ آیت نازل فرمادی کہ اگر یہ میرے نبی کے فیصلے کو قبول نہیں کرتے تو میں ان کے ایمان کو قبول نہیں کرتا۔

وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا

”کسی مومن مرد اور کسی مومن عورت کے یہ لائق نہیں کہ وہ اللہ اور اس کے رسول کے فیصلے کے سامنے اپنی مرضی کرے، جس نے اللہ اور اس رسول کی نافرمانی کی وہ بری طرح گمراہ ہو گیا۔“

چنانچہ اس آیت کے نزول کے بعد حضرت زینب رضی اللہ عنہا اور اس کے اہل خانہ نے آپ صلی اللہ علیہ وسلم کے حکم پر لبیک کہتے ہوئے نکاح کر لیا۔ (تفسیر ابن کثیر، مسند احمد: ۳/۴۳۰)

سامعین کرام! یہی اسلام کا مطالبہ اور مزاج ہے کہ مسلمان رسول اللہ صلی اللہ علیہ وسلم کے حکم کے سامنے اپنی انا اور خواہش کو مقدم نہ کرے، حسب و نسب اور برادری کے بت کو اپنے سینہ پر سجا کر نہ رکھے بلکہ رب رسول کے فیصلے پر اپنے تن من دھن اور سب کچھ قربان کر دے۔

ایک صحیح حدیث میں تکمیل ایمان کے لیے اپنی خواہشات کو رسول اللہ صلی اللہ علیہ وسلم کی تعلیمات کے مطابق ڈھالنا لازمی قرار دیا گیا ہے جیسا کہ آپ صلی اللہ علیہ وسلم کا فرمان ہے:

لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِمَا جِئْتُ بِهِ

”اپنی خواہشات کو میری تعلیمات کے مطابق نہ ڈھالنے والا کبھی مومن نہیں ہو سکتا۔“

حکم رسول کی مخالف تباہی ہی تباہی ہے

آج کے خطبہ جمعہ میں یہ بات اچھی طرح واضح کر دی گئی ہے کہ ہر قسم کی خیر و برکت اور بھلائی آپ صلی اللہ علیہ وسلم کے حکم کے ساتھ باندھ دی گئی ہے۔ جو لوگ آپ صلی اللہ علیہ وسلم کے احکامات کو قابل توجہ نہیں سمجھتے بلکہ جذبات کی رو میں بہہ کر اپنی من مانی اور مرضی کرتے ہیں بالآخر نتیجہ یہی

نکلتا ہے کہ وہ بری طرح ناکام اور برباد ہو جاتے ہیں۔ آج کل طلاقیں عام ہو رہی ہیں، میاں بیوی کے جھگڑے ہر شہر، ہر گھر اور ہر عدالت میں عام نظر آتے ہیں اس کی وجہ صرف اور صرف یہی ہے کہ رشتہ دین کی بنیاد پر نہیں کیا تھا۔ صرف ظاہری حسن اور دولت دیکھ کر دماغ خراب ہو گیا تھا جب حسن ماند پڑا اور دولت میں کمی آئی تو طرح طرح کے اختلافات نے جنم لے لیا اور بالآخر گھر برباد ہو گئے۔ اور قرآن پاک میں بھی ایسے لوگوں کے لیے بربادی کا اعلان ہے:

(1) وَمَنْ يُشَاقِقِ اللَّهَ وَرَسُولَهُ فَإِنَّ اللَّهَ شَدِيدُ الْعِقَابِ
 ”جس نے اللہ اور اس کے رسول کی مخالفت کی یقیناً اللہ تعالیٰ سخت سزا دینے والے ہیں۔“ [الانفال/۱۳]

(2) وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ O [النساء/۱۴]
 ”جس نے اللہ اور اس کے رسول کی مخالفت کی اور اس کی حدود کو پھلانگا وہ اس کو ہمیشہ کے لیے آگ میں داخل کرے گا اور اس کے لیے ذلیل کر دینے والا عذاب ہے۔“

(3) وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَتْ مَصِيرًا [النساء/۱۱۰]

”رستہ واضح ہو جانے کے بعد جس نے اللہ اور اس کے رسول کی مخالفت کی اور مومنوں کو چھوڑ کر غیروں کی راہ پر چلا ہم اس کو اس کی حالت پر چھوڑ دیں گے اور جہنم میں پھینکیں گے اور وہ بہت برا ٹھکانہ ہے۔“

سامعین کرام! رشتہ طے کرنے کے معاملہ میں شریعت نے رستہ بالکل واضح کر دیا ہے کہ تمام خوبیوں میں دین کو مقدم کرو اور دین ہی کی بنیاد پر رشتے ناتے طے کرو۔ لیکن آج ان واضح ارشادات کی مخالفت کرنے والے اللہ کی نصرت اور زندگی کی خیر و برکت سے محروم

بدسکونی سے جی رہے ہیں۔ مزید فرمایا:

(4) وَمَنْ يَّعْصِ اللَّهَ وَرَسُولَهُ فَاِنَّ لَهٗ نَارَ جَهَنَّمَ خَالِدًا فِيهَا اَبَدًا [سورہ جن/۲۳]

”جس نے اللہ اور اس رسول کی نافرمانی کی یقیناً اس کے لیے جہنم کی آگ ہے ایسے لوگ ہمیشہ ہمیشہ اس میں رہیں گے۔“

افسوس صد افسوس!

مجھے آخر میں آپ سے ایک بات ضرور کرنی ہے مال و دولت کی حرص صرف عام لوگوں میں نہیں بلکہ بڑے بڑے مذہبی اور دین کے ٹھیکیدار بھی دولت پرستی اور حسن پرستی کو ترجیح دیتے ہیں۔ مجھے میرے بڑے قریبی محترم صاحب کے گھر والوں کی طرف سے فون آیا اور ان کی عالمہ بیٹی نے مجھے یوں کہتے ہوئے مخاطب کیا کہ قاری صاحب چھوٹی بہن کے لیے کوئی رشتہ دیکھیں لیکن یہ دیکھنا کہ وہ بخاری پڑھانہ ہو۔ (اناللہ وانا الیہ راجعون) آج کیبل، فیشن اور دنیا نے بڑے بڑے مذہبی لوگوں کی نظروں میں بھی دین کی عظیم نعمت کو بھی حقیر بنا دیا۔ جب دین کے دعویدار ایسا بازاری ذہن رکھیں تو عام لوگوں سے کیا توقع کی جاسکتی ہے۔ ایک دفعہ میں سعودی عرب کے مشہور شہر حفر الباطن میں تھا کہ میرے بڑے پیارے دوست عبداللہ مشر العززی فرمانے لگے کہ لوگوں کی دین کے معاملہ میں بے حسی اس قدر بڑھ چکی ہے کہ جب بھی رشتے کے لیے کوئی آتا ہے تو سب سے پہلے یہ پوچھتا ہے: هل انت مؤظف؟، لا یسئلون هل انت تصلی؟ کیا آپ ملازمت کرتے ہیں.....؟ یہ کوئی نہیں پوچھتا کہ آپ نماز پڑھتے ہیں.....؟

اللہ کے حضور دعا ہے کہ وہ ہم کو رشتہ طے کرتے ہوئے دین کو مقدم کرنے کی توفیق عطا فرمائے۔ آمین! ثم آمین

واخر دعوانا ان الحمد لله رب العالمین



خطبہ: 11

شیطان انسان سے کیا چاہتا ہے؟

شیطانی عزائم سے پردہ اٹھتا ہے

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللّٰهِ الرَّحْمٰنِ الرَّحِیْمِ ۝

﴿وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا﴾

حمد و ثنا اللہ وحدہ لا شریک کی ذات بابرکات کے لیے، درود و سلام امام الانبیاء، امام القبلتین، امام الحرمین، کل کائنات کے سردار میرے اور آپ کے دلوں کی بہار جناب محمد رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام اور بزرگان دین رضی اللہ عنہم کے لیے۔

سامعین کرام! اللہ کے دین کی باتیں سننا عبادت بھی ہے اور سعادت بھی، رسول اللہ ﷺ نے دینی و قرآنی تعلیمات اور احادیث نبویہ کی تعلیم و تعلم کی بہت زیادہ فضیلت بیان کی ہے، دعا ہے کہ اللہ ہم کو دین اسلام سے سچی محبت رکھنے کی توفیق عطا فرمائے، آمین! آج کی مجلس میں میں آپ کے سامنے ایک سوال کا جواب دینا چاہتا ہوں اور یقیناً کچھ حد تک اس سوال کا جواب آپ کے ذہنوں میں ہوگا۔

لفظ شیطان کا معنی مفہوم

شیطان یہ شَطْن سے نکلا ہے جس کا معنی ہے شرارت کرنا اور دور ہونا، اسی طرح شیطان کا ایک معنی سرکش اور حدود کو تجاوز کرنے والا بھی ہے۔ اصل نام تو ابلیس ہے چونکہ وہ نافرمانی و معصیت کا پتلا ہے اور ہمیشہ اسی کوشش میں لگا ہوا ہے کہ انسان بھی اللہ تعالیٰ کی مخالفت کرے اور اللہ سے دور ہو جائے، اسی طرح وہ چاہتا ہے کہ انسان بھی میری طرح سرکش اور اللہ کی حدود کو توڑنے والا بن جائے۔ اسی لیے یہ شیطان جیسے خبیث نام سے مشہور ہے۔

شیطان کیا چاہتا ہے؟

وہ سوال یہ ہے کہ شیطان کیا چاہتا ہے اور شیطان کے عزائم اور ہتھکنڈے کیا ہیں؟ اس سلسلہ میں اگر تمام جوابات کو ایک جواب میں بند کیا جائے تو کچھ اس طرح ہم کہہ سکتے ہیں کہ شیطان یہ چاہتا ہے کہ انسان کو قیامت کے دن اللہ تعالیٰ کے جو رحمت میں جگہ نہ ملے، جس طرح اللہ نے اسے اپنی رحمت سے دور کر دیا اسی طرح اس کی خواہش، کوشش، تمنا، آرزو یہ ہے کہ میری طرح انسان کو بھی اللہ کی رحمت اور جنت سے دور کر دیا جائے، اس منزل اور مقصد کو حاصل کرنے کے لیے شیطان آئے دن نئے پروگرام تشکیل دیتا رہتا ہے، اللہ تعالیٰ نے اپنے قرآن اور نبی کریم ﷺ نے اپنی تعلیمات میں اسکے عزائم اسکی چاہت اور اس کے ارادے اور ہتھکنڈوں کو بڑی تفصیل سے بیان فرمایا ہے، آپ حیران ہونگے کہ شیطان ایسا خبیث دشمن ہے کہ وہ ہم میں چند ایسی بنیادی خرابیاں ڈالنا چاہتا ہے چند ایسے گناہ ہمارے اندر پھیلانے کا ارادہ رکھتا ہے جس کے نتیجہ میں انسان دنیا و آخرت کی ایسی لعنت میں جکڑا جاتا ہے کہ نکلنے کا کوئی راستہ نظر نہیں آتا۔

شیطان انسان سے کیا چاہتا ہے؟ آئیے! قرآن پاک سے اس کا جواب ڈھونڈتے ہیں، اللہ تعالیٰ قرآن میں ارشاد فرماتے ہیں:

﴿وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا﴾

”شیطان یہ چاہتا ہے کہ انسان کو دور کی گمراہی میں پھینک دے۔“

کبھی بھی انسان اپنے اللہ کی بارگاہ میں عزت سے حاضر نہ ہو سکے، بلکہ گمراہی اور ضلالت کے گھٹائوپ اندھیروں میں اس انسان کو بری طرح ڈبو دیا جائے، سامعین! آپ اس آیت کے تناظر میں انسانیت کے احوال اور اعمال پر غور فرمائیں۔ کہ شیطان اپنے اس ارادہ میں کس قدر کامیاب ہو چکا ہے۔

اس وقت اکثریت گمراہ ہو چکی ہے

بلکہ ایک سروے کے مطابق پوری دنیا میں انسانوں کی تعداد تقریباً چھ ارب ہے

اور ان تمام کو راہ راست سے بھٹکانے کے لیے شیطان کتنا کامیاب ہے اسکا انداز اس سروے سے بخوبی لگایا جاسکتا ہے کہ چھ ارب میں سے تین ارب تو اللہ تعالیٰ کی ذات ہی کے منکر ہیں، جو اللہ کے اختیارات اور تمام قسم کے کمالات کے سرے سے منکر ہیں گویا کہ شیطان آدمی دنیا کو اس طرح گمراہ کر چکا ہے کہ ان کی زندگی میں اللہ نام کا تصور ہی نہیں ہے اور باقی تین ارب میں سے دو ارب ایسے لوگ ہیں، جو اللہ کی ذات کا تصور تو رکھتے ہیں مگر ایسے ادیان سے وابستہ ہیں جن کو اسلام نے منسوخ کر دیا ہے، باقی تقریباً ایک ارب مسلمانوں میں سے پچاس کروڑ ایسے ہیں جو اللہ کا اقرار کرنے کے باوجود اللہ کیساتھ شرک کرتے ہیں، غرض چھ ارب میں سے جو باقی پچاس کروڑ عقیدہ تو حیدر رکھتے ہیں وہ بھی اخلاقی کمزوریوں اور کوتاہیوں میں ملوث ہیں، یعنی آپ کو چھ ارب میں سے چھ کروڑ ایسے انسان نہیں ملیں گے جو عقیدہ اور تربیت کے لحاظ سے عین اسلام کے مطابق ہوں، سامعین اگر اللہ نے ہمیں اسلام کی دولت سے نوازا ہے تو ہمیں اپنے عقائد و اعمال بھی اسلام کے مطابق کرنے چاہئیں، ہماری تربیت بھی اسلام کے مطابق ہونی چاہیے اور اللہ تعالیٰ یہی چاہتے ہیں اور اس کے مقابلہ میں شیطان کی کوشش یہی ہے کہ وہ ہم کو صراطِ مستقیم سے بھٹکا دے۔

شیطان صاحب تو حید و سنت کو گمراہ کیسے کرتا ہے؟

ایک کثیر تعداد میں سے محدود ترین جماعت ایسی ہے جو عقیدہ اور عمل کی گمراہی سے محفوظ ہے وگرنہ ۱۰۰ میں سے ۹۵ افراد آپ کو ایسے ملیں گے کہ جو بظاہر اسلام کے دعوے دار اور علمبردار ہیں لیکن شیطان نے انکو عقیدہ و عمل کے اعتبار سے ایسا گمراہ کیا ہے کہ تو حید میں شرک کی آمیزش اور سنت میں بدعت کی ملاوٹ نمایاں نظر آتی ہے۔ بہت تھوڑے افراد ہیں جو عقیدہ کی گمراہی سے محفوظ ہیں شیطان انکو گمراہ کرنے میں بھی کوئی کسر نہیں چھوڑتا بلکہ آپ کو صحیح العقیدہ اور صوم و صلوة کے پابند حضرات کو ایسی ایسی اخلاقی کوتاہیوں میں گرفتار پائیں گے کہ جن کے ہوتے ہوئے سارے اعمال برباد کر دیئے جاتے ہیں۔ مثلاً سودی لین دین، چغلی خوری وغیبت، چندے کا ناجائز خرچ، ماں باپ اور رشتہ داروں سے دلی کدورتیں، تکبر، حسد وغیرہ۔

سامعین حضرات.....!

شیطانی عزائم کو سمجھیں وہ کسی نہ کسی طرح آپ کو گمراہ کرنا چاہتا ہے وہ نہیں چاہتا کہ آپ کی پاکیزہ سیرت میں گمراہی کا کوئی دھبہ نہ ہو، آج شاید کوئی ایسا خوش نصیب ہو جو شیطانی گمراہی سے بچا ہو، حلال دولت اللہ تعالیٰ کی بہت بڑی نعمت ہے اس کے ذریعے انسان دنیا کی ہر عزت اور آخرت کی ہر بلندی حاصل کر سکتا ہے اگر حلال مال راہ خدا میں خوش دلی سے خرچ کیا جائے تو اس کے کرم و فضل کے دروازے ہمیشہ کھلے رہتے ہیں۔ شیطان یہ ہرگز پسند نہیں کرتا کہ آپ صدقہ کریں، زکوٰۃ دیں یا دل کھول کر ضرورت مندوں پر خرچ کریں، وہ ہر ایک کو عیاشی اور آوارگی میں پیسہ لٹانے کی ترغیب دیتا ہے۔

وَيَأْمُرُكُمْ بِالْفَقْرِ

“جب اللہ کی باری آتی ہے تو کہتا ہے اگر اسی طرح راہ خدا میں لوٹاتے رہے تو بالآخر کھاؤ گے کہاں سے؟ بڑے بڑے مذہبی مالداروں کو وہ فضول خرچی کی طرف دھکیل دیتا ہے اور بالآخر ایسے شخص کو اپنا آلہ کار بنا کر رحمت الہی سے دور کر دیتا ہے، فضول خرچی کرنے والوں کو اللہ تعالیٰ نے حد درجہ نفرت کی نگاہ سے دیکھتا ہے۔

دلوں کو دشمنی اور کدورت سے بھرنا

ہمارا حقیقی دشمن شیطان ہماری کمزوریوں سے فائدہ اٹھانے میں بہت ماہر ہے وہ ہم کو کسی ایک گناہ میں اس طرح مبتلا کرتا ہے کہ نتیجہ میں مسلمان کئی گناہ کر بیٹھتا ہے اب شیطان کی چاہت یہ ہے کہ ہمارے دل اپنوں کے متعلق کدورتوں، نفرتوں، حسدوں اور سازشوں سے ہر وقت بھرے رہیں جیسا کہ ارشاد باری تعالیٰ ہے:

﴿يُرِيدُ الشَّيْطَانُ أَنْ يُوقَعَ بَيْنَكُمْ الْعَدَاوَةَ وَالْبَغْضَاءَ﴾

”شیطان یہ چاہتا ہے کہ تمہارے درمیان دشمنی اور بغض ڈال دے۔“

تمہیں بغض و حسد میں مبتلا کر دے اور تمہیں جوئے اور شراب کا عادی بنا کر تمہیں تباہ و برباد کر دے آج کل مذہبی، غیر مذہبی تقریباً ہر طبقہ کے لوگ شیطان کی اس چاہت پر

پورے اتر رہے ہیں شاید ۱۰۰ میں سے کوئی ایک شخص ایسا ملے جس کا دل شیطانی گودام نہ ہو، اکثر لوگ بغض و حسد اور کدورت و نفرت سے اپنے دل، دماغ تن من دھن بلکہ پورے انگ انگ کو سجائے ہوئے ہیں، اس کے برعکس شریعت اسلامیہ کا مطلوب اللہ اور اس کے رسول ﷺ کی خواہش، تمنا، آرزو اور ارادہ یہ ہے کہ ہم بغض و حسد اور نفرت و کدورت سے ہر دم پاک رہیں۔ خادم رسول حضرت انس رضی اللہ عنہ کہتے ہیں: رسول اللہ ﷺ نے ارشاد فرمایا:

((لَا تَبَاغَضُوا وَلَا تَحَاسَدُوا وَلَا تَدَابَرُوا وَكُونُوا عِبَادَ اللَّهِ
إِخْوَانًا وَلَا يَحِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثَةِ أَيَّامٍ))

[صحیح بخاری ۶۰۶۵]

”نہ بغض رکھو، اور نہ حسد کرو اور نہ ٹوہ لگایا کرو، اور اللہ کے بندے و بھائی بھائی بن جاؤ اور ایک مسلمان کے لیے جائز نہیں ہے کہ وہ اپنے مسلمان بھائی کو تین سے زیادہ ناراضگی کی حالت میں چھوڑے رکھے۔“

سامعین کرام.....!

شیطان کی چاہت کیا ہے؟ آپ جان چکے ہیں، رحمان اور نبی سلطان ﷺ کیا چاہتے ہیں، وہ بھی آپ سن چکے ہیں، فیصلہ فرمائیں! آپ کی زندگی کس کی چاہت کے مطابق بسر ہو رہی ہے یہی غور و فکر کرنے کے دن ہیں وگرنہ حسرت مقدر بن جائے گی۔

شیطان کی خطرناک چاہت

سب سے بڑا گناہ یہی ہے کہ انسان اپنے محسن حقیقی کی یاد سے غافل ہو جائے اور نمک حرامی کی انتہا یہ ہے کہ اس کی پاک کلام چھوڑ کر کنجروں اور کنجریوں کے ناچ گانے سنے۔ قرآن سے معلوم ہوتا ہے کہ شیطان ہم کو اللہ کے ذکر سے روکنا چاہتا ہے۔ اللہ تعالیٰ فرماتے ہیں:

﴿وَيَصُدُّكُمْ عَنْ ذِكْرِ اللَّهِ﴾

”کہ وہ تمہیں اللہ کی یاد سے غافل کر دے ذکر الہی سے تم کو روک دے۔“

ہمارے دل نفرتوں کے جالوں سے اُٹے رہیں اور ہماری زبان پر کبھی یاد الہی کا نغمہ نہ آئے یہ شیطانی آرزو ہے۔ شیطان چاہتا ہے ہم اس خالق، مالک، رازق اور رحمان و رحیم کے ذکر سے غافل ہو جائیں جس کی مرضی کے بغیر ہم ایک سانس بھی نہیں لے سکتے۔ معاشرہ میں غور کریں، دیکھیں کچھ لوگ فحش گانوں کے شائق ہیں اور کئی بدعتی صوفی ذکر کے من گھڑت مصنوعی اور غیر ثابت طریقے ایجاد کر کے شیطان کو خوش کر رہے ہیں دو ٹوٹے شیطانی چاہت کے مطابق عمر برباد کر رہے ہیں۔

اس کے مقابلہ میں اللہ اور رسول رحمت ﷺ کی چاہت یہ ہے کہ ہماری زبانیں ہر وقت مسنون ذکر الہی سے تر رہیں، اللہ تعالیٰ فرماتے ہیں:

﴿يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا وَسَبِّحُوهُ بُكْرَةً

وَأَصِيلًا﴾ [الاحزاب: ۴۱/۴۲]

”اے ایمان والو! اللہ تعالیٰ کا ذکر کرو بہت زیادہ ذکر، اور اس کی صبح و شام تسبیح بیان کرو۔“

سورۃ آل عمران میں اللہ تعالیٰ نے عقلمند، اور دانا لوگوں کی صفات بیان کرتے ہوئے سب سے پہلی صفت بیان فرمائی:

﴿الَّذِينَ يَذْكُرُونَ اللَّهَ قِيَمًا وَقُعُودًا وَعَلَىٰ جُنُوبِهِمْ﴾

”جو لوگ اللہ تعالیٰ کا ذکر کرتے ہیں قیام، رکوع اور پہلوؤں کے بل۔“

سامعین کرام!.....!

شیطان ہم کو ذکر الہی سے غافل کر کے ایک چلتی پھرتی لاش بنانا چاہتا ہے کیونکہ رسول اللہ ﷺ کا فرمان ہے:

((مَثَلُ الَّذِي يَذْكُرُ رَبَّهُ وَالَّذِي لَا يَذْكُرُ رَبَّهُ مَثَلُ الْحَيِّ وَالْمَيِّتِ))

”اپنے رب کا ذکر کرنے والا زندہ ہے اور اپنے رب کا ذکر نہ کرنے والا

مردہ لاش کی طرح ہے۔“

دنیا میں اکثر تعداد مردہ لاشوں کی ہے کروڑوں چلتے پھرتے انسان مسنون ذکر نہ کرنے کی وجہ سے مردار ہیں یہی وجہ ہے کہ ہر طرف سے ناجائز معاملات اور حرام تعلقات کی بو آتی ہے، خطبہ جمعہ میں آنے والو! آج فیصلہ کر کے جاؤ کہ ہم کس کی چاہت پر زندگی بسر کر رہے ہیں۔

شیطان بے نماز بنانا چاہتا ہے

مزید اللہ تعالیٰ شیطانی عزائم کا ذکر کرتے ہوئے فرماتے ہیں: ”وَعَنِ الصَّلَاةِ“ وہ تم کو نماز سے بھی روکنا چاہتا ہے اس کی یہ خواہش ہے کہ تم کلمہ گو بے ایمان مسلمان بنے رہو کیونکہ وہ جانتا ہے کہ کفر و اسلام میں فرق کرنے والی چیز نماز ہی ہے جب یہ نمازی نہ رہے تو سچے مسلمان کیسے رہیں گے؟ آج اکثر مساجد ویران ہیں نمازیوں کی تعداد نہ ہونے کے برابر ہے یہی وجہ ہے کہ شیطان اپنے ارادوں کو عملی طور پر پورا کر چکا ہے۔

ذخیرہ احادیث کا مطالعہ کیا جائے تو معلوم ہوتا ہے کہ نماز تہجد اور نماز فجر سے روکنے کے لیے میں شیطان بڑی محنت کرتا ہے، رات کو بلا وجہ دیر دیر تک جاگتے رہنا، اس میں شیطانی خوشی شامل ہوتی ہے اور بوقت سحری و فجر جب ذرا سی آنکھ کھلنے لگے تو شیطان کہتا ہے:

عَلَيْكَ لَيْلٌ طَوِيلٌ فَارُقْهُ

”ابھی رات بہت لمبی ہے آرام سے سوئے رہو“ (صحیح البخاری: ۱۱۳۳)

بے نماز پر شیطان کا پیشاب کرنا

پھر یہی شیطان اس قدر ذلیل کرتا ہے کہ اگر بندہ فجر کے لیے نہ اٹھ پائے تو سونے والے کان میں پیشاب کر دیتا ہے۔ (صحیح البخاری: ۱۱۳۳)

سامعین کرام!.....!

تہجد و فجر کے مبارک وقت میں دعا مانگ کر خالق کائنات سے دین و دنیا کے خزانے لینا بہتر ہے یا غافل رہ کر شیطان سے اپنے اوپر پیشاب کروانا بہتر ہے؟ ہر نماز کو شوق سے پڑھو، آج کل گمراہی کی حد تو یہ ہے کہ ایک طرف بے نماز لا تعداد اور دوسری

طرف سنت کے مطابق نماز نہ پڑھنے والے بے شمار بلکہ کئی تو جان بوجھ کر اہلحدیثوں کی مخالفت میں سنت کے مطابق نماز نہیں پڑھتے۔ اللہ کے بندو! شیطان کے لیے نہ جنور حمان کے لیے جنو۔ پکے سچے نمازی بنو اور سنت کے مطابق نماز پڑھو، یہی دعوت اہلحدیث ہے آیت کے اختتام پر اللہ تعالیٰ فرماتے ہیں:

﴿فَهَلْ أَنْتُمْ مُنْتَهُونَ﴾

کیا واقعتاً تم شیطان کی چاہت کو پورا کرنے والے ہو؟ اور ایک دوسرے کے دشمن بن جاؤ گے؟ اور اللہ کی یاد سے غافل ہو جاؤ گے، کیا تم نیک اعمال چھوڑ دو گے؟

سامعین کرام!.....!

آپ بھی اپنے ارد گرد نظر دوڑائیں (میں بیان کر چکا ہوں کہ) کروڑوں کی تعداد میں لوگ آپس میں دشمن بن چکے ہیں اور آپس میں حسد و بغض کا شکار ہیں اور اپنے دل میں غیظ و غضب کے جراثیم رکھتے ہیں۔ نبی کریم ﷺ پر جو اللہ نے کلام نازل کیا اس میں اللہ نے باوضاحت بتلادیا کہ شیطان کی چاہت یہی ہے کہ تمہارے درمیان دشمنیاں پیدا کر دے، شراب اور جوئے کے ذریعے تم کو اللہ کی یاد سے غافل کر دے، مسلمان بھائیو! ہمیں سوچنا چاہیے کہ ہم کہیں شیطان کی چاہتوں کو پورا تو نہیں کر رہے اور ہماری زندگی شیطانی چاہت کے مطابق بسر تو نہیں ہو رہی؟

شیطان چاہتا ہے گھروں میں فحاشی و عریانی ہو

جس طرح شیطان خبیث ہے اسی طرح اس کے عزائم بھی بہت خبیث ہیں۔ وہ ہمیں ایسی مار ماریں چاہتا ہے کہ ہم کبھی سنبھل نہ سکیں۔ قرآن مجید میں اللہ تعالیٰ شیطانی عزائم کا ذکر کرتے ہوئے فرماتے ہیں کہ وہ تمہیں فحاشی کا حکم کرتا ہے پوری توجہ سے آیات کا ترجمہ سماعت فرمائیں:

﴿إِنَّمَا يَأْمُرُكُمْ بِالسُّوءِ وَالْفَحْشَاءِ وَأَنْ تَقُولُوا عَلَى اللَّهِ

مَالًا تَعْلَمُونَ﴾ [البقرة: ۱۶۹/۲]

”بے شک وہ (شیطان) تمہیں برائی اور فحاشی کا حکم دیتا ہے اور یہ کہ تم اللہ تعالیٰ کے بارے میں ایسی باتیں کہو جو تم نہیں جانتے۔“

﴿الشَّيْطَانُ يَعِدُكُمُ الْفَقْرَ وَيَأْمُرُكُم بِالْفَحْشَاءِ وَاللَّهُ يَعِدُكُم مَّغْفِرَةً مِنْهُ وَفَضْلًا وَاللَّهُ وَاسِعٌ عَلِيمٌ﴾ [البقرة: ۲/۲۶۸]

”شیطان تمہیں فقر و فاقہ کی طرف لے جانا چاہتا ہے اور تمہیں فحاشی کا حکم دیتا ہے اور اللہ تعالیٰ تمہیں مغفرت اور فضل کی طرف بلاتے ہیں اور اللہ تعالیٰ وسیع علم والی ذات ہے۔“

﴿يَا أَيُّهَا الَّذِينَ آمَنُوا لَا تَتَّبِعُوا خُطُوتَ الشَّيْطَانِ - وَمَنْ يَتَّبِعْ خُطُوتَ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ - وَلَوْ لَا فَضْلُ اللَّهِ عَلَيْكُمْ وَرَحْمَتُهُ مَا زَكَا مِنْكُمْ مِنْ أَحَدٍ أَبَدًا وَلَكِنَّ اللَّهَ يُزَكِّي مَنْ يَشَاءُ - وَاللَّهُ سَمِيعٌ عَلِيمٌ﴾ [النور: ۲۴/۲۱]

”اے ایمان والو! شیطان کی پیروی مت کرو بیشک جو شیطان کی پیروی کرتا ہے وہ تو فحاشی اور معصیت کا حکم دیتا ہے، اور اگر اللہ تعالیٰ کا فضل و کرم نہ ہوتا تو تم میں سے کوئی بھی کبھی بھی پاک صاف نہ ہوتا، لیکن اللہ تعالیٰ جسے پاک کرنا چاہے پاک کر دیتا ہے، اور اللہ سب سننے والا جاننے والا ہے۔“

تمام آیات سے معلوم ہوا کہ ہمیں بے حیا، بے غیرت اور دیوث بنانا شیطان کا مشن ہے اور وہ اپنے مشن میں کس حد تک کامیاب ہے آپ اس بات سے اندازہ لگائیں کہ دنیا کا کوئی شہر تو درکنار کوئی محلہ ایسا نہیں جہاں فحاشی کے مواقع اور اڈے موجود نہ ہوں۔ آپ کو گھر گھر کیبل کا کنکشن، موبائل اور کمپیوٹر کا آوارہ استعمال عام نظر آئے گا، ہر دوسرا بندہ ناجائز تعلقات میں گرفتار ہے اور حرص و ہوس نے اس کو اندھا کر دیا ہے۔

اس کے مقابلہ میں جو شخص فحاشی کو عریانی کو پسند کرنا شروع کر دے رب تعالیٰ ایسے بد بخت سے بغض فرماتے ہیں اور وہ ہمیشہ محبت الہی سے محروم رہتا ہے۔ حضرت عبد اللہ

بن عمر رضی اللہ عنہما بیان کرتے ہیں کہ آپ ﷺ نے ارشاد فرمایا:

((إِيَّاكُمْ وَالْفُحْشَ فَإِنَّ اللَّهَ لَا يُحِبُّ الْفُحْشَ وَلَا التَّفَحُّشَ))
 ”بے حیائی سے بچو کیونکہ اللہ تعالیٰ بے حیائی، بدکاری، برائی، بے شرمی، بد فعلی،
 بدزبانی اور مذموم حرکات کو پسند نہیں کرتا۔“ [سنن ابی داؤد: ۱۶۹۸]

ایک روایت کے لفظ ہیں:

((إِنَّ اللَّهَ تَعَالَى لَيُبْغِضُ الْفَاحِشَ الْبَدِيءَ))
 ”اللہ تعالیٰ فحاشی والے، بے حیاء، بدکار اور بدگو بدزبان سے بغض رکھتے ہیں۔“
 اور صحیح مسلم کے مطابق ایسا بد بخت جنت میں داخل نہیں ہوگا۔
 سامعین کرام.....!

ہم مسلمان ہیں، عشق رسول کے دعوے دار ہیں، اپنے آپ کو کتاب و سنت کا علمبردار سمجھتے ہیں، آخر کیا وجہ ہے کہ ہم رب، رسول اور مومنوں کی راہ چھوڑ کر عیاشی و فحاشی کو پسند کرتے ہیں؟ اور موسیقی کے آلات سے اپنے پاک گھروں کو ناپاک کرتے ہیں؟ آج ہی فیصلہ کریں، زندگی کس کی چاہت کے مطابق گزارنی ہے؟

آئیے! زندگی اللہ کی بہت بڑی نعمت ہے اور اس زندگی کی عطا کا مقصد آخرت کا سنوارنا اور آخرت کا بنانا ہے اگر ہم نے شیطان کی چاہت کو پورا کرتے ہوئے خود کو اللہ کی یاد سے غافل کر لیا اور نماز سے غافل کر لیا اور گناہوں میں مبتلا ہو گئے تو قیامت کے دن یقیناً ہمیں بہت بڑی شرمندگی کا سامنا کرنا پڑیگا، آج ہی اپنی صلاحیتوں کا جائزہ لیجئے کہ ہم رحمان کی چاہت پوری کر رہے ہیں یا شیطان کی چاہت پوری کر رہے ہیں؟ شیطان چاہتا ہے کہ ہماری زندگی اللہ کی بغاوتوں میں گزرے اور گناہ کرتے کرتے ہماری کمر ٹوٹ جائے۔

شیطان کا چور دروازہ

شیطان کا ایک چور دروازہ ہے جس کے ذریعے وہ بڑے بڑے نیک بندوں کو گمراہ کرتا ہے، وہ انسان کی تہائی سے خوب فائدہ اٹھاتا ہے اور انسان کی کمزوریوں اور

کو تا ہیوں سے فائدہ اٹھانے میں شیطان حد درجہ ماہر ہے لہجہ بھر بھی غفلت نہیں کرتا، اس لیے اپنی تنہائی کا جائزہ لیجئے مجھے یاد آیا کہ قرآن پاک، احادیث نبویہ اور آثار صحابہ سے ہمیں پتہ چلتا ہے کہ جو شخص اپنی تنہائی کو پاک کر لیتا ہے اللہ اسے تین فوائد سے نوازتے ہیں:

① جو اپنی تنہائی میں کثرت سے

((اعُوذُ بِاللّٰهِ مِنَ الشَّيْطٰنِ الرَّجِيْمِ مِنْ هَمَزِهِ وَنَفْحِهِ وَنَفْتِهِ))

پڑھتا ہے اور اللہ سے استغفار کرتا ہے۔ اللہ اسے دنیا داروں سے بے نیاز کر دیتے ہیں۔

② اللہ تعالیٰ ایسے شخص کو تمام شیطانی حملوں سے محفوظ کر دیتے ہیں، شیطان کا کوئی

وار اس پر نہیں چلتا اور شیطان اپنے کسی ارادے میں کامیاب نہیں ہوتا۔

③ اللہ تعالیٰ ایسے شخص کو بھلائی کا منبع و مرکز بنا دیتے ہیں، وہ لوگوں کے لیے روشنی

کا مینار اور خیر کا باعث ہوتا ہے، تو سامعین آئیے! شیطان کی چالوں کو سمجھیں اور جن چور

دروازوں سے شیطان داخل ہو کر مؤمن کو گمراہ کرتا ہے اور ساری زندگی کے اعمال برباد کر

دیتا ہے اس دروازے کو بند کریں۔

نبی کریم ﷺ کے بارے میں آتا ہے، کہ آپ نے فرمایا: جو شخص اللہ کو تنہائی میں

بیٹھ کر یاد کرتا ہے اور اللہ تعالیٰ کے ذکر میں اس کی آنکھیں آنسوؤں سے تر ہو جاتی ہیں ایسے

شخص کو قیامت کے دن اللہ تعالیٰ اپنے عرش معلیٰ کا سایہ نصیب فرمائیں گے، اس لیے اپنی

تنہائیوں کا جائزہ لیجئے! یہ زندگی سدا کی زندگی نہیں ہے کچھ لوگ ایسے ہیں جن کو شیطان نیک

اعمال کی طرف آنے ہی نہیں دیتا آپ لاکھ کوشش کریں ان کو نماز کا کہیں مسجد میں آنے کا

کہیں، وہ شیطان سے اپنی دوستی اتنی مضبوط کر چکے ہیں کہ مسجد میں آنے کا نام ہی نہیں لیتے،

اس بات سے ان کے دل تنگی محسوس کرتے ہیں شیطان نے لوگوں کو قرآن اور ذکر الہی سے دور

کر دیا ہے، دوسری طرف جو لوگ اللہ کی محبت کی وجہ سے نیک اعمال کرتے ہیں، حج و عمرہ

کرتے ہیں، ان کے اعمال کو ناکارہ کرنے میں بھی شیطان بڑی محنت کرتا ہے کہ کسی نہ کسی

طرح اس کے تمام اعمال برباد ہو جائیں، نیک عمل پوری توجہ سے نہ کرنا بھی گناہ ہے اور یہ گناہ

بھی بڑی کثرت سے ہو رہا ہے۔ شاید آپ نے سنا ہوگا کچھ لوگ نیک اعمال کر کر کے تھک

چکے ہوتے ہیں ان پر شیطان ایسے ہتھکنڈے استعمال کرتا ہے کہ نبی کریم ﷺ کی حدیث کو علامہ البانی نے سلسلہ احادیث صحیحہ (جلد ۶ جزء ۱) میں نقل کیا ہے، قیامت کے دن ایک آدمی اللہ کے سامنے حاضر ہوگا اللہ تعالیٰ سوال کریں گے میرے بندے دنیا کیسے بسر کی وہ کہے گا:

((يَا رَبِّ صَلِّتْ سِتِّينَ سَنَةً)) "اے اللہ! میں تو ساٹھ سال نمازیں پڑھتا رہا" شیطان کی تدبیر اس پر اس قدر چل چکی ہوگی اور وہ رحمت الہی سے اس قدر دور جا چکا ہوگا کہ اللہ فرمائیں گے کہ میں نے تیری زندگی کی ایک بھی نماز قبول نہیں کی، اگر اللہ نے آپکو نیک اعمال کی توفیق بخشی ہے تو اس میں اور زیادہ کوشش کیجیے اور اگر کوئی ایسا شخص ہے، جو اللہ کی یاد سے غافل ہے تو اسے اللہ کی طرف آنا چاہیے اور شیطان جن چور دروازوں کے ذریعے انسان کو گمراہ کرتا ہے ان میں سے ایک یہ ہے کہ وہ انسان کو تنہائی میں گناہ پر آمادہ کرتا ہے۔

شیطان کا دوسرا حیلہ

انسان کو شیطان اس بات پر آمادہ کرتا ہے کہ تو گناہ کر لے، گناہ کرنے میں تو اکیلا نہیں ہے، یہ گناہ تو سارا معاشرہ کر رہا ہے اگر اللہ تمام معاشرے کو معاف کر دیں گے تو تجھے معاف کرنا اللہ کے لیے کونسا مشکل ہے، اگر اس بات پر عذاب ہو تو اس میں تو اکیلا مبتلا نہیں ہوگا بلکہ لاکھوں لوگ تیرے ساتھ ہوں گے اور آپ نے دیکھا ہوگا کہ کئی لوگ برے اعمال کی زیب و زیبائش سے متاثر ہو کر نیک اعمال چھوڑ کر شیطان کے ہم نوالہ وہم پیالہ بن جاتے ہیں۔

((لَا تَزِرُ وَازِرَةٌ وِزْرَ أُخْرَى))

مرنے کے بعد آخرت کی پہلی منزل میں حساب و کتاب کا آغاز ہوتا ہے۔ آپ ﷺ نے فرمایا: کوئی کسی کا بوجھ نہیں اٹھائے گا، یہ نہ دیکھا کرو کہ لوگ، معاشرہ اور میڈیا کیا کر رہا ہے؟ بلکہ ہم کو یہ دیکھنا چاہیے، کہ اللہ کی عطا کردہ لاکھوں نعمتیں استعمال کر کے میں کس کی چاہت کے مطابق زندگی بسر کر رہا ہوں؟ کیا میں اللہ کو خوش کر رہا ہوں یا شیطان کا آلہ کار بن چکا ہوں۔

بے حیا عورتیں شیطان کا جال

شیطان لعین کے شکار کرنے کے کئی طریقے ہیں بڑے سے بڑے عالم فاضل اور باعمل شخص کو گمراہ کرنا اس کے بائیں ہاتھ کا کام ہے بسا اوقات وہ اچھے بھلے مسلمان کی مت مارنے کے لیے بے حیاء عورتوں کو استعمال کرتا ہے اور بے حیاء عورت بہت جلد ایمان سے خالی کر دیتی ہے۔ داناؤں کا قول ہے عورت اور شیطان کی پکڑ سے بچنا بہت مشکل ہے اسی لیے نبی کریم ﷺ نے فرمایا:

((النِّسَاءُ حَبَائِلُ الشَّيْطَانِ))

عورتیں شیطان کی رسیاں ہیں ایسی عورتیں جو صحیح عادات کی مالک نہیں ہوتیں وہ شیطان کا جال ہیں، کئی لوگوں کو شیطان ان کے ذریعے گمراہ کرتا ہے، اور اس قدر گمراہی میں دور لے جاتا ہے کہ بڑے بڑے اللہ کے نیک بندے اس جال کا شکار ہو جاتے ہیں، اللہ کی یاد سے غافل ہو جاتے ہیں، اس لیے اپنے گھریلو معاملات میں اللہ کو یاد کیجیے اور دنیوی معاملات میں بھی اللہ کو یاد کیجیے اور جن شیطانی ہتھکنڈوں سے نبی کریم ﷺ نے بچنے کا حکم دیا ہے ان سے دور رہیے۔

مزید اس حوالہ سے آپ ﷺ کے مندرجہ ذیل فرامین ذہن نشین رکھیں:

(۱) حضرت ابن عباس رضی اللہ عنہما فرماتے ہیں، آپ ﷺ نے فرمایا:

((لَا يَخْلُوَنَّ رَجُلٌ بِامْرَأَةٍ اِلَّا مَعَ ذِي مَحْرَمٍ))

”کوئی مرد کسی غیر محرم عورت کے ساتھ علیحدہ نہ ہو مگر اس عورت کا کوئی ذی

محرم ساتھ موجود ہو۔“ [صحیح بخاری : ۵۲۳۳]

عورت جب بھی کسی غیر محرم کے ساتھ تنہائی میں الگ ہوتی ہے تو شیطان کو پورا

پورا موقع مل جاتا ہے۔ اسی لیے آپ ﷺ نے ایک موقع پر فرمایا:

ثَالِثُهُمَا الشَّيْطَانُ [مسند احمد ۳/۳۳۹]

جو عورت کسی غیر محرم کے علیحدگی اختیار کرے تو تیسرا شیطان ہوتا ہے جو اپنی

مرضی کے مطابق گناہ کرواتا ہے۔

(۲) حضرت اسامہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا:

((مَا تَرَكَتُ بَعْدِي فِتْنَةٌ أَضْرَّ عَلَى الرَّجَالِ مِنَ النِّسَاءِ))

”میرے بعد مردوں کے لیے عورتوں سے بڑھ کر کوئی فتنہ نقصان دہ نہیں ہوگا۔“

[صحیح البخاری : ۵۰۹۶]

(۳) حضرت اذینہ صدیقی رضی اللہ عنہ کہتے ہیں آپ صلی اللہ علیہ وسلم نے فرمایا:

((وَأَسْرُسُنَائِكُمُ الْمُتَبَرِّجَاتُ الْمُتَخَيَّلَاتُ وَهِنَّ الْمُنَافِقَاتُ

لَا يَدْخُلُ الْجَنَّةَ مِنْهُنَّ))

”تمہاری سب سے بدتر عورتیں بن سنور کر باہر نکلنے والیاں، تکبر کرنے والیاں ہیں

وہی منافقات ہیں جنت میں نہیں جائیں گی۔“ [سلسلہ احادیث صحیحہ : ۱۸۴۹]

(۴) سیدنا عبد اللہ بن مسعود رضی اللہ عنہ بیان کرتے ہیں رحمت عالم صلی اللہ علیہ وسلم نے فرمایا:

الْمَرْأَةُ عَوْرَةٌ فَإِذَا خَرَجَتْ اشْتَشَرَفَهَا الشَّيْطَانُ

[جامع الترمذی۔ الرضاع : ۱۱۷۳]

یہی وجہ ہے کہ بے پردہ عورت کو دیکھ کر شہوت کے مریضوں کی دھڑکنیں تیز

ہو جاتی ہیں اور بالآخر وہ ان کو آرام سے شکار کر لیتے ہیں۔

فضول خرچی شیطانی راستہ ہے

حلال دولت اللہ تعالیٰ کی بہت بڑی نعمت ہے اس کے ذریعے انسان دنیا کی ہر

عزت اور آخرت کی ہر بلندی حاصل کر سکتا ہے اگر حلال مال راہ خدا میں خوش دلی سے خرچ

کیا جائے تو کرم و فضل کے دروازے ہمیشہ کھلے رہتے ہیں۔ شیطان ہرگز پسند نہیں کرتا کہ

آپ صدقہ کریں، زکوٰۃ دیں یا دل کھول کر ضرورت مندوں پر خرچ کریں وہ ہر ایک کو عیاشی

اور آوارگی میں پیسہ لٹانے کی ترغیب دیتا ہے۔ جب اللہ تعالیٰ کی باری آتی ہے تو کہتا ہے:

”وَيَا مُرْكُمُ بِالْفَقْرِ“

اگر اسی طرح راہ خدا میں لوٹاتے رہے تو بالآخر کھاؤ گے کہاں سے؟ بڑے بڑے

مذہبی مالداروں کو وہ فضول خرچی کی طرف دھکیل دیتا ہے اور بالآخر ایسے شخص کو اپنا آلہ کار بنا کر رحمت الہی سے دور کر دیتا ہے۔ فضول خرچی کرنے والوں کو اللہ تعالیٰ نے حد درجہ نفرت کی نگاہ سے دیکھا ہے۔

اللہ تعالیٰ نے قرآن میں ارشاد فرمایا:

﴿إِنَّ الْمُبَدِّرِينَ كَانُوا إِخْوَانَ الشَّيَاطِينِ﴾

فضول خرچی کرنے والے شیطان کے بھائی ہیں، جو اللہ کے راستہ کی بجائے فحاشی و آوارگی میں خرچ کرتے ہیں اللہ کا قرآن کہتا ہے ایسے لوگ شیطان کے بھائی ہیں، ایسے لوگ شیطان کے دوست اور شیطان کے رشتہ دار ہیں، تو آئیے! اپنا مال جائز، حلال اور پاکیزہ جگہ پر خرچ کریں اور اللہ کے رستے میں اپنا مال لوٹائیں، اللہ تعالیٰ فرماتے ہیں:

﴿وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا﴾

”شیطان یہ چاہتا ہے کہ انسان کو دور کی گمراہی میں پھینک دے۔“

شیطان کا پہلا مشن

اگر اللہ نے ہمیں نیک اعمال کے لیے چنا ہے تو ان اعمال کی قبولیت کی بھی دعا کریں، کہیں ہماری زندگی کی کمائی ضائع نہ چلی جائے، سیدنا ابراہیم علیہ السلام نے جب کعبہ کو تعمیر کیا تو یہی دعا کی: ﴿رَبَّنَا تَقَبَّلْ مِنَّا﴾

اے اللہ! میرے اس عمل کو قبول فرما۔ اللہ! کہیں میری اس عظیم نیکی کو شیطان ضائع نہ کر دے۔ اسے اللہ اپنی رحمت سے قبول فرما، دینی اداروں پر خرچ کر نیوالے، اور بہت بڑے نیک اعمال سرانجام دینے والوں کیلئے اس دعا میں بڑی فکر ہے۔ صحیح حدیث میں آتا ہے کہ نبی کریم ﷺ فجر کے وقت یہ دعا کیا کرتے تھے۔

((اللَّهُمَّ إِنِّي أَسْأَلُكَ عِلْمًا نَافِعًا وَعَمَلًا مُتَقَبَّلًا وَرِزْقًا طَيِّبًا))

[سنن ابن ماجہ/۹۲۵، السنن الكبرى للسنائی: ۶/۳۱، ۹۹۳]

”یا اللہ! مجھے نفع بخش علم عطا فرما اور تیری بارگاہ میں شرف قبولیت پائیو الاعمل

کرنے کی توفیق دینا اور پاکیزہ رزق عطا فرمانا۔“

اگر اللہ نے ہمیں نیک اعمال کرنیکی توفیق دی ہے اور صدقہ و خیرات کرنے کا حوصلہ دیا ہے تو ان میں اخلاص پیدا کیجئے، شیطان کی یہ چاہت ہے کہ سخی کے دل میں ﴿بِالْمَنِّ وَالْأَذَى﴾ یہ خیال پیدا کرتا ہے کہ تو خرچ کرنے والا ہے تیرا تہہ زیادہ ہے اور جس پر تو خرچ کر رہا ہے وہ کمتر اور حقیر ہے، تو وہ سخی اس کے جال میں پھنس کر احسان مند پر احسان جتلا دیتا ہے اور اللہ فرماتے ہیں: جو احسان کر کے جتلا دیتا ہے اور ﴿لَا تَبْطُلُوا صَدَقَاتِكُمْ﴾ کی زد میں آکر اپنے تمام اعمال برباد کر لیتا ہے، ایسے سخی کے اللہ تعالیٰ نے تمام اعمال کو برباد کر دیا، ہم نے بھی اپنے کئی رشتہ داروں پر خرچ کیا ہو گیا اور شیطان نے ریا کاری اور دوسروں کو حقیر جاننے کے ذریعے تمام اعمال برباد کر دیئے ہوں گے، اس لیے اللہ سے معافی طلب کیجئے، اور اپنے اندر اخلاص پیدا کیجئے اور اگر ہم کو اللہ نے توفیق دی ہے تو اللہ تعالیٰ کا شکر ادا کیجئے، شیطان چاہتا ہے کہ جس طرح قیامت کے دن میں ذلیل و خوار ہوں گا اسی طرح جب اللہ سے اس نے مہلت مانگی تو قسم کھا کر کہا کہ میں ضرور ضرور ان کو گمراہ کروں گا، تو اللہ نے فرمایا: شیطان میرے کئی شکر گزار بندے ایسے ہوں گے جن پر تیرا وار نہیں چلے گا، جو تیرے وسوسات کا شکار نہیں ہوں گے وہ مجھ سے ڈرنے والے ہوں گے، آئیے! اللہ کے شکر گزار بندے بن جائیں۔

شیطان کا دوسرا مشن

آپ بڑی تفصیل سے شیطانی ارادوں کے متعلق سماعت فرما چکے ہیں، میں آخر میں اس کا اصل نارگٹ بیان کرنا چاہتا ہوں کہ وہ ہمیں مختلف ہتھکنڈوں کے ذریعے لیجانا کہاں چاہتا ہے؟ قرآن پاک نے اس لعنتی کا ارادہ بھی تفصیل سے بیان کیا ہے۔ سورہ فاطر آیت 6 میں ارشاد باری تعالیٰ ہے:

إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا إِنَّمَا يَدْعُوا حِزْبَهُ

لِيَكُونُوا مِنْ أَصْحَابِ السَّعِيرِ ۝

”شیطان تمہارا دشمن ہے اس کو دشمن ہی سمجھو، خیر خواہ یا دوست نہ بناؤ۔ وہ تو

تم کو جہنمی بنانے کے لیے ہر طریقہ اختیار کرتا ہے۔“

یعنی اس لعین کا اصل ہدف ہم کو جنت سے دور کرنا اور جہنم جیسی سخت وادی عذاب میں پہنچانا ہے اور صحیح بخاری میں آتا ہے کہ قیامت کے دن ہزار میں سے ایک شخص جنت میں اور نو سو ننانوے جہنم میں جائیں گے، یہ جو جہنم میں جانے والے ہونگے یقیناً یہ شیطان کے پیرو ہونگے، اللہ کے حضور دعا ہے کہ اللہ ساری زندگی شیطان کے شر سے محفوظ رکھے، آمین! شیطانی ہتھکنڈوں سے بچئے!

تلاوت قرآن کی برکت سے تمام شیطانی اثرات ختم ہو جاتے ہیں اور بالخصوص سورۃ بقرہ کہ متعلق آپ ﷺ کا سچا فرمان ہے:

إِنَّ الشَّيْطَانَ يَنْفِرُ مِنَ الْبَيْتِ الَّذِي تُقْرَأُ فِيهِ سُورَةُ الْبَقَرَةِ

[صحیح المسلم۔ صلاة المسافرین: ۱۸۲۴]

”جس گھر میں سورت بقرہ پڑھی جائے وہاں سے شیطان بھاگ جاتا ہے۔“

اسی طرح رات کو سوتے وقت سورۃ بقرہ کی آخری دو آیات پڑھ کر لیٹیں، بخاری و مسلم کے مطابق شیطان کوئی نقصان نہیں پہنچا سکے گا۔

گھر سے باہر شیطان سے بچنے کا آسان وظیفہ

مسلمان گھر میں ہو یا بازار میں شیطان ہر جگہ اس کا پیچھا کرتا ہے اور گراہی و فحاشی میں مبتلا کر دیتا ہے۔ رسول اللہ ﷺ نے ایک دعایمان کی ہے جو شخص گھر سے نکلتے وقت اس کو پڑھ لے تو اللہ تعالیٰ اسے ہر شیطانی تدبیر سے محفوظ فرما لیتے ہیں بلکہ شیطان خود اقرار کرتا ہے کہ میں بے بس ہو گیا ہوں اور وہ دعایہ ہے:

بِسْمِ اللَّهِ تَوَكَّلْتُ عَلَى اللَّهِ لَا حَوْلَ وَلَا قُوَّةَ إِلَّا بِاللَّهِ

[سنن ابی داؤد۔ الادب: ۵۰۹۵]

یاد رکھیں.....!

ہر قسم کے شیطانی شر سے بچنے کے لیے سب سے بہتر طریقہ یہی ہے کہ مسنون دعاؤں کی پابندی کی جائے۔

آخر میں آپ کے سامنے ایک دعا اور پیش کرنا چاہتا ہوں اللہ نے نبی کریم ﷺ کو قرآن کی تلاوت شروع کرتے وقت پڑھنے کا حکم دیا ہے:

((أَعُوذُ بِاللَّهِ مِنَ الشَّيْطَانِ الرَّجِيمِ))

اللہ! میں شیطان کے شر سے تیری پناہ میں آتا ہوں، اور بالخصوص جو آخری معوذتین ہیں ان کو ہر نماز کے بعد پڑھیں نبی کریم ﷺ نے ان کے پڑھنے کا حکم بھی دیا اور ہر ایک کو معمول بھی بنایا ہے جو معوذتین کو پڑھتا ہے اللہ تعالیٰ شیطان کے تمام ہتھکنڈوں سے محفوظ فرما دیتے ہیں، اللہ کے حضور دعا ہے کہ اللہ! ہماری زندگی کے اعمال سلامت رکھنا، ہم جو بھی نیک عمل کرتے ہیں وہ قبول فرما اور قیامت کے دن ہمیں جنت کا وارث بنا، جو لوگ شیطان کی چالوں کا شکار ہو چکے ہیں انہیں ہدایت نصیب فرما۔ آمین!

وَآخِرُ دَعْوَانَا إِنَّ الْحَمْدُ لِلَّهِ رَبِّ الْعَالَمِينَ



خطبہ: 12

برداشت کی اہمیت و فوائد

غصہ پینے والے ہی ہمیشہ سرخرو ہوتے ہیں

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللّٰهِ الرَّحْمٰنِ الرَّحِیْمِ ۝
﴿وَالْكَاظِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ
الْمُحْسِنِينَ﴾

”غصے کو پی جانے والے اور برداشت کرنے والے اور اللہ کے بندوں کو معاف
کردینے والے، اللہ نیکی کرنے والے اچھے انسانوں سے محبت کرتے ہیں۔“

حمد و ثنا اور کبریائی، بڑھائی، یکتائی، بادشاہی، شہنشاہی اور ہر قسم کی کبریائی اللہ
وحدہ لا شریک کی ذات بابرکات کے لیے، ذرود و سلام امام الانبیاء جناب محمد رسول اللہ
ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام اور
بزرگان دین رضی اللہ عنہم کے لیے۔

تمہیدی گزارشات

قرآن کریم اور نبی کریم ﷺ کی سیرت ہمارے لیے بہترین نمونہ ہے جو
مسلمان آپکی سیرت پر عمل کرنا اور اسے اپناتا ہے، اللہ تعالیٰ ایسے آدمی کو دنیا و آخرت میں
عزت عطا کرتے ہیں، اگر انسان کے سامنے اس کے مزاج اور توقع کے خلاف بات ہو
جائے تو برداشت کرنی چاہیے، کتنی تکلیف دہ بات ہے کہ ہمارے معاشرے میں اسلام
کے ایک ایک رکن کا مذاق اڑایا جا رہا ہے اور ہم برداشت کر رہے ہیں، برائی ہر گھر میں
موجود ہے، سود خوری عام ہے ان مظالم کو ہم برداشت کر رہے ہیں، دیگر کتنی بیماریاں ہم بر
داشت کر رہے ہیں، کتنے ظلم و ستم کی بات ہے کہ ہم نہیں برداشت کرتے تو ماں باپ کی
بات برداشت نہیں کرتے، بڑے بھائی کی بات برداشت نہیں کرتے، جبکہ نبی کریم
ﷺ دشمنوں کی باتیں بھی برداشت کرتے رہے، غیروں کے طعنے سن کر سینے سے لگاتے

رہے، آج ہمارے عزیز رشتہ دار کوئی بات کرتے ہیں تو ہمیں بدلے میں ناراض نہیں ہونا چاہیے، جس کے اندر برداشت کا مادہ ہے اللہ تعالیٰ اسے اس موقع پر اور دیگر مقامات پر عزت سے نوازیں گے، شیطان نے ہمارے ذہن میں ڈال دیا ہے کہ جب تک تم ہو، ہو بدلہ اور اینٹ کا جواب پتھر سے نہیں دو گے، معاشرہ میں تمہارا مقام نہیں ہوگا، اپنا رعب جمانے کی لیے ہر بات کا دندان شکن جواب دینا چاہیے، یہ نبی کریم ﷺ کے امتی کی شان نہیں ہے، بلکہ آپ کا امتی ہر کام نبی کریم ﷺ کی سیرت کے مطابق کرتا ہے، اللہ تعالیٰ قرآن میں فرماتے ہیں:

﴿وَالْكَافِرِينَ وَالْعَافِينَ عَنِ النَّاسِ وَاللَّهُ يُحِبُّ
الْمُحْسِنِينَ﴾

نبی کریم ﷺ آپ ان لوگوں کو بتلا دیں کہ جو لوگ غصہ اور اپنے جذبات پر قابو رکھتے ہیں اور اللہ کے لیے وہ معاف کرتے ہیں، ایسے لوگوں سے اللہ محبت کرتے ہیں، پیار کرتے ہیں، اللہ انہیں اپنا محبوب بنا لیتے ہیں۔

برداشت اللہ تعالیٰ کو پسند ہے

اللہ تعالیٰ کے بندوں کی زیادتی کو معاف کرنا بہت بڑا نیک عمل ہے اور اللہ تعالیٰ کو یہ عمل حد درجہ پسند ہے۔ حدیث شریف میں ہے:

قَالَ رَسُولُ اللَّهِ ﷺ لَا شَجَّ عَبْدِ الْقَيْسِ إِنَّ فِيكَ خَصْلَتَيْنِ
يُحِبُّهُمَا اللَّهُ الْحَلْمُ وَالْأَنَاةُ [صحیح مسلم: ۱۷]

”رسول اللہ ﷺ نے اہل حج عبد القیس کو کہا تجھ میں دو ایسی خوبیاں ہیں کہ جن کو اللہ تعالیٰ پسند فرماتے ہیں، برداشت اور دوسری فہم و فراست۔“

اس حدیث سے معلوم ہوتا ہے کہ جب برداشت اللہ کو پسند ہے تو برداشت کرنے والا شخص بھی اللہ تعالیٰ کا محبوب ہے۔

امت محمدیہ کا بہادر کون؟

ہمارے ہاں بات بات پر بھڑک اٹھنے والا بڑا بہادر اور نڈر سمجھا جاتا ہے جب کہ ایسا شخص شریعت کی نگاہوں میں حد درجہ بے وقعت ہے بلکہ اللہ اور اس کے رسول ﷺ نے جذباتی، بدتمیز اور تیز مزاج لوگوں سے نفرت فرمائی ہے۔ برداشت ہی بہادری ہے، برداشت ہی عزت و عظمت کی ضامن ہے سیدنا ابو ہریرہ رضی اللہ عنہ کہتے ہیں آپ ﷺ نے فرمایا:

لَيْسَ الشَّدِيدُ بِالصُّرْعَةِ إِنَّمَا الشَّدِيدُ الَّذِي يَمْلِكُ نَفْسَهُ

عِنْدَ الْغَضَبِ [صحيح البخارى: 6114]

نبی کریم ﷺ نے صحابہ سے پوچھا کہ تم بہادر کسے سمجھتے ہو؟ صحابہ نے جواب دیا، جس کے اندر طاقت اور قوت زیادہ ہو، جو ہر کسی پر بھاری ہو، وہ بہادر ہے، نبی کریم ﷺ نے فرمایا: میری امت کا بہادر وہ آدمی ہے جس کے سامنے اس کے خلاف کوئی بات کی جائے، اس پر زیادتی کی جائے اور وہ برداشت کر لے، تو وہ میری امت کا سب سے بہادر اور جرأت مند انسان ہے، تحمل اور بردباری کا مظاہرہ کرے، آج تو اسلوب اور انداز بدل چکے ہیں شیطان نے سب معاملہ الٹ کر رکھا ہے، نبی کریم ﷺ نے فرمایا: گالی گلوچ کا جو گالی سے دینے والا اور اینٹ کا جواب پتھر سے دینے والا بہادر نہیں ہے، جو آدمی گالی کا جواب دعا سے دینا سیکھ جائے اللہ اسے دنیا و آخرت میں کامیاب کریں گے، آج ہم اپنی برداشت کا جائزہ لیں اللہ نے ہمیں عقل اور دماغ دیا ہے اپنے گریبان میں جھانک کر دیکھیں کہ ہم میں برداشت کتنی ہے اور ظلم کی بات یہ ہے کہ ہر قسم کی بدکاری اور ہر برا کام برداشت ہے، مگر نہیں برداشت تو ماں باپ اور رشتہ داروں کی باتیں برداشت نہیں ہیں۔

صحابہ میرے صحابہ! رک جاؤ

زندگی میں لین دین ہوتا رہتا ہے، شریعت ہمیں یہی تلقین کرتی ہے کہ ہم لین دین کے وقت نرمی، خیر خواہی اور عزت کو ملحوظ خاطر رکھیں۔ ایک دفعہ رسول اللہ ﷺ نے ایک شخص سے ادھار اونٹ لیا، اس نے وقت مقررہ سے قبل ہی مطالبہ شروع کر دیا اور گستاخی پراتر آیا۔ حضرات صحابہ کرام رضی اللہ عنہم جو آپ ﷺ کی عزت پر مرثنے والے لوگ تھے انہوں

نے اس شخص کو مارنا چاہا تو آپ ﷺ نے منع فرمادیا اور فرمایا: اس کو اس کے اونٹ سے بہتر اونٹ دے دو اور نرمی سے پیش آؤ۔ ”فَانَّ مِنْ خَيْرِكُمْ اَحْسَنُكُمْ قَضَاءً“ (صحیح البخاری: ۶: ۲۳۰، صحیح المسلم: ۱۶۰۱) بہترین لوگ ادائیگی حق کے وقت حسن سلوک سے پیش آتے ہیں، آج بھی عوام کو ایسی تربیت کی ضرورت ہے اللہ ہمیں برداشت کی نعمت عطا فرمائے۔

اے عائشہ رک جاؤ!

بد زبان کا مقابلہ خاموشی، بے توجہی اور بے رخی سے کیا جائے تو جہاں بد زبان شرمندہ و ناکام ہوتا ہے وہاں صبر کرنے والے کا اللہ کی نگاہوں میں مقام و مرتبہ بھی بڑھ جاتا ہے۔ بد زبان لوگ بسا اوقات ایسی غلط بات کر دیتے ہیں کہ جس سے صبر و برداشت کی تمام بندھن ٹوٹ جاتے ہیں۔ لیکن پھر بھی برداشت کر جانے میں بھلائی ہے۔ حضرت محمد ﷺ نے اپنے صحابہ اور اہل خانہ کی یہی تربیت فرمائی ہے۔ صحیح بخاری کتاب الادب میں واقعہ ہے۔ نبی کریم ﷺ تشریف فرما ہیں، یہودیوں کی ایک جماعت آئی اور داخل ہو کر کہنے لگی: اَلْسَامُ عَلَيكُمْ یعنی معاذ اللہ تم معاذ اللہ! پیغمبر! تو تباہ و برباد ہو جائے اور نیست و نابود ہو جائے، صدیقہ کائنات عائشہ رضی اللہ عنہا تشریف فرما تھیں، انہوں نے سنا کہ یہود میرے سر تاج کے بارے میں بکواس کر رہے ہیں انہوں جواب میں کہا:

وَالسَّامُ عَلَيكُمْ وَلَعَنَكُمُ اللّٰهُ

”میرے نبی کو بددعا دینے والو! اللہ تمہیں تباہ و برباد کر دے اور تمہیں لعنتی بنا دے۔“

نبی کریم ﷺ نے عائشہ سے فرمایا: ((مَهْلًا يَا عَائِشَةُ))

اے عائشہ! ان جملوں کو نہ دہرا، عائشہ فرمانے لگیں: اللہ کے نبی اَوْلَم تَسْمَعُ يَا رَسُولَ اللّٰهِ آپ نے ان کی باتیں نہیں سنیں انہوں آپ کے لیے ہلاکت کی دعا کی ہے؟ نبی کریم ﷺ نے فرمایا: میں نے عَلَيكُمْ کے ساتھ ان کا جواب دے دیا ہے، اللہ نے میرے الفاظ قبول کیے ہیں اور ان کے الفاظ رد کیے ہیں (صحیح البخاری۔ الادب: ۸۹۱) یہ مسئلہ بھی سمجھ لیں کہ اگر کوئی عیسائی یا یہودی سلام کہے تو اس کے جواب میں صرف عَلَيكَ يَا عَلَيكُمْ کے

الفاظ کہنے ہیں، نبی کریم ﷺ نے فرمایا: عائشہ! نرمی سے کام لیا کرو جس جگہ نرمی آجاتی ہے اور برداشت آجاتی ہے، اللہ خیر و برکت کا نزول کرتے ہیں، جس گھر میں تحمل اور برداشت کا مادہ نہیں ہے، جہاں پر ہر فرد جذبات سے کام لیتا ہے، ہر طرف تلخی ہے وہاں پر بے برکتی، نحوستیں اور تباہیاں ہوتی ہیں، آئیے! اپنی برداشت، حکمت اور ظرف کو بڑھا کر رکھیں ارشاد باری تعالیٰ ہے:

﴿وَالْكَاظِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ
الْمُحْسِنِينَ﴾

”اللہ تعالیٰ غصہ کو پی جانے والے اور تحمل و بردباری اختیار کرنے والوں کو پسند کرتا ہے۔“

سامعین کرام! یہود ہمیشہ سے مسلمانوں کے دلی دشمن رہے ہیں ان کے حبش باطن کا عالم یہ تھا کہ آپ ﷺ کے پاس آ کر بھی بکواسات سے باز نہ آتے۔ مگر آپ ﷺ کا حوصلہ، برداشت اور صبر کیا خوب تھا کہ آپ نے اپنی پیاری اہلیہ کو سختی سے ڈانٹ دیا اور فرمایا خبردار ایسا نہ کرو۔ جب بدترین یہودیوں کے ساتھ برداشت کا حال یہ ہے تو پھر اپنے مسلمان بھائیوں کے متعلق ہماری برداشت کیا ہونی چاہیے؟ خود ہی فیصلہ کر لیں۔

سرورِ کونین کی بار بار ایک ہی وصیت

کامیاب زندگی کا ایک اہم راز یہ بھی ہے کہ آدمی اپنے غصے پر کنٹرول رکھیں، جو شخص جس قدر غصہ پینے والا ہوگا وہ شخص اسی قدر زیادہ بامراد، محبوب عوام اور باعزت ہوگا۔ غصیلہ شخص بہت سی خیر سے محروم رہتا ہے سیدال محمد شین حضرت ابو ہریرہ رضی اللہ عنہ فرماتے ہیں کہ نبی کریم ﷺ کے پاس ایک شخص آیا۔ کہنے لگا: مجھے وصیت فرمائیں آپ ﷺ نے فرمایا: لَا تَغْضَبُ ”غصہ نہ کر“ اس نے پھر کہا اَوْصِنِي ”آقا مجھے وصیت فرمائیں۔ آپ ﷺ نے فرمایا: لَا تَغْضَبُ ”غصہ نہ کر۔ فَرَدَّ مَرَارًا۔ وہ بار بار کہتا رہا آقا وصیت فرمائیں۔ آپ ﷺ فرماتے رہے لَا تَغْضَبُ لَا تَغْضَبُ۔ غصہ نہ کر، غصہ نہ کر (صحیح البخاری: ۶۱۱۶) معلوم غصہ پی جانا اور برداشت کرنا ہی اصل دانائی ہے اسی لیے آپ ﷺ بار بار کہتے رہے۔

گستاخانہ لہجہ کی انتہا مگر برداشت بھی بے پناہ

کامیاب لیڈر قائد اور راہنما کی بنیادی صفت یہی ہوتی ہے کہ وہ اپنے ماتحتوں کی تنقید، زیادتی اور نا انصافی کو برداشت کرنے میں بڑا ماہر ہوتا ہے جس قائد میں یہ صفت نمایاں نہ ہو، اس کی سربراہی میں کبھی خیر نہیں ہو سکتی۔ آج علماء و مبلغین اور حکمران حضرات کو بھی فرعونی مزاج ختم کر کے عاجزی و انکساری اور حلم و بردباری کا پیکر بننا چاہیے۔ آپ ﷺ نے لوگوں کو راہ راست پر لانے کے لیے کس قدر برداشت سے کام لیا آپ صحیح بخاری کتاب العلم، کے واقعہ سے اندازہ لگا سکتے ہیں میں بتاتا ہوں:

نبی کریم ﷺ کی برداشت کس قدر تھی آپ مسجد نبوی میں تشریف فرما ہیں ایک آدمی آیا، اپنی اونٹنی کو مسجد ہی میں بٹھا دیا اور سیدھا نبی کریم ﷺ کی خدمت میں حاضر ہوا اور کہنے لگا: مَنْ مِنْكُمْ مُحَمَّدًا تم میں سے محمد کون ہیں؟ بڑے عجیب اور گستاخانہ لہجے میں صحابہ سے پوچھا، انہوں نے نبی کریم ﷺ کی طرف اشارہ کر دیا، کہ وہ ہمارے نبی محمد ﷺ ہیں، جب آپ کی طرف نشاندہی کی تو نبی کریم ﷺ کے پاس آ کر کہنے لگا: کہ تو نبوت کا دعویٰ کرتا ہے، میں تجھ سے سوال کرنا چاہتا ہوں اور بڑی سختی سے سوال کرنا چاہتا ہوں کہیں پریشان اور ناراض نہ ہو جانا، نبی کریم ﷺ نے فرمایا: میں تیرے ہر سوال کا جواب دوں گا اور تیری کسی بات کا غصہ نہیں کروں گا اس نے سوال کیا، تمہیں تمہارے رب کی قسم دے کر پوچھتا ہوں کہ واقعتاً آپ اللہ کے رسول ہو؟ نبی کریم ﷺ نے فرمایا، ہاں، میں اللہ کا سچا رسول ہوں، اس نے پوچھا تم کہتے ہو کہ دن میں پانچ نمازیں فرض ہیں میں تمہیں تمہارے رب کی قسم دے کر پوچھتا ہوں کہ واقعتاً اللہ کی طرف سے اس کا تمہیں حکم دیا گیا ہے؟ نبی کریم ﷺ نے فرمایا: ہاں، مجھے اللہ نے حکم دیا ہے، اس نے پھر پوچھا کہ میں تمہیں تمہارے رب کی قسم دے کر پوچھتا ہوں کہ واقعتاً اللہ کی طرف سے تمہیں رمضان کے روزے رکھنے کا حکم دیا گیا ہے؟ نبی کریم ﷺ نے فرمایا ہاں، مجھے اللہ کی طرف سے حکم دیا گیا ہے، اسی طرح اس نے بار بار اللہ کے نام کی قسم دے کر سوالات کیے اور نبی کریم ﷺ نے بڑے تحمل کے ساتھ

جوابات دیے آخر کار سوالات کا سلسلہ ختم ہوا تو کہنے لگا کہ اب آپ سے دور جانے کی ضرورت نہیں ہے اپنا ہاتھ دیجیے میں بیعت کر کے مسلمان ہونا چاہتا ہوں، آج علماء کا حق بنتا ہے کہ اگر ان سے کوئی آدمی کسی بھی غلط انداز سے سوال کرے تو انہیں برا نہیں منانا چاہیے، بلکہ نبی کریم ﷺ کی سیرت کو سامنے رکھیں اور ہر طرح کی تکلیف برداشت کریں، علم کے ساتھ عاجزی آنی چاہیے، جس عالم میں عاجزی اور انکساری ہے اللہ تعالیٰ اس سے دین اور لوگوں کی ہدایت کا کام لیں گے، دیکھیے نبی کریم ﷺ کی برداشت کا کتنا فائدہ ہوا، آج جتنے فرقوں میں ناچاتی ہے اس کا سبب یہ ہے کہ ہر فرقے کے علماء اینٹ کا جواب پتھر سے دینے کے درپے ہیں برداشت اور حلم و بردباری کا مادہ ختم ہونے کی وجہ سے تمام برکتیں ختم ہو چکی ہیں۔

اور اللہ تعالیٰ نے بھی قرآن مجید میں ارشاد فرمایا ہے:

وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ
فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ۝ وَمَا يُلْقُهَا
إِلَّا الَّذِينَ صَبَرُوا وَمَا يُلْقُهَا إِلَّا ذُو حَظٍّ عَظِيمٍ ۝ وَإِمَّا
يَنْزِعَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ إِنَّهُ هُوَ السَّمِيعُ
الْعَلِيمُ ۝ (حم سجدہ/۳۴، ۳۵، ۳۶)

”اور بھلائی اور برائی برابر نہیں ہو سکتی، برائی کا بدلہ اچھے سے اچھا دو۔ ایسا کرنے سے دشمن بھی فوراً ایسا ہو جائے گا جیسا وہ قریبی دوست ہوتا ہے۔ اور یہ بات یعنی برائی کا بدلہ بھلائی سے دینا انہی کو حاصل ہوتا ہے جو صبر کرتے ہیں اور انہی کو اس کو توفیق ہوتی ہے جو نصیب والے ہوتے ہیں اور اگر شیطان کی طرف سے کوئی حملہ ہو تو فوراً اللہ کی پناہ میں آ جاؤ وہ سننے والا اور جاننے والا ہے۔“

مجھ سے دور ہو جا

بے خبر، جاہل اور جذباتی شخص کے مقابلہ میں خود بڑا جاہل بن جانا کوئی عقلمندی

نہیں، بلکہ اس کی غصہ بھری باتیں سن کر وقار سے اس کو جواب دینا۔ برداشت کا مظاہرہ کرنا بہت بڑی عظمت اور نبوی صفت ہے آپ ﷺ کی حد درجہ نمایاں خوبی یہی تھی کہ ہمیشہ برداشت کا مظاہرہ کرتے۔ صحیح البخاری کتاب الجناز میں واقعہ ہے:

نبی کریم ﷺ جارہے تھے کہ رستے میں ایک قبرستان آیا آپ نے دیکھا کہ ایک عورت قبر پر بیٹھی رو رہی ہے، نبی کریم ﷺ نے فرمایا:

((اتَّقِي اللَّهَ وَاصْبِرِي))

اے عورت اللہ سے ڈر اور صبر سے کام لے، وہ عورت کہنے لگی: اَلَيْكَ عَسِيَّيْ مجھے صبر اور تقویٰ کا وعظ نہ کر مجھ سے دور ہو جا اگر تیرا بیٹا فوت ہوا ہوتا تو میں دیکھتی کہ تو کتنا صبر کرتا ہے؟، یہ باتیں وہ کسی عام آدمی سے نہیں کہہ رہی بلکہ امام الانبیاء نبی کریم ﷺ سے کہہ رہی ہے، مگر آپ کا حوصلہ اور صبر دیکھیں، جب نبی کریم ﷺ آگے تشریف لے گئے تو کسی نے بتایا کہ تو جس سے یہ باتیں کہہ رہی تھی وہ نبی کریم ﷺ تھے، وہ عورت فوراً آپ کے پاس آئی اور کہنے لگی کہ مجھے معلوم نہ تھا میں غصہ اور غم کی وجہ سے کچھ غلط الفاظ بول بیٹھی ہوں مجھے معاف کر دیں اب میں کبھی آہ و بکا نہیں کروں گی، نبی کریم ﷺ نے فرمایا اب تیرے صبر کا کوئی فائدہ نہیں ہے۔

((الصَّبْرُ عِنْدَ صَدْمَةِ الْأُولَى))

اس صبر کا فائدہ تب ہے جب کوئی غم یا پریشانی کی بات معلوم ہو تو صرف اپنی زبان سے یہ کہے ”اِنَّ اللّٰهَ وَاَنَا اِلَيْهِ رَاَجِعُوْنَ“ فطرت کے تقاضے سے چند آنسو آجائیں تو کوئی حرج نہیں ہے لیکن اپنے جذبات کو کنٹرول کرنا چاہیے، آج ہم تبلیغ کے لیے جاتے ہیں، تو ہم لوگوں کو کیبل وغیرہ سے روکتے ہیں، اگر وہ نصیحت کے بعد غلط رویہ اختیار کرتے ہیں، تو یہ حق بنتا ہے کہ ہم ان کی سختی کا جواب نرمی سے دیں اور عفو و درگزر سے کام لیں کبھی آزما کر دیکھ لیں کہ اگر کسی نے کیبل وغیرہ لگوا رکھی ہے تم اس کو وعظ و نصیحت کرتے رہو ایک وقت آئے گا وہ توبہ کرے گا یا اسی اور ہٹ دہری یہ سب نقصانات ہماری برداشت اور تحمل مزاجی نہ ہونے کی وجہ سے ہیں۔

اللہ کے رسول میں زنا کرنا چاہتا ہوں

بازاری آوارہ منش اور آوارہ مزاج لوگوں کو راہ راست پر لانے کی بھرپور کوشش کرنی چاہیے۔ یہ لوگ سدھر جائیں تو معاشرہ بہتر ہو جائے۔ بگڑے نوجوانوں کو قابو کرنے اور نیک بنانے کا ایک ہی طریقہ ہے کہ ان کی برائی کا مقابلہ نفرت سے نہیں بلکہ برداشت و شفقت سے کریں آپ آزما کر دیکھ لیں کہ آوارہ، دنیا دار شخص کو جب آپ پیار اور برداشت کی مار ماریں گے تو وہ ہمیشہ کے لیے متقی بن جائے گا اور گناہوں سے ایسی سچی توبہ کرے گا کہ زمانہ مثال دے گا مسند احمد میں ایک صحیح واقعہ ہے:

نبی کریم ﷺ کے پاس ایک نوجوان آیا آ کر بڑی عجیب بات کہی، اگر یہ میرے اور آپ کے ساتھ معاملہ ہوتا تو ہم کبھی برداشت نہ کرتے، اللہ کے نبی میں زنا کرنا چاہتا ہوں بدکاری کرنا چاہتا ہوں، میرے دل میں خواہش پیدا ہو گئی ہے، صحابہ غصہ میں آ گئے، نبی کریم ﷺ نے فرمایا: غصہ میں آنے کی ضرورت نہیں ہے، چنانچہ صحابہ نے اسے نبی کریم ﷺ کے قریب بیٹھنے دیا تو آپ نے اس سے پوچھا: اَتُحِبُّ لِمَا كَرِهْتَ؟ کیا تو یہ کام اپنی ماں کے لیے پسند کرے گا کہ کوئی تیری والدہ کے ساتھ زنا کرے؟ تیری ماں کو بری نظر سے دیکھے؟ وہ جو ان کہنے لگا کہ میں اس کو برداشت نہیں کروں گا، نبی کریم ﷺ نے فرمایا: ہو سکتا ہے تو جس سے زنا کرے وہ کسی کی والدہ ہو، وہ کیسے برداشت کریگا، پھر آپ نے پوچھا: تو اپنی بیٹی کے لیے یہ پسند کرتا ہے؟ اس نے کہا کہ ہرگز نہیں تو کر بھی ﷺ نے فرمایا: کہ تو جس سے زنا کریگا وہ بھی کسی کی بیٹی ہوگی، اس کا باپ بھی پسند نہیں کریگا، نبی کریم ﷺ نے پوچھا: کیا تو اپنی ہمیشہ کے ساتھ یہ کام پسند کرے گا؟ ہر بار وہ اللہ کی قسم اٹھا کر کہتا کہ وہ یہ کام ہرگز پسند نہیں کریگا، یہ بات اپنی کسی عزیزہ کیساتھ پسند نہیں کریگا، پھر آپ نے پھوپھی، خالہ اور دیگر رشتے گنوا کر پوچھا کہ ان میں سے کسی کے ساتھ زنا کیا جائے تو پسند کریگا سابقہ کی طرح اس نے انکار میں جواب دیا تو پھر آپ نے اس کے سر پر ہاتھ رکھ کر کہا:

((اللَّهُمَّ اغْفِرْ ذَنْبَهُ وَطَهِّرْ قَلْبَهُ وَحَصِّنْ فَرْجَهُ))

[مسند احمد، صفحہ: ۱۶۴۲، حدیث: ۲۲۵۶۴]

اے اللہ! میں نے اسے نصیحت کر دی ہے نتیجہ تیرے پاس ہے، میں دعا کرتا ہوں اس کے گناہ معاف فرما اس کے دل کو پاک کر دے اور اسے پاکدامن بنا دے۔ صحابہ رضی اللہ عنہم بیان کرتے ہیں کہ ساری زندگی اسے بے حیائی کے قریب جاتے ہوئے نہیں دیکھا گیا، کون ہے جو اس بات کو سن کر یہ عزم کر لے میں آج کے بعد ہر برائی چھوڑ دوں گا، جو اللہ اور اس کے رسول کے احکامات پر عمل کرتے ہیں اللہ ان پر رحمت و برکت فرماتے ہیں۔

سختی کی انتہا، مگر برداشت بھی بے بہا

جذبات اور غصہ کی رو میں بہہ کر منٹوں میں معاملہ خراب کر لینا کوئی بڑائی کی بات نہیں ہے۔ بلکہ دلوں کو قریب کرنا، سختی کرنے والے پر حلم و بردباری اور نرمی کی انتہا کر دینا انسانیت کی معراج ہے۔ آپ ﷺ نے برداشت کے ایسے ایسے اعلیٰ نمونے قائم کیے کہ قیامت تک لوگ اس کی مثال پیش نہیں کر سکتے۔ صحیح البخاری، ابواب الخمس میں ایک حیرت انگیز واقعہ ہے:

نبی کریم ﷺ جا رہے تھے کہ سامنے سے ایک بدوی آیا اس نے نبی کریم ﷺ کی گردن میں کپڑا ڈال کر کھینچنا شروع کر دیا، ذرا سوچیے! کہ نبی کریم ﷺ کے پاس بازو نہ تھے؟ آپ کے جانشین بھی تھے، اور آپ بدلہ بھی لے سکتے تھے، مگر حلم و بردباری دیکھئے۔ اگر ماں باپ کوئی بات کہہ بھی دیں تو برداشت کیا کرو۔ نبی کریم ﷺ دشمنوں کی باتیں اور تکلیفیں برداشت کرتے رہے، ہم اپنوں کی بات برداشت نہیں کر سکتے، اس بدوی نے آپ کو اس زور سے کھینچا کہ صحابی بیان کرتے ہیں کہ آپ کی گردن پر نشان پڑ گئے آپ ﷺ نے پلٹ کر دیکھا تو اس نے کہا: ”مُرْلِي مِنْ مَالِ اللَّهِ“ اپنے صحابہ کو حکم دو کہ مال غنیمت میں سے مجھے بھی حصہ دیں، حدیث کے الفاظ ہیں فَضَحَكَ نَبِيَّ كَرِيمٍ ﷺ مسکر دیئے اور حکم دیا کہ اسے مال دے دو، (صحیح البخاری، ابواب الخمس، ۴/۵۱۰ باب ما كان يعطى) دیکھیں! نبی ﷺ سے زیادتی کر کے نان و نفقہ وصول کر رہا ہے، ایسے حلیم اور بردبار کو اللہ

ضائع نہیں کرتے ساری دنیا ہمارے خلاف پروپیگنڈہ کر لے، ہماری نیت صاف ہے تو اللہ کبھی ضائع نہیں کریگا، ارشاد باری تعالیٰ ہے:

﴿وَالْكَافِرِينَ وَالْعَافِينَ عَنِ النَّاسِ وَاللَّهُ يُحِبُّ
الْمُحْسِنِينَ﴾

”غصہ کو پینے والے اور لوگوں سے درگزی کرنے والے اور اللہ احسان کرنے والوں کو پسند کرتے ہیں۔ یعنی میری داشت کرنے والوں کو اللہ عزت و قار عطا کرتے ہیں۔

برداشت کرنے والے کے لیے رحمت کا فرشتہ اترتا ہے

زندگی کے مسائل کا حل برداشت میں موجود ہے اگر بری بات سن کر برابر عمل دینے سے باز آجائیں تو زندگی کے تمام مسائل سدھر سکتے ہیں، خاندانی الجھنیں تبھی بڑھتی ہیں جب ہماری برداشت جواب دے جاتی ہے اور ہم غیظ و غضب میں اعتدال کی تمام حدود پھلانگ جاتے ہیں۔ اس قدر مذہبی فرقہ واریت کو بھی تبھی ہوا ملتی ہے جب ہم حکمت و دانائی اور دلائل کی جگہ ذاتیات پر حملہ آور ہو جاتے ہیں اور زبانی آوارگی میں شرم و حیا کے تمام تقاضے پا مال کر دیتے ہیں۔

سامعین کرام! زندگی کی ہر الجھن کا حل صرف ایک ہے اور وہ یہ ہے کہ آپ برداشت کرنا سیکھیں بالآخر تمہیں عزت اور نورانی فرشتوں کی مدد حاصل ہوگی۔ ایک صحابی رضی اللہ عنہ شکایت لے کر آیا۔ لوگو! نبی کریم صلی اللہ علیہ وسلم کی سیرت ہمارے اوپر نظر آنی چاہیے۔ اگر ہم نبی کریم صلی اللہ علیہ وسلم کی سیرت اپنائیں تو سب بے حیائی اور فحاشی ختم ہو جائے گی، اگر ہم نبی کریم صلی اللہ علیہ وسلم کی سیرت کے مطابق عمل کر لیتے اور ہماری نمازیں نبی صلی اللہ علیہ وسلم کی سنت کے مطابق ہوتیں تو بے حیائی کے خاتمے کی گارنٹی قرآن اس طرح دیتا ہے:

﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾

نماز بے حیائی اور فحاشی کے سامنے ایک بہت مضبوط بند ہے، اگر تم نبی کریم صلی اللہ علیہ وسلم کی سیرت کے مطابق نماز ادا کر لو تو اگرچہ برائی تمہارے سامنے بھی آجائے تو تم اس کی

طرف نہیں دیکھو گے، ہماری نمازیں صرف کاروائی کی حد تک رہ گئی ہیں، اسی وجہ سے بربادی پھیل رہی ہے، کم از کم اپنا گھرانہ تو ٹھیک کیجیے، خاندان کو آباد کرنے کے لیے سب سے بڑی خوبی برداشت کی ہے، صحابی عرض کرتا ہے، میرے رشتہ دار میرے ساتھ زیادتی کرتے ہیں، ظلم کرتے ہیں جبکہ میں صلہ رحمی کرتا ہوں، اچھا سلوک کرتا ہوں، نبی کریم ﷺ نے فرمایا: اگر موت تک تو نے یہی رویہ قائم رکھا تو اللہ تعالیٰ ساری زندگی تیری مدد کریں گے اور موت کے بعد تجھے عزت والی زندگی عطا کریں گے۔

آئیے! میں آپ کو پوری حدیث مکمل الفاظ کے ساتھ سناتا ہوں حضرت ابو ہریرہ رضی اللہ عنہ بیان کرتے ہیں:

((أَنَّ رَجُلًا قَالَ يَا رَسُولَ اللَّهِ إِنَّ لِي قَرَابَةً أَصْلَهُمْ وَيَقْطَعُونِي وَأُحْسِنُ إِلَيْهِمْ وَيَسِيئُونَ إِلَيَّ وَأَحْلُمُ عَنْهُمْ وَيَجْهَلُونَ عَلَيَّ فَقَالَ لَسُنُّ كُنْتُ كَمَا قُلْتُ فَكَأَنَّمَا تُسْفَهُمُ الْمَلَّ وَلَا يَزَالُ مَعَكَ مِنَ اللَّهِ ظَهِيرٌ عَلَيْهِمْ مَا دُمْتَ عَلَى ذَلِكَ)) (صحیح مسلم)

”بیشک ایک آدمی نے کہا: اے اللہ کے رسول ﷺ! میرے کچھ رشتہ دار ہیں میں ان سے صلہ رحمی کرتا ہوں اور وہ قطع تعلق کرتے ہیں۔ میں ان سے نیکی کرتا ہوں اور وہ مجھ سے برا سلوک کرتے ہیں، میں ان سے بردباری سے پیش آتا ہوں اور وہ مجھ پر جہالت کرتے ہیں۔ آپ ﷺ نے فرمایا: اگر تو معاملہ تیرے بیان کے مطابق ہے تو تو گویا کہ ان کے منہ میں گرم ریت ڈال رہا ہے۔ ہمیشہ اللہ کی جانب سے ایک فرشتہ تیرا مددگار رہے گا جب تک تو اسی طرح ان سے برتاؤ رکھے گا۔“

ایسی برداشت، کہ انقلاب برپا ہو

عموماً دیکھا گیا ہے جس کا تعلق مسجد سے جس قدر زیادہ ہوگا وہ اس قدر زیادہ کڑوا کر یلا ہوگا۔ شاید کوئی مسجد ہو جہاں شور و غوغا اور لڑائیاں نہ ہوتی ہوں۔ کئی مساجد میں متولی

حضرات اور بعض انتظامیہ کے لوگ مسجدوں میں پوری بد معاشی کرتے ہیں جب کہ ایسا نہیں ہونا چاہیے، صحیح بخاری میں ہے:

اِنَّ اَعْرَابِيًّا بَالَ فِي الْمَسْجِدِ فَثَارَ اِلَيْهِ النَّاسُ لِيَقَعُوْا بِهٖ فَقَالَ لَهُمْ
رَسُوْلُ اللّٰهِ ﷺ دَعُوْهُ وَهَرِيْقُوْا ذُنُوْبًا مِنْ مَّاءٍ اَوْ سَجَلًا مِنْ مَّاءٍ

[صحیح البخاری۔ الوضو، باب صب الماء علی البول: ۱/۳۳۷]

نبی کریم ﷺ مجلس میں تشریف فرما ہیں، ایک دیہاتی نے مسجد نبوی میں پیشاب کرنا شروع کر دیا، صحابہ مارنے کے لیے اٹھے تو آپ نے صحابہ کو حکم دیا، کہ اسے پیشاب کرنے دو، بعد میں آپ نے ایک ڈول پانی منگوا کر اس غلاظت کو صاف کروا دیا اور اسے اپنے پاس بٹھا کر نصیحت کی کہ مساجد عبادت اور نمازوں کے لیے ہیں تو نے کیا کیا ہے؟ بعض روایات میں ہے کہ یہ آپ کے حلم سے اتنا متاثر ہوا کہ اپنے قبیلہ کو مسلمان کیا اور جس کسی کو اس نے نبی کریم ﷺ کی بردباری کے بارے میں بتلایا وہ بھی مسلمان ہوتا گیا، میں یہی کہوں گا، جب لوگ ہمارے قریب آتے ہیں اور ہماری ذہنی پسماندگی کو دیکھ کر دین سے دور ہو جاتے ہیں۔

آخری اور ضروری گزارش

سامعین کرام! آپ یہ بات دلائل، حقائق اور واقعات کی روشنی میں اچھی طرح سمجھ چکے ہیں کہ برداشت کے بے شمار فوائد ہیں اور عدم برداشت سے جہاں دنیا کی زندگی بدسکون ہوتی ہے وہاں آخرت بھی برباد ہوتی ہے۔ آئیے! اپنے اندر صبر و تحمل اور بردباری اور عفو و درگزر کا ملکہ پیدا کریں اور اللہ سے دنیا و آخرت کی کامیابیاں حاصل کر لیں، اللہ تعالیٰ ہمیں نبی کریم ﷺ کی سیرت اپنانے اور اس پر عمل پیرا ہونے کی توفیق عطا کرے۔



خطبہ: 13

عزت ملے گی مگر کیسے؟

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
﴿مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا﴾

وَقَالَ اللَّهُ تَعَالَى فِي مَقَامٍ آخِرٍ

﴿لِلَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ
أَيَّبْتُعُونَ عِنْدَهُمُ الْعِزَّةَ فَلِلَّهِ الْعِزَّةُ جَمِيعًا﴾

”تم میں سے جو عزت کا متلاشی ہے، ساری عزت اللہ کے لیے ہے، کیا تم
غیر مسلموں (انگریزوں اور ہندوؤں) کو اپنا دوست اس لیے بناتے ہو کہ
تمہیں عزت مل جائے، ساری کی ساری عزت اللہ کے لیے ہے۔“

تمہیدی گزارشات

حمد و ثنا اور کبریائی، بڑھائی، یکتائی، بادشاہی، شہنشاہی اور ہر قسم کی وڈیائی اللہ وحدہ لا شریک کی
ذات بابرکات کے لیے، درود و سلام امام الانبیاء جناب محمد رسول اللہ ﷺ کے لیے، رحمت
و بخشش کی دعا صحابہ کرام رضی اللہ عنہم، تابعین عظام، اولیائے کرام اور بزرگان دین رضی اللہ عنہم کے لیے۔

سامعین کرام! ہر انسان اور مسلمان تین چیزوں سے بہت محبت کرتا ہے، مال،
اولاد اور عزت، اور عزت ان کو باقی تینوں پر فوقیت حاصل ہے، انسان اپنی عزت کو بچانے
کے لیے اپنے مال و اولاد کی قربانی دے دیتا ہے، کہ کسی طرح میری عزت بچ جائے، اللہ کی
توفیق سے میں آج بتلانا چاہتا ہوں کہ عزت کس چیز کا نام ہے، معزز کون ہے، اور عزت
کیسے حاصل ہوتی ہے؟

جو عزت چاہتا ہے

عزت ایک ایسی چیز ہے کہ ہر آدمی چاہتا ہے کہ اس پر کسی کا دباؤ نہ ہو اور تمام

لوگ اس کی عزت کریں اور اسکی بات کا احترام کریں، جو آدمی یہ چیزیں حاصل کر لے اسے معزز کہا جاتا ہے، کہ لوگ اس آدمی کی بات کا احترام کرتے ہیں اسکی ہر بات مانتے ہیں، ہم دنیا میں معزز بننے میں کامیاب ہو گئے اور اگر آخرت میں بھی عزت مل گئی تو سمجھ لو کہ ہم کامیاب ہو گئے اور عزت کے لیے کوئی کسی جگہ دھکے کھا رہا ہے اور ہر کوئی اپنا زور لگا رہا ہے، کوئی اہل حکومت کے ہاں چکر لگا رہا ہے، کہ مجھے عزت مل جائے اور میں معاشرہ میں معزز ہو جاؤں، آئیے! اللہ کا قرآن پڑھیے، اللہ نے قرآن میں بڑے عزت کے طریقے بتلا دیئے ہیں اللہ نے قرآن میں بڑے پیارے انداز میں عزت کے متلاشیوں کو مخاطب کیا ہے:

﴿مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا﴾ [سورہ فاطر: ۱۰]

میرے بندو! میں نے تمہیں دنیا میں ذلیل کرنے کے لئے نہیں بھیجا، بلکہ میں اپنے بندوں کو عزت اور تکریم عطا کرتا ہوں، جو عزت کا متلاشی ہے اور عزت چاہتا ہے، وہ سن لے سب عزتوں کا مالک اللہ تعالیٰ ہے، زمین و آسمان اور آخرت کا مالک اللہ ہے اور آپ کی عزت کا مالک بھی اللہ ہی ہے، ساری کی ساری عزت اللہ کے در سے ملے گی اور تمام عزتیں اللہ کے ہاں محفوظ ہیں، عزت حاصل کرنے کے لیے اللہ کے سامنے گر جایا کرو۔

اللہ کی عزت کا خیال رکھو

ہمیں اپنی عزت کی بہت فکر ہے، کہ ہمیں کوئی ذلیل نہ کر دے کبھی ہم نے اللہ کی عزت کی بھی فکر کی ہے اور کبھی اللہ کی عزت کا بھی خیال کیا ہے، اگر ہم اللہ کو عزتیں دیتے اور اسکی عزت کرنے کا حق ادا کر دیتے تو اللہ کبھی ہم سے یہ شکوہ نہ کرتے:

﴿وَمَا قَدَرُ اللَّهِ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ

الْقِيَامَةِ وَالسَّمَوَاتُ مَطْوِيَّاتٌ بِيَمِينِهِ سُبْحَانَهُ وَتَعَالَى

عَمَّا يُشْرِكُونَ﴾ [سورہ الزمر آیت: ۶۷]

اللہ تعالیٰ فرماتے ہیں: جیسے میری عزت کرنے کا حق تھا اس طرح تم لوگوں نے میرا احترام نہیں کیا اور میری تکریم نہیں کی معلوم ہوا جو لوگ اللہ کی عزت نہیں کرتے، اللہ کو

عزت دینے کا مطلب یہ ہے کہ سارا جہان چھوڑ کر اپنے اللہ کے وفادار بن جاؤ اور اللہ کے لیے ہر چیز چھوڑ دو، کوئی دنیا دار ناراض ہو جائے تو کوئی بات نہیں لیکن اللہ کو ناراض نہ کیا کرو اللہ تبارک و تعالیٰ نے فرمایا:

﴿مَنْ كَانَ يُرِيدَ الْعِزَّةَ فَلِلَّهِ الْعِزَّةُ جَمِيعًا﴾ [سورہ فاطر: ۱۰]

عزت کے متلاشیو! تمہیں در در کے دھکے کھانے کی ضرورت نہیں ہے میرے حکموں کی اتباع کر لو میں دنیا و آخرت دونوں میں عزتیں عطا کروں گا، اللہ تعالیٰ دوسری جگہ فرماتے ہیں:

﴿قُلِ اللَّهُمَّ مَالِكَ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ

الْمُلْكَ مِمَّنْ تَشَاءُ وَتُعْزِزُ مَنْ تَشَاءُ وَتُذِلُّ مَنْ تَشَاءُ بِيَدِكَ

الْخَيْرِ إِنَّكَ عَلَىٰ كُلِّ شَيْءٍ قَدِيرٌ﴾ [سورہ آل عمران آیت: ۲۶]

میرے بندو! میری نافرمانیاں کر کے عزت تلاش کرتے ہو، عزت اور ذلت کے اختیارات میرے پاس ہیں، میں عرشِ معلیٰ پر بیٹھ کر اگر کسی کو عزت دینے کا فیصلہ کر لوں تو ساری کائنات مل کر بھی اس آدمی کو ذلیل نہیں کر سکتی اور جس کو میں ذلیل کر نیکارادہ کر لوں اس کو کوئی عزت نہیں عطا کر سکتا، معلوم ہوا کہ اگر ہمیں عزت چاہیے اور دنیا اور آخرت میں عزت پانا چاہتے ہیں تو اللہ کے در پر آ جائیں اور اپنے اللہ کی قدر کر لیں جو اللہ کی قدر کرتے ہیں اللہ ان کی عزت سب سے کرواتے ہیں، جو اللہ کی حیا کرتا ہے اللہ فرماتے ہیں: جب بندہ میرے سامنے ہاتھ پھیلاتا ہے تو مجھے اس کے ہاتھ خالی لوٹاتے ہوئے شرم آتی ہے۔

حصولِ عزت کے لیے غلط راستہ نہ اپنائیں

آج ہم نے عزت کا معیار تبدیل کر لیا ہے ہمارے ہاں معزز وہ ہو جاتا ہے جو امریکہ و یورپ چلا جائے اور اس خاندان کا ہر فرد ہر کسی کو بتلاتا ہے کہ ہمارا فلاں صاحب امریکہ گیا ہوا ہے، ہم نے عزت کا معیار انگریز کی غلامی کو قرار دے دیا ہے، جب مسلمانوں نے مکہ کے کافروں کو دیکھا کہ ان کی بہت عزت اور وقار ہے ان کمزور ایمان والوں نے ان

کیساتھ تعلقات قائم کرنے شروع کر دیئے تو اللہ نے فوراً قرآن میں اعلان کر دیا:

﴿لِّلَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ
أَيَّبَغُونَ عِنْدَهُمُ الْعِزَّةَ فَلِلَّهِ الْعِزَّةُ جَمِيعًا﴾

[سورہ نساء: ۱۳۹]

میرے پیغمبر کے جانثارو! کیا تم ان سے دوستی اور ان سے تعلقات عزت پانے کے لیے قائم کرتے ہو، جان لو! کہ ساری عزتوں کا مالک تمہارا اللہ ہے، اپنے اللہ سے عزت مانگا کرو، معلوم ہوا کہ یورپ جانا اور امریکہ جانا عزت نہیں ہے، ہر نوجوان اسی کی کوشش میں لگا ہوا ہے کہ اگر میں دوسرے ملک چلا گیا تو میں معزز بن جاؤں گا، میری عزت بڑھ جائے گی، حالانکہ یہ عزت نہیں ہے۔ نبی کریم ﷺ پر مکہ والے جملے کسا کرتے تھے اور آج جیسے ہر آدمی کہتا ہے کہ اپنے بیٹوں کو عالم کیوں بناؤں مولویوں کی کونسی عزت ہے، بلکہ اللہ تعالیٰ دوسرے مقام پر فرماتے ہیں:

﴿وَلَا يَحْزَنُكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ السَّمِيعُ الْعَلِيمُ﴾

[سورہ یونس: ۶۵]

میرے نبی! ان لوگوں کی باتوں سے پریشان نہیں ہونا کیونکہ ساری عزت اللہ کے ہاں ہے، وہ جسے چاہے باعزت بنا سکتا ہے، ایک آدمی مسلمان بھی ہے، اور یہ سمجھے کہ اللہ کے دشمنوں سے دوستی کرنے سے میری عزت بڑھ جائیگی اور دنیا میں میرا مقام بڑھ جائے گا، یہ سوچ اور معیار غلط ہے، اگر عزت چاہتے ہو تو اللہ کیساتھ تعلق قائم کر لو۔

مومن صاحب عزت ہے اور منافق ذلیل

نبی کریم ﷺ غزوہ تبوک پر تشریف لے گئے، صفوں میں عبد اللہ بن ابی ابن سلول بھی موجود تھا، اس نے انصاری صحابیوں جنی اللہ سے کہا کہ جب تم مدینہ پہنچو گے، ہم مہاجرین کا کھانا بند کر دیں گے اور ان نبی کریم ﷺ کے ساتھیوں کو ان کے نبی سمیت مدینہ سے نکال دیں گے، معاذ اللہ عبد اللہ بن ابی کی باتیں زید بن ارقم رضی اللہ عنہ نے سن لیں اور دوڑتے ہوئے عمر فاروق رضی اللہ عنہ کے پاس چلے گئے، عمر فاروق بہت جوشیلے نوجوان اور جاہ و جلال کے

مالک تھے، ان کو معلوم ہوا کہ عبد اللہ بن ابی اس طرح کی باتیں کرتا تو سیدھے نبی کریم ﷺ کے پاس چلے گئے اور بتلایا کہ رئیس المنافقین یہ باتیں کرتا ہے۔ کریم ﷺ نے اس کو پوچھا کہ تم نے یہ باتیں کی ہیں، اس نے قسمیں اٹھا کر انکار کر دیا، منافق دونوں گھروں کو راضی کرنے کے چکروں میں دونوں گھروں کی نظروں سے گر جاتا ہے، اس نے انکار کر دیا تو آپ نے زید رضی اللہ عنہ کو غلط قرار دے دیا، اگر نبی کریم ﷺ غیب دان ہوتے تو اپنے ساتھی کو جھوٹا قرار دیتے؟ نہیں ہرگز نہیں، معلوم ہوا کہ آپ غیب دان نہیں تھے، زید رضی اللہ عنہ فرماتے ہیں میں بہت پریشان ہوا کہ اللہ میری عزت کی حفاظت فرما اور مجھے سچا ثابت کر دے، اللہ نے قرآن نازل کر دیا:

﴿يَقُولُونَ لَئِن رَّجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنْهَا الْأَذَلَّ وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ

لَا يَفْقَهُونَ ﴿ [سورة المنافقون آیت: ۸]

میرے پیغمبر! ان لوگوں نے یہ باتیں کی ہیں کہ ہم مدینہ جا کر ان ذلیل لوگوں کو باہر نکال دیں گے، اللہ کہتے ہیں: نہیں، بلکہ عزت اللہ کے لیے اور اس کے رسول کیلئے اور مومنوں کے لیے ہے اور ان منافقین کی سمجھ میں یہ باتیں نہیں آتیں، نبی کریم ﷺ کو اللہ نے اتنی عزت عطا کی کہ ایک تو قرآن نازل کر کے اللہ نے اس کو ذلیل کر دیا اور جب مدینہ میں داخل ہونے لگے تو اس عبد اللہ بن ابی کا سا گایا تلوار پکڑ کر کھڑا ہو گیا اور کہا کہ جب تک نبی کریم ﷺ اجازت نہ دیں گے آپ مدینہ میں پاؤں بھی نہیں رکھ سکتے، اللہ نے بیٹے کے ہاتھوں ذلیل کر دیا، جس آدمی کے دل میں نفاق ہے اسے اللہ اپنوں کے ہاتھوں رسوا کروا دیتا ہے اور اللہ نے عزت مومنوں کو عطا فرمائی ہے۔

[صحیح البخاری۔ التفسیر: ۴۹۰۰، ۴۹۰۱ و کتب سیرت]

تکلفات میں عزت نہیں

آج ہم حصول عزت کے لیے اور معاشرہ میں معزز بننے کے لیے ہزاروں تکلفات کرتے ہیں ریاء اور نفاق کے ذریعے عزت کی بلندی چاہتے ہیں، جبکہ پوری

انسانیت کی تاریخ اس بات پر گواہ ہے کہ ان تکلفات کے لہادوں میں عزت تلاش کرنے والے بالآخر بری طرح ذلیل ہوئے اور اسلام ہی کو حصول عزت کا سب سے بڑا ذریعہ ماننے پر مجبور ہو گئے کبھی کسی موڑ پر مایوس نہیں ہوئے۔ متدرک حاکم میں صحیح سند کے ساتھ موجود ہے کہ سیدنا عمر رضی اللہ عنہ ایک دفعہ دریائی گزرگاہ میں داخل ہوئے اور اپنے موزے اتار کر کندھوں پہ رکھ لیے اور اونٹنی کی لگام پکڑ کر چلنا شروع کر دیا، حضرت ابو عبیدہ رضی اللہ عنہ کہنے لگے امیر المؤمنین! آپ اس قدر معزز ہیں کہ پوری امت مسلمہ کے قائد ہیں مگر یہ کیا کیا؟ آپ رضی اللہ عنہ نے تاریخی کلمات کہے: اے ابو عبیدہ!

إِنَّا كُنَّا أَذَلَّ قَوْمٍ فَأَعَزَّنَا اللَّهُ بِالْإِسْلَامِ [مسندرك حاکم: ۲۰۴]

”ہم سب سے گھٹیا لوگ تھے اللہ تعالیٰ نے ہم کو اسلام کے ذریعہ عزت دی ہے۔“

حصول عزت کے لیے ضروری اعمال

جن باتوں کی وجہ سے اللہ آدمی کو معزز بنا دیتے ہیں ان کا ذکر کرتے ہیں نبی کریم صلی اللہ علیہ وسلم نے بڑی تفصیل سے ان کا ذکر فرمایا:

((إِنَّ اللَّهَ يَرْفَعُ بِهَذَا الْكِتَابِ أَقْوَامًا وَيَضَعُ بِهِ الْآخَرِينَ))

[صحیح المسلم، فضائل القرآن حدیث: ۱۸۹۹]

جو اللہ کے قرآن سے محبت اور سے پیار کر لیتے ہیں، اللہ انہیں ساری دنیا میں عزت عطا کر دیتے ہیں اور اگر آدمی قرآن پڑھا ہی نہیں اور نہ ہی کبھی کھول کر دیکھا اور ترجمہ بھی نہیں جانتا اور کہتا پھرے کہ میں چودھری اور معزز ہوں تو یہ جعلی عزت ہے اگر حقیقی عزت چاہتے ہو تو قرآن کی تنہائی میں بیٹھ کر تلاوت کیا کرو۔

غزوہ احد میں اہل قرآن کی عزت

غور کیجئے! قرآن پڑھنے والوں کو اللہ نے کسی عزتیں عطا کی ہیں؟ نبی کریم صلی اللہ علیہ وسلم غزوہ احد کے موقع پر نبی کریم صلی اللہ علیہ وسلم کے ستر صحابہ رضی اللہ عنہم شہید ہوئے اور آپ ایک قبر میں دودو اور تین تین صحابہ رضی اللہ عنہم کو دفن کر رہے ہیں، جب شہید کو قبر میں اتارتے تو پوچھتے کہ ان میں

قرآن زیادہ کون پڑھتا اور جانتا تھا صحابہ رضی اللہ عنہم جس شہید کی طرف اشارہ کرتے نبی کریم ﷺ اس کو پہلے پکڑ کر قبر میں اتارتے، بعد میں دوسروں کو اتارتے کیونکہ قرآن پڑھنے والے کا مقام بلند ہے۔

قرآن سے قابل رشک عزت

نبی کریم ﷺ کا ایک صحابی فوت ہوا تو آپ نے بہت لمبا جنازہ پڑھایا اور رو کر اس کے لیے دعائیں کیں اور اسی دوران سورج غروب ہو گیا اور نبی کریم ﷺ قبرستان تشریف لے گئے، دیکھیے! قرآن پڑھنے والے کو کتنی عزت ملتی ہے نبی کریم ﷺ نے لائین اٹھائی اور قبرستان کی طرف روانہ ہوئے، آپ نے اپنے ہاتھوں سے اس کو قبر میں رکھا اور رو کر اس کے لیے دعائیں شروع کر دیں:

((رَحِمَكَ اللَّهُ إِنَّ كُنْتَ لَأَوَّاهًا كَأَنَّ تَلَاءَ لِقُرْآنَ))

[صحیح الترمذی، الجنائز: ۱۰۵۷]

اے اللہ! اسے معاف فرما، کیا بات ہے کہ آپ نے اتنے خشوع کے ساتھ جنازہ پڑھایا اور اب پھر دعائیں مانگے جا رہے ہیں، وجہ کیا ہے؟ نبی کریم ﷺ نے فرمایا: اس کے اندر خوبی یہ تھی کہ یہ اللہ کا قرآن پڑھا کرتا تھا، آئیے! قرآن سیکھنے کی کوشش کیجیے اور قرآن کو سمجھ کر پڑھا کرو، جسے قرآن کا پیار ملا وہ دنیا و آخرت میں کامیاب ہو گیا۔

قرآن سے دنیا میں بھی عزت

یہ تو بہت بڑا المیہ ہے کہ آج کل اللہ والوں اور قرآن والوں سے صرف نظر کرتے ہوئے عہدے جیسی عظیم امانت اور ذمہ داری آوارہ مزاج، حرام خور اور بے دین لوگوں کے سپرد کر دی جاتی ہے اور اسی وجہ سے آج ہم ذلیل ہیں نہ عالمی طور پر عزت اور نہ قومی طور پر کوئی سکون، کبھی وقت تھا حضرت محمد ﷺ کے ساتھی عظیم عہدے بھی قرآن کی بنیاد پر دیا کرتے تھے۔ ایک دفعہ سیدنا عمر رضی اللہ عنہ نے ایک شخص حضرت ابن ابی ازیب رضی اللہ عنہ کو ایک عظیم عہدے پر فائز کیا تو ایک آدمی کہنے لگا: اے امیر المؤمنین! آپ نے ایک غلام کو اس قدر عظیم

عہدے پر فائز کر دیا؟ آپ فرمانے لگے: اے اللہ کے بندے! دنیا میں حقیقی عزت صرف قرآن شریف کی وجہ سے ملتی ہے۔ وہ اگرچہ نسب کے اعتبار سے عالی مقام نہیں رکھتا مگر ”انہ قارئی لکتاب اللہ“ وہ قرآن مجید کو اچھی طرح پڑھنے والا اور جاننے والا ہے (صحیح مسلم، فضائل القرآن: ۱۸۹۷) اہل قرآن کو جو آخرت میں عزت ملے گی اس کا تصور بھی نہیں کیا جاسکتا۔

حصول عزت کے لیے دوسرا عظیم عمل

آج کل ہم عزت کے لیے اکڑتے، جھگڑتے اور ہر ایک سے الجھتے ہیں جب کہ حقیقی عزت عاجزی، انکساری اور تواضع سے ملتی ہے۔ نبی کریم ﷺ نے فرمایا:

((مَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ))

[صحیح المسلم۔ البر والصلۃ: ۶۵۹۲]

جو آدمی اللہ کو راضی کرنے کے لیے عاجزی اختیار کر لیتا ہے اور اختیارات اور طاقت ہونے کے باوجود عاجزی سے رہتا ہے اللہ ایسے آدمی کو عزت عطا کر دیتے ہیں، جسے اللہ عزت عطا کرے اسے کوئی ذلیل نہیں کر سکتا، آئیے! ہم ملکر غور کریں کہ ہمارے اندر عاجزی اور انکساری کتنی ہے، غور کرنے پر نتیجہ یہی ظاہر ہوگا کہ ہم انسانیت میں اٹے ہوئے اور غرور و تکبر میں بری طرح پھنسے ہوئے ہیں، جبکہ حقیقی عزت قرآن کے ساتھ پیار کرنے اور عاجزی اختیار کرنے سے ملتی ہے۔

حصول عزت کے لیے تیسرا عظیم عمل

معافی سے عزت نصیب ہوتی ہے۔ بلکہ معافی کا جذبہ عظمت کی بلند یوں پر لے جاتا ہے۔ نبی کریم ﷺ نے فرمایا:

((مَا زَادَ اللَّهُ عَبْدًا بِعَفْوٍ إِلَّا عِزًّا)) [حوالہ سابقہ: صحیح مسلم]

معافی سے عزت ہی میں اضافہ ہوتا ہے، افسوس! ہمیں یہ حقیقت سمجھ نہیں آرہی آج ہم لوگوں سے تعلقات منقطع کیے بیٹھے ہیں اور اگر کوئی صلح کروانے کی کوشش کرے تو ہم

کہتے دیتے ہیں کہ ہمیں مجبور نہ کرو ہم نے صلح نہیں کرنی، ہم نے معاف نہیں کرنا، لیکن اگر تو نے معاف کر دیا تو اللہ تجھے عزت عطا کر دے گا۔

سامعین! حضرت ابو بکر صدیق رضی اللہ عنہ کی بیٹی پر تہمت لگ گئی، تو آپ بڑے پریشان ہوئے، کیونکہ بیٹیوں اور بہنوں کی عزت والی چادر بڑی ہی حساس ہوتی ہے اور اگر ایک مرتبہ داغدار ہو جائے تو پھر وہ داغ ساری زندگی جاتا نہیں، ابو بکر رضی اللہ عنہ کو معلوم ہوا کہ مسطح بن اثاثہ رضی اللہ عنہ نے بھی عائشہ رضی اللہ عنہا پر تہمت لگانے والوں کا ساتھ دیا ہے، ابو بکر رضی اللہ عنہ نے ان کا خرچہ بند کر دیا تو اللہ نے قرآن نازل کر دیا کہ اے ابو بکر! کیا تجھے یہ منظور نہیں کہ تو اسے معاف کر دے اور میں قیامت کے روز تجھے معاف کر دوں؟ یہی وجہ ہے کہ اللہ نے ان کو اتنی عزت عطا کی کہ آج اتنا عرصہ گزرنے کے بعد بھی صدیق رضی اللہ عنہ کی صداقت کو کائنات سلام کرتی ہے، آج ہم عہد کر لیں اللہ جس نے مجھے دکھ دیا ہے یا میرے ساتھ زیادتی کی ہے میں اسے معاف کرتا ہوں، اللہ تمہیں عزتیں عطا کر دیں گے۔

سرکارِ مدینہ صلی اللہ علیہ وسلم کا قسم اٹھانا

آج ہر شخص عزت، عظمت اور شان و شوکت کا متلاشی ہے اور عزت وہاں تلاش کرتا ہے جہاں ذلت و رسوائی کے گہرے گہرے ہیں جہاں عزت کا نام و نشان تک نہیں ہے۔ رسول اللہ صلی اللہ علیہ وسلم نے اللہ کی قسم اٹھا کر ارشاد فرمایا: کہ قیامت تک آنے والے مسلمانو! میں اللہ کا رسول قسم اٹھاتا ہوں تاکہ تمہیں یقین اور عمل کرنے میں ذرہ بھر تردد نہ رہے میری اس بات کو اچھی طرح سمجھ لو اور ذہن نشین کر لو۔

وَلَا ظَلِمَ عَبْدٌ مَّظْلَمًا صَبَرَ عَلَيْهَا إِلَّا زَادَهُ اللَّهُ عِزًّا

[جامع ترمذی، الزهد: ۲۳۲۵]

”جس پر ظلم کیا گیا اگر وہ اس پر صبر کر لے تو اللہ لازمی عزت کو بڑھا دیتے

ہیں۔“ بمعنا اللہ

مطلب حدیث کا یہ ہے کہ جو ابی کاروائی کی بجائے، ظلم کا جواب ظلم میں دینے کی جگہ اگر صبر، خاموشی اور برداشت سے کام لیا جائے تو ایسے صابر شخص کی عزت کو چار چاند لگ

جاتے ہیں۔ مگر افسوس! کہ ہم جذبات میں وہ کچھ کر بیٹھتے ہیں کہ بعد میں پورا خاندان مرنے تک عدالتوں میں ذلیل ہوتا رہے۔

حصولِ عزت کے لیے کتنی درگزر کریں؟

معزز دو جہاں حضرت محمد ﷺ نے عزت حاصل کرنے کے لیے جو سہرے اصول بیان فرمائے ہیں وہ قیامت تک کے انسانوں اور بالخصوص مسلمانوں کے لیے عزت و عظمت کے روشن چراغ ہیں۔ آپ ﷺ سے پوچھا گیا کہ ہم غلطی، زیادتی اور ناانصافی کرنے والے سے کتنی مرتبہ درگزر کریں؟ آپ ﷺ نے فرمایا:

((فِي كُلِّ يَوْمٍ سَبْعِينَ مَرَّةً))

[ابوداؤد: ۵۱۶۴، سلسلہ احادیث صحیحہ: ۴۸۸]

”ہردن میں ستر مرتبہ معاف کیا کرو۔“

سامعین کرام! آپ آزما کر دیکھ لیں جو زیادہ درگزر کرنے والا اور معافی دینے والا ہوگا اس کی عزت، مقام اور شان بھی زیادہ ہوگی اور جو شخص ہمیشہ کے لیے موڈ بنا لے اور معافی کی طرف آنے کی کوشش ہی نہ کرے وہ جہاں اپنی زندگی کو بد مزہ کرتا ہے وہ دنیا و آخرت میں بھی ذلیل ہوتا ہے۔

مقامِ عبرت

آئیے! ہسپتالوں میں جا کر دیکھو اور عبرت حاصل کرو کہ کسی کا بازو نہیں اور کسی کی ٹانگ نہیں ہے، ہر کوئی بیماریوں میں مبتلا ہے، بڑے بڑے نوجوان وہاں پڑے سسکیاں بھری زندگی گزار رہے ہیں، اگر تجھے اللہ نے صحت و عزت کے ساتھ نوازا ہے تو اللہ کا شکر ادا کیا کر، اللہ عزت میں اضافہ کر دے گا، دنیا کے پیچھے بھاگنا اور اپنے نام کے نعرے لگوانا کوئی عزت نہیں ہے، بلکہ عزت قرآن سے پیار کرنے میں ہے۔

حصولِ عزت کے لیے چوتھا مبارک عمل / رات کا قیام

کائنات کے معزز ترین، سرتاج الرسل، شافع محشر حضرت محمد ﷺ نے قیامت

تک کے مسلمانوں اور عزت کے متلاشیوں کے لیے عزت و عظمت کے آسان ترین ذرائع بیان فرمائے ہیں ان میں سے ایک یہ بھی ہے کہ آدمی نماز تہجد کا اہتمام کرے، یا کم از کم رات کو وتر یاد رکھتا ہی پڑھ لے اللہ دین دنیا ہر قسم کی بھلائیاں عطا فرمادیتے ہیں۔ آپ ﷺ نے فرمایا: میرے پاس جبرئیل علیہ السلام آئے اور آکر کہا:

وَاعْلَمَ أَنَّ شَرَفَ الْمُؤْمِنِ قِيَامُهُ بِاللَّيْلِ

[مستدرک حاکم ۴/۳۲۴، حلیۃ الاولیاء، ۳/۲۵۳]

”اے پاک پیغمبر ﷺ! آپ بھی جان لیں ایمان والے کی سر بلندی و سرداری اسی میں ہے کہ وہ رات کو قیام کیا کرے۔“

سامعین کرام! آج ہم نے عزت و بلندی کے حصول کے لیے بازاروں، جلوسوں اور اشتہاروں کا رخ کر لیا ہے جب کہ حقیقی عزت کے لیے راتوں کو مصلے کا رخ کرنا چاہیے۔ آئیے! ہر بلندی کے لیے راتوں کو مصلے کی زینت بنیں۔

حصول عزت کے لیے پانچواں عمل

لوگوں کی طرف للچائی نظروں سے دیکھنے والے ہمیشہ ذلت ہی کا سامنا کرتے ہیں، مانگت کم ہی عزت پاتا ہے عزت کو جانے والے تمام رستے براستہ محنت ہی جاتے ہیں۔ امام کائنات حضرت محمد ﷺ نے ارشاد فرمایا:

وَعِزُّهُ اسْتِغْنَاءُهُ عَنِ النَّاسِ

[شعب الایمان: ۷/۳۴۹، المعجم الاوسط طبرانی: ۱/۲/۶۱]

مسلمان کی عزت اسی میں ہے کہ وہ لوگوں کی طرف للچائی نظروں سے نہ دیکھے، مانگتا نہ پھرے بلکہ لوگوں سے بے نیاز ہو جائے اور ہر قسم کی ضرورت کا مطالبہ صرف اپنے رب سے کرے وہ مطلوبہ چیز بھی دے گا اور دنیا و آخرت میں عزت بھی عطا کرے گا۔

حصول عزت کے لیے چھٹا عمل

رسول اللہ ﷺ نے عزت کے عالی شان محل پر طرف جانے والے تمام رستے بڑی وضاحت سے بیان فرمادیے اور آخر میں ایک ایسا بے مثال رستہ بیان کیا ہے کہ جس کی

کی حیثیت موثر وے کی ہے۔ اگر آپ اپنے اندر یہ وصف پیدا کر لیں تو آپ کی عزت کو چار چاند لگ سکتے ہیں اور وہ وصف یہ ہے کہ آپ کثرت کے ساتھ اپنی موت کو یاد کریں۔ موت کو یاد کرنے والے ہر قسم کی آوارگی سے بچ کر عزت و عظمت کے محل میں پہنچ جاتے ہیں۔ صحیح حدیث میں موجود ہے کہ رسول اللہ ﷺ کے ارد گرد دس انصاری صحابی بیٹھے ہوئے تھے:

فَقَامَ رَجُلٌ مِنَ الْأَنْصَارِ فَقَالَ يَا رَسُولَ اللَّهِ مَنْ أَكْبَسُ النَّاسِ وَمَنْ أَحْزَمُ النَّاسِ.....؟ فَقَالَ أَكْثَرُهُمْ ذِكْرًا لِمَوْتٍ وَأَكْثَرُهُمْ اسْتِعْدَادًا لِمَوْتٍ هُوَ لَاءِ الَّذِينَ ذَهَبُوا بِكَرَامَةِ الدُّنْيَا وَشَرَفِ الْآخِرَةِ

[الترغيب والترهيب: ۴/۲۳۸، مجمع الزوائد ۱۰/۱۰۹، المعجم الصغير]

”ایک انصاری صحابی کھڑا ہوا اور اس نے کہا اے اللہ کے رسول! لوگوں میں سب سے زیادہ سمجھ دار، عقل مند اور دانا کون ہے؟ آپ ﷺ نے فرمایا لوگوں میں سے سب سے زیادہ عقل مند اور سمجھ دار وہ شخص ہے جو ان میں سے موت کو زیادہ یاد کرتا ہے اور موت کے لیے تیاری کرتا ہے اور یہی وہ لوگ ہیں جو دنیا کی عزت اور آخرت کی بلندی پا گئے۔“

سامعین کرام! پنچابی کی مشہور مثال ہے ”سو گزر رہے تھے سرے تے گند“ اس چھٹے عمل میں رسول اللہ ﷺ نے ایک ایسا جامع عمل بیان کر دیا ہے کہ جس کو یاد کرنے سے اور جس کی فکر کرنے سے انسان جہاں دنیا کی عزت پاتا ہے وہاں وہ قیامت کے دن کی چوہدر بھی حاصل کر لیتا ہے اور وہ ذکر موت ہے۔ آپ معاشرے میں سروے کر لیں جن لوگوں نے موت بھلا دی ہے موت کے لیے تیاری نہیں کر رہے ایسے لوگ ہی معاشرے میں سب سے زیادہ ذلیل ہیں اور ان کو لعنت اور پھینکار کے ساتھ یاد کیا جاتا ہے۔ چاہے وہ بڑے بڑے محکموں میں بڑے بڑے عہدوں پر فائز کیوں نہ ہوں اور اس کے مقابلے میں موت کو یاد رکھنے والا شخص اور نیک اعمال سے موت کی تیاری کرنے والا خوش نصیب چاہے کسی معمولی گھر سے تعلق کیوں نہ رکھتا ہوں وہ حد درجہ محترم، مکرّم اور معزز سمجھا جاتا ہے۔ اللہ تعالیٰ

ہم کو یہ حقیقت سمجھنے کی توفیق عطا فرمائیں۔ ہم نے حصول عزت کے لیے جو ناجائز دھندے اپنا رکھے ہیں اللہ ان کو چھوڑنے کی توفیق دے اور ارشادات نبویہ کے مطابق گارنٹی شدہ چھ اعمال جو انسان کو باعزت بناتے ہیں اللہ وہ ہمیں اپنانے کی توفیق عطا فرمائے۔ آمین۔

کائنات کا بے مثال معزز

صحیح البخاری میں ہے حضرت سعد بن معاذ رضی اللہ عنہ کو امام کائنات ﷺ نے بے شمار فضیلتوں اور عزتوں کے ساتھ نوازا۔ فرمایا: میرے سعد کے لیے جنتی رومال بہت ہی عمدہ ہیں اور آپ کی موت کے وقت فرمایا:

إِهْتَزَّ عَرْشُ الرَّحْمَنِ لِمَوْتِهِ [صحیح البخاری۔ مناقب الانصار: ۳۸۰۳]

”رحمن کا عرش بھی سعد بن معاذ رضی اللہ عنہ کی موت پر ہل گیا۔“

حضرت امام ذہبی رحمۃ اللہ علیہ نے سیر اعلام النبلاء میں اِهْتَزَّ کا معنی ”فِرْح“ کیا ہے کہ رحمان کا عرش بھی جھوم گیا، خوش ہو گیا اور مزید آپ ﷺ نے فرمایا:

لَقَدْ نَزَلَ لِسَعْدِ بْنِ مُعَاذٍ رضی اللہ عنہ سَبْعُونَ أَلْفَ مَلَكٍ مَا وَطِئُوا

الْأَرْضَ قَبْلَهَا۔ [مجمع الزوائد: ۳۰۸/۹۔ سلسلہ احادیث صحیحہ

[۱۶۹۵]

”ستر ہزار ایسا فرشتہ بھی اترا ہے جس نے آج تک زمین پر پاؤں نہیں رکھا۔“

اگر کوئی وزیر، مشیر اور بادشاہ جنازہ میں شامل نہیں ہوا تو کیا ہوا، نبی کریم ﷺ نے فرمایا کہ میرے سعد رضی اللہ عنہ کے جنازہ میں اللہ کے ستر ہزار نورانی فرشتے موجود ہیں، ان تمام نے حضرت سعد رضی اللہ عنہ کا جنازہ ادا کیا ہے، اگر صدر یا وزیر نہیں آئے تو کوئی بات نہیں ہے، ہمارا مطمح نظر ہی دنیا دار لوگوں کی نگاہوں میں عزت پانا بن چکا ہے، اللہ کی قسم! آج بھی اگر کوئی معاف کرنے والا اور قرآن پڑھنے والا فوت ہو جائے تو اللہ کے نورانی فرشتے اس کے جنازہ میں شرکت کرتے ہیں، اپنے اللہ کو عزت دیا کر اللہ ساری دنیا سے زیادہ تجھے معزز بنا دیں گے اللہ فرماتے ہیں:

﴿مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا﴾

عزت کے متلاشیو! تمام عزتیں اللہ کے قبضہ میں ہیں، کسی اور کے پاس عزت نہیں ہے، صرف اللہ ہی عزت عطا کر سکتا ہے۔ اسی کے ہو جاؤ وہ ایسی عزتیں دے گا کہ آنے والے تمہاری بلند یوں پر رشک کیا کریں گے۔
حقیقی عزت کیا ہے؟ خواتین متوجہ ہوں

ایک آدمی کوئی وزیر یا مشیر بن جائے تو اس کے نعرے لگتے ہیں، اخبارات میں اس کے بیانات چھپتے ہیں، لوگو! یہ جعلی عزت ہے حقیقی عزت یہ ہے کہ ایک عورت جسٹی اور باپردہ عورت ہے، فوت ہونے پر صحابہ رضی اللہ عنہم نے جنازہ پڑھ کے دفن کر دیا اور نبی کریم ﷺ نے پوچھا کہ وہ عورت نظر نہیں آرہی، صحابہ رضی اللہ عنہم نے عرض کی کہ وہ معمولی عورت تھی ہم نے جنازہ پڑھ کر دفن کر دی ہے، نبی کریم ﷺ نے فرمایا: وہ معمولی عورت نہ تھی، مجھے اس کی قبر پر لے چلو، میں اس کا جنازہ دوبارہ پڑھاؤں گا۔ صحیح حدیث کے مکمل الفاظ سماعت فرمانا:
أَفَلَا أَذَنْتُمْونِي؟ فَكَانَتْهُمْ صَغُرُوا أَمْرَهَا فَقَالَ ذُلُونِي عَلَى قَبْرِهَا
فَدَلَّوْهُ فَصَلَّى عَلَيْهَا۔

[صحیح البخاری۔ الصلاة: ۱۳۳۷۔ ۴۵۸، صحیح المسلم الحنابل]

نیک عورتوں کو اس حدیث پر خوش ہو جانا چاہیے کہ ان کی اللہ اور اس کے رسول کے ہاں کیا مقام، حیثیت اور عزت ہے۔ میں آج کی عورت کو پیغام دینا چاہتا ہوں، کہ بے پردگی، اور فیشن میں عزت نہیں ہے، اور مغرب سے آنے والے سائل اپنانے میں عزت نہیں ہے، اور ننگے منہ بازار جائے اور آدمی اسے عزت سمجھے یہ عزت ہے نہیں یہ بے غیرتی اور دہمیت ہے، آئیے! اللہ سے معافی مانگیے اللہ عزتیں، برکتیں اور رحمتیں عطا کرے گا۔

تین افراد کی عزت کرنا اللہ تعالیٰ کی عزت کرنا ہے

نبی کریم ﷺ نے فرمایا: جو آدمی تین آدمیوں کا دل سے حیا کرتا ہے وہ سمجھے کہ

میں ان کا حیا نہیں کر رہا بلکہ اللہ تعالیٰ کا ادب و احترام کر رہا ہوں وہ تین آدمی یہ ہیں:

① سفیر ریش مسلمان بزرگ

② عادل اور انصاف پسند حکمران

③ عالم دین

حضرت ابو موسیٰ رضی اللہ عنہ کہتے ہیں: رسول رحمت صلی اللہ علیہ وسلم نے ارشاد فرمایا:

إِنَّ مِنْ إِجْلَالِ اللَّهِ تَعَالَى إِكْرَامَ ذِي الشَّيْبَةِ الْمُسْلِمِ
وَحَامِلِ الْقُرْآنِ غَيْرِ الْغَالِي فِيهِ وَالْجَافِي عَنْهُ وَإِكْرَامَ ذِي

السُّلْطَانِ الْمُقْسِطِ - [ابوداؤد۔ الادب: ۴۸۴۳]

”بزرگ مسلمان کی، قرآن والے کی جو اس میں غلو اور بے رخی اختیار کرنے

والا نہ ہو اور عادل بادشاہ کی عزت کرنا، اللہ تعالیٰ کی عزت کرنے کے ہم معنی

ہے یعنی ان کی عزت ایسے ہی ہے جیسے اللہ تعالیٰ کی عزت کرنا ہے۔“

عموماً معاشرہ میں دیکھا گیا ہے کہ مذکورہ بالا اشخاص کو عزت دینے والا ہمیشہ خود

بھی باعزت رہتا ہے اور مذکورہ بالا تین ہستیوں کو بنظر حقارت دیکھنے والا ہمیشہ ذلیل و خوار

ہی رہا ہے اللہ تعالیٰ ہمیں عزت والا اور عزت دینے والا بنا دے۔

حدیث رسول صلی اللہ علیہ وسلم کے طالب علم کی انمول بات

ایک محدث امام ابراہیم بن شیبان رضی اللہ عنہ فرماتے ہیں:

الْعِزُّ بِالتَّقْوَى وَالشَّرْفُ بِالتَّوَاضُّعِ [مدارج السالکین: ۳۴۲/۲]

عزت تقویٰ میں ہے اور فضیلت تواضع انکساری میں ہے۔ غریبوں کی تذلیل

کر کے عزت تلاش کرنے والو! ان چیزوں میں عزت نہیں ہے، بلکہ اللہ تعالیٰ فرماتے

ہیں:

﴿مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا﴾

جو عزت کا متلاشی ہے وہ اللہ کا تابع دار بن جائے، اللہ سے عزت اور شرف

عطا کرے گا۔

اصل عزت والے

دنیا میں بڑے بڑے مالدار گزرے ہیں، مگر منبر رسول پر اللہ والوں کا نام لیا جاتا ہے، جو سنت کے مطابق زندگی بسر کرے اللہ اس کی عزت بڑھا دیتے ہیں، کتنے محدثین ان کو لوگ نہیں جانتے مگر ان کے تذکرے کتابوں میں موجود ہیں۔ سب سے بڑی عزت یہ ہے کہ تیرے لیے لوگ اللہ سے دعائیں مانگیں اور مرنے کے بعد بھی تیرے لیے بخشش کی دعا کریں، یہ باتیں جھوٹا رعب جمانے اور لوگوں کا حق مارنے سے نہیں ملتیں بلکہ یہ باتیں عاجزی اور انکساری سے ملتی ہیں، قرآن و حدیث پڑھنے اور مسلمانوں کی عزت کرنے سے یہ شرف اور کامیابی حاصل ہوتی ہے۔

دنیا داروں کے مقابلے میں دین والے کی عزت

یہ سچائی کبھی فراموش نہ کریں، کہ اللہ تعالیٰ کا پسندیدہ دین اسلام ہی انسان کو دنیا و آخرت میں معزز بناتا ہے اور دین کے شائق، طالب علم اور دینی جذبہ رکھنے والے کی عزت و عظمت اس قدر بلند ہے کہ جب پوری قوم، قبیلہ یا علاقہ بے عزت کرنے پہ آجائے تو اللہ بذات خود اپنے بندے کو عزت کی بلندیاں نصیب فرماتے ہیں میں آپ کو ذخیرہ احادیث سے ایک واقعہ سنانا چاہتا ہوں کہ کیسے اللہ والوں کو عزت، کرامت اور سعادت حاصل ہوتی ہے، عاجزی اور قرآن والے کس طرح عزتیں پاتے ہیں۔

المعجم الکبیر، لطمہ انی میں ہے اور امام البانی نے اس کو سلسلہ صحیحہ (۲۷۰۶) میں نقل

فرمایا ہے:

حضرت ابو امامہ رضی اللہ عنہ باہلی کلمہ پڑھ کر مسلمان ہوئے آپ کا جذبہ دیکھ کر آپ صلی اللہ علیہ وسلم نے ان کو انہی کے قبیلہ باہلہ کی طرف معلم بنا کر بھیجا آپ رضی اللہ عنہ بیان کرتے ہیں: جب میں اپنے قبیلے کے لوگوں کے پاس پہنچا تو مجھے شدید بھوک لگی ہوئی تھی، اور وہ کھانا کھا رہے تھے۔ وہ مجھے دیکھ کر میرے پاس آئے: **وَ اَکْرَمُوْنِیْ** انہوں نے میری بہت عزت

کی اور مجھے خوش آمدید کہا، جب میں ان کے دسترخوان کے قریب ہوا وہ خون کھا رہے تھے، میں نے خون کھانے سے انکار کر دیا انہوں نے کہا محسوس ہوتا ہے کہ تو بے دین ہو گیا ہے؟ آپ ﷺ فرمانے لگے: میں بے دین نہیں ہوا بلکہ

أَمَنْتُ بِاللَّهِ وَرَسُولِهِ

”میں اللہ اور اس کے رسول پر ایمان لایا ہوں۔“

اور مجھے امام کائنات حضرت محمد ﷺ نے آپ کی طرف بھیجا ہے تاکہ میں تم کو اسلام اور شریعت محمدیہ کی دعوت دوں۔ اتنی بات کرنا تھی کہ سارے لوگ حضرت ابو امامہ رضی اللہ عنہ کے مخالف ہو گئے آپ ﷺ خود فرماتے ہیں:

فَكَذَّبُونِي وَذَبَرُونِي

”انہوں نے مجھے جھٹلایا اور مجھے دھمکیاں دیں۔“

میں پیاس میں نڈھال ہو رہا تھا۔ میں نے کہا: اللہ کے بندو! مجھے کم از کم پانی تو پلا دو

فَأَنِّي شَدِيدُ الْعَطَشِ

”مجھے سخت پیاس لگی ہے۔“

وہ جواب میں کہنے لگے ہم تجھے ہرگز پانی نہیں دیں گے ایسے پیاسا ہی مر جا۔
سامعین کرام! غور فرمائیں! بظاہر اللہ والوں پر کتنی سختیاں آتی ہیں مگر آخر میں جو ان کو مقام، شان اور بلند عزت نصیب ہوتی ہے اس کا کوئی بھی مقابلہ نہیں کر سکا۔

حضرت ابو امامہ رضی اللہ عنہ فرماتے ہیں: مجھے شدید پیاس اور سخت بھوک تھی اور سفر کی تھکاوٹ نے مجھ کو نڈھال کر دیا تھا حتیٰ کہ میرا دم گھٹنا شروع ہو گیا اور اسی بے بسی کی حالت میں میں تپتی ہوئی گرم ریت پر شدید گرمی میں اپنی پگڑی پر سر رکھ کر سو گیا۔ جب نیند آئی تو میرے پاس دودھ لایا گیا۔ لوگوں نے ایسا لذیذ دودھ کبھی نہ دیکھا ہوگا۔ میں نے وہ دودھ جی بھر کر پیا تو مجھے ہوش آئی اور میں نے اس قدر سیراب ہو کر دودھ پیا کہ عَظْمَ بَطْنِي میرا پیٹ بڑا ہو گیا۔ اسی دوران میری قوم کے کچھ سمجھ دار لوگوں نے میرے شدید مخالفوں کو

کہا کہ تم نے اس سے اچھا سلوک نہیں کیا، کم از کم اس کو کچھ کھلا پلا تو دیتے۔ جاؤ! اس کو کھانا ہی کھلا دو، بات ماننا یا نہ ماننا بعد کی بات ہے، آپ ﷺ فرماتے ہیں: چنانچہ وہ میرے پاس کھانا لے کر آئے، مجھے پیش کیا تو میں نے کہا

لَا حَاجَةَ لِي فِي طَعَامِكُمْ وَشَرَابِكُمْ

”مجھ کو تمہارے کھانے وغیرہ کی کوئی ضرورت نہیں۔“

فَإِنَّ اللَّهَ قَدْ أَطْعَمَنِي وَسَقَانِي

”مجھ کو میرے اللہ نے کھلا پلا دیا ہے۔“ بحارہ اللہ

حضرت ابو امامہ رضی اللہ عنہ فرماتے ہیں: میں نے پیٹ سے کپڑا ہٹا کر اپنا پیٹ دکھایا، جب ان کو یقین ہو گیا کہ میں واقعتاً کھانے سے سیر ہوں تو وہ سارے کے سارے مسلمان ہو گئے۔

سامعین کرام.....! آپ بتائیں اس شخص سے زیادہ معزز کون ہو سکتا ہے جس کی مہمانی رب العالمین نے خود فرمائی؟ اور دنیائے کائنات کے لوگوں کو بتا دیا کہ میں جنہیں عزت دینے پہ آ جاؤں، کائنات کی کوئی طاقت ان کو ذلیل نہیں کر سکتی۔ لوگو! دین کے سچے داعی اور محبت بنو، اللہ تمہیں وہ عزت دے گا کہ آسمان کے ستارے بھی آپ کی بلندی و عظمت کا مقابلہ نہیں کر سکتے۔ میں اسی واقعہ پر اختتام کرتا ہوں اللہ عمل کی توفیق دے۔

آمین! ثم آمین!

واخر دعوانا ان الحمد لله رب العالمين



خطبہ: 14

جن پر رحمت کے فرشتے اترتے ہیں

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
 ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ
 أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ ۝
 نَحْنُ أَوْلِيَاؤُكُمْ فِي الْحَيَاةِ الدُّنْيَا وَفِي الْآخِرَةِ ۖ وَلَكُمْ فِيهَا مَا
 تَشْتَهُي أَنفُسُكُمْ وَلَكُمْ فِيهَا مَا تَدْعُونَ ۝ نَزَّلْنَا مِنْ غُفُورٍ
 رَحِيمٍ﴾ [حم السجدة: ٤١/٣٢، ٣١، ٣٠]

”یقیناً وہ لوگ کہ جنہوں نے کہا کہ ہمارا رب اللہ ہے پھر وہ اس پر ڈٹ گئے
 نازل ہوتے ہیں ان پر فرشتے، اور وہ کہتے ہیں کہ تم نہ ہی ڈرو اور نہ ہی غم
 کرو اور تمہارے لیے جنت کی خوشخبری ہے جس کا تم وعدہ دیئے گئے ہو۔ ہم
 تمہارے دوست ہیں دنیا اور آخرت میں تمہارے لیے وہاں وہ کچھ ہوگا جو تم
 چاہتے ہو اور تمہارے لیے وہاں وہ کچھ ہوگا جو تمہارے نفس چاہیں گے، یہ
 تمہاری ہے معاف کرنے والے رحم کرنے والے کی طرف سے۔“

حمد وثنا اللہ وحدہ لا شریک کی ذات بابرکات کے لیے، درود و سلام امام الانبیاء،
 امام القبلتین، امام الحرمین، کل کائنات کے سردار میرے اور آپ کے دلوں کی بہار جناب محمد
 رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام
 اور بزرگان دین رضی اللہ عنہم کے لیے۔

تمہیدی گزارشات

میں آج کے اس خطبہ جمعہ المبارک میں پانچ ایسے نیک اعمال کا ذکر کرنا چاہتا

ہوں کہ جس کے بارے نبی کریم ﷺ نے فرمایا کہ جو اللہ کا بندہ وہ پانچ اعمال کرتا ہے اللہ تعالیٰ ان نیک اعمال کی قدر کرتے ہوئے حوصلہ افزائی کرتے ہوئے، پذیرائی کرتے ہوئے، آسمان سے فرشتوں کا نزول کرتے ہیں اور اللہ تعالیٰ اپنے بندے کو v.i.p پر وٹو کول سے نوازتے ہیں، رحمت کے فرشتوں کا نزول کوئی معمولی بات نہیں اور نہ ہر کسی پر رحمت کے فرشتے نازل ہوتے ہیں، کم و بیش ہمارے مطالعہ کی حد تک پچیس تیس کے قریب اعمال ہیں کہ جن کو اللہ تعالیٰ پسند کرتے ہوئے اپنے بندے پر رحمت کے فرشتوں کا نزول فرماتے ہیں، اللہ تعالیٰ نے یہ اعزاز اپنے ان بندوں کے لیے رکھا ہے جو اعمال اللہ تعالیٰ کی رضا جوئی کے لیے کرتے ہیں، اپنے اپنے نصیب کی بات ہے کچھ لوگ ایسے ہیں کہ جن کی بد اعمالیوں کی وجہ سے اللہ تعالیٰ آسمان سے لعنتیں نازل کرتے ہیں اور کچھ نیک بندوں کی وجہ سے آسمان سے رحمت کے فرشتے نازل ہوتے ہیں۔ بعض اوقات یہ فرشتے بندوں کی مدد کے لیے نازل ہوتے ہیں اور بعض اوقات اللہ تعالیٰ ان کو اپنے بندوں کا نگران بنا کر بھیجتا ہے۔ اللہ کے رسول ﷺ کے فرامین سے ان باتوں کا پتہ چلتا ہے کہ اللہ کے فرشتے اللہ کے بندوں کے پاس رحمتیں، بشارتیں لے کر نازل ہوتے ہیں، وہ اللہ کے نیک بندوں کی زیارت کرنا اور ان کے پاس پہنچ کر قرآن کریم کی تلاوت سنانا اپنے لیے فخر سمجھتے ہیں۔

مسند احمد کی صحیح حدیث ہے کہ نبی کریم ﷺ اپنے ایک صحابی کے پاس گئے اور آپ نے کھانا تناول فرمایا اور آپ نے ان کے لیے یہ دعا فرمائی:

((أَفْطَرَ عِنْدَكُمْ الصَّائِمُونَ وَأَكَلَ طَعَامَكُمْ الْأَبْرَارُ وَتَنَزَّلَتْ

عَلَيْكُمْ الْمَلَائِكَةُ)) [مسند احمد: ۲۰۱/۳، صحیح الجامع الصغیر: ۶۷۷: ۴]

”تمہارے ہاں روزہ دار افطار کرتے رہیں، تمہارا کھانا نیک لوگ کھاتے

رہیں اور فرشتے تمہارے اوپر نازل ہوتے رہیں۔“

یہاں اس سے مراد اللہ کی رحمت کے فرشتے ہیں میں بڑے اختصار کے ساتھ ان

پچیس تیس اعمال میں سے صرف پانچ کا ذکر کرنا چاہتا ہوں۔

فرشتوں کے نزول کا سبب بننے والا پہلا مبارک عمل

صحیح الترغیب والترہیب اور صحیح الجامع الصغیر میں نبی کریم ﷺ کا یہ ارشاد موجود

ہے آپ ﷺ سے عبد اللہ بن عباس رضی اللہ عنہما بیان کرتے ہیں:

((طَهَّرُوا هَذِهِ الْأَجْسَادَ طَهَّرَكُمُ اللَّهُ فَإِنَّهُ لَيْسَ مِنْ عَبْدٍ
يَبِيْتُ طَاهِرًا إِلَّا بَاتَ لَهُ فِي شِعَارِهِ مَلَكٌ لَا يَنْقَلِبُ سَاعَةً
مِنَ اللَّيْلِ قَالَ اللَّهُمَّ اغْفِرْ لِعَبْدِكَ فَإِنَّهُ بَاتَ طَاهِرًا))

[صحیح الجامع الصغیر: ۳۹۳۶، صحیح الترغیب، النوافل]

”اپنے ان جسموں کو پاک رکھو، اللہ تعالیٰ تمہیں پاکی کی توفیق عطا فرمائے جو
انسان پاک ہو کر سوتا ہے اللہ تعالیٰ اس کے کمرے میں ایک فرشتہ مقرر
کر دیتے ہیں جب یہ بندہ رات کو کروٹ بدلتا ہے وہ فرشتہ دعا کرتا ہے اے
اللہ! اپنے اس بندے کو بخش دے، پس بے شک اس نے با وضو ہو کر رات
گزاری ہے۔“

اگر نبی کریم ﷺ کی احادیث کا مطالعہ کیا جائے تو ان کے بے شمار روحانی
اور جسمانی فضائل ہیں، اگر انسان اکثر با وضو رہے تو انسان کی روحانیت میں اضافہ ہوتا ہے
گناہوں سے بچنے اور مزید نیکی کرنے کا جذبہ پیدا ہوتا ہے، اس کے ساتھ ساتھ اگر رات کو
با وضو ہو کر سویا جائے تو آپ ﷺ نے ارشاد فرمایا کہ اللہ تعالیٰ اس کے ساتھ ایک رحمت کا
فرشتہ مقرر کر دیتے ہیں، وہ اسکے لیے بخشش کی دعائیں کرتا رہتا ہے اور یہ اللہ کی اپنے
بندے کے ساتھ کس قدر محبت اور عزت افزائی کا انداز ہے، جس وقت اس کے رشتہ داروں
اس کے ماں باپ، دوست احباب میں سے کوئی نہیں ہوتا اس وقت انسان کے اس عمل کی
وجہ سے وہ فرشتہ اس کے لیے دعائیں کرتا ہے، وہ اس کی نگرانی بھی کرتا ہے، آئیے! ہم بھی
روزانہ اپنے بستر پر سوتے ہیں لیکن اگر سنت پر عمل کیا جائے تو یقیناً ہم بھی اس رحمت کے
فرشتے کی دعاؤں کے حق دار بن سکتے ہیں۔

سوتے وقت کی مبارک دعا

صحیح بخاری میں امام بخاری رحمۃ اللہ علیہ نے آپ صلی اللہ علیہ وسلم کا ایک ارشاد نقل کیا ہے آپ صلی اللہ علیہ وسلم نے ارشاد فرمایا: جورات کو بستر پر سوتے وقت زبان سے یہ الفاظ پڑھ لے:

((اللَّهُمَّ أَسَلَمْتُ نَفْسِي إِلَيْكَ الْجَاثُ ظَهْرِي إِلَيْكَ
وَفَوَّضْتُ أَمْرِي إِلَيْكَ رَغْبَةً وَرَهْبَةً إِلَيْكَ لَا مَلْجَأَ وَلَا مَنجَا
مِنْكَ إِلَّا إِلَيْكَ أَمَنْتُ بِكِتَابِكَ الَّذِي أَنْزَلْتَ وَبِنَبِيِّكَ الَّذِي
أَرْسَلْتَ إِنْ مِتُّ مَتَّ عَلَى الْفِطْرَةِ وَإِنْ أَصْبَحْتُ أَصْبَحْتُ

عَلَى الْخَيْرِ)) [صحیح البخاری۔ الوضو: ۲۴۷]

”اگر وہ دعا پڑھ کر سونے والا فوت ہو گیا تو وہ فطرت اسلامیہ پر فوت ہوگا اور اگر وہ صبح بیدار ہو تو خیر پر بیدار ہوگا۔ بھلائی پر صبح کرے گا۔“

ان دعاؤں سے روحانی سکون ملتا ہے، رات بھر بخشش کی دعا ہوتی ہے، اور اگر ہم فوت ہو جاتے ہیں تو ہماری موت ملت اسلامیہ پر ہوگی، اگر بیدار ہونے تو خیر اور بھلائی پر بیدار ہوں گے اسی طرح اگر ساتھ آیہ الکرسی پڑھ لی جائے، آپ صلی اللہ علیہ وسلم نے فرمایا: جو شخص رات کو سوتے وقت آیہ الکرسی پڑھ کر سوتا ہے:

((لَنْ يَزَالَ مِنَ اللَّهِ حَافِظٌ وَلَا يَقْرَبَكَ شَيْطَانٌ))

[مسند احمد: ۲۰۱/۳، صحیح الجامع الصغیر: ۴۶۷۷]

”ساری رات ایک فرشتہ اس کی نگرانی کرے گا اور ساری رات شیطانی حوادث سے پاک گزرے گی۔“

آئیے اس کو معمول بنائیں! آج کے اس خطبہ کے اندر پہلا عمل میں نے یہ بیان کیا ہے کہ آدمی رات کو اپنے بستر پر با وضو ہو کر لیٹے اور رات کو اپنی طہارت کا خیال رکھے تو اللہ کی رحمت کے فرشتے نازل ہوتے ہیں۔ اس بات کا ذکر اللہ نے قرآن میں بھی کیا ہے:

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ
الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ
تُوعَدُونَ ۝ نَحْنُ أَوْلِيُّكُمْ فِي الْحَيَاةِ الدُّنْيَا وَفِي الْآخِرَةِ
وَلَكُمْ فِيهَا مَا تَشْتَهَى أَنْفُسُكُمْ وَلَكُمْ فِيهَا مَا تَدْعُونَ ۝ نَزَّلَا
مِنْ غَفُورٍ رَحِيمٍ﴾ [حم السجدة: ٤١/٣٠، ٣١، ٣٢]

”جو اللہ کو رب مان کر استقامت کا اظہار کرتے ہیں اللہ ان پر رحمتوں کے فرشتوں کا نزول کرتا ہے جو پیغام سناتے ہیں کہ تم پر کوئی غم اور کوئی خوف نہیں ہے، ہم دنیا اور آخرت میں تمہارے دوست ہیں تمہارے لیے وہ کچھ ہوگا جس کا تم مطالبہ کرو گے، یہ مہمانی غفور رحیم کی طرف سے ہے۔“
آئیے! صاحب ایمان اور صاحب عمل بنیں۔

تلاوت قرآن حد درجہ باعثِ برکت ہے خوش بخت ہیں وہ لوگ جنہیں تلاوتِ کلامِ پاک کا شرف حاصل ہوتا ہے۔ میں نے ایک حدیث کی شرح میں پڑھا کہ شوق سے تلاوتِ قرآن کرنے والا کبھی نامراد نہیں رہتا بلکہ اللہ اپنے خاص فضل و کرم سے اس کی ہر مراد پوری فرما دیتے ہیں۔ اسی طرح قرآن پڑھنے والے پر نورانی ملائکہ کی جماعت نازل ہوتی ہے۔

فرشتوں کے نزول کو لازم کر دینے والا دوسرا عمل

امام مسلم رضی اللہ عنہ نے صحیح مسلم میں آپ صلی اللہ علیہ وسلم کا ارشاد نقل کیا ہے:

((وَمَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ يَتْلُونَ كِتَابَ اللَّهِ
وَيَتَدَارَسُونَ بَيْنَهُمْ إِلَّا نَزَلَتْ عَلَيْهِمُ السَّكِينَةُ وَغَشِيَتْهُمْ
الرَّحْمَةُ وَحَفَّتْهُمُ الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ))

[کتاب الذکر والدعا: ٢٦٩٩]

”جو اللہ کے گھروں میں سے کسی گھر میں بیٹھ کر اللہ کے قرآن کی تلاوت کرتے ہیں اور پڑھتے پڑھاتے ہیں، اللہ کی رحمت ان کو ڈھانپ لیتی ہے

ان پر سکینت نازل ہوتی ہے اور فرشتے ان کو گھیر لیتے ہیں اور اللہ تعالیٰ ان کا ذکر اپنے پاس موجود ملائکہ میں کرتا ہے۔“

اس حدیث میں آپ ﷺ نے مسجدوں میں بیٹھ کر قرآن پاک کی تلاوت کرنے والے اس کی تفسیر، ناظرہ اور اس پر غور و فکر کرنے والے خوش نصیب لوگوں کا تذکرہ فرمایا جو مسجدوں میں بیٹھ کر اللہ کا قرآن پڑھتے ہیں، یہ ایسے مبارک اور پاکیزہ لوگ ہیں جن کو اللہ تعالیٰ چار طرح کے انعامات سے نوازتا ہے، پہلے نمبر پر ان پر سکون کو نازل فرماتا ہے، آپ نے اکثر سنا ہوگا کہ لوگ کہتے ہیں کہ قاری صاحب ہم مسجد میں بیٹھ کر جب قرآن کی تلاوت کرتے ہیں اور اسی طرح تفسیر پڑھتے ہیں ترجمہ کلاس میں ہوتے ہیں تو ہمیں ایک عجیب روحانی سکون محسوس ہوتا ہے، چاشنی اور شیرینی محسوس ہوتی ہے تو یہی وجہ ہے کہ اللہ تعالیٰ ان پر سکون کو نازل کر دیتے ہیں اور کسی پر اللہ کی طرف سے سکون نازل ہونا کوئی معمولی بات نہیں ہے، یہ بڑی عزت کی بات ہے، کچھ لوگ فحاشی اور بد معاشی کے اڈوں پر بیٹھ کر اپنی زبان سے ناپاک کلمات نکالتے ہیں، اللہ تعالیٰ اور اس کے فرشتے ان پر لعنت کرتے ہیں اور کچھ خوش نصیب ایسے ہوتے ہیں، کہ اللہ ان پر سکون نازل کرتے ہیں۔ اور دوسرے نمبر پر اللہ کی رحمت ان کو ڈھانپ لیتی ہے ہر سو رحمت ہی رحمت کی برسات ہوتی ہے، وہ اللہ کی رحمت کے سائے تلے ہوتے ہیں اور تیسری بات ایسے لوگوں کے پر وٹو کول کے لیے اللہ تعالیٰ ان کو عزت بخشنے کے لیے اپنے مقرب ملائکہ کو ان طلباء اور قرآن کا علم سیکھنے والوں کے لیے نازل فرماتا ہے، فلاں علاقے کی فلاں مسجد میں قرآن کا ایک طالب علم بیٹھا ہے جاؤ اور اسے اپنے پروں سے ڈھانپ لو، چوتھے نمبر پر اللہ تعالیٰ ان کا ذکر اعلیٰ فرشتوں میں کرتے ہیں۔ تو آئیے! اپنے اوقات میں سے کچھ وقت اللہ کے قرآن کے لیے اور مسجد کے لیے نکالیں۔ سب سے اعلیٰ ذکر اللہ کا قرآن ہے اس پر اللہ کے فرشتے، اسکی رحمت اور اس کی سکینت نازل ہوتی ہے، وہ کس قدر خوش نصیب ہے جس کا ذکر اللہ اپنے فرشتوں میں کرتے ہیں آج اگر کسی کا ذکر ایوان صدر میں ہو تو وہ پھولا نہیں سماتا، وہ اس پر فخر

کرتا ہے کہ آج میرا ذکر فلاں دفتر، جلسہ اور مقام پر ہوا ہے، کسی بندے کے لیے سب سے بڑے اعزاز کی بات یہ ہے کہ کسی بندے کا ذکر اللہ اپنے مقرب ملائکہ میں کرے۔

خود ساختہ ذکر

میں یہ بات بھی عرض کرنا چاہتا ہوں کہ مساجد میں بیٹھ کر ذکر کے حلقے قائم کرنا آپ ﷺ کی سنت نہیں اور حق حق اور ہو ہو کے نعرے لگانا بھی نبی کریم ﷺ سے قطعاً ثابت نہیں، شاید آپ کو عبد اللہ بن مسعود رضی اللہ عنہ والا واقعہ یاد ہو جب انہوں نے چند لوگوں کو مسجد میں بیٹھ کر خود ساختہ ذکر کرتے ہوئے دیکھا اور فرمایا کہ ابھی تو رسول اللہ ﷺ کے کپڑے بھی میلے نہیں ہوئے اور آپ کے برتن تک موجود ہیں اور تم نے بدعت شروع بھی کر دی ہے۔ وہ جواب میں حضرت عبد اللہ بن مسعود رضی اللہ عنہ کو کہنے لگے: مَا أَرَدْنَا إِلَّا الْخَيْرَ ”ہمارا تو صرف نیکی کا ارادہ تھا۔“ آپ نے فرمایا: سنت کا رستہ چھوڑ کر جو نیکی تلاش کرتے ہیں ان کو کبھی نیکی حاصل نہیں ہوتی۔ [سنن الدارمی، المقدمہ: ۲۱۰، کراہیۃ أخذ الراى]

آج کئی مذہبی سکالروں نے بدعت حسنہ کے نام پر شریعت سازی کا چور دروازہ کھول رکھا ہے کسی بھی عمل کو دین اور ثواب بنا دیتے ہیں جبکہ ابن عمر رضی اللہ عنہما کا فرمان صحیح سند سے موجود ہے کہ ہر بدعت گمراہی ہے اگرچہ لوگ اس کو بدعت حسنہ ہی کیوں نہ کہیں بہر حال یہ مساجد بھنگڑے اور لائیں بند کر کے شور شرابہ ڈالنے کے لیے نہیں ہیں بلکہ ان میں اللہ کا قرآن پڑھا جائے اور اس کی تعلیم عام کی جائے۔ اللہ ہمیں اس عظیم کام کو کرنے کی توفیق عطا فرمائے۔ آمین!

مسلمان بھائی کے لیے جب اس کی عدم موجودگی میں دعا کی جائے؟

امام مسلم رحمہ اللہ نے صحیح مسلم کتاب الذکر والدعا میں اس حدیث کو نقل کیا ہے کہ حضرت صفوان حضرت ابو درداء رضی اللہ عنہما کے گھر میں تشریف لائے، وہ گھر پر موجود نہیں تھے اور آپ نے حضرت ام درداء رضی اللہ عنہما سے ان کے بارے میں پوچھا تو انہوں نے بتلایا کہ وہ گھر میں نہیں ہیں اور میں نے سنا ہے کہ آپ اس سال حج کا ارادہ رکھتے ہیں۔ حضرت صفوان

نے جواب دیا ہاں میں حج کا ارادہ رکھتا ہوں، تو ام درداء رضی اللہ عنہا نے فرمایا:

((فَادْعُ لَنَا بِخَيْرٍ))

”ہمارے لیے خیر کی دعا کرنا۔“

میں نے رسول اللہ صلی اللہ علیہ وسلم سے سنا ہے:

((دَعْوَةُ الْمَرْءِ الْمُسْلِمِ لِأَخِيهِ بِظَهْرِ الْغَيْبِ مُسْتَجَابَةٌ وَعِنْدَ رَأْسِهِ مَلَكٌ مُوَكَّلٌ كُلَّمَا دَعَا لِأَخِيهِ قَالَ الْمَلَكُ الْمُوَكَّلُ آمِينَ))

[صحیح المسلم۔ الذکر والدعا: ۲۷۳۳]

”جب مسلمان اپنے بھائی جو موجود ہو یا موجود نہ ہو اس کیلئے دعا کرتا ہے تو اللہ تعالیٰ دعا کرنے والے کے سر پر ایک فرشتے کو مقرر فرمادیتے ہیں اور جب یہ اپنے بھائی کے لیے دعا کرتا ہے تو وہ فرشتہ کہتا ہے: اے اللہ! اس کی اپنے بھائی کے بارے میں دعا قبول فرما جو یہ نعمت اس کے لیے مانگ رہا ہے اس کو بھی عطا فرما۔“

سامعین کرام! آپ صلی اللہ علیہ وسلم کے اس فرمان پر غور کریں کہ اس میں کتنی بھلائی ہے اس انسان کے لیے جو اپنے مسلمان بھائی کے لیے دعا کرتا ہے کہ ایک فرشتہ اس کی دعا پر آمین کہتا ہے اور اس کے لیے بھی اسی نعمت کی منظوری کی دعا کرتا ہے۔ ہماری یہ بہت بڑی خرابی ہے کہ ہم جب کسی بھائی سے ملتے ہیں تو ہنستے ہوئے چہرے کیساتھ ملتے ہیں مگر جب علیحدہ ہوتے ہیں تو ان کے خلاف سازشیں اور پروپیگنڈے کرتے ہیں، یہ ایمان کی نشانی نہیں ہے بلکہ یہ نفاق کی علامت ہے، ہمیں چاہیے کہ اس فرشتے کی دعا کے حق دار نہیں جو دوسرے بھائی کے لیے دعا کرتے وقت پاس موجود ہوتا ہے اور کہتا ہے:

((وَلَا تَكُ مِثْلَهُ)) ”تیرے لیے بھی ایسی ہی بھلائی ہو۔“

اس عمل پر غور کیجیے کہ یہ عمل کوئی مشکل عمل نہیں ہے بلکہ صرف اس عمل کو کرنے کے

لیے نبوی تعلیمات کو سامنے رکھنا پڑتا ہے۔

حضرت ابو درداء رضی اللہ عنہ اور دوستوں کے لیے دعا

علامہ ذہبی رحمۃ اللہ علیہ نے اپنی کتاب سیر اعلام النبلاء ۲/۳۵۱ میں یہ بات درج کی ہے کہ حضرت ام درداء رضی اللہ عنہا بیان کرتی ہیں کہ حضرت ابو درداء رضی اللہ عنہ کے تین سو سے زائد دوست تھے اور آپ ان کا نام لے لے کر ان کے لیے دعائیں مانگا کرتے تھے، حضرت ابو درداء رضی اللہ عنہ فرماتے:

((أَفَلَا أَرَعَبُّ أَنْ تَدْعُو لِي الْمَلَائِكَةَ))

”کیا یہ بات مجھے خوش نہیں کرتی کہ میرے لیے فرشتے دعائیں کریں۔“

سامعین کرام! بڑے سے بڑے ولی کی دعا کی قبولیت میں شک ہو سکتا ہے مگر جو رحمت کے فرشتے ہیں وہ معصوم ہیں، وہ لمحہ بھر کے لیے بھی اللہ کی نافرمانی نہیں کرتے آئیے! اپنے مسلمان بھائی کے لیے بخشش اور سعادت کی دعا کیجیے اللہ تعالیٰ آپ کے لیے بھی رحمت اور برکتوں کے دروازے کھول دیگا۔ حد درجہ افسوس کی بات یہ ہے کہ ہم اپنے مسلمان بھائی کے لیے دعا کرنا تو درکنار اپنے رشتہ دار اور عزیز واقارب کے لیے بھی دعا نہیں کرتے، سکتے ہوئے لوگوں کے لیے بھی دعا کرنے کے لیے ہمارے پاس وقت نہیں ہے۔ آئیے! اپنے آپ کو تبدیل کریں، اور دوسروں کے لیے دعائیں کریں اور فرشتوں کی دعاؤں کے حق دار بن جائیں۔

حضرت ام درداء رضی اللہ عنہا کے گھر کا ماحول کس قدر اسلامی تھا کہ جب انہیں معلوم ہوا کہ ان کا داماد حج کے لیے جا رہا ہے تو انہوں نے فرمایا کہ ہمارے لیے اللہ سے بھلائی طلب کرنا، آئیے! اپنے گھر کے ماحول کو اسلامی بنائیے۔ اپنے بہنوں بیٹیوں اور بیٹوں کا اسلامی قالب میں ڈھالیے۔ اللہ تعالیٰ ہمیں فرشتوں کی دعائیں حاصل کرنے کو توفیق عطا فرمائے۔ آمین!

امام احمد بن حنبل رحمۃ اللہ علیہ کا پیاروں کے لیے دعا کرنا

اعلیٰ ظرف لوگ اپنے پیاروں اور محسنوں کو کبھی فراموش نہیں کرتے، جب وہ اللہ کی وجہ سے پیاروں کو ان کی عدم موجودگی میں دعاؤں میں یاد رکھتے ہیں تو اللہ تعالیٰ بھی نیک

ملائکہ کو ان کی بہتری و برتری کی دعاؤں پر مأمور فرمادیتے ہیں، حضرت امام احمد بن حنبل رحمۃ اللہ علیہ فرماتے ہیں کہ:

سِتَّةٌ أَدْعُو لَهُمْ بِسَحْرِ أَحَدِهِمُ الشَّافِعِيُّ

[الطبیوریات/۲۶۸-۲]

”میں چھ اشخاص کے لیے بوقت سحری دعا کرتا ہوں اور ان میں سے ایک

استاذ محترم حضرت امام شافعی رحمۃ اللہ علیہ بھی ہیں۔“

سبحان اللہ! کیسے خوش قسمت ہیں وہ لوگ جو تہجد کے وقت اپنے محسنوں اور نیک

بھائیوں اور امت مسلمہ کو دعاؤں میں یاد رکھتے ہیں اور ملائکہ ان کے لیے اللہ سے رحمت و بخشش مانگتے ہیں۔

مریض کی عیادت سے رحمت کے ملائکہ اترتے ہیں

امام احمد بن حنبل رحمۃ اللہ علیہ نے مسند میں اور امام ابن حبان نے اپنی کتاب صحیح ابن حبان

میں نقل فرمایا ہے اگرچہ ان روایات میں تھوڑا سا ضعف ہے مگر یہ درجہ قبول سے کم نہیں ہیں۔ مگر افسوس! کہ ہمارے بعض محققین نے امت کو بہت سی مقبول احادیث پر عمل کرنے سے محروم کر دیا ہے۔

نبی کریم رحمۃ اللہ علیہ نے ارشاد فرمایا:

((مَمْنٌ مُسْلِمٍ عَادَ أَخَاهُ إِلَّا سَبْعِينَ أَلْفَ مَلَكٍ يُصَلُّونَ عَلَيْهِ

مِنْ أَيِّ سَاعَةِ النَّهَارِ كَانَ حَتَّى يُمَسِيَ وَمِنْ أَيِّ سَاعَةِ

اللَّيْلِ كَانَ حَتَّى يُصْبِحَ)) [مسند احمد: ۱۱۸ حدیث حسن]

”جب کوئی مسلمان دن کی گھڑی میں کسی مسلمان کی عیادت کرے تو اللہ

تعالیٰ شام تک ستر ہزار فرشتے مقرر فرمادیتے ہیں جو شام تک اس کے لیے

دعا کرتے ہیں اور جب شام کی کسی گھڑی میں عیادت کرتا ہے تو ستر ہزار

فرشتے اس کے لیے صبح تک دعا کرتے رہتے ہیں۔“

اور ایک روایت میں آتا ہے:

((وَكَانَ لَهُ خَرِيفٌ فِي الْجَنَّةِ))

”اللہ تعالیٰ اس آدمی کو جنت میں ایک باغ عطا کرتے ہیں۔“

صحیح مسلم ۶۵۵۳ کے الفاظ ہیں:

لَمْ يَزَلْ فِي خُرْفَةِ الْجَنَّةِ حَتَّى يَرْجِعَ

”مریض کے پاس بیٹھنے والا گویا جنت کے باغیچے میں ہوتا ہے جب تک

واپس نہ آئے۔“

آج ہم صرف مجبوری کے طور پر مریض کی عیادت کرتے ہیں ہمارے دل میں ہمدردی اور نیکی کا جذبہ نہیں ہوتا بلکہ ایک رسم پوری کرنے کے لیے ہم مریض کی عیادت کرتے ہیں اور اس سے جان چھڑانے کی کوشش کرتے ہیں، حالانکہ اس ذہن کی وجہ سے ہم کتنے بڑے اجر سے محروم ہیں۔ کسی مریض کی عیادت کے لیے جانا کوئی چھوٹا عمل نہیں ہے بلکہ ستر ہزار فرشتے دعائیں کرتے ہیں اور جب فرشتوں کے ساتھ ”یصلون“ کا لفظ آئے تو اس کا مطلب ہوتا ہے کہ وہ رحمت کی دعائیں کرتے ہیں بخشش کی دعائیں مانگتے ہیں۔ کامرانی اور کامیابی کے لیے دعائیں کرتے ہیں، اللہ! فلاں بندے پر رحم فرما۔

عجیب رواج یہ ہے کہ ہم صرف اپنے واقف لوگوں کی عیادت کرتے ہیں حالانکہ کوئی بھی مریض ہو اس کی عیادت کریں اور یہ دعا پڑھیں:

((أَذْهِبِ الْبَأْسَ رَبَّ النَّاسِ وَاشْفِ أَنْتَ الشَّافِي لَا شِفَاءَ

الَّا شِفَائُكَ شِفَاءَ لَا يُغَادِرُ سَقَمًا)) [بخاری و مسلم]

”اے لوگوں کے رب! بیماری کو ختم کر دے اور شفا دے، تو ہی شفا دینے والا

ہے ہر قسم کی شفا تیری ہی طرف سے ہے ایسی شفا دے کہ کوئی بیماری نہ رہے۔“

((أَسْأَلُ اللَّهَ الْعَظِيمَ رَبَّ الْعَرْشِ الْعَظِيمِ أَنْ يَشْفِيكَ))

[صحیح سنن ابی داؤد للالبانی: ۲۶۶۳]

”میں عظیم اللہ سے سوال کرتا ہوں جو عظیم عرش کا رب ہے یہ کہ وہ تجھ کو

شفا دے۔“

یہ مسنون دعائیں مریض کے پاس پڑھنی چاہئیں۔ ہم وہاں جا کر عجیب عجیب مشوروں سے اسے نوازا شروع کر دیتے ہیں اور اسے مزید پریشان کر دیتے ہیں، اس لیے اس بات کا خیال رکھیں کہ اس مریض کو تسلی دیں۔ اگر واقعتاً کوئی مشورہ دینا ضروری ہو تو نہایت ہی اچھے طریقے کے ساتھ مشورہ دیں۔

دین کے طالب علم کو مقرب ملائکہ کا پروٹوکول

یہ خوش نصیب دین کا طالب علم ہے جسے اللہ تعالیٰ اپنے مقرب ملائکہ کی نگرانی نصیب فرماتے ہیں، جو دین کا علم حاصل کرتا ہے، دین کا طالب علم اللہ کا مہمان ہے۔ قدم قدم پر اللہ تعالیٰ اسے فرشتوں کا ساتھ نصیب فرماتے ہیں، صحیح حدیث میں ہے کہ رسول اللہ ﷺ نے فرمایا:

”تمام مخلوقات دین کے طالب علم کے لیے دعائیں کرتی ہیں۔“

ہم میں سے ہر ایک کو روزانہ اللہ کا دین پڑھنا چاہیے۔ کتابوں کا مطالعہ کریں، ترجمہ کلاس میں بیٹھیں اور تفسیر پڑھیں، یہ بہت بڑی اللہ کی رحمت ہے اور طالب علم کو جو اللہ تعالیٰ مقرب ملائکہ کا ساتھ نصیب فرماتے ہیں اس کے بارے میں سنن ابن ماجہ میں روایت ہے آپ ﷺ نے فرمایا:

((مَا مِنْ خَارِجٍ خَرَجَ مِنْ بَيْتِهِ فِي طَلَبِ الْعِلْمِ إِلَّا وَضَعَتْ الْمَلَائِكَةُ أَجْنِحَتَهَا رِضًا بِمَا يَصْنَعُ))

[صحيح الجامع الصغير: ٥٧٠٢ و سنن ابن ماجه السنة: ٢٦٦]

”جو بھی نکلنے والا اپنے گھر سے نکلتا ہے علم کی طلب میں تو فرشتے اس کے پاؤں کے نیچے پروں کو بچھاتے ہیں، کیونکہ ان فرشتوں کو اس کا طلب دین کا کام بہت پسند آتا ہے۔“

سامعین کرام! دین کے طالب علم کی کس قدر فضیلت ہے اور اللہ تعالیٰ دین کے طالب علم کو کس قدر عزت سے نوازتے ہیں۔ آئیے! ہمارے گھر کا ہر فرد اللہ کے دین

طالب علم ہونا چاہیے، چاہے وہ زندگی کے ابتدائی مراحل میں ہو یا آخری مراحل میں۔
اسی طرح صحیح حدیث مبارکہ میں رسول اللہ ﷺ نے فرمایا:

((إِنَّ اللَّهَ وَمَلَائِكَتَهُ وَأَهْلَ السَّمَوَاتِ وَالْأَرْضِ حَتَّى
النَّمْلَةِ فِي جُحْرِهَا وَحَتَّى الْحُوتِ لَيَصَلُّونَ عَلَى مُعَلِّمِ
النَّاسِ خَيْرًا))

”بیشک اللہ تعالیٰ اور آسمان وزمین کی تمام مخلوقات حتیٰ کہ چیونٹی اپنی بل میں
اور مچھلی سمندروں میں لوگوں کو بھلائی سکھانے والے کے حق میں خیر کی
دعائیں کرتے ہیں۔“

یہ کتنی خوش نصیبی کی بات ہے کہ ہم اللہ کے دین کی خدمت کریں اور سیکھیں اور
اللہ تعالیٰ ہم کو اپنے مقرب ملائکہ کی دعاؤں میں شامل فرمائے۔ یہ تھے وہ پانچ خوش نصیب
آج جن کا ذکر ہم نے اس خطبہ میں سنا ہے۔ اللہ سے دعا ہے کہ اللہ تعالیٰ ہمیں یہ پانچوں عمل
کرنے کی توفیق دے۔

مسجدوں کی دیکھ بھال کرنے والوں کے لیے خصوصی پروٹوکول

آخر میں میں اپنی بات ایک خصوصی جماعت کے ذکر پر ختم کرتا ہوں۔ اس کو امام
البانی رحمۃ اللہ علیہ نے سلسلہ احادیث صحیحہ میں نقل فرمایا اور امام احمد نے مسند میں نقل کیا ہے کہ رسول
اللہ ﷺ نے فرمایا:

((إِنَّ لِلْمَسَاجِدِ أَوْلَادًا الْمَلَائِكَةُ جُلَسَاءُهُمْ إِنْ غَابُوا
يَفْتَقِدُونَهُمْ وَإِنْ مَرَضُوا عَادُوهُمْ وَإِنْ كَانُوا فِي حَاجَةٍ
أَعَانُوهُمْ))

”مساجد میں کچھ بلند ذمہ دار لوگ ہوتے ہیں اگر وہ غائب ہوں تو فرشتے
ان کی کمی پوری کرتے ہیں اگر وہ بیمار ہوں تو فرشتے ان کی عیادت کرتے
ہیں اگر وہ کسی پریشانی میں ہو تو فرشتے ان کی مدد کرتے ہیں۔“

رسول اللہ ﷺ کی حدیث اہل مساجد کے لیے خاص ہے جن کا تعلق مسجد کے ساتھ ہے۔ خیر خواہی اور ہر طرح کے معاملہ میں جو مسجد کی دیکھ بھال کرتے ہیں، آپ ﷺ نے فرمایا کہ اللہ تعالیٰ ان لوگوں کو فرشتوں کی خصوصی معیت نصیب فرماتے ہیں اور اگر وہ غائب ہوں تو وہ اس طرح ہوتے ہیں جس طرح ایک پیارا دوسرے کی کمی محسوس کرتا ہے اور ساتھ فرمایا کہ اگر وہ بیمار ہو جائیں تو وہ فرشتے اس کی تیمارداری کرتے ہیں۔ پریشانی میں مبتلا ہوں تو فرشتے ان کی مدد کرتے ہیں یہ خصوصی پروٹوکول حالیین کتاب و سنت اور مساجد سے محبت رکھنے والوں کے لیے ہے۔ مگر افسوس! ہم لوگ اس انعام سے محروم ہیں اکثر مساجد کے لوگ شرک و بدعات میں ملوث ہیں۔ اگر کہیں اہل توحید موجود بھی ہیں تو وہ اخلاص کی دولت سے محروم ہیں۔ حتیٰ کہ کئی لوگوں نے مساجد کو اپنی آمدنی کا ذریعہ بنا رکھا ہے اور طلباء اور امام مسجد کو حقارت کی نظر سے دیکھتے ہیں۔ آئیے! ہم بھی مساجد کی حفاظت اور اس کی جذبہ کے ساتھ خدمت کر کے اللہ تعالیٰ کے اس خصوصی پروٹوکول کے حق دار بن جائیں۔ اللہ تعالیٰ سے دعا ہے کہ اللہ ہم کو ان تمام باتوں پر عمل کی توفیق عطا فرمائے۔ اللہ تعالیٰ زندگی میں قدم قدم پر ہمیں ملائکہ کا ساتھ نصیب فرمائے اور مرتے وقت وہی ملائکہ ہمارے لیے اللہ کی طرف سے بشارتیں لے کر نازل ہوں۔

نزول ملائکہ باعثِ فخر و عزت

کیسا ہے مبارک وہ گھرانہ ہے جن پر فرشتوں کا نزول ہوتا ہے اور جن کے لیے رحمت و بخشش کی دعائیں یہ معصوم ہستیاں کرتی ہیں آئیے آج ہی یہ عظیم اعزاز حاصل کریں، طہارت کا خیال رکھیں، قرآن کا ساتھ رکھیں، پیاروں کو ان کی عدم موجودگی میں دعاؤں میں یاد رکھیں، مریضوں کی عیادت و تیمارداری میں ایک دوسرے سے آگے بڑھیں اور ہمیشہ طالب علم بن کر رہیں۔ اللہ تعالیٰ فرشتوں کی ملاقات، مدد اور نصرت نصیب فرمائیے۔ آمین!

وَآخِرُ دَعْوَانَا إِنَّ الْحَمْدُ لِلَّهِ رَبِّ الْعَالَمِينَ



خطبہ: 15

رحمت کے فرشتوں سے محروم رہنے والے

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
 ﴿وَمَنْ يَعْسُ عَنْ ذِكْرِ الرَّحْمَنِ نَقِيضٌ لَهُ شَيْطَانًا فَهُوَ لَهُ
 قَرِينٌ وَإِنَّهُمْ لَيَصُدُّونَهُمْ عَنِ السَّبِيلِ وَيَحْسَبُونَ أَنَّهُمْ
 مُهْتَدُونَ حَتَّىٰ إِذَا جَاءَ نَا قَالَ يَلَيْتَ بَيْنِي وَبَيْنَكَ بَعْدَ
 الْمَشْرِقَيْنِ فَبِئْسَ الْقَرِينٌ وَلَنْ يَنْفَعَكُمُ الْيَوْمَ إِذْ ظَلَمْتُمْ
 أَنْتُمْ فِي الْعَذَابِ مُشْتَرِكُونَ﴾ [الرعرع: ۴۳/ ۳۹۷۳۶]

”اور جو شخص رحمان کے ذکر سے غافل ہو جائے، ہم اس کے لیے ایک شیطان مقرر کر دیتے ہیں۔ وہ اس کے ساتھ رہنے والا ہوتا ہے اور یقیناً وہ انہیں اصل راستے سے روکتا ہے اور وہ سمجھتا ہے کہ وہ سیدھی راہ پر چل رہا ہے۔ یہاں تک کہ جب وہ ہمارے پاس آئے گا تو وہ کہے گا: کاش! میرے اور اس کے درمیان دو مشرقوں کا فاصلہ ہوتا، پس شیطان براسا جھی ہے اور آج تمہیں یہ بات ہرگز نفع نہ دے گی بیشک تم نے ظلم کیا اور سخت عذاب میں شریک ہو۔“

حمد و ثنا اللہ وحدہ لا شریک گی ذات بابرکات کے لیے، درود و سلام امام الانبیاء، امام القبلتین، امام الحرمین، کل کائنات کے سردار میرے اور آپ کے دلوں کی بہار جناب محمد رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام اور بزرگان دین رضی اللہ عنہم کے لیے۔

تمہیدی گزارشات

اللہ کی توفیق سے آج کے اس خطبہ مبارکہ میں میں ایسے آٹھ اعمال اور چھ ایسے بد بخت لوگوں کا ذکر کرنا چاہتا ہوں جن کے پاس رحمت کے فرشتے نہیں آتے سنن ابی داؤد

کی ایک روایت کے مطابق رسول اللہ ﷺ نے ارشاد فرمایا:

((لَا تَقْرُبُهُمُ الْمَلَائِكَةُ))

”ایسے لوگوں کے پاس رحمت کے فرشتے نہیں آتے۔“

صحیح مسلم کے الفاظ ہیں:

((لَا تَصْحَبُ الْمَلَائِكَةُ))

”فرشتے ایسے لوگوں کے ساتھی نہیں بنتے۔“

صحیح بخاری کی ایک روایت میں آپ ﷺ نے فرمایا:

((لَا تَدْخُلُ الْمَلَائِكَةُ))

”ان کے پاس فرشتے داخل ہی نہیں ہوتے۔“

سنن ابوداؤد کی ایک روایت میں ہے:

((إِنَّ الْمَلَائِكَةَ لَا تَحْضُرُ بِخَيْرٍ))

”کچھ لوگوں کے پاس فرشتے بھلائی لے کر نازل نہیں ہوتے۔“

سامعین کرام! بد بخت ہیں وہ لوگ اور اللہ کی رحمتوں سے دور ہیں وہ لوگ جن کو اللہ کے فرشتوں کا ساتھ نصیب نہیں ہے۔ جن کے لیے اللہ کے فرشتے نازل نہیں ہوتے۔

آئیے! آج ہی ایسے اعمال و اقوال کو چھوڑنے کا پکا عزم کر لیں جن کی وجہ سے معصوموں اور پاکبازوں کی معیت و صحبت سے ساری زندگی محرومی رہتی ہے اور سوائے نحوست و ذلالت کے کچھ ہاتھ نہیں آتا۔ آج تقریباً ہر دوسرا شخص نورانی ملائکہ کی دعاؤں اور ان کے ساتھ سے محروم ہے۔ اللہ تعالیٰ ہم سب کی معاونت کے لیے نورانی ملائکہ کو نازل فرمائے اور ہر ایسے برے عمل سے محفوظ رکھے جو ان کی ناراضی کا باعث ہو۔

کافر کی لاش کے پاس رحمت کے فرشتے نہیں جاتے

قرآن و حدیث کے مطالعہ سے آٹھ افراد کا ذکر ملتا ہے کہ جن کے پاس رحمت کے فرشتوں کا نزول نہیں ہوتا۔ نبی کریم ﷺ کی حدیث کو امام ابوداؤد رحمہ اللہ نے کتاب

الترجل میں ذکر فرمایا ہے حضرت بریدہ اور حضرت عمار بن یاسر رضی اللہ عنہما نے روایت فرمایا ہے کہ رسول اللہ ﷺ نے ارشاد فرمایا:

((ثَلَاثَةٌ لَا تَقْرُبُهُمُ الْمَلَائِكَةُ جِيفَةُ الْكَافِرِ)) [حدیث: ۴۱۷۹]

”تین طرح کے آدمی ایسے جن کے پاس اللہ تعالیٰ کے فرشتے نہیں جاتے ان میں سے ایک کافر کی لاش ہے، (ایسا آدمی جو آپ ﷺ کی رسالت اور اللہ کی توحید کا منکر ہے۔)“

آپ قرآن کی اس آیت کو اچھی طرح جانتے ہوں گے جو اللہ کے نیک بندوں کے بارے میں ہے:

﴿تَنْزَلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ ۝ نَحْنُ أُولِيؤُكُمْ فِي الْحَيَاةِ الدُّنْيَا وَفِي الْآخِرَةِ. وَلَكُمْ فِيهَا مَا تَشْتَهَى أَنْفُسُكُمْ وَلَكُمْ فِيهَا مَا تَدْعُونَ﴾ [حم السجدة: ۴۱/۳۱۰، ۳۱۱]

اللہ کی رضا کے ساتھ راضی رہنے والے اور اللہ کی توحید کا اقرار کرنے والے جب ان کی موت کا وقت آتا ہے تو اللہ تعالیٰ ان پر اپنی رحمت کے فرشتوں کا نزول فرما دیتے ہیں جو ان کو جنت کی بشارت دیتے ہیں۔ اللہ کی رحمت کی بشارتیں سناتے ہیں اور کہتے ہیں کہ تم پر کوئی غم اور خوف نہیں ہوگا۔ اور اس کے مقابلہ میں رسول اللہ ﷺ نے ارشاد فرمایا کہ ایک ایسی منحوس لاش بھی ہے کہ جس کے پاس اللہ کی رحمت کے فرشتے نہیں جاتے۔

سامعین کرام! کافر کی لاش کے قریب اللہ کی رحمت کے فرشتوں کا جانا تو درکنار اللہ تعالیٰ نے ان کے آخری لمحات کا تذکرہ فرمایا کہ میرے فرشتے ان کی روحوں کو قبض کرتے ہیں، ارشاد باری تعالیٰ ہے:

﴿وَلَوْ تَرَىٰ إِذِ الظَّالِمُونَ فِي غَمْرَاتِ الْمَوْتِ وَالْمَلَائِكَةُ

بَاسِطُوا أَيْدِيَهُمْ آخِرِجُوا أَنْفُسَكُمْ ۚ الْيَوْمَ تُجْزَوْنَ عَذَابَ
الْهُونِ بِمَا كُنتُمْ تَقُولُونَ عَلَى اللَّهِ غَيْرَ الْحَقِّ وَكُنتُمْ عَنْ آيَاتِهِ
تَسْتَكْبِرُونَ ﴿ [الانعام: ۶/۹۳]

”جب یہ ظالم لوگ موت کی نختیوں میں ہوتے ہیں تو فرشتے اپنے ہاتھ پھیلائے ہوئے کہتے ہیں: نکالو! اپنے نفسوں کو، آج تمہیں اس بات کا بدلہ دیا جائے گا جو تم اللہ کی ذات پر ناحق باتیں کرتے تھے اور اللہ تعالیٰ کی آیات سے تکبر کرتے تھے۔“

یہ فرشتے بڑی سختی اور ترشی اور حاکمانہ انداز میں ان کی روح کو قبض کرتے ہیں بلکہ سورۃ النحل میں اللہ تعالیٰ نے ارشاد فرمایا:

﴿الَّذِينَ تَتَوَفَّوهُمْ الْمَلَائِكَةُ ظَالِمِي أَنْفُسِهِمْ فَأَلْقَوْا السَّلَامَ مَا
كُنَّا نَعْمَلُ مِنْ سُوءٍ ۚ بَلَىٰ إِنَّ اللَّهَ عَلِيمٌ بِمَا كُنتُمْ
تَعْمَلُونَ﴾ [النحل: ۱۵/۲۸]

”کچھ کفار ایسے ہیں جب ان کی روحوں کو فرشتے قبض کرتے ہیں تو وہ اپنے اعمال سے منکر ہو جاتے ہیں اور کہتے ہیں کہ ہم نے تو برا عمل کیا ہی نہیں، جبکہ اللہ تعالیٰ تمہارے تمام اعمال کو جانتے ہیں۔“

کافر کی لاش کے پاس اللہ تعالیٰ کی رحمت کے فرشتے نہیں جاتے۔ کیونکہ وہ اللہ تعالیٰ اور اس کے رسول کا باغی ہے۔

گھنٹی والے کے پاس رحمت کے فرشتے نہیں جاتے

صحیح مسلم کتاب اللباس میں روایت ہے، امام الفقہاء اور مدرسہ نبوت کے سب سے پہلے شیخ الحدیث حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((لَا تَصْحَبُ الْمَلَائِكَةُ رُفْقَةً فِيهَا جَرَسٌ))

[باب، کراہیۃ الکلب والحرس: ۲۱۱۳]

”ایسے مسافروں کے پاس (ایسے قافلہ والوں کے پاس) رحمت کے فرشتے نازل نہیں ہوتے۔ جن کے ساتھ گھنٹی ہو اور جن کے پاس موسیقی کے آلات ہو۔“
آپ حیران ہوں گے کہ رسول اللہ ﷺ نے ایک حدیث میں فرمایا جس کو امام منذری رحمۃ اللہ علیہ نے نقل کیا اور علامہ البانی رحمۃ اللہ علیہ نے حسن کہا ہے:

((وَلَا يَخْلُوًا بِشِعْرٍ وَنَحْوِهِ إِلَّا كَانَ رَدْفُهُ شَيْطَانًا))

”ایسے لوگ جو اللہ کے ذکر کو چھوڑ کر ساز والی گھنٹی کو سنتے ہیں، گانے، غلط اشعار سنتے اور سناتے ہیں، ایسے لوگوں کے پاس بھی اللہ کی رحمت کے فرشتے نازل نہیں ہوتے۔“

آئیے! اپنے آپ کا جائزہ لیں اپنے محلے اور گاؤں کا جائزہ لیں شاید کوئی گھر ہوگا جہاں سے موسیقی اور ساز باجے کی آواز نہ آتی ہو۔ جہاں سے گندے اشعار اور گانوں کی آوازیں نہ آتی ہوں، آپ ﷺ نے فرمایا: جس طرح کافر کی لاش کے پاس رحمت کے فرشتے نہیں آتے اسی طرح اس شخص اور اس جگہ پر بھی اللہ کی رحمت کے فرشتے نہیں آتے جہاں پر ناچ گانا اور ساز وغیرہ ہو۔ بلکہ اللہ تعالیٰ ارشاد فرماتے ہیں:

﴿وَمَنْ يَعْشُ عَنْ ذِكْرِ الرَّحْمَنِ نُقِيضْ لَهُ شَيْطَانًا فَهُوَ لَهُ قَرِينٌ﴾

[الزخرف: ۴۳/۳۶]

جو انسان اللہ کے ذکر کو بھول جاتا ہے تو ذکر سے غفلت کی وجہ سے شیطان اس کا ساتھی بن جاتا ہے اور شیطان اور اس کے ساتھی اسے سیدھی راہ سے روکتے رہتے ہیں اور وہ گمان کرتا کہ وہ ہدایت یافتہ لوگوں والے کام کر رہا ہے۔ شاید آپ نے دیکھا ہو کہ فحاشی اور عریانی میں بدست لوگ اللہ کے نیک بندوں کو حقیر جانتے ہیں، اپنے آپ کو بڑی عزت اور شان و شوکت کا مالک سمجھتے ہیں اور سمجھتے ہیں کہ ہم بڑی عزت کے مالک ہیں۔ اللہ نے ہر بات کی وضاحت فرمادی ہے فرمایا: ایسا بد بخت جو میری یاد سے غافل ہو گیا جب وہ قیامت

کے دن آئے گا تو کہے گا کہ کاش میرے اور شیطان کے درمیان دو مشرقوں کی دوری ہوتی، شیطان برا سا تھی ہے، ایسے لوگوں کا افسوس اس دن ان کو کوئی فائدہ نہیں پہنچائے گا۔

نشی کے پاس اللہ کی رحمت کے فرشتے نہیں آتے

اس حدیث کو امام بزار رحمۃ اللہ علیہ نے اپنی کتاب مسند بزار میں نقل فرمایا کہ رسول

اللہ صلی اللہ علیہ وسلم ارشاد فرماتے ہیں:

((السُّكْرَانُ)) [صحيح الجامع الصغير: ۳۰۶۰]

”نشی آدمی (کے پاس بھی اللہ کی رحمت کے فرشتے نہیں آتے۔“

سامعین کرام! نشہ چاہے شراب کی صورت میں کیا جائے یا ایفون وغیرہ کو بطور نشہ استعمال کیا جائے۔ کسی بھی چیز کا نشہ ہو گولیوں کے ساتھ، ٹیکوں کے ساتھ یا کسی بھی اور چیز کے ساتھ اللہ کے نبی نے فرمایا کہ نشی کے پاس اللہ کی رحمت کے فرشتے نہیں آتے۔ بد بخت ہے وہ انسان جو نشہ کرتا ہے اور اپنے ارد گرد کی اسے کوئی خبر نہیں رہتی اور اس کی نہ زندگی عزت والی اور نہ ہی موت عزت والی ہوتی ہے۔ ایسے بد بخت انسان کو اللہ نے اتنی صلاحیتوں سے نوازا اور اس نے نشہ کر کے اپنی زندگی تباہ و برباد کر لی ایسے انسان کو اللہ تعالیٰ کل قیامت کے روز اپنی جنت سے بھی محروم کر دیں گے۔

اولاد کو برے ماحول سے بچائیں

آئیے! اپنے بیٹوں کو اس نشہ کی لعنت سے دور رکھیں اور بری مجلسوں سے بچائیں میں ہزاروں ایسے نوجوان دیکھتا ہوں جن کا تعلق مذہبی گھرانوں کے ساتھ ہے لیکن وہ اس نشہ کی لعنت میں مبتلا نظر آتے ہیں۔ اچھے ماحول کا اثر ہوتا ہے۔ میں نے ایک کتاب میں پڑھا ہے کہ مٹی سے خوشبو آ رہی ہے کسی نے پوچھا کہ تجھ سے خوشبو کیوں آ رہی ہے؟ مٹی نے زبان حال سے کہا کہ میں نے چند دن گلاب کے پھول کے نیچے گزارے ہیں۔ اگر مٹی چند دن گلاب کے ساتھ گزارے اور تو اس سے خوشبو آنی شروع ہو جائے لہذا اگر آپ کا بیٹا کسی نیک آدمی کے ساتھ چند دن گزارے گا اس کی مجلس اختیار کرے گا۔ تو یقیناً وہ بھی نیک

لوگوں والے اعمال کرنے کا عادی ہو جائے گا۔ میں درد دل سے دعا کرتا ہوں کہ اللہ تعالیٰ ہمارے نوجوانوں کو نشہ کی لعنت سے محفوظ فرمائے۔ آمین!

جُنہی کے پاس رحمت کے فرشتے نہیں آتے

یہ روایت ابوداؤد کتاب الترجل کی ہے حضرت بریدہ اور حضرت عمار بن یاسر رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا:

((وَالْجُنْبُ إِلَّا أَنْ يَتَوَضَّأَ)) [حدیث: ۴۱۸۰]

”اور جُنہی آدمی جو جنابت کی حالت میں حتیٰ کہ وہ وضو کر لے۔“

ایسا شخص جس کے ذمہ غسل جنابت فرض ہے اور وہ غسل کیے بنا کئی کئی دن گزار دیتا ہے۔ فرمایا: کسی بھی صورت میں اگر آدمی پر غسل جنابت فرض ہو جاتا ہے اور وہ غسل نہیں کرتا تو اس کے پاس رحمت کے فرشتے نازل نہیں ہوتے۔ ہاں وضو کی گنجائش موجود ہے کہ وہ اس وقت وضو کر لے اور بعد میں فرضی غسل کر لے۔ بصورت دیگر وہ رحمت کے فرشتے کے ساتھ سے محروم رہے گا۔

میں نے ائمہ کرام کے بارے میں پڑھا ہے کہ ان کی مائیں اپنے بچوں کو وضو کی حالت میں دودھ پلایا کرتی تھیں، آج ہماری مائیں بہنیں پاکی اور ناپاکی کا خیال نہیں رکھتیں، حالانکہ صفائی کو ایمان کا حصہ قرار دیا گیا ہے۔ اور جو شخص ناپاکی کی حالت میں رہتا ہے وہ اللہ کی رحمت سے محروم ہے۔

کتار کھنے والا فرشتوں کے ساتھ سے محروم ہے

صحیح بخاری اور مسلم کی روایت ہے امام مسلم رحمۃ اللہ علیہ نے اسے کتاب اللباس والزینہ میں نقل فرمایا ہے نبی کریم صلی اللہ علیہ وسلم نے فرمایا:

((لَا يَدْخُلُ الْمَلَائِكَةُ بَيْتًا فِيهِ كَلْبٌ))

”اس گھر میں رحمت کے فرشتے داخل نہیں ہوتے جس گھر میں کتا ہو۔“

اسی طرح صحیح مسلم میں آپ صلی اللہ علیہ وسلم کا فرمان موجود ہے کہ آپ نے حضرت عائشہ

ﷺ سے کہا کہ جبرائیل علیہ السلام کے آنے کا وقت ہو چکا ہے اور فرمایا:

((لَا يُخْلَفُ اللَّهُ وَعَدَهُ وَرُسُلُهُ))

”نہ اللہ تعالیٰ اپنے وعدے کی خلاف ورزی کرتے ہیں اور نہ اللہ کے فرشتے

وعدے کی خلاف ورزی کرتے ہیں۔“

چنانچہ دیکھا گیا کہ آپ ﷺ کی چار پائی کے نیچے کتے کا بچہ تھا، چنانچہ آپ کے کمرے کی صفائی کی گئی اور اس کتے کے بچے کو نکالا گیا تو فوراً جبرائیل تشریف لائے تو آپ نے پوچھا کہ جبرائیل! آپ لیٹ کیوں ہوئے؟ انہوں نے جواب دیا:

((مَا مَنَعَنِي إِلَّا كَلْبٌ فِي بَيْتِكَ إِنَّا لَأَنذَخُلُ بَيْتًا فِيهِ كَلْبٌ))

”مجھے گھر کے اندر داخل ہونے سے اس کتے نے روک رکھا تھا، ہم ایسے کسی

گھر میں داخل نہیں ہوتے جس گھر میں کتا ہو۔“

ہاں ایک صورت میں اجازت ہے کہ آپ نے گھر کی رکھوالی کے لیے کتا رکھا ہو۔ وگرنہ شوقیہ طور پر کتا رکھنے کی اجازت نہیں ہے۔ بلکہ کئی لوگ تو کتوں کے حد درجہ شائق ہوتے ہیں اور ان کی خدمت میں کوئی کسر نہیں اٹھا رکھتے حتیٰ کہ بعض انہیں کھانا بھی ساتھ کھلاتے ہیں۔ انہیں دودھ مکھن اور گوشت کھلاتے ہیں۔ ایسی ایسی نعمتیں انہیں کھلاتے ہیں کہ ایسی نعمتیں کبھی کسی غریب نے بھی نہیں دیکھی ہوں گی۔

اس کتے کی نجاست اتنی زیادہ ہے کہ آپ ﷺ نے فرمایا اگر یہ کتا کسی برتن میں منڈال دے تو سات مرتبہ اسے دھونا ضروری ہے۔ وگرنہ اس کے جراثیم اس برتن سے نہیں جاتے۔ ویسے بھی صحبت کا اثر بہت زیادہ ہوتا ہے جو لوگ اچھی صحبت اختیار کرتے ہیں ان کا انسانوں کے ساتھ رویہ بھی اچھا ہوتا ہے اور جو لوگ کتوں کی صحبت میں رہتے ہیں وہ اپنے ماں باپ اور رشتہ داروں کے ساتھ کتوں جیسا سلوک کرتے ہیں اور کتوں کی طرح ان پر بھونکتے ہیں۔ یہ مسلمانوں کے کام نہیں ہیں، ہاں! کتا رکھنا ہے تو بٹش کتا رکھے، ٹونی بلیئر کتا رکھے جو مسلمانوں کے بارے میں بھونکتے رہتے ہیں۔ مسلمانوں کو قتل کر رہے ہیں اور ان کو

کتوں کی طرح کاٹ کر کھا رہے ہیں۔

اسی طرح رسول اللہ ﷺ نے کتوں کی کمائی کو حرام قرار دیا ہے۔ اس لیے اپنے آپ کو کتوں کا ساتھی بنانے کی بجائے نیک لوگوں اور انسانوں کا ساتھی بنائیے۔

تصویر والا کمرہ رحمت الہی سے محروم ہے

یہ روایت بھی صحیح مسلم میں موجود ہے۔ حضرت ابو ہریرہ رضی اللہ عنہ فرماتے ہیں کہ رسول

اللہ ﷺ نے فرمایا:

((لَا تَدْخُلُ الْمَلَائِكَةُ بَيْتًا فِيهِ صُورَةٌ))

”ایسے گھر میں بھی رحمت کے فرشتوں کا دخول نہیں ہوتا جس میں تصویریں

ہوں۔“

سامعین کرام! لمحہ فکر یہ ہے آج ہم میں سے کچھ لوگ اپنے والدین کی تصویریں، اپنے رشتہ داروں، پیروں اور ختی کہ کئی لوگوں نے تو ہندو اداکاروں اور بے ہودہ لڑکیوں کی تصویروں کو آویزاں کر رکھا ہے۔ جبکہ یہ غلط اور حرام ہے۔ ٹھیک ہے کہ آپ کو اپنے والدین سے پیار ہے مگر ان کی محبت میں آپ ایسا کام نہ کریں کہ آپ اللہ کی رحمت سے محروم ہو جائیں۔ جن لوگوں نے بدکاروں اور اداکاروں کی تصویریں لٹکا رکھی ہیں جو اس معاشرے کے دیوث اور بے حیا ہیں، ان کی صبح و شام زیارت کرتے ہیں۔ ان کو سنا رہا جاتا ہے اور ان کو عزت کی نگاہ سے دیکھا جاتا ہے انہیں اپنا آئیڈیل تصور کیا جاتا ہے، حالانکہ رسول اللہ ﷺ نے ارشاد فرمایا کہ جس کو دنیا میں جس کے ساتھ محبت ہوگی قیامت کے دن وہ اسی کے ساتھ اٹھایا جائے گا۔ اس کا حشران بد بخت لوگوں کے ساتھ ہوگا۔

ایک حدیث جو کہ ابو داؤد کی روایت ہے حضرت ابو ہریرہ رضی اللہ عنہ بیان کرتے ہیں کہ

رسول اللہ ﷺ نے فرمایا:

((أَتَانِي جِبْرَائِيلُ فَقَالَ لِي آتَيْتَكَ الْبَارِحَةَ فَلَمْ يَمْنَعْنِي إِلَّا أَنْ أَكُونَ دَخَلْتُ أَنَّهُ كَانَ عَلَى الْبَابِ تَمَائِيلُ وَكَانَ فِي

بَيْتِ قَرَامٍ سِتْرٍ فِيهِ تَمَائِيلُ)) [كتاب اللباس، باب فى الصور: ٤١٥٨]

”جبرائیل فرماتے ہیں کہ میں آپ کے پاس کل بھی آیا تھا مگر مجھے ان تصویروں روک دیا جو آپ کے دروازے پر ہیں اور گھر میں باریک پردے کے کپڑے تھے جن میں تصاویر تھیں۔“

آئیے! گزشتہ تمام بیان کردہ تمام کاموں سے خود کو بچائیے۔ وگرنہ ساری زندگی خود کو اللہ کی رحمت سے محروم کیے رکھیں گے۔ ہمارے ملک پاکستان میں ہر ایکشن میں ہر مبصر اپنا تبصرہ پیش کرتا ہے۔ میں یہ سمجھتا ہوں کہ ان ایکشنوں کی بے برکتی کی وجہ یہ ہے کہ ہم ایکشن کے ایک دو ماہ پہلے اپنے ملک میں فرشتوں کا داخلہ بند کر دیتے ہیں۔ کون سی جگہ ہے جہاں پر تصاویر آویزاں نہ ہوں؟ ایسے ایکشن جن کا آغاز ہی سنت رسول ﷺ کی خلاف ورزی کے ساتھ ہو وہ ایکشن کب بابرکت ہو سکتے ہیں اور ان کا نتیجہ کب اچھا ہو سکتا ہے؟ - ان تصاویر کو آویزاں کرنے سے بچئے اللہ ہمیں ان خرافات سے محفوظ فرمائے۔ آمین!

جھوٹا شخص رحمت کے فرشتوں کے ساتھ سے محروم ہے

جامع ترمذی میں روایت ہے حضرت عبد اللہ بن عمر رضی اللہ عنہما فرماتے ہیں کہ نبی کریم ﷺ نے ارشاد فرمایا:

((إِذَا كَذَبَ الْعَبْدُ تَبَاعَدَ عَنْهُ الْمَلَكُ مِثْلَ مَنْ تَنَبَّ مَا جَاءَ بِهِ))

[كتاب البر والصلة: ١٩٧٢]

”جب آدمی جھوٹ بولتا ہے تو رحمت کا فرشتہ اس آدمی سے ایک میل دور ہو جاتا ہے اس بدبو کی وجہ سے جو اس کے منہ سے آتی ہے۔“

اس روایت پر اگرچہ کچھ محدثین نے کلام کیا ہے مگر دیگر روایات کو سامنے رکھ کر اس کو دیکھا جائے کہ آپ نے جھوٹ سے کتنی سختی کے ساتھ منع فرمایا ہے ارشاد ہے:

إِيَّاكُمْ وَالْكَذِبَ فَإِنَّ الْكَذِبَ يَهْدِي إِلَى الْفُجُورِ وَالْفُجُورُ

يَهْدِي إِلَى النَّارِ [بخاری/٦٠٩٤، مسلم/٢٦٠٧]

”اے لوگو! جھوٹ سے بچو جھوٹ انسان کو گناہ کی طرف لے جاتا ہے اور گناہ انسان کو جہنم میں لے جاتا ہے۔“

اسی طرح ایک حدیث جسے امام منذری رحمۃ اللہ علیہ نے نقل کیا ہے۔ آپ صلی اللہ علیہ وسلم نے فرمایا:

”ایسی عورت جو اپنے بچے کو کہتی ہے کہ آؤ میں تمہیں دودھ پلاؤں اور جب وہ بچہ پاس آتا ہے تو اس کو پکڑ لیتی ہے ایسی ماں نے بھی اس بچے کے ساتھ جھوٹ بولا۔“

سامعین کرام! جھوٹ ایسا گناہ ہے جس کی وجہ سے رحمت کے فرشتے انسان کے پاس نہیں آتے۔ آئیے! فرشتوں کے نزول کے لیے خود کو جھوٹ سے دور رکھیے۔

پیشاب والی جگہ رحمت کے فرشتے نہیں جاتے

فرشتے ہر قسم کی بو اور ناپاکی سے سخت نفرت کرتے ہیں، عموماً بیمار شخص برتن میں پیشاب کرتا ہے جو چارپائی یا کمرہ وغیرہ میں پڑا رہتا ہے یا بچوں کے پیشاب پاٹ میں پڑے رہتے ہیں۔ ایسا نہیں ہونا چاہیے بلکہ بیت الخلاء تک کو بھی صاف ستھرا رکھنا ضروری ہے کیونکہ ناپاکی والی جگہ فرشتے نہیں آتے۔

عبداللہ بن زید رضی اللہ عنہ رسول اللہ صلی اللہ علیہ وسلم سے بیان کرتے ہیں، آپ صلی اللہ علیہ وسلم نے فرمایا:

((الْأَيْنُقَعُ بَوْلٌ فِي طَسْتٍ فِي الْبَيْتِ فَإِنَّ الْمَلَائِكَةَ لَا تَدْخُلُ

بَيْتًا فِيهِ بَوْلٌ وَلَا يَبُولَنَّ فِي مُعْتَسِلٍ)) [سلسلہ صحیحہ: ۲۰۱۶]

”برتن میں پیشاب کر کے گھر میں نہ رکھا جائے کیونکہ جس گھر میں پیشاب

ہو وہاں رحمت کا فرشتہ نہیں آتا۔“

آج ہی ہر قسم کی ناپاکی سے گریز کریں۔ تاکہ پیاروں کا ساتھ حاصل ہو۔

فرشتے ہر قسم کی بو سے سخت نفرت کرتے ہیں

میں مناسب سمجھتا ہوں کہ آخر میں ان معاملات کو بھی ذکر کروں جن کو فرشتے ناپسند کرتے ہیں، جس طرح ایک انسان گندگی کو اچھا نہیں جانتا، اسی طرح اللہ کی رحمت کے

فرشتے بھی کچھ چیزوں کو ناپسند کرتے ہیں آپ نے فرمایا:

((مَنْ أَكَلَ مِنْ هَذِهِ الشَّجَرَةِ الْمُتَنَّتَةِ فَلَا يَقْرَبَنَّ مَسْجِدَنَا فَإِنَّ
الْمَلَائِكَةَ تَتَأَذَى بِتَأَذَى مِنْهُ النَّاسُ))

[صحیح البخاری/۸۵۶، صحیح المسلم/۵۶۲، ۵۶۴]

”جو اس بدبودار درخت یا لہسن وغیرہ کو کھائے وہ مسجد میں نہ آئے کیونکہ جن چیزوں سے لوگ تکلیف محسوس کرتے ہیں ان چیزوں سے فرشتے بھی تکلیف محسوس کرتے ہیں۔“

کچھ لوگ حقہ اور سگریٹ استعمال کرتے ہیں ان کے منہ سے یقیناً ایسی بدبو آتی ہے کہ آدمی پریشان ہو جاتا ہے یقیناً اس سے فرشتوں کو بھی تکلیف ہوتی ہے۔ سوچنے کی بات ہے کہ مسجد میں ہم عبادت و ریاضت کے لیے آتے ہیں یا ملائکہ کو تکلیف دینے کے لیے؟ عام مسلمانوں کو تکلیف دینا اگر شریعت میں گناہ ہے تو کیا معصوم فرشتوں کو تکلیف دینا گناہ نہیں؟ ہاں سگریٹ کے عادی احباب اپنے رویے پر فوراً توجہ فرمائیں۔ کہیں ایسا نہ ہو کہ فرشتوں کو تکلیف دیتے دیتے موت آجائے۔

اللہ تعالیٰ سے دعا ہے کہ اللہ ہمیں ایسے اعمال سے بچنے کی توفیق دے جن کے کرنے سے اللہ کی رحمت روٹھ جاتی ہے اور ایسے اعمال کرنے کی توفیق دے جن سے اللہ کی رحمت واجب ہوتی ہے۔ خوش نصیب ہیں وہ لوگ جو اللہ کی رحمت کے حقدار ہیں اللہ ہم پر اپنی رحمت نازل فرمائے۔ آمین یا رب العالمین!

وَآخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِيْنَ



خطبہ: 16

شانِ محدثینِ کرام اور عظمتِ محدثین پر شاندار مدلل خطبہ
نادر تربیتی واقعات کا دلنشین مجموعہ

محدثین اولیائے کرام ہیں

﴿أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ الَّذِينَ
آمَنُوا وَكَانُوا يَتَّقُونَ لَهُمُ الْبُشْرَى فِي الْحَيَاةِ وَفِي الْآخِرَةِ لَا
تَبْدِيلَ لِكَلِمَاتِ اللَّهِ ذَلِكَ هُوَ الْفَوْزُ الْعَظِيمُ﴾ [یونس: ۶۲ تا ۶۴]

حمد و ثنا اور کبریائی، بڑھائی، یکتائی، بادشاہی، شہنشاہی اور ہر قسم کی وڈیائی اللہ
وحدہ لا شریک کی ذاتِ بابرکات کے لیے، درود و سلام امام الانبیاء جناب محمد رسول اللہ
ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام اور
بزرگانِ دین رضی اللہ عنہم کے لیے۔

تمہیدی گزارشات

سامعین کرام! اللہ تعالیٰ کا پسندیدہ دین، دینِ اسلام ہے اور یہ دین اللہ نے اپنے
نبی حضرت محمد رسول اللہ ﷺ پر نازل فرمایا اور آپ نے اللہ کے دین پر عمل کرتے ہوئے
صحابہ کرام رضی اللہ عنہم کو دکھلایا اور انہوں نے آپ کی تمام احادیث حتیٰ کہ اداؤں اور اشاروں
کو بھی اچھی طرح محفوظ کیا اور یہ پسندیدہ دین ان کے بعد تابعین اور محدثین میں منتقل ہوا
اور یہ سلسلہ چلتا رہا، اللہ تعالیٰ کے مجملہ احسانات میں سے ایک احسان یہ بھی ہے کہ وہ دین
آج ہمارے پاس پورے کا پورا مکمل محفوظ ہے، اللہ کی زمین پر انبیاء و رسل رضی اللہ عنہم کے بعد سب
سے زیادہ مرتبہ صحابہ کرام رضی اللہ عنہم کا ہے جنہوں نے خود نبی کریم ﷺ سے یہ دین حاصل کیا اور
ان کے بعد سب سے بلند مرتبہ رکھنے والے محدثین کرام رضی اللہ عنہم ہیں، جنہوں نے شب و روز کی
محتوں سے اس دین کو اکٹھا کیا اور اس دین کو جو نبی کریم ﷺ نے احادیث کے ذریعے

بیان فرمایا اور جس کی صراحت فرمائی، محدثین نے کئی کئی مہینوں کا سفر طے کر کے اس دین کو اکٹھا کیا اور اسکی حفاظت فرمائی یہ محدثین کرام رضی اللہ عنہم کی زمین پر سب سے بڑے اولیاء کرام ہیں اور ان کو جو مقام حاصل ہے شاید کہ قیامت تک مسلمان یہ مقام حاصل نہ کر سکیں آپ اس شخص کی ولایت کا اندازہ کیجیے جس نے ایک حدیث رسول صلی اللہ علیہ وسلم کے لیے کئی مہینوں کا سفر طے کیا، درختوں کے پتوں پر گزرا کیا اور گھربار کی رونقیں چھوڑیں، آسانیاں چھوڑیں اور نبی کریم صلی اللہ علیہ وسلم کی احادیث کو اکٹھا کیا اور یہ چشمہ صافی امت محمدیہ تک پہنچایا۔

اہل حق پر غلط تہمت

شیطان نے لوگوں کو صراط مستقیم سے دور رکھنے کے لیے ایسے ایسے ہتھکنڈے استعمال کیے ہیں کہ بڑے بڑے سمجھدار بھی ساری زندگی شرک و بدعت سے باہر نہیں نکل پائے۔ اہل حق و اہل حدیث سے متنفر کرنے کے لیے شیطان آئے دن منصوبے تشکیل دیتا رہتا ہے اور اہل بدعت اس منصوبے کو خوب پروان چڑھاتے ہیں جب اہل حق ”مسلمک اہل حدیث“ کے کافی شافی کتاب و سنت کے دلائل سے مزین موقف کا کسی طرف سے جواب نہ بنے تو فوراً کہہ دیا جاتا ہے کہ اہل حدیث تو ہیں ہی اولیاء کے گستاخ، جب کہ اہل حدیث کے متعلق یہ بات کرنا سراسر تہمت اور جھوٹ ہے۔

اہل حدیث اولیاء کرام کی عزت و عظمت کو جزو ایمان سمجھتے ہیں اور ان کی شان میں گستاخی کرنے والے کو بے دین اور ملحد کا لقب دیتے ہیں لیکن اس کے ساتھ ساتھ مسلمک اہل حدیث کی عظمت اور سچائی اس قدر واضح ہے کہ وہ اولیاء کی عقیدت کے نام پر شرک و بدعت کے چور دروازے بھی نہیں کھولنے دیتے۔ اولیاء کے احترام میں اس قدر آگے بڑھ جانا کہ عبادت کی جو صورتیں صرف رب العالمین کے لیے خاص ہیں ان میں اولیاء کو بھی شریک کر لینا سراسر شرک ہے۔ اولیاء کرام شرک و بدعت اور اپنے درباروں، مزاروں کی طرف بلانے والے نہیں ہوتے، بلکہ وہ علی الاعلان توحید و سنت کی دعوت دیتے ہیں اور صرف ایک در، درِ خداوندی پہ چھلکنے کی دعوت دیتے ہیں۔ قرآن و حدیث میں اولیاء کرام کی

جتنی صفات بیان ہوئی ہیں وہ سب کی سب حضرات محدثین میں پائی جاتی ہیں اور یہی لوگ صحابہ رضی اللہ عنہم کے بعد پہلے ولی ہیں۔

رسول اللہ ﷺ پر کثرت سے درود پڑھنے والی جماعت

اللہ تعالیٰ نے قرآن میں اس امت کے کئی خصائص بیان کیے ہیں یہ چاہتا ہوں کہ محدثین کے خصائص قرآن سے بیان کیے جائیں اور ان کی عظمت قرآن کی روشنی میں دیکھی جائے۔

اللہ تعالیٰ نے قرآن میں ارشاد فرمایا:

﴿ اِنَّ اللّٰهَ وَمَلَائِكَتَهُ يُصَلُّوْنَ عَلٰى النَّبِيِّ - يٰۤاَيُّهَا الَّذِيْنَ اٰمَنُوْا

صَلُّوْا عَلَيْهِ وَسَلِّمُوْا تَسْلِيْمًا ﴾ [الاحزاب ۵۶/۳۳]

”پیشک اللہ اور اس کے فرشتے نبی کریم پر درود بھیجتے ہیں، اے مومنو! تم بھی

میرے حبیب پر درود و سلام بھیجا کرو۔“

سامعین کرام! قرب الہی کے لیے درود پاک کا اہتمام بہت ضروری ہے بلکہ اہل حدیث کی عقیدت تو یہاں تک ہے کہ رسول اللہ ﷺ پر جو کثرت سے درود پاک نہیں پڑھتا وہ اللہ تعالیٰ کا ولی نہیں کہلا سکتا اگر محدثین کی جماعت کو اس آیت مبارکہ کی روشنی میں دیکھا جائے تو اس جماعت نے سب سے زیادہ آپ ﷺ پر درود و سلام پڑھا، اگر مجلس حدیث میں ان کے سامنے آپ ﷺ کا نام بیسیوں دفعہ آیا تو ان پر بیسیوں دفعہ درود پڑھا گیا، یہ ایسی پاکیزہ اور محترم جماعت ہے کہ مجلس حدیث میں اگر روایت کا سماع کرتے یا اخذ کرتے ہوئے سیکٹروں یا ہزاروں مرتبہ نبی کریم ﷺ کا نام آیا اور راوی نے پڑھا ((رسول اللہ ﷺ)) تو ہر بار انہوں ”ﷺ، ﷺ“ کا نذرانہ پیش کیا، اس لحاظ سے بھی ان کی جماعت سب سے زیادہ نمایاں اور بلند مرتبہ کی حامل ہے کہ یہ سب سے زیادہ نبی کریم ﷺ پر درود و سلام پڑھنے والی ہے۔

بہترین امت کے اصل مصداق

حضرت محمد رسول اللہ ﷺ کے فرامین کو سننا، سمجھنا اور پھر حد درجہ دیانتداری سے احاطہ تحریر میں لانا یہ حضرات محدثین کا فقید المثال کارنامہ ہے اور اسی وجہ سے یہ خیر امت کے اصل مصداق ہیں۔

اللہ تعالیٰ قرآن پاک میں ارشاد فرماتے ہیں:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ

وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ﴾ [ال عمران: ۱۱۰/۱۳]

”تم بہترین امت ہو جن کو لوگوں کے لیے نکالا گیا ہے تم لوگوں کو نیکی کا

حکم دیتے ہو اور برائی سے روکتے ہو اور اللہ تعالیٰ پر ایمان لاتے ہو۔“

سامعین کرام! اس آیت مبارکہ میں اللہ تعالیٰ نے ہمیں بہترین امت قرار دیا اور

خیر امت کا لقب عطا فرمایا اور اس کی وجہ بھی بیان کی کہ ایک خوبی تم میں یہ ہے کہ تم نیکی کا حکم

دیتے ہو اور برائی سے منع کرتے ہو اور اللہ تعالیٰ پر ایمان رکھتے ہو، اگر بنظر انصاف

دیکھا جائے تو خیر امت کے لقب کے مستحق صحابہ کرام رضی اللہ عنہم کے بعد یہ محدثین کرام رضی اللہ عنہم ہیں،

جنہوں نے امر بالمعروف اور نہی عن المنکر کا حق ادا کر دیا اور ”بَلِّغُوا عَنِّي وَلَوْ آيَةٌ“ پر

عمل کرتے ہوئے ایک ایک حدیث اور جملہ لوگوں تک پہنچانے کے لیے کئی کئی ہفتوں کا

سفر کیا اور لمبے لمبے پیدل سفر کیے، ہم یہ سمجھتے ہیں کہ ان کا یہ ذخیرہ امت تک من وعن

پہنچانے کے لیے کئی کئی مہینوں کا سفر کرنا امر بالمعروف کا اعلیٰ نمونہ اور اس کی بہترین مثال

ہے، جو آج تک امت مسلمہ کا کوئی گروہ انجام نہیں دے سکا اور یہ شرف صرف حضرات

محدثین کو حاصل ہوا۔

اللہ نے فرمایا: یہ امت برائی کے کاموں سے روکتی ہے اور یہ اس کی دوسری خوبی

ہے اور محدثین کرام نے اپنے اپنے زمانہ میں فتنوں کا مقابلہ کیا اور جنہوں نے ذخیرہ حدیث

کے چشمہ صافی کو گدلا کرنے کی کوشش کی محدثین کرام رضی اللہ عنہم نے علمی قوت کے ساتھ ان کا

مقابلہ کیا اور تحقیقی ذوق اور تخلیقی شوق اور علمی بصیرت کے ساتھ وضاعین کا مقابلہ کیا اور ضعیف اور صحیح احادیث کو الگ الگ کیا یہ امت مسلمہ پر اتنا بڑا احسان ہے کہ آج اگر ہمارے پاس احادیث صحت اور سقم کے فرق کے ساتھ نہ پہنچتیں تو شاید اسلام پر چلنا ناممکن ہوتا، بلکہ قرآن مجید اس وقت تک سمجھ آ ہی نہیں سکتا جب تک اس کی تفسیر کو حدیث مبارکہ سے سمجھ نہ لیا جائے۔

اعلیٰ درجہ کے صالحین

قرآن حکیم نے جس خیر کی طرف اشارہ فرمایا ہے اور نبی رحمت ﷺ نے جس نیکی کی طرف راہنمائی کی وہ خیر اور نیکی آپ کو محمد ثین کرام ﷺ میں مکمل واضح اور نمایاں نظر آئے گی۔ بلکہ علم و عمل اور نیکی کے اعلیٰ، نادر بے مثال نمونے دیکھنے ہوں تو اس پاکیزہ جماعت کی سیرت پڑھیں۔ ہم سورہ فاتحہ قرآن مجید کی ہر رکعت میں پڑھتے ہیں ہم کہتے ہیں:

﴿ اِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ ﴾
 ”یا اللہ! سیدھی راہ کی طرف ہماری راہنمائی فرما نا اور منعم علیہ لوگوں کا ہمیں راستہ دکھلا نا۔“

کن لوگوں کو اللہ نے منعم علیہ کہا ہے، اللہ تعالیٰ دوسرے مقام پر ارشاد فرماتے ہیں:

﴿ وَمَنْ يُطِعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ﴾ [النساء: ۶۹/۳]

اللہ تعالیٰ فرماتے ہیں جن پر میں نے انعام کیا وہ چار طرح کے لوگ ہیں:

① انبیاء ② صدیقین

③ شہداء ④ صالحین

اس آیت سے بھی محدثین کی عظمت کا پتہ چلتا ہے کہ صالحین محدثین ہیں اور یہ اللہ تعالیٰ کے انعام یافتہ لوگ ہیں، اللہ کی زمین پر صحابہ کرام رضی اللہ عنہم کے بعد اگر صلحاء اتقیاء کی

اگر کوئی جماعت ہے تو وہ محدثین کی جماعت ہے، آپ قرآن وحدیث کا مطالعہ کریں ان میں صلحاء کی جو جو شرائط ملیں گی، یقین جانے! وہ تمام صفات اور شروط آپ کو محدثین میں بدرجہ اتم ملیں گی، وہ صالحیت کی ایسی بلندی اور معراج پہ ہیں، کہ شاید قیامت تک کے مسلمان اس بلندی کو نہ چھو سکیں۔ مگر افسوس! کہ ایسی عظیم پاکیزہ جماعت کو بطور اولیاء کرام کیوں متعارف نہیں کروایا جاتا؟ جن کی زندگی کا ایک ایک سانس ان کے صالح، نیک اور متقی ہونے کا گواہ ہے اور ان کے مقابلہ میں ان لوگوں کو بڑھا چڑھا کر ولایت کی کرسی پر جلوہ افروز کیا جاتا ہے جو توحید وسنت کے تقاضوں پر بھی پورے نہیں اترتے۔

(نالہ وانا للہ وانا الیہ راجعون)

ایمان وتقویٰ سے مزین اعلیٰ درجہ کے صالحین

ایمان وتقویٰ ان کی روح کی غذا بن چکا تھا۔ ہر وقت شرک کے رد اور سنت کے احیاء کے لیے تڑپتے رہتے اور نجی وذاتی زندگی میں اس قدر محتاط کے بے وضو رہنا بھی مناسب نہ سمجھتے تھے۔ اللہ تعالیٰ ایک مقام پر ارشاد فرماتے ہیں:

﴿أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ
الَّذِينَ آمَنُوا وَكَانُوا يَتَّقُونَ﴾ [یونس: ۶۲ تا ۶۴]

”خبردار جو اللہ تعالیٰ کے ولی ہیں اور جو اللہ کے محبوب ہیں ان کو کوئی ڈر اور خوف نہ ہوگا اور نہ ہی وہ غمگین ہوں گے، جو ایمان لائے اور تقویٰ کی زندگی بسر کرتے ہیں۔“

ان آیات میں اللہ نے اپنے اولیاء کا مرتبہ اور مقام بیان کرتے ہوئے ان کی دو نشانیاں بھی بیان فرمائی ہیں، آپ محدثین کی زندگیوں کا مطالعہ کریں آپ کو ایک ایک محدث ایمان کی معراج پہ نظر آئے گا، ایمان وتقویٰ کی نادر مثالیں اور ان کی زندگیوں سے ملتی ہیں کہ شاید چشم فلک نے ان سے بڑے صاحب ایمان اور صاحب تقویٰ نہ دیکھے ہوں چنانچہ ان سے محبت رکھنا جزو ایمان ہے۔

تروتازہ، مبارک چہروں والے

رسول اللہ ﷺ کی ایک عظیم دعا کے اصل مصداق بھی یہی اولیاء کرام، حضرات محدثین ہیں اور اسی طرح محدثین کی شان کا اندازہ اس حدیث مبارکہ سے بھی ہوتا ہے نبی کریم ﷺ نے فرمایا:

((نَضَرَ اللَّهُ امْرَأً سَمِعَ مَقَالَتِي فَحَفِظَهَا ثُمَّ آدَّهَا كَمَا سَمِعَهَا))

[جامع ترمذی، العلم ماجاء فی الحدیث ۲۶۵۸، صحیح مشکاة المصابیح العلم: ۲۲۸]

”اللہ تعالیٰ ایسے بندے کے چہرے کو تروتازہ رکھے جس نے میری حدیث

سنی پھر اسے یاد کیا، پھر اسے لوگوں تک پہنچایا۔“

چہرے کو تروتازہ رکھنے کا مطلب یہ ہے اللہ سے زندگی کی رونقیں، خیریں اور برکتیں نصیب فرمائے، آفتوں، مصیبتوں، پریشانیوں اور دنیا کی تمام آفات سے بچا کر رکھے۔

سامعین کرام! محدثین کرام جب حدیث مبارکہ کے سفر میں نکلے تو بعض محدثین بیس بیس سال تک گھر نہیں لوٹے اور دور دراز ممالک کا سفر کیا لہذا حدیث نبوی کے مصداق محدثین کے چہرے آج بھی تروتازہ ہیں آج اتنی صدیاں گزرنے کے باوجود ان کا نام لینے سے کئی چہروں پر رونق آتی ہے، یہی وہ محدثین ہیں جنہوں نے صحیح معنی میں حدیث نبوی ﷺ کی خدمت کی اللہ نے قیامت تک کے لیے ان کے ذکر کو بلند کر دیا۔ ان کے چہرے کی تروتازگی ان کی شخصیت و عظمت کو قیامت تک زندہ رہنا ہے یا آپ ﷺ نے بالخصوص چہرے کا ذکر اس لیے فرمایا کہ عموماً لمبے سفروں سے چہرے مرجھا جاتے ہیں یا موت کے وقت چہروں کی رنگت متغیر ہو جاتی ہے۔ آپ ﷺ نے ایسے شخص کے لیے عظیم دعا فرمائی کہ اللہ ہر حالت میں ان کے چہروں کو پر نور رکھے جو اپنی زندگی میرے فرامین کے لیے وقف کر دے۔

سامعین کرام! میں یہاں رک کر یہ اشارہ کرنا ضروری سمجھتا ہوں کہ خدارا! اپنے

بیٹوں اور بیٹیوں کو جہاں آپ قرآن پاک حفظ کرواتے ہیں وہاں ساتھ ساتھ حدیث کا مجموعہ بھی ضرور حفظ کروادیا کریں جب ہم اہل حدیث یہ عمل چھوڑ گئے تو اللہ کی سرزمین پر کون سی ایسی جماعت ہے جو حضرت محمد رسول اللہ ﷺ کی احادیث اپنے سینوں میں محفوظ کرے گی۔ حفظ حدیث کی برکات و ثمرات اور اس کے فوائد کا آپ اندازہ ہی نہیں کر سکتے۔ تو آئیے! علم و عمل کے چراغ حضرات محدثین کی ولایت کا ذکر سنیں۔

محدثین کے کردار کی ایک جھلک

امام سفیان ثوری رحمۃ اللہ علیہ مجلس میں ساتھیوں کے ساتھ تشریف فرما تھے باہم گفت و شنید جاری ہوئی کہ آئیے! دیکھتے ہیں کہ عبد اللہ بن مبارک رحمۃ اللہ علیہ میں کون کون سی خوبیاں ہیں، غور و فکر کرتے رہے دیکھتے رہے کہ فلاں خوبی بھی ان میں موجود ہے، فلاں اچھی خصلت بھی ان میں موجود ہے، فلاں خصوصیت سے بھی ان کا دامن معطر ہے، غور و فکر کے بعد امام سفیان ثوری رحمۃ اللہ علیہ اور ان کے زملاء و اصداق اس نتیجہ پر پہنچے کہ عبد اللہ بن مبارک رحمۃ اللہ علیہ ایک ایسے عظیم محدث ہیں، ایک ایسے ولی ہیں جن میں تمام خوبیاں موجود ہیں صرف ایک خوبی نہیں کہ وہ شرف صحابیت پر فائز نہیں ہیں، انہوں نے آپ ﷺ کا چہرہ انور کا دیدار نہیں کیا، اس کے علاوہ ہر پاکیزہ خصلت ان میں نمایاں نظر آتی ہے یہ تھے وہ اولیاء کرام جن کے مرتبہ کو قیامت تک کوئی نہیں پاسکتا۔

نماز کی حالت میں اللہ سے ملاقات کرنے والے

اللہ کی عبادت، حدیث رسول کی تائید و نصرت اور خلق خدا کی خدمت ان لوگوں کا شعار تھا ان خوش نصیبوں نے ساری جوانی لغویات سے بچا کر حدیث رسول کی چوکیداری کے لیے قربان کر دی۔ اور ان میں سے بعض ایسے خوش نصیب ہیں کہ لمبے لمبے رکوع اور لمبے لمبے قیام اور لمبے لمبے سجدے ان کی زندگی کا محبوب مشغلہ تھا۔ آپ حضرت امام اوزاعی رحمۃ اللہ علیہ کی سیرت کا مطالعہ فرمائیں آپ بہت زیادہ رورور کر نماز پڑھا کرتے تھے۔ خشیت اور خوف خدا کا عالم یہ تھا کہ وجود لرز اٹھتا۔ لیکن اب میں آپ کے سامنے ایک ایسے

سعادت مند کا ذکر کرنا چاہتا ہوں کہ جو حالت نماز میں ہی اپنے خالق حقیقی سے جا ملا۔ حضرت ابن حجر رحمۃ اللہ علیہ نے تہذیب التہذیب میں حضرت حمید الطویل رحمۃ اللہ علیہ کا ذکر خیر فرماتے ہوئے لکھا ہے: مَاتَ وَهُوَ قَائِمٌ يُصَلِّيُ کہ آپ کو موت آئی اس حال میں کہ آپ کھڑے نماز پڑھ رہے تھے۔ سبحان اللہ!

یہ کیسی قابل رشک موت ہے اور میں یہ سمجھتا ہوں کہ محدثین اپنی ہر نماز کو آخری نماز سمجھ کر پڑھا کرتے اور اسی طرح فرمان نبوی کے مطابق اپنی موت کو اپنی نماز میں یاد رکھا کرتے۔ اللہ تعالیٰ ایسی نفیس اور اعلیٰ شخصیات پر کروڑوں رحمتیں نازل فرمائے۔ آمین۔

راتوں کو اٹھ کر رونے والے

اللہ کا ولی للہیت اور تقویٰ کی دولت سے مالا مال ہوتا ہے، جس میں للہیت اور تقویٰ اور خوف خدا کی جھلک نظر نہ آئے ایسا آدمی اللہ کا ولی نہیں ہو سکتا، اولیائے رحمن کی سب سے اولین خوبی یہ ہوتی ہے کہ ان کو ہر وقت آخرت کی فکر لاحق رہتی ہے وہ ہمہ وقت تقویٰ کی چادر اپنے اوپر اوڑھے رکھتے ہیں، آئیے! اس اعتبار سے محدثین کو دیکھتے ہیں۔ امام محمد بن منکدر رحمۃ اللہ علیہ بہت بڑے محدث ہیں اور محدثین کے اساتذہ میں ان کا شمار ہوتا ہے اور آپ کو عابد اہل مدینہ کے نام سے یاد کیا جاتا ہے، ایک دفعہ آپ رات کو کھڑے نماز پڑھ رہے تھے کہ نماز کے درمیان آپ رحمۃ اللہ علیہ نے رونا شروع کر دیا ”فَكَثُرَ فِي الْبُكَاءِ“ حلیۃ الاولیاء میں اس واقعہ کو نقل کیا گیا ہے، جب حد سے زیادہ رونا شروع ہوئے تو گھر والے آپ کے قریب پہنچے اور جب آپ نماز سے فارغ ہوئے تو انہوں نے ”فَاسْتَعَجِمَ عَلَيْهِمْ فَمَتَمَادَى فِي الْبُكَاءِ“ آپ کے اس کثرت سے رونے کی وجہ دریافت کی، آپ نے گھر والوں کو کوئی تسلی بخش جواب نہ دیا اور زیادہ رونا شروع کر دیا آپ کے ایک ساتھی ابو حازم رحمۃ اللہ علیہ تھے، گھر والوں نے ان کو آپ کے پاس بھیجا کہ آپ ان سے کثرت بکاء کی وجہ دریافت کریں، جب وہ آپ کے پاس پہنچے اور وجہ دریافت کی تو امام محمد بن منکدر رحمۃ اللہ علیہ فرمانے لگے ابو حازم بات یہ ہے کہ قرآن کی تلاوت کرتے کرتے جب

میں اس آیت مبارکہ پر پہنچا:

وَبَدَّ اللَّهُ مَنَ اللَّهُ مَا لَمْ يَكُوْنُوْا يَحْتَسِبُوْنَ

آج انسان غفلت کی نیند سوچکا ہے، آوارگی اور بے راہ روی اس کا مشغلہ بن چکا ہے جبکہ قیامت کا دن آنے والا ہے جب سامنے وہ اعمال بھی آئیں گے جن کا وہ گمان بھی نہیں کر سکتا تھا کہ یہ اعمال بھی میں نے کیے ہیں، امام محمد بن منکدر رضی اللہ عنہ فرماتے ہیں جب یہ آیت میں نے تلاوت کی اور اپنے ماضی میں دیکھا تو میری آنکھوں سے آنسو بہہ پڑے اور میں ان آنکھوں پر قابو نہ رکھ سکا جب یہ آیت امام ابو حازم رضی اللہ عنہ نے وقت کے محدث سے سنی اور اس پر غور کیا تو انہوں نے بھی رونا شروع کر دیا تو گھر والوں نے کہا ابو حازم! ہم نے تو آپ کو ان کے پاس بھیجا تھا کہ ”لِتَفْرَجَ عَنَّا فِرْدَتَهُ“ تاکہ آپ ان کو خاموش کروائیں النّا آپ نے بھی رونا شروع کر دیا ہے، چنانچہ امام ابو حازم رضی اللہ عنہ نے یہ آیت گھر والوں کو بھی سنائی۔ تو ان کی آنکھیں بھی آنسوؤں سے تر ہو گئیں

میں عرض یہ کرنا چاہتا ہوں کہ آپ غور فرمائیں! کہ محدثین کرام رضی اللہ عنہم صبح کو مجلس حدیث کی زینت بننے والے اور راتوں کو اللہ کے سامنے رونے والے تھے، صبح کو احادیث سناتے اور راتوں کو انہی زبانوں کے ساتھ اللہ کے قرآن کی تلاوتیں کرتے، مجھے بتلائیے ان سے بڑھ کوئی ولی ہو سکتا ہے، ان سے بڑھ کر کبھی چشم فلک نے کبھی ولی دیکھے ہوں گے، یہ ہیں اللہ کے ولی جن کے اندر تقویٰ اور پرہیزگاری تھی، یہ تھی اللہیت، یہ تھا آخرت کا فکر۔

عبادت کے ساتھ ساتھ والدین کی خدمت بھی

محدثین کرام ہمہ صفت موصوف لوگ تھے عبادت اور خدمت حدیث کے ساتھ ساتھ انہوں نے اپنے والدین کی قدر دانی اور تابعداری میں بھی ایک ایسا نمونہ پیش کیا کہ آج ہمیں ان جیسا والدین کا ادب و احترام کرنے والا شخص کوئی بھی نظر نہیں آتا کئی محدثین کے بارے میں آتا کہ وہ والدہ کی موجودگی میں گھر کی چھت پر نہیں چڑھا کرتے تھے کہیں ماں کو نیچا کرتے ہوئے آپ اونچے نہ ہو جائیں۔ سید المحدثین، امام الفقہاء حضرت امام

ابو ہریرہ رضی اللہ عنہ کے متعلق صحیح سند کے ساتھ مروی ہے کہ لَمْ يَحْجَّ أَبُو هُرَيْرَةَ حَتَّى مَاتَتْ أُمُّهَا کہ جب تک ان کی بوڑھی ماں زندہ رہی وہ ان کی خدمت میں لگے رہے ان کے فوت ہونے سے پہلے بیت اللہ کے حج کے لیے بھی سفر نہیں کیا۔ اور اسی طرح حضرت امام محمد بن منکدر رضی اللہ عنہ کہ جن کا ہم ذکر کر رہے تھے وہ والدہ کے اس قدر فرمانبردار تھے کہ حدیث پڑھانے کے بعد جب گھر تشریف لاتے کَانَ يَضَعُ خَدَّيْهِ عَلَى قَدَمَيْهَا تو اپنے رخسار اپنی ماں کے قدموں میں رکھ دیتے اور فرماتے اے میری اماں! اس عزت والے مقام پر اپنے پاؤں کو خوب رکھو، تاکہ عرش و فرش کے مالک کو اچھی طرح معلوم ہو جائے کہ اگر میں حدیث رسول کا امام ہوں تو اپنی ماں کا خدمت گزار بھی ہوں۔

سامعین کرام! بلند رتبہ پانے کے باوجود دل و جان سے بوڑھے والدین کی قدر کرنا یہ بہت بڑی نیکی ہے وگرنہ مال و دولت اور کمال پا کر بڑے بڑے لوگ احسان فراموش بن جاتے ہیں اور ہم نے اپنی زندگی میں بڑے بڑے لوگوں کو، معاف کرنا حتیٰ کہ منبر و محراب کے وارثین کو والدین کے سامنے غلیظ زبان چلاتے ہوئے کئی بار سنا۔ بلکہ میری زندگی کا واقعہ ہے کہ میرے ایک پڑھے لکھے عزیز نے اپنی والدہ کے سامنے اس قدر بیہودہ بکواس کی کہ وہ بچاری غصے میں آگئی اور اس نے سینہ کو بی شروع کر دی چنانچہ دل پر دباؤ آنے کی وجہ سے چند دنوں بعد اللہ کو پیاری ہوگئی۔ وہ عورت انتہائی نیک سیرت اور محسنہ خاتون تھیں۔ لیکن پڑھے لکھے بد تمیز بیٹے نے اس انداز سے اس مقدس رشتے کو انجام تک پہنچایا۔ اللہ تعالیٰ حضرات محدثین کی طرح ہم سب کو اپنے والدین کی محبت، الفت اور قدر نصیب فرمائے۔ آمین!

دنیوی حرص و ہوس سے پاک

آپ اندازہ کیجئے! کہ محدثین کی جماعت ایک ایسی جماعت ہے، جو دنیا کے مال و متاع اور دنیا کے حرص و ہوس سے بالکل پاک جماعت تھی اور ہاں یہ یقینی بات ہے کوئی بندہ اس وقت تک اللہ کا ولی نہیں بن سکتا جب تک اس کا دل دنیا کی حرص و ہوس سے پاک نہ ہو،

تو آئیے ان محدثین کی زندگیوں پر غور فرمائیے!

امام عبداللہ رضی اللہ عنہ کے بارے میں آتا ہے کہ ان کے والد نے ان کو ایک باغ جو مر و علاقہ میں تھا ان کو عنایت کر دیا، اور ان کی بہنوں کو حصہ وراثت سے محروم کر دیا اور محبت کی بنا پر سارا باغ ان کو دے دیا، جب آپ جو ان ہوئے اور حدیث کا علم حاصل کیا اور ان کو معلوم ہوا کہ اگر چہ ان کے والد گرامی نے یہ کام ان کی محبت کی بنا پر کیا، مگر انہوں نے یہ کام حدیث رسول صلی اللہ علیہ وسلم کے مطابق نہیں کیا، تو عبداللہ بن مبارک رضی اللہ عنہ نے اپنی تمام ہمشیرگان کو بلایا اور وہ تمام باغ ان میں شرعی حصص کے مطابق تقسیم کر دیا اور فرمانے لگے کہ اگرچہ میرے والد محترم نے یہ کام محبت میں آ کر کیا تھا مگر یہ شریعت کی بیان کردہ حدوں کے مطابق نہیں تمام حصے جو بہنوں کے بنتے تھے ان میں تقسیم کر دیئے۔

سامعین کرام! یہ تھے محدثین کرام رضی اللہ عنہم جو دنیا سے بے پرواہ اور لوگوں کو ان کے حقوق ادا کرنے والے تھے۔

جن کے بارے میں اللہ تعالیٰ فرماتے ہیں:

﴿أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ
الَّذِينَ آمَنُوا وَكَانُوا يَتَّقُونَ﴾ [یونس: 62 تا 64]

”خبردار جو اللہ تعالیٰ کے ولی ہیں، اور جو اللہ کے محبوب ہیں ان کو کوئی ڈر اور خوف نہ ہوگا اور نہ ہی وہ غمگین ہوں گے، جو ایمان لائے اور تقویٰ کی زندگی بسر کرتے ہیں۔“

اس کی وجہ یہ ہے کہ وہ ساری زندگی اللہ کے دین کے لیے اپنی زندگیاں قربان کر دیتے ہیں یہ ہیں وہ اولیاءِ رحمن جو اللہیت کے پیکر اور خلوص سے بھرپور تھے۔

سچی اور دریا دل لوگ

محدثین کرام کو آپ ہر خوبی میں آگے بڑھا ہوا دیکھیں گے۔ سخاوت میں معاملہ میں بھی یہ لوگ اپنی مثال آپ تھے اختصار کے پیش نظر میں آپ کی ملاقات ایک ایسے عظیم

محدث سے کروا تا ہوں کہ جن کی سیرت کو لکھتے ہوئے امام ذہبی اور امام ابن حجر رحمۃ اللہ علیہما کا قلم بھی جھوم اٹھا۔ وہ ہیں حضرت لیث بن سعد رحمۃ اللہ علیہ، آپ رحمۃ اللہ علیہ حدیث رسول کے عالی شان امام تھے بہت زیادہ صحیح احادیث آپ سے مروی ہیں آپ معزز، شریف اور صاف گو نیک مزاج رکھنے والے شخص تھے۔ حافظ ابن حجر رحمۃ اللہ علیہ نے تہذیب التہذیب میں لکھا ہے کہ مَا كَانَتْ خِصْلَةٌ يَتَقَرَّبُ بِهَا إِلَى اللَّهِ إِلَّا فِيهِ تِلْكَ الْخِصْلَةُ کہ جو بھی خوبی بندے کو اللہ کے قریب کر سکتی ہے وہ حضرت لیث بن سعد رحمۃ اللہ علیہ میں موجود تھی آپ اسی ہزار دینار سالانہ زکوٰۃ دیا کرتے تھے اور ہمیشہ مہمانوں یا غرباء کے ساتھ صبح و شام کا کھانا کھاتے۔ حضرت امام مالک رحمۃ اللہ علیہ نے آپ سے تھوڑے سے زرد رنگ کا مطالبہ کیا تو آپ نے تیس تھیلے زرد رنگ کے آپ کے ہاں بھیج دیے۔ امام مالک رحمۃ اللہ علیہ فرماتے ہیں کہ میں نے اس میں سے اکثر تھیلے پانچ سو دینار کے فروخت کر دیے لیکن پھر بھی وہ زرد رنگ کی خوشبو والی تھیلیاں میرے پاس بچ گئیں اور آپ رحمۃ اللہ علیہ کے بارے میں سیرت نگاروں نے لکھا ہے کہ ایک مرتبہ آپ کے پاس ایک عورت آئی اور کہنے لگی! حضرت صاحب مجھے ایک شیشی شہد چاہیے آپ رحمۃ اللہ علیہ اپنے گھر کے اندر گئے اور ایک شہد کا مرتبان لا کر اس عورت کو دے دیا۔ آپ کے پاس بیٹھے ہوئے آپ کے ساتھی کہنے لگے شیخ محترم! عورت نے تو آپ سے ایک چھوٹی شیشی کا مطالبہ کیا تھا۔ چلو آپ نے اگر زیادہ دینا ہی تھا تو دو یا تین شیشیاں دے دیتے۔ لیکن آپ نے اتنا بڑا مرتبان لا کر اس عورت کو دے دیا۔ آپ رحمۃ اللہ علیہ نے بے مثال جواب دیتے ہوئے ارشاد فرمایا: اللہ کے بندو! اس نے اپنی ضرورت کے مطابق مانگا ہے اور ہم نے اپنے ظرف کے مطابق دیا ہے۔

ذی وقار سامعین! آج اگر یہی سوچ ہر شخص کی ہو جائے کہ وہ ہر معاملے میں اپنے ظرف کا خیال رکھے تو میں سمجھتا ہوں کہ ہر طرف محبت ہی محبت کی خوشبو پھیل جائے۔ مگر افسوس کہ ہم کم ظرف لوگوں کے مقابلے میں آ کر کمینگی کا مظاہرہ کرنا شروع کر دیتے ہیں جس سے ہماری شخصیت اور سیرت پہ آنچ آجاتی ہے۔ اللہ تعالیٰ ہم کو فرانی والا رزق عطا

کرے اور حضرت لیث رضی اللہ عنہ کی طرح دریا دلی کے ساتھ اپنے پیاروں اور ضرورت مندوں پر خرچ کرنے کی توفیق عطا فرمائے۔

زبان کے پاک صاف لوگ

حضرات محدثین کرام رضی اللہ عنہم اعلیٰ تربیت کا ایک عظیم شاہکار تھے، جتنا پاکیزہ ماحول ان کا تھا اس کا اندازہ آپ امام بخاری رضی اللہ عنہ کے اس بیان سے لگا سکتے ہیں، امام بخاری رضی اللہ عنہ فرماتے ہیں میں نے جب سے نبی کریم صلی اللہ علیہ وسلم کی حدیث سنی ہے کہ غیبت کرنا حرام ہے، حدیث پڑھنے کے بعد اللہ میرا گواہ ہے میں نے ساری زندگی غیبت نہیں کی۔

شاید! ہماری زندگی کا کوئی ایک دن بھی غیبت کرنے کے بغیر نہ گزرتا ہو کہ جس میں ہم غیر کی عزتوں پہ حملے اور جملے نہ کسیں، جب تک ہماری زبانیں لوگوں کا خون نہ چوسیں، جب تک ہم اہل حق سے متنفر کرنے کے لیے ایڑی چوٹی کا زور نہ لگالیں اور ان کی بیان کردہ سچی اور کھری باتوں کو توڑ پھوڑ کر بیان نہ کریں اس وقت تک ہمیں سکون نصیب نہیں ہوتا۔ آج غیبت ہماری غذا بن چکی ہے، آج میں محدثین کا حافظہ نہیں بیان کرنا چاہتا بلکہ ان کی ولایت بتلانا چاہتا ہوں، امام بخاری رضی اللہ عنہ نے ساری زندگی کسی کی غیبت نہیں کی تو اللہ نے فرمایا کہ قیامت تک کے لوگوں کو میں اس کام میں لگا دوں گا کہ وہ امام بخاری رضی اللہ عنہ کا ذکر خیر بھی کریں اور ان کے لیے بخشش کی دعا بھی کریں، یہ اعلیٰ تربیت کا نادر شاہکار تھے۔

اور اسی طرح حدیث رسول کے ان محافظوں نے پوری زندگی اپنی زبان کی بھی حفاظت کی۔ بلکہ ان کی سیرت سے یہاں تک احتیاط نظر آتی ہے کہ غیبت کرنا تو درکنار غیبت سننا بھی پسند نہیں کرتے۔ ایک دفعہ کسی محدث کو ایک شخص آ کر کہنے لگا: حضرت صاحب فلاں شخص نے آپ کے خلاف بڑی باتیں کی ہیں۔ آپ رضی اللہ عنہ سن کر فرمانے لگے مَا وَجَدَ الشَّيْطَانُ غَيْرَكَ کیا شیطان کو ڈا کیا تو ہی ملا ہے تیرے علاوہ شیطان کو کوئی نہیں ملا.....؟ یہ بات سن کر چغل خور بہت شرمندہ ہوا۔ اسی طرح کا معاملہ شیخ العرب والجم علامہ بدیع الدین الراشدی رضی اللہ عنہ کے ساتھ بھی پیش ہوا۔ ایک شخص آ کر کہنے لگا: حضرت صاحب!

فلاں شخص نے آپ کے خلاف یہ بات کی ہے۔ شاہ صاحب رحمۃ اللہ علیہ فرمانے لگے: اے تو بہت بڑا ظالم ہے! وہ کہنے لگا شاہ صاحب! وہ کیوں؟ شاہ صاحب نے فرمایا: اس نے تو مجھے پتھر مارا تھا لیکن مجھے لگا نہیں لیکن تو اتنا بڑا ظالم ہے کہ تو نے وہ پتھر اٹھا کر مار ہی دیا۔

اگر آج یہی تربیت ہماری بھی ہو جائے اور ہم ان اولیائے رحمن کی طرح غیبت کریں نہ سنیں تو معاشرہ کی سب نفرتیں محبتوں میں تبدیل ہو سکتی ہیں۔

خاموشی اور سنجیدگی کے پیکر

دین میں خاموشی بھی عبادت ہے رسول اللہ صلی اللہ علیہ وسلم نے اس کو حکمت کا درجہ دیا ہے اور ساتھ یہ بھی فرمایا کہ اس عبادت و حکمت کو اپنانے والے بہت کم لوگ ہوتے ہیں۔ محدثین کرام جہاں لغویات، فضولیات اور بیہودہ گوئی بچتے تھے وہاں خاموشی اور سنجیدگی کو بھی ان کی زندگی میں بہت اہمیت حاصل تھی۔ حضرت سفیان ثوری رحمۃ اللہ علیہ حد درجہ سنجیدہ، خاموش طبع اور حق گو انسان تھے۔ ایک دفعہ آپ کو کسی نے کہا:

إِذَا كُنْتَ فِي الْحَدِيثِ نَشِطٌ وَإِذَا كُنْتَ غَيْرَ الْحَدِيثِ
كَأَنَّكَ مَيِّتٌ فَقَالَ أَمَا عَلِمْتَ؟ إِنَّ الْكَلَامَ فِتْنَةٌ

”جب آپ حدیث پڑھنے پڑھانے میں ہوتے ہیں تو آپ میں بہت تروتازگی اور بیداری ہوتی ہے اور حدیث کے بعد آپ ایسے ہو جاتے ہیں گویا آپ کے جسم میں روح ہی نہیں۔ آپ رحمۃ اللہ علیہ نے فرمایا اے سائل! کیا تیرے علم میں نہیں؟ کہ کلام بہت بڑا فتنہ ہے۔“

انتہائی روشن دماغ لوگ

پوری تاریخ میں آپ کو محدثین کرام رحمۃ اللہ علیہم کی طرح کے اعلیٰ دماغ کے لوگ نہیں ملیں گے لاکھوں احادیث سند و متن کے ساتھ یاد کرنا اور حدیث کے جس حصہ میں کسی لفظ یا حرف کا فرق ہے اس کو اسی طرح ذہن میں محفوظ رکھنا یہ صرف اسی عظیم جماعت کا خاصہ تھا۔ انگریزوں میں بڑے بڑے ذہن دماغ ہوئے مگر وہ حفظ و ضبط اور اتقان کے لحاظ سے



محدثین کے عشرِ عشر کا مقابلہ بھی نہیں کر سکتے اور ان کی ایک خوبی یہ بھی تھی کہ یہ دیانت دار لوگ تھے اور بددیانت آدمی اللہ کا ولی نہیں ہو سکتا اگر آپ ان کی دیانت داری پڑھنا چاہتے ہیں تو اٹھائیے! صحیح بخاری اور دیگر احادیث کی کتب کہ محدثین کرام رضی اللہ عنہم نے احادیث کو نقل کرتے ہوئے ایک ایک لفظ اور حرف کا فرق بیان کیا ہے، اگر دوسرے استاذ سے حدیث سنتے ہوئے زیر زبر کا فرق بھی آیا تو انہوں نے وہ بھی بیان کر دیا اور یہ دیانت کی ایک ایسی مثال ہے کہ امت مسلمہ کے علاوہ کوئی مذہب یہ مثال پیش نہیں کر سکتا۔

حقیقت پسندی اور دیانت کے عظیم پیکر

امام شعبہ بن حجاج رضی اللہ عنہ بڑے عظیم محدث ہیں، ان کو معلوم ہوا کہ فلاں علاقہ میں ایک شخص حدیث رسول صلی اللہ علیہ وسلم بیان کرتا ہے، آپ اس حدیث کو لینے کے لیے کئی ہفتوں کا سفر کر کے اس کے پاس پہنچے اور وہ آدمی اپنا خالی دامن لیے ہوئے اپنے گھوڑے کو اپنی طرف بلا رہا تھا، گھوڑے کو باور کروا رہا تھا کہ اس کے دامن میں غلہ ہے اور گھوڑا قریب آیا تو اس نے ٹکیل سے پکڑ لیا اور اپنے دامن کو چھوڑ دیا، یہ سارا منظر امام شعبہ رضی اللہ عنہ نے دیکھا کہ اس نے ایک بے زبان سے دھوکہ کیا ہے اور وہیں سے واپس آ گئے، کہنے لگے کہ میرے ذہن میں خیال آیا جو ایک بے زبان سے دھوکہ کر سکتا ہے وہ حدیث رسول صلی اللہ علیہ وسلم کے ساتھ بھی دھوکہ کر سکتا ہے آج منکرین حدیث کے لیے مقام غور ہے کہ محدثین کرام رضی اللہ عنہم نے حدیث کو بیان کرنے میں کتنی احتیاط برتی؟

حضرت عبداللہ بن مبارک رضی اللہ عنہ نے ایک ماہ کا سفر کر کے حدیث رسول صلی اللہ علیہ وسلم دیکھی اور اپنے علاقہ کی طرف لوٹے اور جب اپنے علاقہ کے قریب پہنچے تو اپنے تھیلے میں دیکھا کہ اس میں استاد محترم کا قلم رہ گیا ہے، پھر وہ قلم واپس کرنے کے لیے کئی ہفتوں کا سفر کر کے واپس پہنچے، میں یہ بتلانا چاہتا ہوں کہ یہ عظیم ہستیاں آج تک چشمِ فلک نے نہیں دیکھی ہوں گی۔

سامعین کرام!..... محدثین کرام کس قدر دیانتدار اور امانتدار تھے کتنی محنت سے

سفر کی صعوبتیں برداشت کرتے ہوئے انہوں نے علم حدیث کی حفاظت کی مگر افسوس کہ آج ہمارے پاس سب کچھ ہے، نہیں ہے تو ہمارے پاس حدیث رسول ﷺ کا قیمتی خزانہ نہیں، اپنے گھروں میں احادیث کی کتب رکھیں، ان لوگوں کی طرح حدیث رسول ﷺ سے محبت کریں لیکن آج ہمارے عشق کا عالم یہ ہے کہ مہینے گزر جاتے ہیں مگر ہم نے کبھی حدیث رسول ﷺ کا مطالعہ نہیں کیا ہوتا، اور تیس تیس سال گزر جاتے ہیں مگر ہم نے کبھی تیس احادیث تو درکنار پندرہ احادیث بھی یاد نہیں کیں اور یقین جانیں! بیٹوں اور بیٹیوں میں فرق ہوتا ہے کچھ ماں باپ دنیا سے چلے جاتے ہیں اولاد دنیا کی رنگ رلیوں میں مصروف رہتی ہے ڈش، کیکل کے سامنے بیٹھ کر جہاں اپنا مستقبل برباد کرتی ہے وہاں قبر میں ماں باپ کا سکون بھی تباہ کرتی ہے، مگر جنہوں نے اپنی اولاد کی تربیت حدیث رسول ﷺ کے ساتھ کی ہوتی ہے ان کی وفات کے بعد ان کی اولاد ان کے لیے دعا کرتی ہے، قرآن کریم یا حدیث رسول ﷺ کا جو بھی سبق پڑھے، ماں باپ کو پورا پورا حصہ ملتا ہے۔

ابھی غور فرمائیں.....! اپنی اولاد کو کہاں چھوڑ کر جا رہے ہیں.....؟

یہ تھی محدثین رضی اللہ عنہم کی محنت اور اللہ کے دین کے ساتھ محبت۔ وہ لوگ اللہ کے رسول ﷺ کی احادیث کا کس قدر احترام کرتے تھے؟ اور ہمارا یہ عقیدہ ہے کہ جب تک آدمی حدیث نبوی ﷺ کا احترام نہیں کرتا وہ مسلمان ہی نہیں ہے۔

کتب احادیث کے تراجم

اگر آج ہمارے اندر اسلاف کی طرح حدیث رسول ﷺ کے لیے سفر کرنے کا جذبہ نہیں ہے تو کم از کم شب و روز کی محنت سے جو پاکیزہ ذخیرہ اردو میں ترجمہ ہو کر ہمارے شہروں میں پہنچ چکا ہے اس کو ہی خرید کر اپنے گھروں میں رکھ لیں۔ صبح یا شام کسی وقت اکٹھے یا اکیلے اکیلے اس کا شوق سے مطالعہ کریں اور جب رشتہ داروں اور دوستوں میں تحائف پیش کرنے کا پروگرام بنے تو حدیث شریف کی پیاری سی کتب بھی ضرور دیں۔ یہی سچے محب رسول کے کرنے والے کام ہیں وگرنہ زبانی دعوے بربادی کا سامان ہیں۔

کثرت کے ساتھ حج کرنے والے

حج بہت عظیم عبادت ہے بلکہ تمام عبادات کا مجموعہ اور اسلام کا اہم رکن ہے محدثین کرام نے حفظِ حدیث اور خدمتِ حدیث کے ساتھ ساتھ اس قدر شوق اور کثرت کے ساتھ حج کیے کہ آج امت کے لیے اس کی مثال پیش کرنا مشکل ہے۔ حضرت ایوب سختیانی رضی اللہ عنہ کے بارے میں منقول ہے کہ آپ نے چالیس مرتبہ بیت اللہ کا حج کیا اور اسی طرح حضرت عیسیٰ بن یونس رضی اللہ عنہ کے بارے میں محدثین کرام نے ان کی سیرت میں لکھا ہے کہ آپ نے پینتالیس مرتبہ بیت اللہ کا حج کیا اور اس سلسلہ میں حضرت امام سفیان بن عیینہ رضی اللہ عنہ کا معاملہ تو حد درجہ قابل رشک ہے۔ امام ذہبی رضی اللہ عنہ نے اپنی کتاب سیر اعلام النبلاء میں ان کی سیرت بیان کرتے ہوئے نقل کیا ہے کہ آپ نے 91 سال کی عمر پائی اور کم و بیش 80 حج کیے۔ آپ رضی اللہ عنہ 107ھ میں پیدا ہوئے اور 198ھ میں فوت ہوئے۔ آپ نے سب سے پہلا حج گیارہ سال کی عمر میں کیا اور جب میدانِ عرفات میں تھے تو آپ نے ایک محبت بھری دعا بڑی رقت آمیزی کے ساتھ اپنے اللہ کے سامنے کی:

اللَّهُمَّ لَا تَجْعَلْهُ آخِرَ عَهْدِكَ مِنِّي

”اے میرے اللہ! اس حج کو میرا آخری چکر نہ کرنا بلکہ مجھے بار بار وقوفِ عرفہ کی سعادت نصیب فرما۔ اس کے بعد آپ 79 سال زندہ رہے اور ہر سال حج کرتے رہے اور جس سال فوت ہوئے تو اپنے شاگرد سے بیان کرنے لگے کہ اس دفعہ جب میں اللہ تعالیٰ کے حضور یہ دعا کرنے لگا تو مجھے شرم آگئی کہ میرا اللہ کہے گا اے میرے بندے ابھی تک تو سیراب ہی نہیں ہوا۔ شاگرد کا بیان ہے کہ جس سال آپ نے وقوفِ عرفہ میں یہ جملہ نہیں کہا اسی سال آپ رضی اللہ عنہ انتقال فرما گئے۔

سامعین کرام! ان حقائق سے آپ اندازہ لگائیں کہ محدثین کرام کس قدر اپنے اللہ سے آشنا اور اس کے قریب تھے اور ان لوگوں نے کس طرح اپنے دل کو اللہ کے ساتھ لگایا تھا۔ ان لوگوں کے مقابلہ میں بے نماز اور بے دین لوگوں کو ”بچنی ہوئی سرکار“ کہنا اور

ولایت کے اونچے مرتبوں پر فائز کرنا اور ان حقیقی اولیائے کرام کا ذکر خیر تک نہ کرنا یقیناً بہت بڑی ناانصافی ہے۔ اللہ تعالیٰ ہمیں بھی ان جیسے پاکیزہ جذبات نصیب فرمائے۔ آمین

حدیث رسول ﷺ کا احترام

امام مالک رحمہ اللہ کے بارے میں آتا ہے مسجد نبوی ﷺ میں درس حدیث دینے کے لیے آتے تو پہلے غسل کرتے پھر وضو کرتے، دو رکعت نماز ادا کرتے اور خوشبو لگاتے پھر نبی کریم ﷺ پر درود پڑھتے، اور پھر درس حدیث شروع کرتے آج ہمارے احترام کا عالم کیا ہے، امام بخاری رحمہ اللہ جن کا ذکر خیر آج آپ مشرق و مغرب میں سن رہے ہیں اللہ نے صحیح بخاری کو اتنا ترتیب کیوں دیا ہے، اتنا مقام اور فضیلت کیوں ملی؟ آج تمام مسالک اس کی صحت پر کیوں متفق ہیں؟ اس کی وجہ یہ ہے کہ امام بخاری رحمہ اللہ نے اس کتاب میں احادیث درج کرتے وقت جس پاکیزگی اور پرہیزگاری کا مظاہرہ کیا اس کا اندازہ ہر اہل علم کر سکتا ہے، یہ تقویٰ یہ للہیت کسی فقیہ اور کسی محدث کے حصہ میں نہیں آئی، امام بخاری رحمہ اللہ فرماتے ہیں کہ صحیح بخاری میں میں نے جو احادیث نقل کی ہیں

اِعْتَسَلْتُ ثُمَّ تَوَضَّأْتُ ثُمَّ صَلَّيْتُ رَكَعَتَيْنِ

”میں نے سب سے پہلے غسل کیا پھر وضو اور پھر میں نے دو رکعت نماز ادا کی“

اس کے بعد استخارہ کیا اس کے بعد حدیث کو اپنی کتاب میں نقل کیا۔ یہ لوگ وہ تھے جنہوں نے احادیث رسول ﷺ کا احترام کیا ہے آج ہم بھی حدیث رسول ﷺ کا احترام کرتے ہیں اور بے وضو قرآن پاک اور حدیث رسول ﷺ کو نہیں چھوتے، لیکن وہ محض احترام نہیں کرتے تھے بلکہ وہ ساتھ ساتھ اس پر عمل بھی کرتے تھے۔

حدیث رسول ﷺ پر عمل کرنے کا جذبہ

کتاب صلوٰۃ المسافرین باب فضل السنن الراتبہ میں امام مسلم رحمہ اللہ نے حدیث نقل کی ہے، وہ فرماتے ہیں کہ مجھے نعمان بن سالم نے بیان کیا انہیں عمرو بن اوس نے بیان کیا، ان سے عنبہ بن ابی سفیان نے بیان کیا، ان سے ام حبیبہ رضی اللہ عنہا بیان کرتی ہیں کہ میں

نے رسول اللہ ﷺ سے سنا:

((سَمِعْتُ رَسُولَ اللَّهِ ﷺ يَقُولُ «مَنْ صَلَّى اثْنَتَا عَشْرَةَ رَكْعَةً فِي يَوْمٍ وَلَيْلَةٍ بُنِيَ لَهُ بِهِنَّ بَيْتٌ فِي الْجَنَّةِ»))
 ”میں نے رسول اللہ ﷺ سے سنا وہ فرماتے ہیں: جو آدمی دن اور رات میں سنت اور نفل ملا کر بارہ رکعات پڑھتا ہے اللہ تعالیٰ اس کے لیے جنت میں محل بنا دیتے ہیں۔“

ام حبیبہ رضی اللہ عنہا فرماتی ہیں:

مَا تَرَكْتُهِنَّ مُنْذُ سَمِعْتُهُنَّ مِنْ رَسُولِ اللَّهِ
 ”جب سے میں نے یہ حدیث سنی ہے ساری زندگی بارہ رکعتیں ترک نہیں کیں۔“

عنبہ بن ابی سفیان بیان کرتے ہیں:

مَا تَرَكْتُهِنَّ مُنْذُ سَمِعْتُهُنَّ مِنْ أُمِّ حَبِيبَةَ
 ”جب سے یہ حدیث میں نے ام حبیبہ سے سنی ہے میں ساری زندگی یہ رکعات ترک نہیں کیں۔“

عمرو بن اوس بیان کرتے ہیں:

مَا تَرَكْتُهِنَّ مُنْذُ سَمِعْتُهُنَّ مِنْ عَنبَسَةَ بِنِ ابِي سُفْيَانَ
 ”جب سے یہ حدیث میں نے عنبہ سے سنی ہے میں ساری زندگی یہ رکعات ترک نہیں کیں۔“

نعمان بن سالم بیان کرتے ہیں:

مَا تَرَكْتُهِنَّ مُنْذُ سَمِعْتُهُنَّ مِنْ عَمْرِو بْنِ أَوْسٍ
 ”جب سے یہ حدیث میں نے عمرو بن اوس سے سنی ہے میں ساری زندگی یہ رکعات ترک نہیں کیں۔“ بمعھا (اللہ

مسلمان بھائیو! جن کے علم میں اس قدر چمکتی ہو اور عمل میں بے پناہ حسن ہو۔ کیا ان کی ولایت میں کسی قسم کا کوئی شک کیا جاسکتا ہے؟ سوائے ہٹ دھرم کے کوئی ان کی عزت عظمت اور بے مثال ولایت کا انکار نہیں کر سکتا اور کیا ہم میں سے کوئی خوش نصیب یہ اللہ کے ساتھ عہد کرے گا کہ آج کے بعد میں ان بارہ رکعات کو ترک نہیں کروں گا؟ خوش نصیب ہے وہ! جو آج یہ عہد کرے گا، یہ جذبہ تھا محدثین کا اور یہ محنت تھی محدثین کی، اولیاء الرحمن ﷺ میں جو صفات ہوتی ہیں وہ محدثین ﷺ میں بدرجہ اتم موجود تھیں۔

امت محمدیہ کے پہلے شیخ الحدیث کی عاجزی

میں مدرسہ نبوت کے شیخ الحدیث جناب ابو ہریرہ رضی اللہ عنہ کا ذکر خیر کرنا چاہتا ہوں جو محدثین کے سردار ہیں، ابو ہریرہ رضی اللہ عنہ حدیث کے سب سے پہلے امام ہیں، بچوں کو حدیث رسول ﷺ پڑھا رہے ہیں، پڑھاتے پڑھاتے رونا شروع کر دیا، ان کا تعارف یہ ہے کہ صحابہ رضی اللہ عنہم میں سے سب سے زیادہ احادیث کے راوی ہیں اور یہ مدرسہ رسول کے سب سے پہلے شیخ الحدیث ہیں ”وَسَالَ سَائِلٌ مِنْ تَلَامِذَتِهِ“ ایک شاگرد نے پوچھا آج حضرت آپ کیوں اتنا رو رہے ہیں، کہنے لگے آج مجھے اپنا ماضی اور بچپن یاد آ گیا ہے، انہوں نے پوچھا: آپ کا بچپن کیا ہے؟ فرمایا ایک وقت وہ تھا کہ میں ایک عورت کا غلام تھا اور مجھے وہ ٹکڑے نصیب ہوتے جو اس کے کھانے میں سے بچ جایا کرتے تھے، اور میں ان پر گزارا کرتا رہا اور آج اللہ نے حدیث رسول کا امام بنا دیا ہے ”الْحَمْدُ لِلَّهِ الَّذِي جَعَلَ الدِّينَ قَوَامًا وَجَعَلَ أَبَا هُرَيْرَةَ إِمَامًا“ اللہ کا شکر ہے جس نے مجھے دین کے ذریعے اچھی زندگی دی اور مجھے امام بنا دیا میں شکر کے آنسو بہا رہا ہوں کہ اللہ نے مجھے دین کی دولت عطا کر کے حدیث رسول کا امام بنا دیا ہے۔ (مصباح الزجاجة: ۲/۲۶۱، قال البوصیری اسنادہ صحیح موقوف وقال شعيب الارنؤط اسنادہ صحیح، صحیح ابن حبان: ۷۱۵۰ ولكن ضعفه الالبانی)

حضرت ابوحنیفہ رضی اللہ عنہ کا محاسبہ نفس اور تقویٰ

امام ابوحنیفہ رضی اللہ عنہ کے بارے میں آتا ہے کہ آپ رات کو اِذَا زُلْزِلَتْ
الْأَرْضُ زُلْزَلَهَا ○ وَأَخْرَجَتِ الْأَرْضُ أَثْقَالَهَا ○ پڑھتے تو اپنی داڑھی کو پکڑ کر
رونا شروع کر دیتے اور یہ دعا کرتے: یا اللہ! مجھے قیامت کی ہولناکیوں سے محفوظ فرما۔
آج میں معذرت کے ساتھ عرض کرنا چاہتا ہوں، کہ آج فقہی اختلافات تو بہت
زیادہ ہیں اور میں علماء سے بھی عرض کرنا چاہتا ہوں کہ کبھی ہم نے اپنے اسلاف کی سیرت پر
غور کیا کہ وہ کیسے راتوں کو رونے والے اور اللہ سے ڈرنے والے، ریاء کاری سے بچنے
والے لوگ تھے، آئیے! آخری بات کو سنا کر بات ختم کرتا ہوں کیونکہ ان کا ذکر تو ہمیں
میں بھی ختم نہ ہوگا۔

خودداری تو اضع اور حُب مدینہ سے سرشار لوگ

اللہ کے ولی کی نظر وقت کے ڈیروں کی طرف نہیں ہوتی اور نہ ہی اللہ کے ولی
لوگوں کے نذرانوں کے منتظر ہوتے ہیں وہ خود تو خرچ کرتے رہتے ہیں مگر لوگوں کی جیبوں
پر لپجائی نظر نہیں ڈالتے اور نہ ہی وقت کے حکمرانوں کی دنیاوی وجاہت ان کے ورع و زہد
اور سادگی میں کبھی حائل نہیں ہوئی۔ امام مالک رضی اللہ عنہ مسجد نبوی میں تشریف فرما ہیں، وقت
کے حکمران ہارون الرشید تشریف لائے اور کہنے لگے کہ میں حدیث رسول صلی اللہ علیہ وسلم کا سبق لینا
چاہتا ہوں آپ میرے گھر میں آ کر مجھے سبق پڑھایا کریں، امام مالک رضی اللہ عنہ فرما نے لگے کہ ہا
رون الرشید! ”إِنَّ الْعِلْمَ لَا يَأْتِي وَهُوَ يُؤْتِي عَلَيْهِ“، علم چل کر نہیں آتا علم کے پاس
چل کر آیا جاتا ہے، یہ ہے خودداری کا عالم اور امام مالک رضی اللہ عنہ نے دیکھا کہ ہارون الرشید
مسجد میں اسی تقاضا نہ انداز میں بیٹھا ہے، امام مالک رضی اللہ عنہ نے فرمایا: ”مَنْ تَوَاضَعَ لِلَّهِ
رَفَعَهُ وَمَنْ تَكَبَّرَ قَسَمَهُ اللَّهُ“ جو اللہ کے لیے عاجزی اختیار کرتا ہے اللہ اسے بلندی
عطا فرماتے ہیں اور جو تکبر کرتا ہے اللہ اس ذلیل و رسوا کر دیتے ہیں، اللہ اس کے ٹکڑے
ٹکڑے کر دیتے ہیں، پھر یہی ہارون الرشید آپ کو کہنے لگا: آئیے! میں آپ کو بغداد کی دعوت

دیتا ہوں۔ غور فرمائیے! مسجد نبوی سے کتنا پیار ہے فرمانے لگے: ”وَاللّٰهُ لَا اَرْضٰى بِجَوَارِ رَسُوْلِ اللّٰهِ ﷺ بَدِيْلًا“ میں رسول اللہ ﷺ کا پڑوس چھوڑ کر بغداد نہیں جاسکتا، یہ ہیں وہ محدثین کرام جو اولیاءِ رحمٰن اور اولیاءِ کرام ﷺ ہیں ان کی عزت کرنی چاہیے، ان کا احترام کرنا چاہیے، نبی کریم ﷺ نے فرمایا: جو اولیاءِ کادب و احترام نہیں کرتا ہے وہ اللہ سے جنگ لڑتا ہے، اولیاءِ کی بے ادبی دیا و آخرت کی تباہی و رسوائی ہے۔

اولیاء کے قرآنی اوصاف اور محدثین

قرآن کے پہلے پارے سے لے کر آخری سورت تک آپ پورے قرآن کا مطالعہ کریں آپ کو اللہ کے نیک بندوں کی جو جو صفیتیں پورے قرآن میں ملیں گی وہ تمام خوبیاں محدثین کرام میں آپ کو نمایاں نظر آئیں گی۔ اور بالخصوص سورہ فرقان کے آخر میں جو عباد الرحمن کی خصوصیات بیان ہوئی ہیں وہ ان اولیاء اللہ میں بدرجہ اتم پوری کی پوری موجود ہیں۔ عاجزی میں رہنے والے، لڑائی جھگڑے سے بچنے والے، راتوں کو قیام کرنے والے، جہنم سے پناہ مانگنے والے، اسراف سے بچ کر انفاق کرنے والے، زنا اور دیگر حرام کاموں کے قریب تک نہ جانے والے، جھوٹی گواہی اور لغویات سے مکمل پرہیز کرنے والے، قرآن کی آیات پڑھتے اور سنتے ہوئے لرز اٹھنے والے یہی وہ محدثین ہیں کہ جن کو سورہ فرقان کی آخری آیات میں یوں یاد کیا گیا ہے:

اُولٰٓئِكَ يُجْزَوْنَ الْغُرْفَةَ بِمَا صَبَرُوا وَيُلَقَوْنَ فِيهَا تَحِيَّةً
وَسَلَامًا ۝ خَالِدِينَ فِيهَا حَسُنَتْ مُسْتَقَرًّا وَمُقَامًا ۝

”وہی لوگ کمال صبر کی وجہ سے جنت میں اونچے اونچے بالاخانے دیے جائیں گے اور ان کا دعا اور سلام سے استقبال کیا جائے گا۔ ہمیشہ ہمیش کے لیے جنت ہی میں رہیں گے اور وہ اچھا ٹھکانا اور رہنے کے لیے بہترین جگہ ہے۔“

اولیاء کرام سے محبت کی انتہا

ہم اہل حدیث جن کو اولیاءِ رحمٰن مانتے ہیں ان میں آپ کو شرک و بدعت کی بو

آئے گی اور نہ ہی وہ رہبانیت کے ڈسے ہوں گے۔ بلکہ کتاب و سنت کے ماحول میں پرورش پا کر اسی پرچم کو لہرانے کے لیے ہر دم کوشاں نظر آئیں گے اور ہماری اولیاء کرام حضرات محدثین سے اس قدر زیادہ عقیدت ہے کہ ہم ان کا ذکر ہر مجلس میں کرتے ہیں اور ان کی کتابیں اپنے تمام مدارس میں پڑھاتے ہیں ہماری کوئی مسجد، لائبریری اور مکتبہ اولیاء کرام کی کتابوں سے خالی نظر نہیں آئے گا اور جو اولیاء سے بغض رہتا ہے وہ اللہ سے جنگ لڑتا ہے جیسا کہ صحیح البخاری، کتاب الرقاق میں 6502 حدیث قدسی ہے:

إِنَّ اللَّهَ قَالَ مَنْ عَادَلَنِي وَلِيًّا فَقَدْ آذَنَنِي بِالْحَرْبِ
 ”اللہ نے فرمایا: جس نے میرے ولی سے دشمنی کی میرا اس کے ساتھ اعلان
 جنگ ہے۔“

اللہ تعالیٰ ہم سب کو صاحب توحید، صاحب سنت، صاحب علم و عمل متقی اولیاء کرام کی سچی عقیدت نصیب فرما۔ آمین!
 اولاد کے لیے یہ دعا ضرور کریں

آخر میں میں آپ سے یہ بات کرنا چاہتا ہوں، اللہ کے ہاں رورو کے دعا کیا کریں کہ اَللّٰهُمَّ عَلَّمَهُ الْكِتَابَ / اَللّٰهُمَّ فَفِّهْهُ فِي الدِّينِ اے اللہ میرے بیٹے کو قرآن کا علم اور دین کی فہم عطا فرما۔ یا اللہ! میرے بیٹے کو وقت کا امام بخاری بنا دے، امام مالک بنا دے، ہماری دعائیں بہت محدود ہیں اور ہماری مانگیں بہت کمزور ہیں، فتنے فسادات اور دشمن کا تسلط آپ کے سامنے ہے، ان حالات میں اولیاء کرام اور محدثین عظام کی ضرورت ہے، یا اللہ تو نے وقت کا محدث تو کسی کو بنانا ہی ہے اور یہ بھیک میں اپنے بیٹوں کے لیے مانگتا ہوں، یا اللہ! میری عمر جیسی گزری سو گزری گئی میرے بیٹوں کو حدیث رسول ﷺ کا امام بنا دے اور دوسری بات یہ ہے اپنے گھروں میں اور دیگر جگہوں میں احادیث رسول ﷺ اور قرآن کی تعلیم کو عام کیجیے، ہمارے نعرے اور دعوے بہت زیادہ ہیں مگر عملی طور پر ہمیں رسول اللہ ﷺ کی ایک حدیث بھی زبانی یاد نہیں ہے حدیث رسول

ﷺ کو یاد کرنے کا جذبہ پیدا کریں، اللہ تعالیٰ فرماتے ہیں:

﴿الَا اِنَّ اَوْلِيَاءَ اللّٰهِ لَا خَوْفَ عَلَيْهِمْ وَلَا هُمْ يَحْزَنُوْنَ
الَّذِيْنَ اٰمَنُوْا وَكَانُوْا يَتَّقُوْنَ﴾ [يونس: ۶۲ تا ۶۴]

”خبردار جو اللہ تعالیٰ کے ولی ہیں، اور جو اللہ کے محبوب ہیں ان کو کوئی ڈر اور خوف نہ ہوگا اور نہ ہی وہ غمگین ہوں گے، جو ایمان لائے اور تقویٰ کی زندگی بسر کرتے ہیں۔“

یہ محدثین کرام ﷺ تقویٰ، للہیت کے پیکر تھے اور دنیا داری اور اس کی حرص و ہوس سے کوسوں دور تھے، غرض کہ اگر میں یہ بات کروں تو مبالغہ نہ ہوگا جو انبیاء و رسل ﷺ اور صحابہ کرام رضی اللہ عنہم میں جو بھی اچھی صفات تھیں محدثین کرام رضی اللہ عنہم ان کا مجموعہ تھے۔

آج ہمارے اندر فرقہ بندی ہو چکی ہے، آئیے! ان کے نقش قدم پر چلیں تو آج ساری امت ایک ہو کر اسلام کی عزت و عظمت کے لیے کام کرے، اللہ تعالیٰ ہمیں ان کا حقیقی اور سچا جانشین بننے کی توفیق عطا فرمائے۔ آمین!

وَآخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِيْنَ

نوٹ:

اس خطبہ کے واقعات علامہ ذہبی رضی اللہ عنہ کی مشہور کتاب سیر اعلام النبلاء اور ابو نعیم اصفہانی کی حلیۃ الاولیاء و طبقات الاصفیاء، حافظ مزنی کی تہذیب الکمال اور ابن حجر کی تہذیب التہذیب سے ماخوذ ہیں۔



خطبہ: 17

تکلف نہ کیجیے.....!

شریعت میں خلاف حقیقت انداز اپنانا جائز نہیں

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○
﴿قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ ○﴾

[ص: ۲۸/۷۶]

”اے نبی! ان کو کہہ دو کہ میں جو تم کو دعوت تو حید دیتا ہوں، اس کا اجر میں تم سے نہیں مانگتا اور نہ ہی میں تکلف کرنے والوں میں سے ہوں۔“

حمد و ثنا اور کبریائی، بڑھائی، یکتائی، بادشاہی، شہنشاہی اور ہر قسم کی وڈیائی اللہ وحدہ لا شریک کی ذات بابرکات کے لیے، درود و سلام امام الانبیاء جناب محمد رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم، تابعین عظام، اولیائے کرام اور بزرگان دین رضی اللہ عنہم کے لیے۔

تمہیدی گزارشات

اللہ تعالیٰ نے نبی کریم ﷺ کو مبعوث فرمایا اور آپ کے زمانہ مبارکہ میں جس نے بھی آپ کی سیرت کو اپنایا اللہ تعالیٰ نے انکی زندگیوں کو، خوشحالیوں اور رونقوں سے ہمکنار کر دیا، اور جن لوگوں نے نبی کریم ﷺ کی سیرت کو دل سے قبول نہیں کیا بلکہ بناوٹ اور تصنع کے لبادے کو اوڑھے رکھا، وہ اپنی زندگیاں برباد کر کے چلے گئے ان کی دنیا تو ضائع ہو ہی چکی ہے آخرت میں انہیں بارگاہ الہی میں سرخرو بھی نہیں کیا جائے گا۔

میں آپ کے سامنے نبی کریم ﷺ کی سیرت کا ایک حساس پہلو بیان کرنا چاہتا ہوں وہ یہ ہے کہ نبی کریم ﷺ تکلف اور بناوٹ سے پاک اور تصنع سے محفوظ تھے، سچائی اور حقیقت کے ساتھ زندگی بسر کرتے رہے اور آپ ﷺ نے ساری زندگی تکلف کو پسند نہیں کیا، تکلف کی وجہ سے جن آزمائشوں اور مصیبتوں کا سامنا کرنا پڑتا ہے بڑی تفصیل کیساتھ میں

آپ کے سامنے بیان کرنا چاہتا ہوں، یہ بات ذہن نشین رہے کہ نبی کریم ﷺ جس معاشرہ میں آئے، شاہ ایران اور شاہ روم نے اپنی عزت و تکریم کے لیے طرح طرح کے تکلفات اور بناوٹی چیزیں اپنا رکھی تھیں، جن کا سچائی اور حقیقت کے ساتھ کوئی تعلق نہیں، انہوں نے ان کو اپنی زندگی کا حصہ بنا لیا ہے، نبی کریم ﷺ انکی تکلفانہ زندگی سے متاثر نہیں ہوئے اور کبھی آپ ﷺ کے ذہن میں نہیں آیا کہ میرے لیے محلات ہوں اور میرے پاس سونے اور چاندی کے انبار ہوں، تب ہی میں انکو اپنے دین کی دعوت دے سکتا ہوں وگرنہ میری تو کوئی حیثیت ہی نہیں ہے، یہ آپ ﷺ نے کبھی نہیں سوچا، حالانکہ ان کے ساتھ آپ ﷺ کی خط و کتابت بھی ہوئی اور ڈیل بھی ہوئی، لیکن اس کے باوجود آپ ﷺ نے ان کے تکلفات کو نہیں اپنایا، اکثر انسان کی فطرت اور لوگوں کی عادت ہے، جیسے جیسے انہیں اللہ مال و دولت سے نوازتے ہیں، ویسے ہی انسان سوچتا ہے کہ اب میری عزت اور مال و دولت کی بقا اسی میں ہے، کہ میں تکلف اور تصنع کا لبادہ اوڑھ لوں، وگرنہ میری عزت پر حرف آئے گا، جبکہ انسان جتنا تکلف اپناتا ہے اسی قدر اس کی شان و شوکت کم ہوتی جاتی ہے اور عموماً ہم جھوٹ اور دیگر گناہوں کو بڑی اہمیت دیتے ہیں، اور تکلف کہ اپنے اوپر سنجیدگی کا خول چڑھا لینا اور خاموشی کے ساتھ لوگوں سے ملنا اور ثابت یہ کرنا کہ میں بہت زیادہ اوصاف کا مالک ہوں، اس تکلف کے اندر ریاء اور تکبر اور غرور کی آمیزش پائی جاتی ہے۔

نبی کریم ﷺ نے ساری زندگی عاجزی اور انکساری سے بسر کی ہے، لیکن جس معاشرہ میں تشریف لائے اسی تکلف کی حکومت تھی لیکن آپ نے سادگی کے پرچم کو بلند کیا ہے، اور یہ بات بھی تکلف میں آجاتی ہے کہ ایک بات کو آدمی حق سمجھتا ہو، لیکن اس کو اپنے دل میں چھپا کر رکھے ایسے کمزور اور غلط خیالات کو دل سے نکال دینا چاہیے، نبی کریم ﷺ نے قرآن سنا کر اس بات کا اعلان کیا کہ میں تم سے کسی قسم کی اجرت کا طالب نہیں ہوں، میں تمہارے سامنے حقیقت پسندی کا اظہار کرتا ہوں، تصنع کا اظہار نہیں کرتا، لوگوں کے سامنے وقار کا خول چڑھا کر بناوٹی انداز میں ان کو ملنا یہ اس آدمی کا کام ہے جو اللہ کی

بجائے لوگوں کو اپنی عزت کا مالک سمجھتا ہے، جو اللہ کو اپنی عزت کا مالک سمجھتا ہے وہ ہر کام میں تصنع اور تکلف کو چھوڑ دیتا ہے، اس کی خلوت اسکی جلوت سے زیادہ پاک ہوتی ہے، اس کا باطن اس کے ظاہر سے زیادہ پاک ہوتا ہے، اس کی گفتار میں صداقت ہوتی ہے۔

ارشاد باری تعالیٰ ہے:

﴿قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ﴾

[ص: ۷۶/۳۸]

جو میں تمہیں اللہ کا پیغام سناتا ہوں اس پر میں تم سے روپیہ پیسہ کا مطالبہ نہیں کرتا، دنیاوی جاہ و جلال کا مطالبہ نہیں کرتا، جو اللہ نے میری ظاہری اور باطنی سیرت بنائی ہے، اس میں میں تکلف سے کام نہیں لیتا۔

آئیے! نبی کریم ﷺ کی سیرت پر غور کیجیے، صحابہ بیان کیا کرتے تھے:

((نُهِنَا عَنِ التَّكْلِيفِ)) [سلسلہ احادیث صحیحہ ۲۳۹۲]

ہمیں اللہ نے تکلف سے منع کر دیا ہے، لوگوں کے سامنے خلاف حقیقت معاملہ پیش نہیں کرنا ہے اور نہ ہی جھوٹے وقار کا خول چڑھا کر آنا ہے، ہمیں تواضع کا حکم دیا گیا ہے۔ مگر افسوس کہ آج ہماری زندگی کے ہر شعبے میں تکلف، تصنع اور بناوٹ نے جگہ لے لی۔ مسئلہ کاروبار کا ہو یا گھربار کا صرف تکلف ہی تکلف نظر آتا ہے۔

آج کے مسلمان کی زندگی سوائے تکلف کے کچھ بھی نہیں۔ یہی وجہ ہے کہ عملی زندگی میں مسائل ہی مسائل اور فتنے ہی فتنے ہیں۔ براہ کرم! آج میری گزارشات بڑی دلجمعی سے سماعت فرمانا۔

تکلفات سے پاک مومن ہی قابل رشک ہے

حقیقت پسند، سچائی پسند، سادگی پسند، کفایت شعار مومن ہی رسول اللہ ﷺ کے

ہاں محبوب ہے، آپ ﷺ کا ارشاد ہے:

((إِنَّ أَغْبَطَ النَّاسِ عِنْدِي لِمُؤْمِنٍ خَفِيفُ الْحَادِ ذُو حَظٍّ
مِنَ الصَّلَاةِ، أَحْسَنَ عِبَادَةَ اللَّهِ وَأَطَاعَهُ فِي السَّرِّ، عَامِضًا

فِي النَّاسِ لَا يُشَارُ إِلَيْهِ بِالْأَصَابِعِ ، وَكَانَ رِزْقُهُ كِفَافًا
فَصَبَرَ عَلَى ذَلِكَ)) [مستدرک حاکم : ۷۲۳۰]

”میرے نزدیک سب سے زیادہ قابل رشک ایسا مومن ہے جو ہلکا پھلکا کم آمدنی والا ہو، اسے نماز سے وافر حصہ ملا ہو، نقلی نماز اور تہجد وغیرہ کا پابند ہو، لوگوں میں گنہگار ہو، اسکی پرواہ نہ کی جاتی ہو، اسے ضرورت کے مطابق رزق میسر ہو اور وہ اس پر صبر کرنے والا ہو۔“

مہمانوں کے لیے تکلف نہ کریں

مہمان کا اکرام فرض ہے مگر استطاعت کے مطابق اپنے آپ کو یا اہل خانہ کو مشقت میں مبتلا کرتے ہوئے مہمان نوازی کرنا شریعت مطہرہ میں درست نہیں، ہمارے ہاں مہمانوں کے لیے جہاں پیسے بطور قرض پکڑے جاتے ہیں وہاں برتن بھی پڑوسیوں کے گھر سے ادھار منگوائے جاتے ہیں، یہ تکلفات ہرگز درست نہیں ہیں۔

سیدنا سلمان رضی اللہ عنہ کہتے ہیں، نبی کریم صلی اللہ علیہ وسلم نے فرمایا:

((لَا تَتَكَلَّفَنَّ أَحَدٌ لِضَيْفِهِ مَا لَا يَقْدِرُ))

[تاریخ بغداد : ۱۰/۲۰۵، سلسلہ احادیث صحیحہ : ۲۴۴۰]

”ہرگز ہرگز کوئی اپنے مہمان کے لیے تکلف نہ کرے جس کی وہ قدرت نہیں رکھتا۔“

بس اپنی ہمت، بساط اور طاقت کے مطابق مہمان سے پیش آئیں، ایک مقبول

سند سے واقعہ منقول ہے کہ حضرت شقیق رضی اللہ عنہ فرماتے ہیں:

دَخَلْتُ أَنَا وَصَاحِبٌ لِي عَلَى سَلْمَانَ رضي الله عنه فَقَرَّبَ إِلَيْنَا خُبْزًا
وَمِلْحًا فَقَالَ لَوْ لَا أَنَّ رَسُولَ اللَّهِ صلی اللہ علیہ وسلم نَهَانَا عَنِ التَّكْلِيفِ
لَتَكَلَّفْتُ لَكُمْ ، فَقَالَ صَاحِبِي لَوْ كَانَ فِي مِلْحِنَا سَعْتَرٌ
، فَبَعَثَ بِمِطْهَرَتِهِ إِلَى الْبَقَالِ فَرَهَنَهَا فَجَاءَ بِسَعْتَرٍ فَأَلْقَاهُ فِيهِ

فَلَمَّا أَكَلْنَا قَالَ صَاحِبِي أَلْحَمْدُ لِلَّهِ الَّذِي قَنَعَنَا بِمَا رَزَقْنَا، فَقَالَ سَلْمَانٌ لَوْ قَنَعْتَ بِمَا رَزَقْتَ لَمْ تَكُنْ مِطْهَرَتِي مَرَهُونَةً عِنْدَ الْبَقَالِ .

”میں اور میرا ساتھی حضرت سلمان رضی اللہ عنہ کے پاس گئے تو انہوں نے ہمارے سامنے کھانے کے لیے نمک اور روٹی پیش کی، اور فرمایا: اگر رسول اللہ ﷺ نے تکلف سے منع نہ کیا ہوتا تو میں تمہارے سامنے پر تکلف کھانا پیش کرتا، میرا ساتھی کہنے لگا: اگر نمک کے ساتھ پودینہ بھی ہوتا تو کیا بات تھی! تو انہوں نے سبزی فروش کے پاس اپنا وضو والا برتن گروی رکھوا کر پودینہ منگوا یا اور نمک میں ملا دیا (چٹنی بن گئی) کھانا کھا کر میرا ساتھی کہنے لگا کہ اللہ کا شکر ہے جس نے ہمیں عطا کردہ رزق پر قناعت کرنے والا بنا یا، تو حضرت سلمان رضی اللہ عنہ فرمانے لگے: اگر تو اللہ کے عطا کردہ رزق پر قناعت کرتا تو میرا وضو والا برتن سبزی فروش کے ہاں گروی نہ ہوتا۔“

[مستدرک حاکم: جلد ۵ ص ۱۶۹: ۷۲۲۸]

میزبان کے لیے آزمائش بننا ہرگز جائز نہیں، بلکہ میزبان کی طرف سے جو مل جائے شکر کرتے ہوئے تناول کرنا چاہیے۔ ہماری دعوتوں میں تکلفات اس قدر بڑھ گئے ہیں کہ دعوت کرنا پورے گھر کے لیے مسئلہ بن جاتا ہے۔ لوگ سادگی اور حقیقت کو خیر آباد کہہ کر تکلفات کی بھرمار کر دیتے ہیں۔ جبکہ شریعت ہمیں ایسے معاملات کی ہرگز اجازت نہیں دیتی۔

عبادت تکلف سے پاک

نبی رحمت ﷺ کی عبادت میں تکلف ہرگز نہ تھا بلکہ ہر عبادت خشوع و خضوع سے مالا مال تھی، آپ ﷺ خواہواہ اپنے نفس پر جبر، سختی اور تنگی نہیں کیا کرتے تھے، بلکہ حد درجہ سادگی کا مظاہرہ کرتے ہوئے ہر قسم کے تکلفات سے پرہیز کرتے، اگر نماز سے قبل شدت کی بھوک ہو تو بتکلف نماز نہ پڑھیں بلکہ پہلے سیر ہو کر کھانا کھائیں پھر نماز کی طرف

جائیں اسی طرح کئی لوگ بول و براز کو تکلف روک کر نماز میں داخل ہو جاتے ہیں جبکہ ایسا کرنا بھی خلاف سنت ہے بلکہ ایسا کرنے سے نماز ہی نہیں ہوتی۔

اس سلسلہ میں صحیح مسلم کی روایت سماعت فرمائیں، سیدہ کائنات رضی اللہ عنہا بیان فرماتی ہیں کہ میں نے رسول اللہ ﷺ سے بذات خود سنا آپ ﷺ فرما رہے تھے:

((لَا صَلَاةَ بِحَضْرَةِ الطَّعَامِ وَلَا وَهُوَ يَدْفَعُهُ إِلَّا خَبَثَانِ))

[صحیح مسلم، الصلاة، كراهية الصلاة: ١٢٤٦]

”کھانے کی موجودگی میں کوئی نماز نہیں، اور نہ ہی اس حالت میں نماز ہوتی ہے کہ آدمی تکلفاً بول و براز روک لے۔“

معلوم ہوا کہ نفس کو خواہ مخواہ تکلف میں ڈالنا اور پیش ضرورت کو پورا نہ کرنا قطعاً جائز نہیں۔ عام آدمی جب ذکر میں مصروف ہو نماز، روزہ ادا کر رہا ہو اور جب اس کو معلوم ہو کہ کوئی میری طرف دیکھ رہا ہے، تو وہ اپنے نیک عمل میں تکلف اور تصنع سے کام لیتا ہے تاکہ دیکھنے والے کی نظروں میں میرا وقار پیدا ہو، آپ ذرا نبی کریم ﷺ کی سیرت پر غور کریں، آپ کی سادگی اور حسن سیرت کا اندازہ کیجئے، کتب احادیث میں معروف ہے۔

نبی کریم ﷺ نے فرمایا:

”میرے صحابہ جب میں قرآن پڑھتا ہوں، تلاوت کرتا ہوں اور میں چاہتا ہوں کہ اپنا رکوع، قیام اور سجدہ لمبا کروں، لیکن جب بچے کے رونے کی آواز میرے کانوں میں پڑتی ہے، تو ((اُخْفِفُ الصَّلَاةَ)) میں اپنی نماز کم کر دیتا ہوں۔“

یعنی آپ بناوٹ سے کام نہیں لیتے تھے، حالانکہ اگر آپ نماز کو لمبا بھی کر دیں تو بچے کا رونا نماز سے افضل نہیں ہو سکتا، لیکن آپ اتنے حقیقت پسند ہیں اتنے سچائی پسند ہیں، اس کی ماں کی تکلیف کا خیال کر کے اپنی نماز مختصر کر دیتے۔

سامعین کرام! اس لیے اپنے اللہ کے سامنے تنہائی میں رویا کرو اور لمبے لمبے سجدوں کیساتھ اللہ کو منایا کرو، نبی کریم ﷺ نے فرمایا: حسن درجہ کی حدیث ہے کہ جو آدمی تنہائی

میں دور کعت نماز ادا کرتا ہے، اللہ کو اس کی دو رکعتیں اتنی پسند آتی ہیں، اللہ اس کی دو رکعتوں کے بدلے پچیس نوافل کا ثواب عطا کر دیتے ہیں، کیونکہ تہائی میں تکلف کا شائبہ نہیں ہوتا۔

علم میں تکلف

ہر مسلمان کا حق ہے کہ وہ کتاب و سنت سے راہنمائی حاصل کرے۔ اہل علم بھی بغیر کئی و بیشی اور مبالغہ آرائی کے صحیح بات عوام کے سامنے پیش کریں۔ مگر آج علمی میدان میں بھی تکلفات نے ڈیرہ جمالیا ہے۔ بعض فقہاء کی کتابیں پڑھیں تو ایسے ایسے فرضی مسائل اور تکلفات سے کام لیا گیا ہے کہ شرم کے مارے گردن جھک جاتی ہے فقہ کے نام پر شرم و حیاء اور غیرت کا جنازہ نکالا گیا ہے۔ برصغیر پاک و ہند میں حضرت تھانوی صاحب کی کتاب بہشتی زیور ہی دیکھ لیں کس قدر عجیب و غریب حیاء سوز باتوں کو جگہ دی گئی ہے جن کا حقیقت، سچائی اور اصل سے دور کا تعلق بھی نہیں۔ حضرت محمد ﷺ ہمیشہ وحی سے مسائل بیان فرماتے، صحیح البخاری میں واضح الفاظ ہیں: ”ولا بقیاس“ کہ آپ رائے اور قیاس سے بات نہ کرتے تھے اور فاروق اعظم رضی اللہ عنہ فرماتے ہیں:

نُهَيْنَا عَنِ التَّكْلُفِ [صحیح البخاری: ۷۲۹۳]
ہمیں تکلف کر کے مسئلہ بتانے سے منع کیا گیا ہے۔

ہر سوال کا فوراً جواب دینا ضروری نہیں ہوتا۔ آپ آرام سے دیکھ کر بتادیں اور راہنمائی شریعت سے کریں خود شریعت ساز نہ بنیں۔

بدعتی مریدوں کے تکلفات

کئی مذہبی لوگ فضول سختی کو اعلیٰ درجہ کی عبادت سمجھتے ہیں، آپ نے دیکھا اور سنا ہوگا کہ مختلف مہینوں میں مختلف عرسوں پر کئی لوگ پیدل جاتے ہیں، کئی اپنے پاؤں میں بیڑیاں ڈال لیتے ہیں اور کئی منچلے سائیکلوں پر زیارت پاک کے لیے جاتے ہیں جبکہ دین اسلام اس قسم کے تمام تکلفات سے پاک ہے، رسول رحمت حضرت محمد ﷺ نے اس طرح کے تمام تکلفات کو ناجائز اور حرام قرار دیا ہے اور آپ ﷺ کی زندگی میں اگر کسی نے تکلفاً ایسا

کیا بھی تو آپ ﷺ نے سختی سے منع فرمادیا اس حوالہ سے چند احادیث سماعت فرمائیں:

حضرت انس رضی اللہ عنہ فرماتے ہیں:

((أَنَّ النَّبِيَّ ﷺ رَأَى شَيْخًا يُهَادِي بَيْنَ ابْنَيْهِ قَالَ: مَا بَالَ هَذَا؟ قَالُوا: نَذَرْنَا أَنْ يَمْشِيَ، قَالَ: إِنَّ اللَّهَ عَن تَعْدِيبِ هَذَا نَفْسَهُ لَغَنِيٌّ وَأَمْرَهُ أَنْ يَرَكَبَ))

”نبی کریم ﷺ نے ایک بوڑھے شخص کو دیکھا جو اپنے دو بیٹوں کا سہارا لیے چل رہا تھا، آپ نے پوچھا ان صاحب کا کیا حال ہے؟ لوگوں نے بتایا کہ انہیں نے کعبہ کو پیدل چلنے کی منت مانی ہے، آپ ﷺ نے فرمایا کہ اللہ تعالیٰ اس سے بے نیاز ہے کہ یہ اپنے کو تکلیف میں ڈالیں، پھر آپ نے انہیں سوار ہونے کا حکم دیا۔“ [صحیح بخاری: ۱۸۶۵]

اسی طرح حضرت ابن عباس رضی اللہ عنہما فرماتے ہیں:

((بَيْنَا النَّبِيُّ ﷺ يَخْطُبُ إِذَا هُوَ بِرَجُلٍ قَائِمٍ فَسَالَ عَنْهُ فَقَالُوا: أَبُو إِسْرَائِيلَ نَذَرْنَا أَنْ يَقُومَ وَلَا يَقْعُدَ وَلَا يَسْتَظِلَّ وَلَا يَكَلِّمَ وَيَصُومُ فَقَالَ النَّبِيُّ ﷺ مُرُّهُ فَلْيَتَكَلَّمْ وَلْيَسْتَظِلَّ وَلْيَقْعُدْ وَلْيَتِمَّ صَوْمَهُ))

”رسول اللہ ﷺ خطبہ دے رہے تھے کہ ایک شخص کو کھڑے دیکھا، آنحضرت ﷺ نے اس کے متعلق پوچھا تو لوگوں نے بتایا کہ یہ ابو اسرائیل نامی ہیں، انہوں نے نذر مانی ہے کہ کھڑے ہی رہیں گے، بیٹھیں گے نہیں، نہ کسی چیز کے سایہ میں بیٹھیں گے اور نہ ہی کسی سے بات چیت کریں گے اور روزہ رکھیں گے۔ آنحضرت ﷺ نے فرمایا کہ ان سے کہو کہ بات کریں، سایہ کے نیچے بیٹھیں انھیں، اور اپنا روزہ پورا کر لیں۔“

[صحیح بخاری : ۶۷۰۴]

حضرت جابر رضی اللہ عنہ فرماتے ہیں:

((كَانَ رَسُولُ اللَّهِ ﷺ فِي سَفَرٍ فَرَأَى زِحَامًا وَرَجُلًا قَدْ
ظَلَّ عَلَيْهِ فَقَالَ : مَا هَذَا؟ فَقَالُوا : صَائِمٌ ، فَقَالَ : لَيْسَ مِنَ
النَّبِيِّ الصَّوْمُ فِي السَّفَرِ))

”رسول اللہ ﷺ ایک سفر میں تھے آپ نے دیکھا کہ ایک شخص پر لوگوں نے
سایہ کر رکھا ہے، آپ ﷺ نے دریافت فرمایا کہ کیا بات ہے؟ لوگوں نے کہا کہ
ایک روزہ دار ہے، آپ ﷺ نے فرمایا کہ سفر میں روزہ رکھنا اچھا کام نہیں ہے۔“

[صحیح بخاری : ۱۹۴۶]

سامعین کرام! مسنون عبادت میں مشقت و تکلفات کو جائز نہیں رکھا گیا، چہ
جائیکہ خود ساختہ طریقوں میں تکلفات سے کام لیا جائے، اس وجہ سے نبی کریم ﷺ نے
ساری زندگی سادگی کا حکم دیا ہے اور اعلان کیا ہے:

﴿قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ﴾

[صحیح بخاری۔ ص : ۷۶/۳۸]

لوگو! مجھے تم سے کوئی لالچ نہیں ہے، جب آدمی کے دل میں لالچ ہو اس وقت
آدمی تکلف سے کام لیتا ہے، وہ عزت کا بھوکا ہوتا ہے۔

ارشاد باری تعالیٰ ہے:

﴿وَلِلَّهِ الْعِزَّةُ جَمِيعًا﴾

بناوٹ اور تکلف سے عزت نہیں ملتی، بلکہ ہر قسم کی عزت اللہ کے ہاتھ میں
ہے، اسی سے عزت کا سوال کیا کرو، نبی کریم ﷺ نے فرمایا: جو آدمی رات کو تنہائی میں قیام
کرتا ہے اللہ اس کی عزت میں اضافہ کر دیتے ہیں، یہی حقیقی عزت ہے کہ آدمی اللہ کے ساتھ
تنہائی میں باتیں کرے اور اس کی عبادت کرے اور لوگوں کے سامنے تکلف سے کام نہ لے۔

لباس تکلف سے پاک

لوگ دسترخوانوں پر تکلفات کی انتہاء کر دیتے ہیں اپنی عزت اور جھوٹی انسانیت کے لیے باوجود عدم استطاعت کے طرح طرح کے کھانے سجائے جاتے ہیں، جبکہ آپ ﷺ نے اس قسم کے تکلفات سے منع فرمایا ہے، اور آپ نے اپنا ایک ولیمہ ایسا بھی کیا کہ اس میں روٹی بوٹی نام کی کوئی چیز نہ تھی بلکہ با آسانی جو کھجوریں وغیرہ میسر تھیں دسترخوان پر رکھ دی گئیں۔

سیدہ کائنات حضرت عائشہ رضی اللہ عنہا آپ کے گھر کی حالت بیان کرتی ہوئی فرماتی ہیں:

((إِنْ كُنَّا آلُ مُحَمَّدٍ ﷺ لَنَمَكْتُ شَهْرًا مَا نَسْتَوْقِدُ بِنَارِ إِنْ هُوَ إِلَّا التَّمْرُ وَالْمَاءُ)) [صحیح بخاری : ۶۴۵۸]

”مہینہ مہینہ ہمارے گھروں میں آگ نہیں جلتی تھی ہم لوگ صرف کھجور اور پانی پر گزارہ کیا کرتے تھے۔“

اور ہستی میں مستی کرنا چاہیے، کئی لوگ متوسط درجہ یا غریب درجہ کے ہوتے ہیں مگر وہ قرض لے کر، دیگر اخراجات میں آگا پیچھا کر کے قیمتی، مہنگے لباس پہننے کے حد درجہ شوقین ہوتے ہیں اور دل ہی دل میں سمجھتے ہیں کہ اگر ہمارا لباس شاہانہ یا قیمتی نہ ہوا تو معاشرے میں ہماری عزت نہیں ہوگی، لوگ ہمیں مقام نہیں دیں گے۔ جبکہ رسول اللہ ﷺ اکثر سادہ، پیوند لگا، ہلکا لباس زیب تن فرماتے، بلکہ آپ ﷺ کا فراش، بستر مبارک بھی حد درجہ سادہ ہوتا۔

ام المؤمنین حضرت عائشہ رضی اللہ عنہا کہتی ہیں:

((كَانَ فِرَاشُ رَسُولِ اللَّهِ مِنْ آدَمَ وَ حَشْوُهُ لَيْفٌ))

[صحیح البخاری : ۶۴۵۶]

”آپ ﷺ کا بستر چمڑے کا تھا اور اس میں کھجور کے پتوں کی بھرائی ہوئی تھی۔“

آج اسی نبی ﷺ کا نام لینے والے اپنے دفتروں میں لاکھوں روپیہ برباد کرتے

ہیں اور سمجھتے ہیں، کہ اگر ہم نے یہ تکلفات نہ کیے تو ہمارا مقام اور معیار نہیں رہے گا، بلکہ کئی مدارس کے مدیر حضرات اس طرح زکوٰۃ فنڈ سے تکلفات کرتے ہیں کہ عقل دھنگ رہ جاتی ہے، اللہ تعالیٰ ہم سب کو ہدایت نصیب فرمائے۔

جسم پر نشانات

آپ دانائے امت تھے، دنیا کی زیب و زینت میں عزت نہیں ڈھونڈتے تھے بلکہ سادگی کو باعث عظمت جان کر ہمہ وقت زہد و ورع کا پیکر بنے رہتے۔

حضرت عبداللہ بن مسعود رضی اللہ عنہ بیان فرماتے ہیں:

((نَامَ رَسُولُ اللَّهِ ﷺ عَلَى حَصِيرٍ فَقَامَ وَقَدْ أَثَّرَ فِي جَنْبِهِ فَقُلْنَا يَا رَسُولَ اللَّهِ ﷺ لَوْ اتَّخَذْنَا لَكَ وِطَاءً، قَالَ مَالِي وَمَا لِلدُّنْيَا مَا أَنَا فِي الدُّنْيَا إِلَّا كَرَائِبٍ اسْتَضَلَّ تَحْتَ شَجَرَةٍ ثُمَّ رَاحَ وَتَرَكَهَا))

”رسول اللہ ﷺ سو کر بیدار ہوئے تو آپ کی کمر پر چٹائی کے نشانات تھے تو ہم نے عرض کی کہ ہم آپ کے لیے نرم و ملائم بستر کا انتظام کیے دیتے ہیں، تو آپ ﷺ نے فرمایا: میرا اس دنیا سے کیا تعلق ہے میری مثال تو اس مسافر کی ہے جو ایک درخت کے سایہ میں تھوڑی دیر آرام کرتا ہے اور پھر اپنی منزل کی طرف روانہ ہو جاتا ہے۔“ [جامع الترمذی: ۲۵۵۱]

جو توں میں نماز

حضرت انس رضی اللہ عنہ سے سوال ہوا کہ نبی کریم ﷺ جو توں میں نماز ادا کر لیتے تھے؟ تو انس رضی اللہ عنہ نے جواب دیا: ہاں! نبی کریم ﷺ اپنے جو توں میں نماز ادا کرتے تھے، (صحیح البخاری: ۳۸۶) کوئی تکلف نہیں، آپ کی حقیقت پسندی کا اندازا کیجئے کہ آپ نے یہ نہیں سوچا کہ لوگ کیا کہیں گے یا کوئی وفد آکر کیا کہے گا کہ جو توں میں ہی نماز ادا کر رہے ہیں، نبی کریم ﷺ نے پاک لباس میں نماز ادا کر کے اپنی امت پر بہت بڑا احسان کیا ہے، آپ نے

امت کو بتلایا کہ میں تکلف کرنے والوں میں سے نہیں ہوں، آپ نے زبانی دعویٰ ہی نہیں کیا بلکہ عمل بھی کر کے دکھلایا ہے، آدمی کی خوش ہوتی ہے کہ میرا گھر قیمتی ہو اور اس میں طرح طرح کی ڈیکوریشن ہو، تب جا کہ میری عزت ہوگی، لوگ بلڈنگوں اور کوٹھیوں پر لاکھوں خرچ کرتے ہیں، تاکہ لوگ ہماری عزت کریں، آپ جس زمانہ میں تشریف لائے اس وقت قیصر و کسریٰ نے اپنے محلات میں سونا چاندی استعمال کرتے لیکن آپ نے ایسا کچھ نہ کیا اور اللہ کے نبی ﷺ نے ہر غریب صحابی کی دعوت قبول کی، آپ ﷺ کس قدر تکلف سے پاک تھے اور تصنع سے دور تھے۔ آج کا مسلمان تکلف ہی میں اپنی عزت ڈھونڈ رہا ہے۔

آئیے.....! اگر حقیقی عزت چاہتے ہو تو تکلف کے لبادہ کو چھوڑ دو اور حقیقت کو اپنالو، اپنی تنہائیوں کو پاک کرلو۔

غذا تکلف سے پاک

کرچی ﷺ اس قدر سادہ تھے کہ حضرت ام ایمنؓ فرماتی ہیں، کہ میرے علاقے میں آنا چھان کر ایک بڑی خوبصورت روٹی تیار ہوتی تھی ایک دفعہ وہ آنا میرے گھر میں آیا، میں روٹی تیار کرنے لگی تو آپ ﷺ تشریف لائے اور پوچھا کیا کر رہی ہو؟ میں نے جواب دیا، اللہ کے نبی آنا چھان کر آپ کے لئے بڑی لذیذ روٹی تیار کرنے لگی ہوں، نبی کریم ﷺ نے فرمایا نہیں بلکہ اس چھان کو اس میں ملا دے اور پھر روٹی تیار کر، ام ایمن فرماتی ہیں کہ میں نے بہت اصرار کیا لیکن آپ ﷺ کا انکار غالب رہا، اس قدر آپ سادہ طبیعت کے مالک تھے، اور غریبوں مسکینوں کے معاملہ میں آپ ﷺ نے بہت خیال کیا ہے، ان کیساتھ میل جول رکھا ہے اور ان کی دعوتیں قبول کی ہیں، ہم غریب کی دعوت قبول کرنا تو درکنار ہم سکے بھائی کے ساتھ تکلفات سے باز نہیں آتے، جبکہ آپ ﷺ کی سیرت کا سبق کیا ہے:

﴿وَمَا آتَانَا مِنَ الْمُتَكَلِّفِينَ﴾ [ص: ۷۶/۳۸]

”میں تکلف کرنیوالوں میں سے نہیں ہوں۔“

صحابہ رضی اللہ عنہم بیان کرتے ہیں:

نَهَانَا رَسُولُ اللَّهِ ﷺ عَنِ التَّكْلُفِ أَنْ يَتَكَلَّفَ أَحَدُنَا لِسَيِّدٍ

[سلسلۃ الاحادیث الصحیحہ : ۵۷۰]

نبی کریم ﷺ ہمیں تکلف سے منع کرتے جو حقیقت اور سچائی ہے، جو گھر میں موجود ہو وہی پیش کرنا چاہیے، نہ کہ لوگوں سے مانگ کر یہ باور کروانا کہ میں بڑے قیمتی برتن رکھتا ہوں، میرا کھلانا پلانا بہت قیمتی ہے، جو رشتے تکلف کی بنا پر قائم ہوتے ہیں جب تکلف الوداع ہوتا ہے تو پھر رشتے بھی ٹوٹ جاتے ہیں۔

تمام عادات تکلف سے پاک

دیکھیں! نبی کریم ﷺ کتنی سادگی کے ساتھ زندگی گزارتے تھے، صحابہ کرام

رضی اللہ عنہم بیان کرتے ہیں:

كَانَ رَسُولُ اللَّهِ يَجْلِسُ عَلَى الْأَرْضِ

”آپ ﷺ زمین پر ہی بیٹھ جایا کرتے تھے۔“

ہم اتنی نعمتیں ملنے کے باوجود خوش نہیں ہوتے، صحابہ رضی اللہ عنہم بیان کرتے ہیں، نبی کریم ﷺ جہاں جگہ ہوتی زمین پر ہی بیٹھ جاتے، ایک دفعہ نبی کریم ﷺ نے پانی طلب کیا تو صحابہ رضی اللہ عنہم نیا برتن لینے کے لیے چلے، آپ ﷺ نے پوچھا کدھر جا رہے ہو؟ انہوں نے جواب دیا نیا برتن لینے جا رہا ہوں، آپ ﷺ نے فرمایا: جس برتن میں تم لوگوں نے پیا ہے، میں بھی اسی میں پیوں گا، نبی کریم ﷺ نے ان اشیاء کو اپنے لیے باعث عزت سمجھا اور آج ہم ان کاموں کو باعث ذلت سمجھ رہے ہیں، اللہ کی رحمتیں کیسے نازل ہوں گی؟ ہمارا انداز اور طور طریقہ یہ ہے کہ ہم نے ہر چیز میں عیب جوئی کرنی ہوتی ہے اور ہماری ساری گفتگو عیب جوئی پر مشتمل ہوتی ہے، ہم اسی لیے اللہ کی رحمت سے محروم ہیں، صحابی رضی اللہ عنہ بیان کرتے ہیں:

كَانَ النَّبِيُّ ﷺ يَجْلِسُ عَلَى الْأَرْضِ وَيَأْكُلُ عَلَى الْأَرْضِ
 ”آپ زمین پر بیٹھ جاتے اور زمین پر بیٹھ کر کھانا کھا لیتے تھے۔“

آج ہماری لڑائیوں کی وجہ ہی یہی ہوتی ہے کہ مجھے زمین پر بیٹھا کر کھانا دیا ہے، ہمارے کردار نے لوگوں کو جھوٹ اور تکلف پر مجبور کر دیا ہے، لیکن نبی کریم ﷺ کی سیرت یہ ہے:

كَانَ النَّبِيُّ ﷺ يَجْلِسُ عَلَى الْأَرْضِ وَيَأْكُلُ عَلَى
 الْأَرْضِ وَيُجِيبُ دَعْوَةَ الْمَمْلُوكِ [شرح السنة: ۱۳/۲۴۸]

اگر کوئی غلام بھی دعوت کرتا تو نبی کریم ﷺ اس کی بھی دعوت قبول کرتے تھے۔ یہ تھی آپ کی سادگی اور انکساری، عزت اتنی زیادہ کہ انبیاء علیہم السلام کے سردار اور سیرت یہ تھی کہ غریبوں کی بھی دعوت قبول کرتے، کیا اس سے نعوذ باللہ نبی کریم ﷺ کی عزت میں کمی آئی ہے؟ آج چودہ سو سال کے بعد بھی ان کی عزت کا پرچم لہرا رہا ہے، اگر ہم نبی کریم ﷺ کی طرح کریں گے تو اللہ ہمیں عزت عطا کریں گے۔

سامعین کرام: میں یہ بات کہنا چاہتا ہوں آج بھی جو آدمی حقیقت پسندی کا مظاہرہ کرتا ہے اور تکلف سے اعراض کرتا ہے اللہ اسے عزت سے نوازتے ہیں، آج ہم اپنی بیوی سے وہ سلوک روار کھتے ہیں جو جانوروں کے ساتھ بھی نہیں رکھا جاتا، گھر میں ہر کسی کو کاٹنے کو دوڑتے ہیں اور باہر جا کر بھیگی بلی بن جاتے ہیں، جن سے پیار کرنا ہے ان سے لڑتے ہیں اور باہر جا کر جھوٹا پیار جتاتے ہیں، یہ باتیں اگرچہ دلوں کو خوش نہیں کرتیں اور یہ ایسا کڑوا گھونٹ ہے جو آدمی اللہ کے لیے اس کو پی جاتا ہے، اللہ اسے عزت عطا کرتے ہیں اور جو کام کرنے میں اللہ کی نافرمانی نہ ہو وہ کام کرنے سے آدمی کی عزت میں کوئی فرق نہیں ہوتا، نبی کریم ﷺ کو کیا دولت کی کمی تھی، بلکہ جبرائیل تشریف لائے اور کہنے لگے آپ دعا کریں اللہ یہ دس بارہ کلومیٹر لمبا احد پہاڑ سونے کا بنا دیں گے۔

آج بھی جن کو اللہ نے فراوانیاں دی ہیں، اگر اپنی قبروں کو منور کرنا چاہتے ہو،

آؤ! کسی غریب کو لباس پہنادو، کسی بیوہ اور یتیم بچی کے سر پر ہاتھ رکھ دو، اور صلحاء والا کردار اپناؤ اللہ تمہارا نام منبر رسول پر روشن کر دیں گے، محدثین کرام نے ساری زندگیاں چٹائیوں پر بسر کیں ان کے پاس سچائی سادگی اور ایمان باللہ کی دولت موجود تھی، اسی بنا پر انہوں نے دنیا کو حقیر جانا، امام بخاری رحمۃ اللہ علیہ اور امام مسلم رحمۃ اللہ علیہ نے سونے چاندی کی کوٹھیاں نہیں بنائیں، بلکہ اللہ کی محبت پر ہر چیز کو قربان کر دیا، ہمارے پاس سب کچھ ہے لیکن ہمارے پاس سچائی اور سادگی کی دولت نہیں ہے اور ہم ذلیل ہو رہے ہیں فتنوں میں مبتلا ہیں، جب تک انسان کی انا ختم نہ ہو اللہ اس پر رحمتیں نازل نہیں کرتے، مصیبت کی بات یہ ہے کہ علماء بھی ان خاص موضوعات کو بیان کرنا چھوڑ گئے ہیں اور لوگ شیطان کے جال میں پھنس چکے ہیں، قرآن میں اللہ تعالیٰ نے اپنے نبی کریم صلی اللہ علیہ وسلم کو اعلان کرنے کا حکم دیا:

﴿قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ﴾

[ص: ۳۸/۷۶]

اے کفار مکہ! میں جو تمہیں اللہ کے دین کی طرف دعوت دیتا ہوں، اس کی میں اجرت نہیں لیتا اور میں تم کو تکلف نہیں کرتا، غور کیجیے! کہ جو غریب ہے وہ کتری کا شکار ہے، اپنے مہمان کو کھانا کھلاتے وقت اور منگنی کرتے وقت تو اس قسم کا تکلف کرتے ہیں اور جب تکلف ختم ہو جاتا ہے تو وہ رشتے بھی ٹوٹ جاتے ہیں۔

تکلف کئی گنا ہوں کا مجموعہ

علماء نے لکھا ہے کہ تکلف ریا کاری اور شرک کی ایک قسم ہے، تکلف کو ہم معمولی سمجھتے ہیں، جب کہ اس میں ہر گناہ شامل ہو جاتا ہے، تکلف کرنے والے وہ غرور، تکبر، ریا کاری اور اسی طرح کے کئی ایک گناہوں کا شکار ہو جاتا ہے، کئی آدمی مجلس میں بڑے خاموش اور باادب ہو کر بیٹھتے ہیں اور تہائی میں کوئی شرم و حیا نہیں کرتے، تو یہی شرک ہے، اس لیے لوگو آؤ! آج کا پیغام یہ ہے کہ شیطان چاہتا ہے کہ ہم تکلفات، اور ظاہر و باطن کا تضاد لے کر اور دیگر برائیوں میں مبتلا ہو کر جھوٹی زندگی بسر کر کے مرجائیں اور اللہ تعالیٰ یہ چاہتے ہیں کہ ہم

اپنا ظاہر اور باطن پاک کر کے حقیقت پر قائم رہ کر اپنی زندگی بسر کریں، اللہ ہمیں عزتوں سے نوازے گا اور دنیا کی کوئی طاقت ہمیں ذلیل نہیں کر سکے گی، جب میرا رب رحمان کا طریقہ چھوڑ کر دنیا کی عارضی عزت کے پیچھے پڑ جائے گا، تو میں تجھ سے کنارہ کشی اختیار کر لوں گا اور جس سے میں رب رحمان نے کنارہ کر لیا وہ دنیا و آخرت میں ناکام و نامراد ہو گیا، کوئی اس کو عزت اور برکت نہیں عطا کر سکتا۔

آج ہم اللہ کے حضور دعا کرتے ہیں، کہ ہمیں سادگی کی قوت، شان و شوکت اور ہمیشگی عطا فرمائے، نبی کریم ﷺ کی زندگی کا یہ عظیم پہلو اپنانے کی توفیق عطا فرمائے کہ جس کے اپنانے سے زندگی کی تمام تاریکیاں کا فور ہو سکتی ہیں، برادری اور خاندانوں کے تمام مسائل حل ہو سکتے ہیں اور ہر طرف اللہ کی رحمتیں اور برکتیں ہو سکتی، اللہ تعالیٰ نبی کریم ﷺ کی طرح زندگی بسر کرنے کی توفیق عطا فرمائے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



خطبہ: 18

مروجہ بسنت کا پس منظر اور بسنت کی حرمت کے دلائل مسلمانوں کے لیے لمحہ فکریہ!

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
﴿إِنَّ الْمُبَدِّرِينَ كَانُوا إِخْوَانَ الشَّيَاطِينِ، وَكَانَ الشَّيْطَانُ
لِرَبِّهِ كَفُورًا ۝﴾ [بنی اسرائیل: ۲۷]

حمد وثنا اللہ وحدہ لا شریک کی ذات بابرکات کے لیے، درود و سلام نبی اکرم،
رسول معظم، امام الانبیاء، امام القبلتین، امام الحرمین، کل کائنات کے سردار میرے اور آپ
کے دلوں کی بہار جناب محمد رسول اللہ ﷺ کے لیے، رحمت و بخشش کی دعا صحابہ کرام رضی اللہ عنہم،
تابعین عظام، اولیائے کرام اور بزرگان دین پیغمبر کے لیے۔

تمہیدی گزارشات

سامعین کرام! اللہ کی کتاب میں سے ایک آیت تلاوت کی ہے، بارگاہ الہی میں
عاجز اندہ دعا اور فقیرانہ التجا ہے، اللہ تعالیٰ اس آیت پر سب کو عمل کی توفیق عطا فرمائے۔ آمین!
سامعین کرام! معاشرہ کی آوارگی، بے راہ روی اور بے ہودگی نے مجھے مجبور کیا
کہ میں آپ کے سامنے بسنت جیسے عظیم جرم اور سنگین تہوار کا تفصیل سے ذکر کروں اور میری
نگاہوں کے سامنے ایک بہادر دینی قائد کا وہ جملہ آ رہا ہے، کہ انہوں نے فرمایا تھا:

”أَيْلَعَبُ بِاللَّذِينِ وَأَنَا حَسِيٌّ“

”کیا میری زندگی میں دین کے ساتھ مذاق جاری ہے اور اسلامی تعلیمات کا جنازہ نکالا جا رہا ہے“

حد درجہ ستم ظریفی اور ظلم تو یہ ہے کہ کچھ حکومتی عہدہ داران اور اسکا لرحضرات اس کو
تفریح کا نام دے رہے ہیں اور چاہتے ہیں کہ یہ جشن بہاراں میلہ بسنت بڑی آب و تاب

سے ہوتا رہے۔ تاریخ اس بات پر شاہد ہے کہ ہمیشہ دین اسلام اور مسلمانوں کو ایسے آوارہ منش لوگوں نے ہی نقصان پہنچایا ہے یہ اپنی ہوس کی تسکین کے لیے شریعت کی ہر حد کو پامال کرتے رہے اور بالآخر زیروذلیل ہو کر اپنے انجام کو پہنچے۔

مسلمان کی شان اور بسنت کا نقصان

ایک مسلمان اس دنیا میں صرف اس لیے آیا ہے کہ وہ روزِ آخرت رب تعالیٰ سے ہونے والی ملاقات کے لیے اپنے آپ کو تیار کرے تاکہ کہیں روزِ قیامت بارگاہِ الہی میں ذلت و خجالت کا سامنا نہ ہو۔ مقصد تو صرف یہی تھا کہ ہم خوشنودئی رحمان کے لیے ہر قربانی پیش کرتے مگر ہم نے ساری صلاحیتیں ہندوں کو راضی کرنے کے لیے ضائع کر دیں مسلمان اور مومن کی شان اور پہچان تو یہ ہے کہ وہ لغو، بے مقصد، لالی یعنی فضول کام سے بھی پرہیز کرتا ہے جیسا کہ قرآن نے کہا:

﴿وَالَّذِينَ هُمْ عَنِ اللَّغْوِ مُعْرِضُونَ﴾ [مومنون: ۲۳/۳]

”اللہ والے لغویات سے کنارہ کش رہتے ہیں۔“

لیکن آج ہم عجیب مومن و مسلم ہیں کہ کئی کئی ہفتے بلکہ مہینے پہلے بسنت جیسے عظیم گناہ کا انتظار کرتے ہیں اور پھر وہ دن آنے پر اس طرح خوشی سے اس پر ٹوٹ پڑتے ہیں گویا کہ ہم کو کوئی اپنی محبوب چیز حاصل ہو گئی۔ اگر ہم نے اس مکروہ اور ناپاک سوچ سے سچی توبہ نہ کی اور اس تہوارِ بسنت کا مکمل بائیکاٹ نہ کیا تو مستقبل کی تاریکیوں اور ذلتوں سے بچنا اہل پاکستان کے لیے مشکل ہی نہیں ناممکن ہے۔

مسلمانو! کس قدر بے غیرتی اور دیوہیت ہے کہ ہندو اور سکھ اس دن اس پاک دھرتی میں آ کر شراب پیتے ہیں، مخلوط ڈانس ہوتا ہے اور پینگ بازی کی جاتی ہے۔

سامعین کرام! یہ جو تہوار امتِ مسلمہ میں بڑی گہری سازش کے تحت مسلط کر دیا گیا ہے، اور یہ مذہبی تہوار کسی عام قوم کا تہوار نہیں ہے بلکہ کائنات کی سب سے گندی اور بزدل قوم ہندوں کا تہوار ہے، اسے موسیٰ تہوار یا تفریح نہ سمجھنا! بلکہ یہ بسنت اس بزدل ہندو

کی یاد میں منایا جاتا ہے جو کشمیر میں ہماری ماؤں اور بہنوں کی عزتوں اور عصمتوں کے ساتھ کھیل رہا ہے، یہ وہ تہوار ہے جو کشمیر میں ہمارے بچوں کے چہروں سے مسکراہٹ چھین رہا ہے۔ یہ اس قوم کا دن ہے، جو ہمارے بوڑھوں کی داڑھیوں کو نوچ رہے ہیں اور مسجدوں کو گرانے کے ساتھ ساتھ ان جگہوں کو اپنے مندر بنا رہے ہیں، ایمان کو جھنجھوڑ دینے، الی بات تو یہ ہے کہ اس قدر ظالم قوم ہے یہ کہ میں نے دیکھا کہ ایک نوجوان اپنی آپ بیتی سنارہا ہے کہ:

”میری نظروں کے سامنے میری ہمیشہ کے کپڑے پھاڑ دیئے، شرم کے مارے میں نے اپنی نگاہوں کو جھکا لیا اور یہ ہندو میری بہن کو مخاطب ہو کر کہنے لگا کہ مسلمان کی بیٹی اتنا زور سے چیخ کہ تیری آواز محمد بن قاسم کی قبر سے ٹکرائے، جب میں نے اپنی نگاہیں جھکا لیں تو ایک ہندو نے میری آنکھوں میں برچھا مارا اور کہنے لگا اے سلطان نیپو کی اولاد! اپنی آنکھوں کو اٹھا کر دیکھ، میں ان کے سامنے رحم کی اپیل کرتا رہا، کہ خدا میری بہن کو چھوڑ دو یا مجھے زندہ زمین میں گاڑھ دو۔“

یہ اس قوم کا تہوار ہے جسے آج نمازیوں کے بیٹے منا رہے ہیں، اور میں یہ بات کہوں تو مبالغہ نہ ہوگا، کہ وہابیوں کے بیٹے اسے تفریح کا نام دے کر منا رہے ہیں، سیر و سیاحت کے نام پر یہ جرم عام کیا جا رہا ہے، جبکہ ہمارا حق بنتا ہے کہ ہم اس تہوار سے نفرت کا اظہار کریں۔

پتنگ باز ہندوؤں کے ساتھ ہوگا

اس ناپاک تہوار کو معمولی نہ سمجھیں بلکہ سختی اور ہاتھ سے روکیں، قلم و زبان سے اس کی سخت تردید کریں اور دل و جان سے انتہائی برا سمجھیں۔ اگر کوئی مسلمان اس لعنتی تہوار کو بنظر نفرت نہیں دیکھتا بلکہ منانے کے لیے سرگرم ہے ایسا بے غیرت اور بے حس شخص روز قیامت نہیں بدبختوں ہندوؤں کے ساتھ ہوگا۔

نبی کریم ﷺ نے فرمایا:

((عَنْ تَشْبَهَ بِقَوْمٍ فَهُوَ مِنْهُمْ))

”جو کسی قوم کی مشابہت اختیار کرتا ہے، قیامت کے دن اللہ اس کا حشر بھی ایسی قوم کے ساتھ کرے گا۔“

www.KitaboSunnat.com

دوسری حدیث میں آپ ﷺ نے فرمایا:

لَيْسَ مِمَّنَّا مَنْ تَشَبَهَ بِغَيْرِنَا - [صحيح الترغيب: ٢٧٢٢ ٢٢/٣]

”غیروں سے مشابہت کرنے والا ہم میں سے نہیں۔“

تیسری حدیث کے الفاظ ہیں:

لَيْسَ مِمَّنَّا مَنْ عَمِلَ بِسُنَّةِ غَيْرِنَا [سلسلہ احادیث صحیحہ: ٢١٩٤]

”غیروں کے طریقے کو اپنانے والا میری امت میں سے نہیں۔“

ہم اس سے نفرت اور بغض رکھیں، اور اپنی اولادوں کو منع کریں اور اگر ہم خاموش رہے اور سستی کا مظاہرہ کیا تو کل قیامت کے دن ہمارا انجام اچھا نہیں ہوگا۔

مروجہ سنت کے ناجائز ہونے کی پہلی دلیل

آپ حیران ہوں گے کہ سنت منانا یہ کھیل یا تفریح نہیں بلکہ یہ گناہوں کی بنیاد اور ماں ہے، جس طرح شراب پی کر آدمی کئی ایک گناہ کرتا ہے، بعینہ سنت کا تہوار کتاب اللہ اور سنت رسول اللہ ﷺ کی بغاوت پر آمادہ کرتا ہے، سب سے پہلا نقصان اور بغاوت یہ ہے کہ ہم وقت ضائع کرتے ہیں، یہ قیمتی وقت اللہ کی عطا کردہ عظیم نعمت اور امانت ہے، رات آرام یا عبادت کے لیے ہے آج کا مسلمان شاید کبھی رات کو اللہ کے لیے نہ جاگا ہو مگر ہندوں کو خوش کرنے کے لیے ہر سال اس رات کو جاگتا ہے اور آج ہم ایک پوری رات ہندوں کو خوش کرنے کے لیے ضائع کر دیتے ہیں اور ذرہ برابر بچکچا ہٹ محسوس نہیں کرتے۔

نبی کریم ﷺ نے دنیاوی زندگی کی نعمتوں کی اہمیت بیان کرتے ہوئے فرمایا:

((اعْتَنِمُ حَمْسًا قَبْلَ الْحَمْسِ))

”پانچ چیزوں کو پانچ چیزوں سے قبل غنیمت جانو۔“

صحابہ رضی اللہ عنہم نے سوال کیا کہ وہ پانچ چیزیں کون سی ہیں، نبی کریم ﷺ نے فرمایا:

① ((صِحَّتَكَ قَبْلَ سُقْمِكَ))

”اپنی تندرستی اور سلامتی کو بیماری سے پہلے غنیمت جانو، شاید کہ بڑھاپے اور بیماری میں تم نیکی نہ کر سکو۔“

② ((شِبَابَكَ قَبْلَ هَرَمِكَ))

”اپنی جوانی کی قدر کرو اور جوانی میں عبادت کر کے اپنے اللہ کو راضی کر لو، ممکن ہے بڑھاپے میں نیکی کا موقع نہ ملے۔“

③ ((غِنَاءَكَ قَبْلَ فَقْرِكَ))

”اے تاجرو، سوداگرو! ان حالات میں جب تم مالدار ہو اپنے اللہ کے رستے میں خرچ کرو، ہو سکتا ہے کہ تمہارا کاروبار ختم ہو جائے اور تم غریبی اور فقیری کی حالت میں اللہ کی راہ میں اتنا خرچ نہ کر سکو۔“

④ ((فَرَاغَكَ قَبْلَ شُغْلِكَ))

”لوگو! اپنی فراغت اور فرصت کو غنیمت جانو، اس میں زیادہ سے زیادہ عبادت کر کے اللہ کی خوشنودی حاصل کر لو۔“

⑤ ((وَحَيَاتِكَ قَبْلَ مَوْتِكَ)) [مستدرک حاکم / شعب الایمان

/ مصنف ابن ابی شیبہ / مشکوٰۃ المصابیح، کتاب الرقاق]

”اور اپنی زندگی کو اپنی موت سے پہلے“

اللہ تعالیٰ نے قرآن مجید میں بھی یہی واضح فرمایا ہے: جو لوگ وقت کی قدر نہیں کرتے وقت انہیں بے قدر کر دیتا ہے یا دوسرے الفاظ میں یوں سمجھیں کہ جو وقت کو ضائع کریگا وقت اسے ضائع کر دیگا۔“

آپ کے معاشرے میں جتنی بے روزگاری ہے وجہ یہی ہے کہ لوگ اس وقت کی قدر

نہیں کرتے بلکہ اسے غلط کاموں میں ضائع کر رہے ہیں، مروجہ سنت اس لحاظ سے بھی حرام ہے کہ اس میں وقت کا ضیاع اور اس عظیم نعمت کی بے دردی سے بے قدری کی جاتی ہے اور یہ بسا اوقات جمعہ کے دن منایا جاتا ہے، جس کے بارے میں نبی کریم ﷺ نے فرمایا:

((يَوْمُ الْجُمُعَةِ سَيِّدُ الْآيَاتِ)) [ابن ماجہ/۱۰۸۴]

جمعہ کا دن تمام دنوں کا سردار ہے، جمعہ کی رات ضائع جمعہ کا دن ضائع اس تہوار میں انسان ایک بابرکت رات اور دن کو ضائع کرتا ہے۔ جو کے بہت بڑی محرومی ہے

مروجہ سنت کے حرام ہونے کی دوسری دلیل

اس میں فضول خرچی ہے اور فرمان الہی کے مطابق سنت منانے والے سچے مسلمان نہیں بلکہ شیطان کے بھائی ہیں، یہ مومن نہیں ہیں، جب تک یہ اس سنگین گناہ سے باز نہیں آئیں گے اللہ انہیں مومن تسلیم نہیں کریگا، اِنَّ الْمُبَدِّرِينَ كَمَا مَعْنَى ہے فضول خرچی کرنے والے اور اپنا روپیہ غلط استعمال میں لگانے والے، بلا ضرورت خرچ کرنے والے شیطان کے بھائی اور اس کے دوست ہیں، ان کا انجام دنیا و آخرت میں ذلالت ہوگا۔ امام المفسرین حضرت ابن عباس رضی اللہ عنہما اَنَّ الْمُبَدِّرِينَ كَانُوا اِخْوَانَ الشَّيَاطِينِ سے مرادھُمُ الَّذِينَ يَنْفِقُونَ الْمَالَ فِي غَيْرِ حَقِّهِ (دُرِّ مَنْشُور: ۵/۲۷۵) وہ لوگ ہیں جو ناحق مال خرچ کرتے ہیں۔ وہ ملک کہ جس کا ہر محکمہ خسارے میں ہے اس کے باسی ایک دن کے جشن میں کروڑوں روپے برباد کر دیتے ہیں اور اپنی آخرت کا ذرہ بھر فکر نہیں کرتے۔ صحابی رضی اللہ عنہما کہتے ہیں کہ نبی کریم ﷺ نے فرمایا:

((أَلَا تَزُولَا قَدَمَا عَبْدٍ حَتَّى يُسْأَلَ عَنْ خَمْسٍ وَعَنْ مَالِهِ

مِنْ أَيْنَ اكْتَسَبَهُ وَفِيمَا أَنْفَقَهُ)) [جامع ترمذی، صفة القيامة: ۲۴۱۶]

کہ قیامت کے دن اللہ ہر آدمی سے پانچ سوال کریگا، ان میں سے ایک سوال یہ بھی ہوگا کہ اپنی زندگی کی کمائی کہاں خرچ کرتا رہا؟ کس جگہ لگا تارہا؟ آج کا روپیہ مساجد و مدارس اور دینی کتب پر لگا اور حلال کاموں میں صرف ہوا تو قیامت کے دن اللہ جزا عطا

فرمائیں گے اور وہ لوگ غور کریں جو اپنے مال سے بے حیائی کے آلات خریدتے ہیں! گندی ویڈیوز اور ان کے بیٹے حرام اشیاء خرید کر لاتے ہیں، نبی کریم ﷺ نے فرمایا: جس نے اپنی زندگی میں اپنے مال کو حرام کاموں میں صرف کیا ہوگا اللہ تعالیٰ قیامت کے دن تمام مخلوق کے سامنے ذلیل کریں گے، صدے اور افسوس سے آنکھوں سے آنسو جاری ہوتے ہیں کہ آج امت مسلمہ کے نوجوان کس قدر بے راہ روی کا شکار ہیں اور اپنی زندگی کے لمحات ضائع کر رہے ہیں اور ہندوؤں کو دولت لٹا کر روپیہ دے کر خوش کر رہے ہیں۔ اللہ اور اس کے رسول کی بغاوتوں کو اکٹھا کیا جائے تو جو مکروہ چہرہ سامنے آئیگا اس کا نام بسنت ہے، یہ گناہ اور نافرمانیوں کا مرکز ہے جسے آج کا مسلمان، نمازی علانیہ منارہا ہے۔

مروجہ بسنت کے حرام ہونے کی تیسری دلیل

سرعام گانے بجانا اور لوگوں کو پریشان کرنا، یہ سلسلہ عام کیا جاتا ہے، گانا بجانا تو عام حالات میں بھی جائز نہیں یہ مسلمانوں کے لائق نہیں کہ وہ موسیقی سنیں۔ بلکہ یہ حرام ہیں اللہ تعالیٰ نے فرمایا:

﴿وَمِنَ النَّاسِ مَنْ يَشْتَرِي لَهْوَ الْحَدِيثِ لِيُضِلَّ عَنْ سَبِيلِ
اللَّهِ بِغَيْرِ عِلْمٍ وَتَتَّخِذَ هَا هُنُورًا أُولَٰئِكَ لَهُمْ عَذَابٌ مُّهِينٌ﴾

[لقمان: ۳۱/۸]

”اور لوگوں میں سے کچھ ایسے بھی ہیں جو لغو و بیکار اور خدا کو بھلانے والی چیزیں مول لیتے ہیں اس لیے کہ وہ بغیر سمجھے جانے اللہ کی راہ سے لوگوں کو بہکا دیں۔ اور اللہ کی راہ کو ہنسی مذاق بنائیں ان لوگوں کے لیے ذلیل کر دینے والا عذاب ہوگا۔“

جو لوگ اپنے مال سے گندے ڈائجسٹ اور آلات فحاشی خریدتے ہیں وہ خود بھی گمراہ ہیں اور دوسروں کو بھی گمراہ کر رہے ہیں اور اپنے گھروں میں مترجم قرآن رکھے، اپنے کردار اور اپنی اولاد کے کردار کا جائزہ لیجیے، اللہ کا قرآن کہتا ہے: اللہ لوگوں میں بعض ایسے

ہیں جو گندے ڈائجسٹ خریدتے ہیں گندے گانوں کی کیٹیں اور فلمیں خریدتے ہیں اور بے حیائی و فحاشی کی چیزیں خریدتے ہیں اور قرآن کے ساتھ مذاق کرتے ہیں اور عام لوگوں کو اللہ کی راہ سے دور کرتے ہیں، اللہ کا فیصلہ ہے کہ ایسے لوگوں کو میں دنیا و آخرت میں ذلیل کروں گا، دوسری جگہ پر ایسے باغیوں اور نافرمانوں کا ذکر کرتے ہوئے فرمایا:

﴿وَإِذَا تُلِي عَلَيْهِمْ آيَاتُنَا وَلِيَ مُسْتَكْبِرًا كَأَن لَّمْ يَسْمَعْهَا

فَبَشِّرْهُمْ بِعَذَابٍ أَلِيمٍ﴾ [المنان: ۷/۳۱]

جو لوگ ڈرامے، گندی فلمیں وغیرہ خریدتے ہیں اور جب ان پر اللہ کا قرآن پڑھا جائے تو تکبر کے ساتھ اعراض کرتے ہیں، عمل کی کوشش نہیں کرتے، اس کو سیکھتے نہیں، تو ان کو اللہ دنیا میں ذلیل و خوار اور آخرت میں دردناک عذاب میں مبتلا کرے گا۔

سامعین کرام! زبان سے کلمہ پڑھ لینے سے بات نہیں بنے گی اللہ کو وہ بندے چاہئیں جن کے دلوں میں غیرت اسلامی زندہ ہو۔ آج ہمارے سامنے غیرت اسلامی کا مذاق اڑایا جا رہا ہے، مگر ہم اس کو روکنے کی کوشش نہیں کرتے میرا اور آپ کا حق بنتا ہے کہ ہم خون کے آخری قطرے تک ان غلط تہواروں کو مٹانے کی کوشش کریں۔ اس بسنت میں موسیقی اور گانا ہے آپ لَهْوَ الْحَدِيثِ والی آیت کا کسی بھی تفسیر کا مطالعہ کریں اس میں لکھا ہوگا کہ لَهْوَ الْحَدِيثِ سے مراد گندی فلمیں ڈائجسٹ اور گانوں کی کیٹیں ہیں۔

مروجہ بسنت کے حرام ہونے کی چوتھی دلیل

اللہ نے مجھے اور آپ کو حیا کے زیور سے آراستہ کیا ہے گویا کہ: جس مومن میں حیا نہیں وہ ایسے پھول سا ہے جس میں خوشبو نہیں ایسا سورج ہے جس کی کرنیں اور شعاعیں نہیں ہیں، جب تک وہ حیا والی آنکھ اور دل لیکر اللہ کے سامنے نہیں جھکتا تب تک اللہ اس کی عبادت قبول نہیں کرتے۔ بسنت والے دن حکومتی سطح اور گھروں کی چھتوں اور ہونٹوں میں جو مخلوط ڈانس اور شراب نوشی کا بازار گرم ہوتا ہے وہ کسی صاحب نظر سے پوشیدہ نہیں۔

سامعین کرام! یاد رکھنا، جو دل میں آیا کر لیا اور جو دل نہ چاہا نہ کیا، ان کے تمام

اعمال سے منافقت جھلکتی ہے قیامت کے دن ایسے کروڑوں لوگ منافقت کی وجہ سے جہنم رسید ہونگے، ہمارے گھروں کی چھتوں پر مائیں، بہنیں ننگے منہ اور ننگے سر آوازیں اور قہقہے لگا رہی ہیں، یہ صلیبی اور طاغوتی طاقتیں ہم سے ایمان چھیننے کے لیے کیا کیا پروپیگنڈے کرتی ہیں، ان کافروں نے ایک میٹنگ بلا کر کہا کہ مسلمانوں کو ختم کیسے کیا جائے، ایک نے کہا: ان کی مسجدیں گرا کر انہیں نہیں مار سکتے، اگر ہم مسلمانوں پر غالب آنا چاہتے ہیں تو ان کے اندر اپنی تہذیب و ثقافت پھیلا دو، ایک وقت آئے گا، یہ خود ہی دین سے نکل جائیں گے آپ اپنا تعلیمی نظام اور میڈیا دیکھیں ہر طرف ان کی ثقافت نظر آتی ہے، جن ہاتھوں میں تلوار ہوتی تھی ان ہاتھوں میں سگریٹ نے جگہ لے لی ہے وہ نوجوان جنہوں نے بڑی بڑی قوتوں کو توڑ دیا تھا اور اسلام کے پرچم کو بلند کیا تھا آج وہ نوجوان چھتوں پر چڑھ کر فضول خرچی کر کے ہندوانہ تہوار منا رہے ہیں، کہنے والوں نے کہا، اگر تم مسلمانوں کو تباہ کرنا چاہتے ہو تو شراب اور شہاب کا ان کو عادی بنا دو، ایک طرف تم ہزار ٹینک بنا لو اور دوسری طرف ایک حسینہ اور شراب رکھ دو یہ ایک ہزار ٹینک سے زیادہ کام کرے گی۔ ہمارا ضمیر ہمیں نہیں جھنجھوڑتا؟

سامعین کرام! یہ سنت ماننا بغاوت ہے اللہ اور اس کے رسول ﷺ کی، ایک مسلمان حدود اللہ کو پھلانگتا ہوا بے حیائی کی دلدل میں پھنس جاتا ہے۔

اللہ والوں کو تکلیف دینا

اللہ کی زمین پر اللہ کی تمام رحمتیں اور نوازشات سچے مومنوں اور مخلصوں کے لیے ہیں، کائنات میں اہل ایمان، نمازی اور نیک لوگ اللہ تعالیٰ کو حد درجہ پیارے ہیں۔ مگر اس روز جشن بہاراں منانے کے نشے میں اس پاکیزہ جماعت کو خوب ستایا جاتا ہے۔ شور و غوغا اور میوزک وغیرہ کے ساتھ پڑوسیوں، ہمسایوں اور اللہ والوں کا آرام و سکون حرام کر دیا جاتا ہے۔ صحیح بخاری میں ہے: نبی کریم ﷺ نے فرمایا: جو میرے کسی ولی کو دکھ دیتا ہے نمازی کو

پریشان کرتا ہے، نمازیوں کے سکون کو برباد کرتا ہے وہ سمجھ لے کہ وہ اللہ اور اس کے رسول سے جنگ لڑ رہا ہے، سوچے! کتنے نمازی، اللہ والے پریشان ہوتے ہیں، کتنے لوگوں کی راتوں کا سکون چھن جاتا ہے، شاید آپ سمجھتے ہوں گے کہ کسی نیک بندے کو دکھ دینا اور پریشان کرنا کوئی معمولی بات ہے، نہیں بلکہ یہ بہت بڑا گناہ ہے اور اس لحاظ سے بسنت بھی حرام ہے، کہ یہ بسنت اللہ والوں اور نمازیوں کی پریشانیوں کا سبب بنتی ہے، کیا سمجھتے ہو؟ کہ اللہ تمہیں دیکھ نہیں رہا؟ نہیں بلکہ اللہ کا قانون ہے:

﴿وَأْمَلِي لَهُمْ إِنْ كَيْدِي مَتِينٌ﴾ [الحاقة: ۶۹/۴۵]

اللہ فرماتے ہیں: میں انسانوں کو مہلت دیتا ہوں جب میری پکڑ آئے گی، ان کو کوئی چھڑا نہیں سکے گا، آئیے! اسلام اور دین کی طرف آئیں ہم سب سے پہلے مسلمان ہیں پھر پاکستانی ہیں اور وہ دشمن جس سے ہم دو جنگیں لڑ رہے ہیں، ایک قوت کی اور اسلحہ کی اور دوسری جنگ نظریاتی جنگ، دوسری جنگ میں ہم عبرتناک شکست سے دوچار ہیں یہ ہماری تہذیب و تمدن کی جنگ ہمارا دشمن جیت چکا ہے۔

وائے ناکامی متاع کاروں جاتا رہا
کارواں کے دل سے احساس زیاں جاتا رہا

مروجہ بسنت کے حرام ہونے کی پانچویں دلیل

اللہ تعالیٰ معاف فرمائے، بسنت والے دن ہر گناہ بڑے آب تاب اور فخر سے سے کیا جاتا ہے آپ سنجیدگی سے غور کریں اس دن مسلمان نوجوان اس طرح دین سے نکل جاتا ہے جس طرح کمان سے تیر۔ اور آپ یقین مانیں یہ مکروہ تہوار اس لیے بھی ناجائز اور حرام ہے کہ اس دن حد درجہ جانی نقصان بھی ہوتا ہے سینکڑوں معصوم بچے ہمیشہ کے لیے معذور ہو جاتے ہیں اور کئی ماؤں کے پیارے ہمیشہ کے لیے ان سے جدائی اختیار کر لیتے ہیں آپ اخباری رپورٹ پڑھ کر دیکھیں ہر ہسپتال زندہ قبرستان بنا ہوتا ہے جس تفریح کے نتیجے میں ہر گناہ علی الاعلان ہوا اسکو محض تفریح کا نام دے کر نوجوان مسلم نسل

کا بیڑہ غرق کرنا، منافق ایجنٹ قسم کے مسلمانوں کا موقف تو ہو سکتا ہے کسی غیرت مند سچے مسلمان کا طرز عمل نہیں ہو سکتا۔

جشن بہاراں یا جشن گناہاں

پاکستان کے غیور مسلمانو! جو دلائل، حقائق، شواہد میں نے آپ کے سامنے بیان کیے ہیں ان کی موجودگی میں آپ خود فیصلہ فرمائیں کہ بسنت کا تہوار جشن بہاراں ہیں یا جشن گناہاں ہے؟ اب ذرا اس مکروہ و مذموم اور ملعون دن کی اصل حقیقت پر توجہ فرمائیں۔

بسنت کا پس منظر

نبی ﷺ کی سنت سے پیار کرنے والو! بسنت کا پس منظر دیکھو! اپنی اولادوں کو بسنت کے لیے پیسے دینے والو سوچو! اصل میں بات یوں ہوئی کہ سیالکوٹ شہر کے سکول میں حقیقت رائے نامی ہندو لڑکا پڑھتا تھا، اس نے سیدہ فاطمہ زہرا رضی اللہ عنہا کی شان میں گستاخی کی اور غلط الفاظ استعمال کیے اس کو گرفتار کر کے لاہور کی عدالت میں کیس درج کر دیا گیا گورنر پنجاب زکریا صاحب کے پاس ہندوؤں نے بڑی بڑی سفارشات بھیجیں کہ اسے معاف کیا جائے مگر گورنر پنجاب زکریا نے اس کو سکول سے خارج قرار دے کر اسکو کوڑے مارتے ہوئے اس گستاخی کے جرم میں قتل کروادیا۔ آج آپ لاہور جائیں کوٹ خواجہ سعید کے نام سے ایک سٹاپ آتا ہے ابھی بھی اس ظالم کی قبر وہاں موجود ہے تھوڑا عرصہ گزرنے کے بعد کالورام نامی ہندو نے اس گستاخ نے فاطمہ رضی اللہ عنہا کی یاد میں ایک میلہ شروع کیا جس میں پتلیں اڑائی گئیں، اس ہندو کے اس گناہ کو ہم پایہ تکمیل تک پہنچا رہے ہیں، آج ہم لوگ عیدین کے لیے اتنے جوش و خروش سے تیاری نہیں کرتے جتنی تیاری اس ہندو انا تہوار کو منانے کے لیے کرتے ہیں، اپنی حالت یہ ہے کہ ہماری عزت کے بارے میں کوئی گستاخانہ بات کہے ہم زندگی بھر اسے دیکھنا گوارا نہیں کرتے، اس کو برداشت نہیں کرتے، کہاں گئی ہماری غیرت! ارے کہاں گیا ہمارا ایمان! اور کہاں گیا ہمارا ضمیر؟ جو اپنی ماں، بہن کی

گستاخی تو برداشت نہیں کرتا جبکہ دوسری طرف سیدہ فاطمہ الزہراءؑ کے گستاخ کا ہم دن مناتے ہیں، ان حقیقتوں کا بعض نوجوانوں کو علم نہیں ہے میں یہ کہنا چاہتا ہوں کہ ہماری دنیا و آخرت کی تباہی کے لیے یہی کافی ہے کہ ہم بسنت منائیں، کرڑوں ضائع کریں اور ہزاروں مسلمانوں کو تنگ کریں۔ آپ تاریخ لاہور پڑھ کر دیکھیں تو آپ کو معلوم ہوگا کہ جب یہ سلسلہ شروع ہوا تو ہندو لڑکیاں چھتوں پر چڑھ کر اپنا تہوار مناتی تھیں اور مسلمان مائیں اپنے بچوں کو گھروں میں بند کر دیتی تھیں، اس وقت مسلمان غیرت اسلامی کی بنا پر گھروں میں بیٹھ کر اس کا بائیکاٹ کرتے تھے۔

لمحہ فکریہ!

سامعین کرام! آج ہم کونسا جذبہ اور جنون لے کر دشمن رسول کو خوش کر رہے ہیں، کس منہ سے قیامت کے دن نبی کریم ﷺ کے ہاں شفاعت کے لیے جائیں گے، ہر ایک قوم کی سوچ اور فکر ہوتی ہے اور اسکے تمام مذہبی تہوار اس کی پہچان ہوتے ہیں، اگر ہم نے ان چیزوں کا خیال نہ رکھا تو ہم میں اور ہندوؤں میں کوئی فرق نہیں رہے گا، پھر عبادات اور ایمانیات کا کوئی فائدہ نہیں ہوگا، ہندو اور مسلمان کے درمیان جو بنیادی فرق تھا آج وہ ہم نے ختم کر دیا اور ہندو مصنفوں نے مسلمانوں سے نفرت کا اظہار کرتے ہوئے لکھا ہے کہ اگر کسی برتن میں مسلمان کھائے تو اس کا جھوٹا کھانا جائز نہیں ہے اس کے برتن میں کھانا صحیح نہیں، ان کا تہوار منانے والو! حلال کما کر حرام میں لگانے والو! ان باتوں کو سوچو اور میں تو حیران ہوتا ہوں کہ جو ڈیک کے سامنے ناچتے ہیں، اللہ کی قسم! وہ ڈیک کے سامنے نہیں ناچتے بلکہ وہ اسلامی غیرت کی مردہ لاش کے سامنے ناچتے ہیں، یہ پتنگوں کو بلند نہیں کر رہے بلکہ ہندو تہذیب کی اشاعت کر رہے ہیں اس کو اونچا کر رہے ہیں اور چھتوں پر چڑھ کر غیر گھروں میں جھانکنا گویا اپنی ماؤں اور بہنوں کے دوپٹوں کو نوچنا ہے، اپنی غیرت کو پامال کرنا ہے۔ یاد رہے! کہ رات کو روشنی کرنا اپنے نور ایمان کو ختم کرنا ہے، بے غیرتی کو فروغ دینا ہے۔

سامعین کرام! کیا فائدہ ہماری نیکیوں کا اور کیا فائدہ ہماری نمازوں کا اور کیا فائدہ ہماری مساجد و مدارس کا کہ ہمارے بیٹے اور بیٹیاں اس گھناؤنے جرم کا ارتکاب کرتے

ہوئے ذرا بھی شرم محسوس نہیں کرتے، اللہ ہم پر کیسے رحمت کرے گا؟ مجھے وہ حدیث یاد آئی کہ نبی کریم ﷺ نے اللہ تعالیٰ سے تین دعائیں کیں اللہ نے دو دعائیں قبول کیں اور ایک دعا قبول نہیں کی، پہلی دعایہ کی کہ اللہ میری امت پر ایسا دشمن مسلط نہ کرنا جو ان کو جڑ سے ختم کر دے۔ اللہ نے یہ دعا قبول کی اور دوسری دعایہ تھی کہ اللہ میری امت پر ایسا عذاب نازل نہ کرنا جو ان کو نیست و نابود کر دے، اللہ نے یہ بھی قبول کی اور تیسری دعا جو قبول نہیں ہوئی وہ یہ تھی کہ اللہ میری امت کو اختلافات کا شکار نہ ہونے دینا۔ اللہ نے یہ دعا قبول نہیں کی، اللہ کی قسم! اگر نبی کریم ﷺ کی دو دعائیں بھی قبول نہ ہوتیں تو آج ہم جن گناہوں میں ڈوب چکے ہیں ہمیں اللہ کا عذاب ختم کر چکا ہوتا اور ہم آخرت میں اللہ کی عدالت کے مجرم بن چکے ہوتے۔

ہمارا کردار کیا ہونا چاہیے؟

اس تہوار کے دن ہمارا کردار کیا ہونا چاہیے؟ ہمیں قرآن پڑھنا چاہیے اور ذہن میں اللہ سے یہ دعا کریں کہ اللہ میں اس ظالمانہ کام سے بری ہوں اور ان لوگوں سے ہمیں نفرت اور کدورت رکھنی چاہیے جو اس مجرمانہ کام کو کرتے ہیں، محلہ کے ذمہ داران کو اس بات کا سخت نوٹس لینا چاہیے کہ وہ اپنا اثر و رسوخ استعمال کر کے اس گندے کام کو بند کروائیں اور سخت تادیبی کارروائی کریں، اور اللہ کا شکر ادا کریں کہ ہم اس برائی سے محفوظ ہیں، اس اللہ کا فضل و کرم ہے، اور ان لوگوں کو سمجھایا جائے اور ان سے بغض و عناد رکھا جائے اور جب تک وہ باز نہ آئیں ان سے تعلقات منقطع کر لیے جائیں، میں سمجھتا ہوں جو فاطمہ الزہراءؑ کی عزت کے محافظ ہیں وہ ان لوگوں سے محبت نہیں رکھیں گے، اپنے بچوں کو ان چیزوں سے دور رکھو اور جو اپنے بچوں کو روکتے نہیں تو یہ جوانی میں بگڑ کر یہ کام کرتے ہیں، اس میں کوئی شک نہیں کہ نماز روزہ ایک تنگی ہے مگر اپنے گلی محلہ میں برائی اور بے حیائی کو روکنا بھی ہمارا فرض ہے، کیونکہ بسنت منانا حرام اور یہ کام کرنے والے شیطان کے بھائی ہیں اگر بسنت منانا فضول خرچی نہیں تو میں پوچھنا چاہتا ہوں کہ فضول خرچی آخر ہے کیا؟

نبی کریم ﷺ نے ارشاد فرمایا: کہ میرے صحابہ مجھے یہ ڈر نہیں کہ تم شرک میں مبتلا ہو جاؤ گے بلکہ میں ڈرتا ہوں کہ تم دنیا دار ہو جاؤ گے، «الْمَالُ وَالنِّسَاءُ» یعنی عورتوں اور مال و دولت کے فتنے میں مبتلا ہونے سے ڈرتا ہوں، ان دونوں نے بڑے بڑے نیک اور اللہ والوں کو گمراہ کر دیا ہے اور اپنا ایمان ضائع کر لیا ہے، نبی کریم نے فرمایا: «اتَّقُوا النِّسَاءَ» آوارہ عورتوں سے بچ جانا اور اگر کوئی آوارہ عورت سامنے آجائے تو مومن کی شان یہ ہے کہ اپنی نگاہوں کو نیچا کر کے گزر جائے، آج کا تہوار بھی ان دونوں چیزوں کا مرکب ہے، مال و دولت اور عورت کو اس بسنت سے نکال دیں تو بسنت کا نقشہ تبدیل ہو جاتا ہے اور بسنت منانے والے کہتے ہیں کہ بسنت کا حرہ نہیں آیا، آج اس میں بے حیائی اور بے غیرتی نہ ہو تو ان لائقوں کا حرہ نہیں آتا، اور کہتے ہیں کہ آئندہ سال بھر پور تیاری کے ساتھ متائیں گے، آج شیطان نے اس کو آہستہ آہستہ ہم پر اس طرح مسلط کر دیا ہے کہ شاید ہندو اس کو مناتے ہوئے اس قدر مال و دولت خرچ نہ کرتے ہوں گے، جتنا ہم اپنا نقصان کرتے ہیں مجھے سمجھ نہیں آتی کہ کس منہ سے ہم ہندوؤں کو اپنا دشمن کہتے ہیں، حالانکہ ہمارے اندر ان کی تمام خرافات اور بد عادات موجود ہیں، تو پھر دشمنی کس بات کی؟ حتیٰ کہ ہماری شادی بھی ہندوانہ رسوم کے مطابق ہے اور ہمارا لباس بھی انکی طرح کا ہے، آج ہم فتنوں میں طوط ہیں، مذہبی فرقہ وارانہ تعصب ہمارے اندر ہے، نو جوانو! اللہ کے سامنے جھک جاؤ اور جو لوگ اس تہوار کو مناتے ہیں ان کو سمجھاؤ، جب ہم اللہ کے دین کے داعی بن جائیں گے تو اللہ تعالیٰ برکات نازل فرمائے گا۔

اللہ ہمیں ان تمام رسومات باطلہ سے محفوظ فرمائے اور ہمیں اپنے نبی ﷺ کی سیرت پر عمل کرنے کی توفیق عطا فرمائے، آمین!

وَآخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِينَ۔



احکام و مسائل

سوال 1: خطبہ شروع کرتے ہوئے مسنون و معروف خطبہ چھوڑ کر حمد و ثناء کے لیے کوئی اور کلمات پڑھے جاسکتے ہیں؟ اور کیا خطبہ مسنون میں ”وَنُومِنُ بِهِ وَنَتَوَكَّلُ عَلَيْهِ“ کے الفاظ صحیح حدیث سے ثابت ہیں؟

جواب: جب رسول اللہ ﷺ سے خطبہ الحاجہ ثابت ہے تو اسی خطبہ کو جمعہ المبارک کے شروع میں پڑھنا چاہیے۔ یہی باعث اجر و ثواب ہے اور بہتر و افضل ہے۔ نیز مذکورہ الفاظ کسی صحیح حدیث سے ثابت نہیں ہیں۔ (واللہ اعلم بالصواب)

سوال 2: خطبہ جمعہ کا دورانیہ کتنا ہونا چاہیے؟ کئی خطباء گھنٹوں خطبہ دیتے رہتے ہیں، کیا یہ درست ہے؟

جواب: اس سلسلہ میں رسول اللہ ﷺ نے کسی خاص وقت کے دورانیے کا تعین تو نہیں فرمایا۔ زوال آفتاب کے فوراً بعد خطبہ کا وقت شروع ہو جاتا ہے کیونکہ نماز جمعہ کا وقت وہی ہے جو ظہر کا ہے۔ خطبہ کے دوران اختصار کو ملحوظ خاطر رکھنا چاہیے، لمبی چوڑی تمہیدات و تفکقات کی بجائے مختصر اور جامع گفتگو کرنی چاہیے۔ صحیح مسلم کتاب الجمعہ میں سیدنا جابر بن سمرہ رضی اللہ عنہ سے روایت ہے وہ فرماتے ہیں:

كُنْتُ أَصَلِي مَعَ النَّبِيِّ ﷺ كَانَتْ صَلَوَتُهُ قَصْدًا وَ
خُطْبَتُهُ قَصْدًا

”میں رسول اللہ ﷺ کے ساتھ نماز پڑھتا تھا آپ کی نماز درمیانی تھی اور خطبہ بھی درمیانہ تھا۔“

اس حدیث سے بھی یہی اشارہ ملتا ہے کہ خطبہ زیادہ لمبا چوڑا اور تھکا دینے والا نہیں ہونا چاہیے بلکہ مناسب، جامع اور مختصر ہونا چاہیے۔ اسی طرح صحیح المسلم کتاب الجمعہ

میں ایک دوسری روایت ہے جس میں واضح طور پر مختصر خطبہ کو دانا خطیب کی نقاہت قرار دیا گیا

ہے۔ سیدنا عمار رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سنا:

إِنَّ طَوَلَ صَلَاةِ الرَّجُلِ وَقَصَرَ خُطْبَتِهِ مِثْنَةٌ مِنْ فَفْهِهِ
فَأَطِيلُوا الصَّلَاةَ وَأَقْصِرُوا الْخُطْبَةَ

”نماز کو لمبا اور خطبہ کو مختصر رکھنا خطیب کی سمجھداری کی علامت ہے پس تم نماز کو لمبا کرو اور خطبہ کو مختصر رکھو۔“

یہ حدیث اس مسئلہ میں کافی حد تک واضح ہے کہ خطبے کا دورانیہ زیادہ لمبا نہیں ہونا چاہیے کسی اہم موضوع اور اس کے متعلق صحیح دلائل کو کم از کم وقت میں بیان کرنا ہی شریعت کی فضا اور سمجھداری خطیب کی دانائی کی علامت ہے۔

سوال 3: خطبہ جمعہ میں اختلافی مسائل بیان کرنا جائز ہیں دلائل سے وضاحت فرمائیں؟
جواب: مسلمانوں کی تعلیم و تربیت میں خطبہ کا کردار حد درجہ اہم ہے۔ چھ سات دن کے بعد مسلمانوں کے اس اجتماع سے خطاب کرنا کو بھرپور فائدہ اٹھانا چاہیے۔ ہر بات کتاب و سنت کے عین مطابق ہو جو دلوں کو جوڑنے کا باعث بنے۔ حق کو ہرگز نہ چھپایا جائے۔ اسی طرح اختلافی مسائل دلائل اور ناصحانہ انداز میں بیان کرنا یقیناً جائز ہیں۔ دوران خطبہ قرآن پاک زیادہ سے زیادہ پڑھنا اور سمجھانا رسول رحمت ﷺ کی سنت مبارکہ ہے۔ آپ ﷺ خطبہ جمعہ میں قرآنی آیات زیادہ سے زیادہ پڑھتے اور ان کی توضیحات و تشریحات فرماتے۔ بلوغ المرآم، باب الجمعہ میں صحیح حدیث ہے:

أَنَّ النَّبِيَّ ﷺ كَانَ فِي الْخُطْبَةِ يَقْرَأُ آيَاتٍ مِنَ الْقُرْآنِ يُذَكِّرُ
النَّاسَ

”بلاشبہ نبی کریم ﷺ خطبہ میں قرآن مجید کی کئی آیات پڑھتے ہوئے لوگوں کو نصیحت فرماتے تھے۔“

اسی طرح صحیح المسلم میں سیدنا جابر بن سمرہ رضی اللہ عنہ سے روایت ہے وہ بیان کرتے ہیں:

كَانَتْ لِلنَّبِيِّ ﷺ خُطْبَاتَانِ فَجَلَسَ بَيْنَهُمَا يَقْرَأُ الْقُرْآنَ
وَيُذَكِّرُ النَّاسَ۔

”نبی ﷺ کے لیے دو خطبے تھے، دونوں کے درمیان بیٹھا کرتے تھے، قرآن مجید پڑھتے اور لوگوں کو نصیحت کرتے۔“

صحیح حدیث کے مطابق دونوں خطبوں کے درمیان بیٹھنا چاہیے اور خطبہ میں اندازاً ناصحانہ، واعظانہ اور مرتباً نہ ہونا چاہیے، جارحانہ اور سخت انداز لوگوں کے لیے اتحاد کی بجائے افتراق و انتشار کا باعث ہوتا ہے۔

سوال 4: کیا دوران خطبہ شعر و شاعری اور دوسروں کی طرزیں اتارنا درست ہے؟
جواب: جیسا کہ پہلے سوال کے جواب میں وضاحت کر دی گئی ہے کہ خطبہ آیات قرآنیہ پر مشتمل ہو اور آیات کی تفسیر احادیث و واقعات کی روشنی میں کر دی جائے یہی زیادہ مفید اور سنت مطہرہ کے قریب ہے۔ اسی طرح کتاب و سنت پر مشتمل اشعار پڑھنے میں بھی کوئی حرج نہیں ہے۔ لیکن سارے خطبے میں بار بار شعر و شاعری ہی کرتے رہنا یقیناً مستحسن نہیں ہے۔
رہی بات طرزیں اتارنے کی تو ہر خطیب کو اپنا انداز فطری، حقیقی اور سادہ رکھنا چاہیے۔ قرآن مجید کو اچھے تلفظ و لہجہ سے پڑھنا شریعت کی منشا ہے۔ اچھے تلفظ اور غنا سے قرآن نہ پڑھنے والے کے لیے صحیح البخاری میں سخت وعید ہے:

((مَنْ لَمْ يَتَغَنَّ بِالْقُرْآنِ فَلَيْسَ مِنَّا))

خطیب کی اصل ذمہ داری تو یہی ہے کہ وہ لوگوں کو حقیقت پسندی، سادگی اور فطرت کی طرف بلائے۔ اگر محترم خطیب صاحب بذات خود تکلف، بناوٹ اور تصنع اختیار کرتے ہوئے دوسرے کا سائل، انداز اور طرز بیان اپنے اوپر مسلط کیے ہوئے ہے تو یہ یقیناً نامناسب بات ہے۔

علم و عمل سے دور صرف طرزوں کو اپنانے والوں کے لیے نصیحت

ہمارے ہاں جو دینی مدارس میں پڑھنے والے اور ابتدائی خطباء کرام جو کہ

تقریباً 95 فیصد ہیں میں جو رواج بن گیا ہے کہ خطابت میں عوامی مقبولیت حاصل کرنے کا شارٹ کٹ طریقہ کہ کسی اچھے عالم دین کی نقل اتارنا، بس کسی خاص جگہ پر اس کی اچھی پزیرائی ملی تو سمجھ لیا کہ یہی تو اصل مقام ہے۔ سامعین میں بھی تو ایسے لوگ ہیں جو محض بین سننے کے عادی ہوتے ہیں۔ خطیب کی بات پر ذرا دھیان نہیں بس اس کی طرز پر ہی پورا دھیان ہوتا ہے جس کا فائدہ اٹھاتے ہوئے مدارس میں پڑھتے ہوئے بعض طالب علم اور ابتدائی خطابئے کرام اس روش کو اختیار کر لیتے ہیں اور علمی اور عملی میدان میں اپنا اصل مقام کھودیتے ہیں۔ ان کے نزدیک خطبات سے موضوعات کو چننا اور اس کو کسی اچھے خطیب کی اچھی نقل کے ساتھ بیان کر دینا اور بس.....! لیکن ان کو اہل علم اور سوچ بوجھ رکھنے والی عوام سے کم ہی پزیرائی ملتی ہے۔

☆..... کسی اچھے عالم کے انداز کو اپنانا غلط تو نہیں، لیکن ان خطباء کو کیا ہو گیا کہ سارے اندازِ فلاں فلاں کے علاوہ اور کوئی لقب پسند ہی نہیں کرتے۔ اچھی نقل اتارنے کے بعد داد لینے کے خواہاں ہوتے ہیں اور یہ سارے اس اچھے عالم کے انداز کے حق کو بھی پوری طرح ادا نہیں کر پاتے۔ کیا دین کی خدمت کی بجائے راتوں رات مقبولیت کا شارٹ کٹ طریقہ تو نہیں؟ کیا یہ سچ نہیں؟ کہ جب ہم کسی پہلی، دوسری جماعت کے طالب علم کو تقریر کرنے کے لیے کہتے ہیں تو وہ انہی کی بھیڑ چال میں ملوث نظر آتا ہے۔ اس میں اپنی علمی عملی کوئی بات نظر نہیں آتی اور اسی روش میں پلتے ہوئے اساتذہ بھی حوصلہ افزائی کرتے ہوئے نظر آتے ہیں۔ یہ سب کیا ہے؟ اس پر مدارس اور خطیب حضرات کو غور کرنا چاہیے! موجودہ دور میں انہی خطباء کی وجہ سے دینی مجلسوں کا معیار گرتا جا رہا ہے۔

مجھے اچھی طرح یاد ہے کہ ایک بہت بڑے ادارے نے صحیح البخاری کی تقریب تھی کہ جامعہ کے مدیر صاحب نے بڑے فخر یہ انداز میں اعلان کرتے ہوئے کہا سامعین! اب آپ کے سامنے بطور نمونہ ایک طالب علم تشریف لاتے ہیں جو کہ ہمارے تمام طلبہ میں قابل فخر ہیں چنانچہ جب وہ طالب علم تشریف لائے تو انہوں نے ایک مشہور واعظ صاحب کی نقالی شروع کر دی۔ اور بڑے تکلف سے وہ اپنے بیان میں آواز کی کاپی کرتا رہا۔ ایک

بزرگ عالم دین شیخ پر ہی تشریف فرما تھے وہ بہت درد دہرے انداز میں اسی وقت فرمانے لگے اگر بطور نمونہ جامعہ کے پاس یہی طالب علم ہے تو باقی طلبہ کا اللہ ہی حافظ ہوگا۔

سوال 5: دورانِ خطبہ اگر کوئی سامعین خطبہ کو سلام کرے تو کیا جواب دینا ہوگا؟ براہ کرم وضاحت کر دیں۔

جواب: جی ہاں! سامعین خطبہ سلام کرنے والے کے سلام کا جواب دے سکتے ہیں۔ جب نماز کی حالت میں سلام اور اس کا جواب پیغمبر و جہاں منالہ علیہم اور حضرات صحابہ کرام رضی اللہ عنہم سے ثابت ہے تو پھر دورانِ خطبہ جواب دینا بالاولیٰ جائز ہے۔ مزید آپ صحیح المسلم رقم الحدیث: ۵۴۰۔ سنن ابی داؤد رقم الحدیث: ۹۲۷، السنن الکبریٰ جلد ۲ ص ۲۵۹، اور مصنف ابن ابی شیبہ جلد ۲ ص ۷۴ کا مطالعہ فرمائیں بہت فائدہ ہوگا۔ براہ کرم کسی مسئلہ کا جواب اپنی رائے اور سوچ سے نہ دیں بلکہ احادیث مبارکہ، سنن مطہرہ سے حل تلاش کریں اور جو جواب مل جائے سن کر فوراً عمل شروع کر دیں۔ فیہ عمیر کثیر

سوال 6: کیا دورانِ خطبہ نعرہ بازی یا بلند آواز سے سامعین کا سبحان اللہ کہنا جائز ہے؟ براہ کرم صحیح راہ نمائی فرمائیں۔

جواب: خطبہ نہایت توجہ، یکسوئی اور اجتماعی سے سننا چاہیے، دورانِ خطبہ معمولی سی نقل و حرکت کرنے کی بھی ہرگز اجازت نہیں ہے، نصوص شرعیہ میں خطبہ سننے والے کو خاموش رہنے اور توجہ سے سننے کا حکم ہے۔ صحیح قول کے مطابق آپ رضی اللہ عنہم کا نام نامی سن کر درود بھی آہستہ کہنا چاہیے۔ چہ جائیکہ نعرہ بازی کی جائے!!!

اسی طرح سامعین کا اجتماعی با آواز بلند سبحان اللہ کہنا ہرگز درست نہیں اور جو خطیب بار بار سامعین سے دورانِ خطبہ مطالبہ کرتے ہیں ان کا یہ مطالبہ کسی صورت میں بھی جائز نہیں ہے۔ یاد رہے! مجمع سازی اور دورانِ خطبہ سامعین سے اجتماعی ذکر کروانا، جیسے بار بار خطیب کا کہنا کہ ”سبحان اللہ، پھر کہو سبحان اللہ“ وغیرہ یہ امور خلاف سنت اور آداب خطبہ جمعہ کے منافی ہیں۔ کئی محققین، محدثین بلکہ حضرات صحابہ کرام رضی اللہ عنہم کے فرمان کے

مطابق ایسا کرنا بدعت ہے۔ دورِ حاضر کے مشہور محدث استاذ الحدیث علامہ پروفیسر عبداللہ ناصر رحمانی آف کراچی بڑی فکر اور درد بھرے انداز میں فرماتے ہیں:

”ایک چیز اور جسے میں بدعت کہوں گا وہ یہ کہ جب مقرر تقریر کرتا ہے اور لوگوں سے مطالبہ کرتا ہے کہ سب لوگ مل کر سبحان اللہ کہو، لوگ کہتے ہیں، کہتا ہے اور زور سے کہو، لوگ اور زور سے کہتے ہیں، کہتا ہے فلاں کونے سے آواز نہیں آئی اور زور سے کہو، لوگ کہتے ہیں، میرے دوستو! یہ اجتماعی ذکر کتاب و سنت کی کس نص سے ثابت ہے؟ یہ لوگوں سے اجتماعی ذکر کرنا کہ مل کر لا الہ الا اللہ کہوں مل کر سبحان اللہ کہو، پھر اللہ اکبر کہو۔ صحابہ رضی اللہ عنہم تو اس روش کو بدعت کہتے ہیں۔ سنن دارمی میں ابن مسعود رضی اللہ عنہما کا وہ پورا قصہ آپ کے سامنے ہے کہ مسجد میں ایک جماعت کو دیکھا جو باقاعدہ مستقل اللہ کا ذکر کر رہے ہیں ایک شخص ان کی قیادت کر رہا ہے وہ کہتا ہے کہ سب مل کر سبحان اللہ کہوں مل کر لا الہ الا اللہ کہو، لوگ کہہ رہے ہیں جب وہ اس عمل سے فارغ ہوئے تو انہوں نے فرمایا: لَقَدْ جِئْتُمْ بِدْعَةٍ ظَلَمْنَا” تم نے اس دین پر ظلم کرتے ہوئے ایک بدعت کو جاری کیا ہے۔“

www.KitaboSunnat.com نعرہ بازی

ایک بڑی خطرناک رمز جو میں نے دیکھی کہ پروگرام ہو رہا ہے، تقریر ہو رہی ہے قرآن کی تلاوت ہو رہی ہے یا پیغمبر ﷺ کی حدیث بیان ہو رہی ہے اور کوئی صاحب اسٹیج پر آتے ہیں ان کو دیکھتے ہی لوگ نعرہ بازی شروع کر دیتے ہیں۔ (یا اسٹیج سے ہی کوئی بندہ صاحب بیان کے آگے سے مانگ چھین کر آنے والی ہستی کی تعریف میں نعرے لگوانا شروع کر دے) اس کا کیا معنی؟ یہ جو تقریر ہو رہی ہے، قرآن پڑھا جا رہا ہے اسے روکا جائے، کیا آنے والا اس قرآن سے، پیغمبر ﷺ کے فرمان سے بڑا ہے؟ جو اس کی تعظیم کرو قرآن پڑھنا بند کر دو، حدیث پڑھنا بند کر دو، آنے والا بڑا ہے، لہذا اس کی تعظیم کرو۔ کتنی افسوسناک اور باطل روش ہے! یہ سارے امور جلسوں اور کانفرنسوں کی سننے والی اور سنانے والی جو سنت ہے اس کے منافی ہیں۔ یہاں تو اللہ کا خوف ہونا چاہیے اور یہ کوشش کریں کہ یہاں ایک

ایک لمحہ اللہ کی رضا میں بسر ہو اور دین کے مطابق بسر ہو، تاکہ ہمارا آنا جانا، سنا سنانا اللہ قبول فرمائے، اللہ ہم سے راضی ہو۔

یہ وہ چند امور تھے جو دیکھنے اور سننے میں آتے ہیں جو کہ بڑے افسوسناک ہیں، ان کا تدارک باہمی تعاون کے ساتھ ہونا چاہیے۔ میرے دوستو اور بھائیو! جو لوگ اس سماع اور اجتماع ایسے عظیم عمل کو منج نبوی کے خلاف بناتے ہیں یا گزارتے ہیں وہ لوگ خطرناک ہیں ان کا نام چاہے کتنا بڑا ہو القاب چاہے کتنے بڑے ہوں لیکن ہمارے لیے شخصیتیں نہیں بلکہ اللہ کے پیغمبر کا منج اہم ہے۔ اور یہ بات یاد رکھو کہ حق، رجال سے نہیں پہچانا جاتا بلکہ رجال حق سے پہچانے جاتے ہیں۔

الْحَقُّ مَا يُعْرَفُ بِالرِّجَالِ وَانَّمَا يُعْرَفُ بِالْحَقِّ

رجال جو ہیں وہ حق سے پہچانے جاتے ہیں، رجال کی پہچان حق سے ہوتی ہے۔ اگر وہ حق سنتے اور سناتے ہیں اور اپنا حق اپناتے ہیں تو وہ قابل قدر ہیں، محترم ہیں، اگر وہ حق سے دور ہیں تو ان کی کوئی وقعت نہیں، تو اس کے روش کی حوصلہ شکنی ہونی چاہیے۔ سنا اور سنانا یہ مستقل ایک عبادت ہے، دین کا ایک شعبہ ہے اس عمل کا اجر و ثواب ہے اور یہ تب حاصل ہوگا جو یہ سارا عمل اللہ کے پیغمبر ﷺ کی سنت اور آپ ﷺ کی ہدایت کے مطابق ہوگا۔ صحابہ رضی اللہ عنہم کیسے سنتے، اللہ کے پیغمبر ﷺ کیسے سناتے، رسول اللہ ﷺ کا سامعین کے ساتھ کیا مخلصانہ تعلق ہوتا۔ کس طرح ان کے ایک ایک لمحے کو اپنے کندھوں پر امانت تصور کرتے، ان کو دین کی غذا دیتے، روحانیت ان کی طرف منتقل کرتے، اللہ کا خوف ہونا چاہیے اور شریعت کی ان بنیادوں کو پورا کرنا چاہیے۔ تاکہ یہ سارے امور جو یقیناً اہم ترین ہیں قرآن و سنت کے مطابق کریں اور جو سارے منفی کام ہیں جو نہ قرآن سے ثابت ہیں اور نہ ہی حدیث سے ان سے اجتناب ہونا چاہیے۔ اگر اجتناب نہیں کریں گے تو پھر یہ سارا عمل باطل اور بے کار ہے اس کا کوئی فائدہ نہیں اور جو لوگ اس عمل کی حوصلہ افزائی کرتے ہیں وہ مشکوک و ناقابل اعتماد لوگ ہیں۔ لہذا ہم اس اہم ترین کام کو رسول اللہ ﷺ کے بتلائے ہوئے طریقے کے مطابق انجام دیں گے تو قابل قدر نتائج حاصل ہو سکتے ہیں۔ ہمارے

بزرگ ہمارے اسلاف انہوں نے مسلک اہل حدیث کس طرح پہنچانا ان سادہ قرآن و حدیث کے دروس کے ذریعے، منج سلف اور صحابہ رضی اللہ عنہم کے اقوال بڑی سادگی سے وہ پیش کرتے، بیان کرتے اور لوگ سنتے اور سن کر اسلام قبول کرتے، عمل کرتے، عقیدے پختہ ہوتے۔ آج وہ چیزیں مفقود ہیں اس لیے کہ سننے اور سنانے میں جو اخلاص کا عمل ہے، اخلاص کا راستہ ہے اور جو تقویٰ کے تقاضے ہیں اور اللہ کے پیغمبر کی اتباع کے تقاضے ہیں وہ تقاضے مفقود ہوتے نظر آ رہے ہیں۔ (خطاب سالانہ سیرۃ النبی کانفرنس 2003)

اسی طرح استاذ المشائخ حافظ عبدالمنان نور پوری رحمۃ اللہ علیہ بھی فرماتے ہیں: ”دوران خطبہ نعرہ بازی، با آواز بلند سبحان اللہ وغیرہ درست نہیں۔ (احکام و مسائل ۲/۳۴۶)

موجودہ دور کی محافل اور کانفرنسیں / ایک فکر انگیز تحریر

اور کانفرنس کا ماحول سادہ اور شریعت کے مطابق ہو، یہ نہ ہو کہ شرعی حدود کو پھلانگتے ہوئے لاکھوں روپے صرف اسی وجہ سے خرچ کیے جائیں کہ اسٹیج کو خوبصورت سے خوبصورت بنایا جائے اور دور دراز تک کی جگہ کوفوارس، پھولوں، کیاریوں اور رنگارنگ کی لائٹوں سے مزین کیا جائے جو کہ ایک عرس کا سماں پیش کرے اور اسی ماحول کو اور دلکش بنانے کے لیے اسٹیج پر رنگ برنگے مصنوعی گنبد و مینار وغیرہ رکھنا تاکہ آنے والا انہی سب چیزوں میں محو رہے اور اس کا ذہن اللہ اور اس کے رسول صلی اللہ علیہ وسلم کی باتوں سے ہٹا رہے؟ اسی طرح رات گئے تک حد درجہ اونچی آواز سے ساؤنڈ چلانا، بعض خطیب حضرات کی فرمائش پر آواز کو تیز سنانے کے لیے اور زیادہ اونچا ساؤنڈ چلوانا جس سے آس پاس کے گھروں میں مریض، بچے، بوڑھے، عورتیں سونے کی بجائے تکلیف میں رہیں۔ یہ کیسی وعظ و نصیحت کی محفل ہے بھئی.....؟ ادھر نبی صلی اللہ علیہ وسلم بچے کے رونے کی آواز پر فرض نماز کو ہلکا کر دے اور ادھر یہ پورے گلی محلے کی وبال جان بن جائیں۔ یہ سارا وبال اس کانفرنس کی انتظامیہ کے سر پر ہوگا اور ان خطیبوں پر بھی جو انہی اونچے اونچے اسٹیجوں پر بادشاہوں کے تخت نما کرسیوں پر ٹانگ پر ٹانگ چڑھائے بڑی شان و شوکت سے بیٹھے ہوتے ہیں۔ وہ اس ماحول کا بایکاٹ کریں۔ اور یہی سارا روپیہ کسی دینی مدرسے، مستحق ادارے، انہی گلی محلوں کے غریبوں کی

بیٹیوں کی شادی پر لگوانے کی ترغیب دلوائیں اور یہ جھوٹی شان و شوکت کو رد کر دیں۔

..... کیونکہ یہ عبرت کی جا ہے تماشہ نہیں ہے.....

سوال 7: کیا دوسرے خطبے میں چندہ لینے کے لیے جھولی پھیرنا جائز ہے؟ اگر جائز ہے تو پوری دلیل تحریر فرمائیں۔ جزاکم اللہ خیر!

جواب: آدابِ خطبہ کا جب کتاب و سنت میں مطالعہ کیا جائے تو صحیح، راجح اور بہتر یہی معلوم ہوتا ہے کہ جھولی پھیرنا سنت سے ثابت نہیں۔ اس سے گریز ہی کرنا چاہیے۔

واللہ اعلم بالصواب

سوال 8: جس شخص کا خطبہ جمعہ رہ جائے وہ بعد میں صلوة الجمعہ دو رکعات پڑھے گا یا نماز ظہر کی چار رکعات فرض ادا کرے گا۔

جواب: صحیح احادیث کے مطابق ایسا شخص نماز ظہر چار رکعات پڑھے گا۔ کیونکہ خطبہ جمعہ تو اس کا فوت ہو چکا ہے اب اس کے ذمہ فرض نماز ظہر ہے اس میں امام ابن ماجہ رحمۃ اللہ علیہ اپنی سنن [رقم الحدیث: ۱۱۲۱] میں ایک روایت لائے ہیں جس میں رسول اللہ صلی اللہ علیہ وسلم کی صراحت موجود ہے۔ آپ صلی اللہ علیہ وسلم نے فرمایا:

مَنْ أَدْرَكَ مِنَ الْجُمُعَةِ رَكْعَةً فَلْيَصِلْ إِلَيْهَا أُخْرَى

جو شخص نماز جمعہ میں سے ایک رکعت پالے تو وہ اس کے ساتھ دوسری رکعت

ملائے۔

یعنی اگر وہ ایک رکعت بھی نہیں پاسکا تو پھر وہ دو رکعتیں نہیں پڑھے گا بلکہ نماز ظہر مکمل ادا

کرے گا۔ اسی طرح ایک روایت امام دارقطنی رحمۃ اللہ علیہ نے بھی نقل فرمائی ہے اسی مفہوم کے مطابق حضرت عبداللہ بن عمر رضی اللہ عنہما کا فرمان بھی صحیح سند کے ساتھ منقول ہے۔ آپ صلی اللہ علیہ وسلم نے فرمایا:

إِذَا أَدْرَكَ الرَّجُلُ يَوْمَ الْجُمُعَةِ رَكْعَةً صَلَّى إِلَيْهَا رَكْعَةً

أُخْرَى فَإِنْ وَجَدَهُمْ جَلُوسًا صَلَّى أَرْبَعًا۔

[مصنف ابن ابی شیبہ: ۱/۴۶۱ حدیث: ۵۳۳۴، مصنف عبدالرزاق:

۲۳۴/۳، رقم الحدیث: ۵۴۷۱]

جب آدمی جمعہ کے دن ایک رکعت پالے تو وہ اس کے بعد دوسری رکعت پڑھ لے اور اگر لوگوں کو جلسہ کی حالت میں پائے تو چار رکعات پڑھے۔ اسی طرح حضرت عبداللہ بن مسعود رضی اللہ عنہ فرماتے ہیں: کہ جو شخص جمعہ کی دو رکعات نہ پاسکا تو وہ چار رکعات پڑھے۔ [مجمع الزوائد ۲/۲۲۰] مندرجہ بالا دلائل و براہین سے یہی معلوم ہوتا ہے کہ جمعہ رہ جانے کی صورت میں چار رکعات ہی ادا کرنا ہیں بصورت دیگر ایک فرض نماز ضائع ہونے کے برابر ہے۔

سوال 9: خطبہ جمعہ سے پہلے اور بعد سنن و نوافل کی تعداد بیان فرمائیں:

جواب: امام صاحب کے خطبہ شروع کرنے سے پہلے حسب توفیق نوافل پڑھنا جائز ہیں۔ تعداد کی کوئی تعین نہیں۔ البتہ کم از کم دو رکعتیں پڑھ کر بیٹھنا چاہیے جس طرح کہ کثیر احادیث سے واضح ہے۔ [صحیح مسلم: ۸۷۵۔ صحیح البخاری: ۱۱۶۶، جامع ترمذی: ۵۱۱]

البتہ بعد میں چار رکعات پڑھنی چاہئیں جس طرح کہ آپ صلی اللہ علیہ وسلم کا حکم ہے:

إِذَا صَلَّى أَحَدُكُمْ الْجُمُعَةَ فَلْيَصَلِّ بَعْدَهَا أَرْبَعًا

[صحیح مسلم: ۶۷]

جب تم میں سے کوئی جمعہ پڑھے تو اس کے بعد چار رکعات پڑھے یہ رکعات اکٹھی، دو دو کر کے یا دو مسجد میں اور دو گھر جا کر پڑھنا تینوں طرح درست ہے۔

www.KitaboSunnat.com

مزید احکام و مسائل

☆ گاؤں میں خطبہ جائز ہے۔

☆ خطبہ کھڑے ہو کر دینا چاہیے بلا وجہ بیٹھ کر خطبہ دینا جائز نہیں۔

☆ نماز جمعہ میں مقتدی سبح اسم ربك الاعلیٰ وغیرہ کسی آیت کا

جواب جہری (اوپچی) نہ دیں۔ سری جواب دینا درست ہے۔

☆ دوران سفر خطبہ جمعہ کی اجازت ہے البتہ نماز ظہر ادا کرنا ہوگی۔

☆ خطبہ کے لیے منبر پر کھڑے ہونا سنت رسول صلی اللہ علیہ وسلم ہے۔



ہزاروں کی تعداد میں چھپ کر، سینکڑوں گھروں کا سکون بننے والی
منفرد اور اصلاحی کتاب

گھر برباد کیوں ہوتے ہیں؟

ایک ایسی کتاب جسے پڑھ کر
KitaboSunnat.com

- ☆ عورت کو مکمل اصلاح کا موقع ملے
- ☆ عورت کی تمام صلاحیتوں کو نکھارے
- ☆ خاوند سے کبھی جھگڑانہ ہو
- ☆ طلاق جیسے لفظ کا کبھی سامنا نہ ہو
- ☆ بلکہ زندگی خوشیوں سے مالا مال نظر آئے

آج ہی پڑھیے!

خوبصورت ٹائٹل، اعلیٰ کاغذ، مناسب قیمت

مصنف کی دیگر تحقیقی، اصلاحی اور علمی
کتاب کا ضرور مطالعہ فرمائیں۔



خوشبوئے خطابت



یہ خطبات اگرچہ کیسٹوں سے احاطہ تحریر میں لائے گئے ہیں مگر ان میں صرف صحیح اور علمی مواد کو جگہ دی گئی ہے، مردجہ خطابت اور خطبات کی طرح غیر ثابت روایات و واقعات، الفاظ کی چالاکی، گردان بازی اور محض تخیلات و تکلفات سے مکمل اجتناب کیا گیا ہے، سیر حاصل مواد کے ساتھ ساتھ اصلاح اور تحقیق کا پہلو غالب ہے، مناسب تخریج اور نادر علمی دلائل و قصص نے اس کتاب کی اہمیت، افادیت اور ثقاہت میں مزید اضافہ کر دیا ہے، آخر میں خطبہ جمعہ کے حوالہ سے احکام مسائل نے اس کتاب کی جامعیت کو چار چاند لگا دیے ہیں۔

یہ کتاب خطبائے کرام کیلئے خوشبوئے خطابت کا ایک انمول تحفہ ہے۔



مکتبہ سنی پبلسٹری